

تصنیف لطیف
سید الشہداء حضرت امام حسین رضی اللہ عنہ

مرآة العارفين

(ترجمہ و شرح)



بکرم و اجازت

خادم سلطان الفقہ حضرت سخی سلطان محمد نجیب الرحمن مدظلہ العالی

مترجم و شارح: عنبرین مغیث سروری قادری

تصنیف لطیف: سید الشہداء حضرت امام حسین رضی اللہ عنہ

مرآة العارفين
(ترجمہ و شرح)

عنبرین مغیث سروری قادری

سلطان الفقہ
بکرم و اجازت

تصنیف لطیف
سید الشہداء حضرت امام حسین رضی اللہ عنہ

میراثہ العارفین

(ترجمہ و شرح)



بکرم و اجازت

خادم سلطان الفقر حضرت سخی سلطان محمد نجیب الرحمن مدظلہ العالی

مترجم و شارح: عنبرین مغیث سروری قادری



All Copy Rights reserved with
SULTAN-UL-FAQR PUBLICATIONS (Regd.)
Lahore-Pakistan

نام کتاب مرآة العارفين

تصنيف لطيف سيد الشهداء حضرت امام حسين رضی اللہ عنہ

مترجم و شارح عنبرین مغیث سروری قادری

سُلطان الفقر پبلیکیشنز (رجسٹرڈ) لاہور

ناشر

مارچ 2016ء

بار دوم

500

تعداد

ISBN: 978-969-9795-27-5

سُلطان الفقر پبلیکیشنز (رجسٹرڈ) لاہور



== سُلطان الفقر ہاؤس ==

4-5/A - ایکسٹینشن ایجوکیشن ٹاؤن وحدت روڈ ڈاکخانہ منصورہ لاہور۔ پوسٹل کوڈ 54790

Ph: 042-35436600, 0322-4722766

www.sultan-bahoo.com

www.sultan-ul-arifeen.com

www.sultan-ul-faqr-publications.com

E-mail: sultanulfaqr@tehreekdawatefaqr.com

بِسْمِ اللَّهِ الرَّحْمَنِ الرَّحِيمِ

انتساب

مرشد کامل اکمل جامع نور الہدیٰ

خادم سلطان الفقر

حضرت سخی

سلطان محمد نجیب الرحمن

سروری قادری مدظلہ الاقدس

کے نام

جن کی مہربانیوں کے بغیر اس عاجزہ

کی کوئی ظاہری و باطنی حیثیت نہیں ہے

پیش لفظ

(بار دوم)

الْحَمْدُ لِلَّهِ رَبِّ الْعَالَمِينَ وَالْعَاقِبَةُ لِلْمُتَّقِينَ وَالصَّلَاةُ وَالسَّلَامُ عَلَى رَسُولِهِ مُحَمَّدٍ وَآلِهِ
وَأَصْحَابِهِ وَأَهْلِ بَيْتِهِ أَجْمَعِينَ ط

اگست 2012ء میں سیدنا حضرت امام حسین رضی اللہ عنہ کی تصنیف لطیف ”مرآة العارفين“ کے ترجمہ و شرح کی اشاعت پر اسے قارئین میں بے حد مقبولیت حاصل ہوئی۔ خصوصاً فقر و تصوف کے سالکین اور طالبانِ مولیٰ نے اسے بہت سراہا۔ اس نادر کتاب کا دوسرا ایڈیشن پیش خدمت ہے جس میں کتابت اور اعراب کی اغلاط کو درست کرنے کے ساتھ ساتھ ترجمہ کو بھی با محاورہ اور آسان کر دیا گیا ہے اور شرح کو بھی بہتر کیا گیا ہے۔ اس سلسلے میں احسن علی سروری قادری کی بے حد مشکور ہوں جنہوں نے مرآة العارفين کے عربی متن کی تصحیح کی، اعراب کو درست کیا اور اردو ترجمہ کو بھی آسان اور بہتر بنایا۔

عنبرین مغیث سروری قادری

ایم۔ اے۔ ابلاغیات

پنجاب یونیورسٹی لاہور

مارچ 2016ء

پیش لفظ

حضرت امام حسین رضی اللہ عنہ کی تصنیف مرآة العارفين آپ رضی اللہ عنہ کے علم الکتاب کا اظہار ہے جس میں معرفتِ الہی کے ایسے ایسے اسرار و رموز بیان کیے گئے ہیں کہ جن کی تہہ تک پہنچنا طریقت و معرفت کے بڑے بڑے عالموں کے لیے بھی ممکن نہیں۔ صرف چند خواص ہی اس کے اسرار کو سمجھ پائے ہیں اور انہوں نے اسی بنیاد پر طریقت و تصوف کے موضوع پر قلم اٹھانے کی جرأت کی۔ علامہ ابن عربی رحمۃ اللہ علیہ کا نظریہ وحدت الوجود ہو یا سید عبدالکریم بن ابراہیم الجیلی رحمۃ اللہ علیہ کا نظریہ انسانِ کامل سب ”مرآة العارفين“ سے ہی اخذ کیے گئے ہیں کیونکہ یہ تمام نظریات پہلی بار حضرت امام حسین رضی اللہ عنہ نے ہی مرآة العارفين میں بیان کیے۔

مرآة العارفين، سورۃ فاتحہ جو اُم الکتاب اور تمام قرآن کریم کا خلاصہ ہے، کی جامع ترین تفسیر ہے جو حضرت امام حسین رضی اللہ عنہ نے اپنے بیٹے حضرت امام زین العابدین رضی اللہ عنہ کے سورۃ فاتحہ کی شرح کے متعلق سوال کے جواب میں تحریر فرمائی۔

میرے مرشد کامل اکمل جامع نور الہدیٰ سلطان العاشقین خادم سلطان الفقر حضرت سخی سلطان محمد نجیب الرحمن مدظلہ الاقدس نے جب مجھے اس نایاب کتاب کی شرح کا حکم فرمایا تو اس کے لیے تین نسخہ جات عطا فرمائے۔ ایک نسخہ عربی متن اور اردو ترجمہ پر مشتمل ہے جس کو ملک چمن الدین خلف الرشید ملک فضل الدین تاجر قومی کتب نے اللہ والوں کی قومی دکان (رجسٹرڈ) تعلیمی پریس لاہور سے شائع کیا۔ دوسرا نسخہ ”مرقاۃ السالکین“ عربی متن، اردو ترجمہ اور شیخ الحدیث محمد فیض احمد اویسی کی گئی شرح پر مشتمل ہے اور تیسرا نسخہ ”کنز العارفين“ بھی عربی متن، اردو ترجمہ اور خادم حسین صوفی کی گئی شرح پر مشتمل ہے۔ ان تینوں نسخوں کے عربی متن میں کہیں بھی کوئی تضاد یا

اختلاف نہیں بلکہ بالکل ایک جیسا متن ہے البتہ ترجمہ اور شرح مترجم و شارح نے اپنی اپنی استعداد اور فہم و شعور کے مطابق کیا ہے۔

”مرقاۃ السالکین“ کے مصنف کا اندازِ بیان انتہائی پیچیدہ اور عبارت بہت مشکل الفاظ پر مشتمل ہے جو عام قارئین کے لیے بالکل عام فہم نہیں ہے۔ یہ حقیقت ہے کہ تصوف کے حقائق عموماً عام لوگوں کے لیے عام فہم نہیں ہوتے اور اس کی اصطلاحات بھی پیچیدہ ہوتی ہیں۔ پھر بھی علمِ دین کو عام لوگوں تک پہنچانے کے لیے مصنف کو حتیٰ الامکان کوشش کرنی چاہیے کہ آسان سے آسان زبان اور سادہ الفاظ میں بات کو بیان کرے تاکہ زیادہ سے زیادہ لوگ فیض یاب ہو سکیں۔

دوسری شرح ”کنز العارفين“ میں مرآة العارفين کے کئی مقامات کی شرح یا تو کی ہی نہیں گئی یا ادھوری چھوڑ دی گئی ہے۔ اس کی زبان تو سادہ ہے لیکن بیان میں تشنگی سی محسوس ہوتی ہے اور قاری مرآة العارفين کی عبارت کا مطلب اور اس میں بیان کردہ حقیقت سمجھ نہیں پاتا۔

مرآة العارفين دینِ اسلام کی باطنی حقیقتوں کا خزانہ اور اسرارِ الہی سے نقاب کشائی کرنے والی تصنیف ہے۔ اُمتِ محمدی کا حق ہے کہ یہ خزانہ اس تک آسان سے آسان الفاظ میں پہنچایا جائے تاکہ دین کی حقیقت کی تلاش میں خلوصِ نیت سے سرگردان لوگوں کی رہنمائی ہو سکے۔

مرشدِ کامل اکمل سلطان العاشقین خادم سلطان الفقیر حضرت سخی سلطان محمد نجیب الرحمن مدظلہ الاقدس کے حکم پر اس عاجزہ نے اس عظیم کتاب کی شرح و تفسیر کرنے کی جسارت کی اور ان ہی کی ظاہری و باطنی رہنمائی میں یہ اہم فریضہ سرانجام دیا۔ اس دوران اس بات کی حتیٰ الامکان کوشش کی کہ تصوف کی اصطلاحات پیچیدہ ہونے کے باوجود زبان آسان سے آسان استعمال کی جائے اور اندازِ بیان سادہ سے سادہ رکھا جائے اور ساتھ ہی اس بات کا خیال بھی رکھا جائے کہ اللہ کے ایسے راز جن کو عام لوگوں پر ظاہر کرنا روا نہیں، کیونکہ نہ وہ انہیں سمجھ سکتے ہیں نہ ہی ان کے متحمل ہو سکتے ہیں، کو ایسے انداز میں بیان کیا جائے کہ سمجھنے والے سمجھ بھی جائیں اور نہ سمجھنے والے پریشان بھی نہ ہوں اور اُلجھیں بھی نہ۔ اس کوشش میں کئی جگہ مجبوراً مشکل الفاظ کا سہارا لیا گیا ہے کہ ایسا

کرنے میں ہی عام قلب و ذہن رکھنے والے قارئین کی بھلائی ہے۔ یہاں اس بات کی وضاحت کر دینا بھی از حد ضروری ہے کہ یہ کتاب حضرت امام حسین ؑ نے اپنے اعلیٰ ترین مقامِ ہماہویت اور اپنی عالیشان عقل و شعور کے مطابق لکھی ہے اور لکھی بھی صرف عارفین کے لیے ہے جو اس عالمِ ناسوت سے نکل کر عالمِ امر تک پہنچ کر دیدارِ الہی حاصل کر لیتے ہیں، جیسا کہ اس کے نام مرآة العارفين (عارفین کے لیے آئینہ) سے بھی ظاہر ہے۔ چنانچہ عالمِ ناسوت یعنی اس دنیا میں قید لوگ جنہوں نے اب تک قرب و دیدارِ الہی حاصل نہیں کیا، ان کے لیے اس کتاب کے ان مقامات کو سمجھنا تقریباً ناممکن ہے جہاں حضرت امام حسین ؑ عالمِ امر کے حقائق یا وہاں عمل پذیر ہونے والے عوامل کی تفصیل بیان کر رہے ہیں کیونکہ جو مقام ان کے وہم و گمان سے بھی بالاتر ہے اس کی تفصیل کو وہ کیسے سمجھ سکتے ہیں خواہ اس کے بیان اور شرح کے لیے کتنی بھی کوشش کیوں نہ کی جائے۔ اس عاجزہ نے ایسے ہی مقامات کو سمجھانے کے لیے جگہ جگہ مثالوں کا استعمال بھی کیا ہے اور ایک ہی بات کو بار بار دہرایا بھی ہے تاکہ کسی حد تک تو بات ذہن نشین کرائی جاسکے۔ لیکن یہ بات بھی انتہائی اہم ہے کہ تصوف اور طریقت کی کسی بھی کتاب حتیٰ کہ ایک جملے کو بھی مرشدِ کامل اکمل کی رہنمائی کے بغیر نہیں سمجھا جاسکتا۔ جب تک مرشدِ کامل اپنی نگاہ سے قلب و دماغ میں بھرے فتور کو نکال کر باصفا نہیں بناتا حق کی کوئی بھی بات سمجھی نہیں جاسکتی۔

اللہ تعالیٰ ہمیں مرشدِ کامل کو تلاش کر کے اس کی رہنمائی میں حق اور حقیقت کو سمجھنے کی توفیق دے اور اس عاجزہ کی اس کوشش کو قبول و منظور فرما کر اُمتِ محمدی کی صراطِ مستقیم پر رہنمائی کا ذریعہ بنا دے۔ آمین

عنبرین مغیث سروری قادری

ایم۔ اے۔ ابلاغیات

(پنجاب یونیورسٹی)

اگست 2012ء

مرآة العارفین پر تحقیقی بحث

”مرقاۃ السالکین“ کے آغاز میں ”مرآة العارفین“ پر حضرت علامہ محمد طارق محمود انچارج شعبہ اردو ماہنامہ ”دی اسلامک ٹائم“ مانچسٹر انگلینڈ کی ایک علمی تحقیق بھی پیش کی گئی ہے جس میں انہوں نے ”مرآة العارفین“ کے حضرت امام حسین رضی اللہ عنہ کی ہی تصنیف لطیف ہونے پر تحقیق و بحث کی ہے۔ اس تحقیق کے لیے انہوں نے مرآة العارفین کے جن نسخوں کو پیش نظر رکھا ان کی فہرست مندرجہ ذیل ہے:

(1) 1012ھ بمطابق 1603ء میں لکھا گیا مکمل قلمی نسخہ حیدرآباد دکن کے قلمی سٹیٹ آرکائیوز سے حاصل کیا گیا۔

(2) 1131ھ بمطابق 1718ء میں لکھا گیا مکمل قلمی نسخہ حیدرآباد کی سالار جنگ اورینٹل لائبریری سے حاصل کیا گیا۔

(3) نصف بارہویں صدی کا نامکمل قلمی نسخہ حیدرآباد کی سالار جنگ لائبریری سے دستیاب ہوا۔

(4) 1187ھ بمطابق 1773ء میں لکھا گیا مکمل قلمی نسخہ سالار جنگ لائبریری سے ہی دستیاب ہوا۔

(5) سالار جنگ لائبریری حیدرآباد سے ہی اوائل تیرہویں صدی میں لکھا گیا ایک نسخہ اور آخر بارہویں صدی میں لکھے گئے ایک نسخہ کا اقتباس مع فارسی ترجمہ موصول ہوا۔

(6) 1305ھ بمطابق 1887ء میں لکھا گیا نسخہ مع اردو ترجمہ بھی سالار جنگ لائبریری حیدرآباد سے حاصل کیا گیا۔

(7) 1983ء میں انگلینڈ سے مرآة العارفين کا انگریزی ترجمہ مع متن پہلی بار شائع کیا گیا جس کے لیے بنیاد جرمنی کے مشہور مستشرق بروکلمان کا ترجمہ بنایا گیا جو اس نے 1807ء میں اپنی وفات سے کچھ عرصہ پہلے لکھا۔

مخطوطہ نمبر 7 کے علاوہ مندرجہ بالا تمام نسخے مخطوطات کی شکل میں ہیں جن میں زیادہ تر پر مصنف کا نام درج نہیں ہے البتہ مخطوطہ نمبر 2 پر صدر الدین قونوی رحمۃ اللہ علیہ کا نام بطور مصنف درج ہے جو یقیناً غلط ہے کیونکہ مرآة العارفين کی کئی عبارات خود اس بات کی گواہ ہیں کہ یہ حضرت امام حسین رضی اللہ عنہ کی تصنیف ہے۔ یہ کتاب حضرت امام زین العابدینؑ کے سوال کے جواب میں لکھی گئی لہذا حضرت امام حسینؑ کئی مقامات پر انہیں ان کے نام سے مخاطب فرما کر عبارت تحریر کرتے ہیں۔ اسی طرح ایک عبارت کی ابتدا یوں کرتے ہیں:

”قال ابی امیر المؤمنین علی بن ابی طالب کرم اللہ وجہہ“ (ترجمہ: میرے والد امیر المؤمنین علی ابن طالب کرم اللہ وجہہ نے فرمایا) اور پھر آگے ان کے اشعار درج کرتے ہیں۔ ظاہر ہے حضرت علی رضی اللہ عنہ کے وہ بیٹے جن کے فرزند حضرت امام زین العابدینؑ ہیں، حضرت امام حسینؑ ہی ہیں اور یقیناً صدر الدین قونویؒ اپنے لیے ایسے الفاظ استعمال کرنے کی جسارت نہیں کر سکتے۔

مندرجہ بالا مخطوطات کی فہرست میں سے مخطوطہ نمبر 5 کے فارسی تبصرہ نگار جن کا اپنا نام مخطوطہ پر درج نہیں، مخطوطہ کے آخر میں لکھتے ہیں ”بزرگان صاحب یقین کی فرمائش پر میں نے عربی رسالہ ”مرآة العارفين“ کی تشریح و تفصیل کرنے کی کوشش کی ہے جو حضرت امام حسین رضی اللہ عنہ کی تصنیف ہے۔“

اسی طرح مخطوطہ نمبر 6 کے اردو مترجم نے بھی اسے حضرت امام حسین رضی اللہ عنہ کی تصنیف قرار دیا ہے۔

انگریزی مترجم نے اسے مخطوطہ نمبر 2 کی پیروی میں صدر الدین قونویؒ کی تحریر قرار دیا ہے کیونکہ یقیناً اسے یہی نسخہ دستیاب ہوا ہوگا اور اس نے بغیر تحقیق کے اسے ان سے منسوب کر دیا۔

ان مخطوطوں کے علاوہ بھی بزرگانِ دین کی کتب میں ایسے اقوال موجود ہیں جو ثابت کرتے ہیں کہ ”مرآة العارفين“ حضرت امام حسین ؑ کی ہی تصنیف ہے۔ تفسیر ”برزخ جامع“ کے مصنف اعلیٰ حضرت عطا محمد صاحب مرآة العارفين کو امام پاک کی تصنیف مانتے ہوئے اسی تفسیر میں لکھتے ہیں:

”سید الشہداء امام المفسرین، سید العارفين، سبط رسول رب العالمین حضرت امام عالی مقام جناب حسین ؑ اپنے رسالہ متبرکہ مرآة العارفين میں حضرت انسان کامل صلی اللہ علیہ وآلہ وسلم کو حق اور خلق کے درمیان برزخ جامع ثابت کرتے ہیں۔“ (تفسیر ”برزخ جامع“ صفحہ 18)

”اسرار المقطعات“ کے مصنف اپنی تالیف میں جگہ جگہ مرآة العارفين کے حوالہ جات استعمال کرتے ہیں اور اسے ہر جگہ ان الفاظ میں حضرت امام حسین ؑ سے منسوب کرتے ہیں

”مرآة العارفين جو حضرت امام حسین ؑ کی تصنیف ہے۔“

اسی طرح قلندر پانی پتی کے ملفوظات ”مرآة الوجدت“ میں بھی ”مرآة العارفين“ کے حوالے استعمال کئے گئے ہیں اور اسے حضرت امام حسین ؑ کی تصنیف تسلیم کیا گیا ہے۔



علامہ محمد طارق محمود کی ”مرآة العارفين“ کے حضرت امام حسین ؑ کی ہی تصنیف ہونے پر طویل تحقیق اور بحث میں سے چند اہم نکات پیش کر دیئے گئے ہیں اور طوالت کے خوف سے مکمل مقالہ دینے سے گریز کیا گیا ہے۔ مندرجہ بالا نسخہ جات میں سے چند انٹرنیٹ پر بھی دستیاب ہیں، ان نسخہ جات کے علاوہ کنگ سعود یونیورسٹی (سعودی عرب) کی لائبریری میں موجود مرآة العارفين کا ایک نسخہ بھی انٹرنیٹ پر موجود ہے۔ البتہ اس نسخہ میں بھی مصنف کا نام غلط لکھا ہوا ہے اور اسے المغربی محمد شیرین کی تالیف قرار دیا گیا ہے۔ سن اشاعت ۸۰۹ھ درج ہے۔

مرآة العارفين کا انتہائی اعلیٰ اندازِ بیان اور ایک ایک لفظ میں معرفت کے سمندر سے بھی گہرے حقائق کا پوشیدہ ہونا خود اس بات کا گواہ ہے کہ یہ کسی انتہائی اعلیٰ ذہن و شعور اور قربِ حق کے اعلیٰ ترین مقام پر فائز روحانی ہستی کی ہی تصنیف ہو سکتی ہے۔ کسی عام بلکہ خاص ذہن کی بھی

ایسے اسرار تک رسائی ممکن نہیں۔ یہ تو خاصانِ خاصان کا کلام ہے اسے کسی دوسرے سے منسوب کرنا بالکل نامناسب ہے۔

تمام علمائے حق اور عارفین اس بات پر آغاز سے ہی متفق ہیں کہ یہ حضرت امام حسین رضی اللہ عنہ کی ہی تصنیف ہے اور اکثر اپنی کتب میں اس کے حوالے بھی استعمال فرماتے ہیں۔ البتہ حق سے دور بہت سے لوگ جن کا کام محض معرفت و طریقت سے متعلق ہر بات پر اعتراض کرنا ہے، بغیر کسی دلیل و ثبوت کے اس کتاب پر اور اس کتاب کے حضرت امام حسین رضی اللہ عنہ کی تصنیف ہونے پر اعتراض کرتے ہیں۔ ایسے لوگوں کو دلیل سے قائل کرنا بھی مشکل ہے کیونکہ وہ طے کر چکے ہوتے ہیں کہ جو وہ کہہ رہے ہیں وہی درست ہے اور دوسروں کی کسی بات کا اثر لینا یا اس کو ماننا ان کی انا کے خلاف ہے، اس لیے ایسے لوگوں کو ان کے حال پر چھوڑ کر اللہ سے ہی ان کی ہدایت کی دعا کی جا سکتی ہے۔

حق کے طالب اس کتاب کو اگر حضرت امام حسین رضی اللہ عنہ کی تصنیف مان کر پڑھیں گے تو ہی اس میں بیان کردہ حقائق پر یقین کر پائیں گے کہ انہوں نے جو لکھا وہ غلط ہو ہی نہیں سکتا کیونکہ انہوں نے علمِ حق کے منبع نبی اکرم صلی اللہ علیہ وآلہ وسلم سے براہِ راست اکتساب فیض کیا۔ اللہ اس کتاب کے ذریعے حضرت امام حسین رضی اللہ عنہ کا پیغام حق کے طالبوں تک پہنچائے۔ (آمین)

عنبرین مغیث سروری قادری

ایم۔ اے۔ ابلاغیات

(پنجاب یونیورسٹی لاہور)

عظمت علم حسین رضی اللہ عنہ

دین اسلام حقیقت الہیہ کا اظہار ہے۔ علم معرفت الہی اس حقیقت کی ظاہری صورت ہے۔ آقا علیہ الصلوٰۃ والسلام اس صورت کی ابتدا سے انتہا تک تکمیل کرنے والے اور حضرت امام حسین رضی اللہ عنہ اس صورت کو حُسن بخشنے والے ہیں۔ ”علم“ اللہ کے نور کا اولین اظہار ہے جیسا کہ حضور غوث الاعظم رضی اللہ عنہ نے فرمایا ”اللہ تعالیٰ نے سب سے پہلے ’قلم‘ کو پیدا فرمایا“ کیونکہ قلم علم کو منتقل کرنے کا ذریعہ ہے اور قلم سے مراد حضور علیہ الصلوٰۃ والسلام ہیں کہ آپ ﷺ کے ذریعے علم الہی دنیا میں منتقل ہوا۔ جس طرح تمام علم ”قلم“ میں پنہاں ہوتا ہے اس طرح تمام علم الہی سینہ رسول ﷺ میں پنہاں ہے۔ آپ ﷺ کا سینہ اس علم سے جگمگا رہا ہے اور ظاہری حیات میں بارہا آپ ﷺ کے علم الغیب کی کرنیں اس مبارک سینہ سے چھن کر آپ ﷺ کی مبارک زبان سے ظاہر ہوتی رہیں۔ باطنی حیات میں بھی آپ ﷺ ذات الہی یعنی فقر کو بصورت علم الہی ہی اپنے خلفاء کو منتقل کرتے ہیں۔ کس خلیفہ کے قلب و باطن میں ذات الہی کس حد تک ظاہر ہے اس کا اندازہ اس کے علم معرفت الہی سے ہی ہوتا ہے۔ جس پر علم معرفت الہی کی تکمیل ہو جائے وہی ذات الہی کا اس دنیا میں مظہر اور فقر کا وارث ہے۔ چنانچہ فقر کے اولین وارث حضرت علی کرم اللہ وجہہ کے علم کے متعلق فرمایا کہ ”میں علم کا شہر اور علی (کرم اللہ وجہہ) اس شہر علم کا دروازہ ہیں۔“ اور حضرت علی کرم اللہ وجہہ نے فرمایا کہ ”مجھے رسول اکرم ﷺ نے حروف مقطعات حمّٰعسق کی تفسیر میں، جو کچھ قیامت تک ہونے والا ہے، سب تعلیم کر دیا ہے۔“ علم معرفت الہی پر کامل عبور حضرت علی کرم اللہ وجہہ الکریم کی وجہ عظمت بنا۔ جس پر علم الہی کی تکمیل ہو جائے اس سے دنیا بھر

کی کسی شے کا علم مخفی نہیں رہتا۔

علمِ الہی کی کوئی انتہا نہیں۔ اللہ قرآنِ کریم میں سورۃ الانعام آیت 59 میں فرماتا ہے:

عِنْدَكَ مَفَاتِحُ الْغَيْبِ

ترجمہ: اور ہمارے پاس (علم) غیب کے خزانے ہیں۔

يَعْلَمُ مَا فِي الْبَرِّ وَالْبَحْرِ

ترجمہ: جانتا ہے اللہ جو کچھ خشکی میں ہے اور جو تری (سمندروں، دریاؤں) میں ہے۔

وَمَا تَسْقُطُ مِنْ وَرَقَةٍ إِلَّا يَعْلَمُهَا

ترجمہ: اور (درخت سے) جب پتہ بھی ٹوٹ کر گرتا ہے اللہ اس کو بھی جانتا ہے۔

وَلَا حَبَّةٌ فِي ظُلُمَاتِ الْأَرْضِ

ترجمہ: اور زمین کی تاریکیوں میں جو دانا چھپا ہوا ہے (خدا اس کو بھی جانتا ہے)۔

وَلَا رَطْبٌ وَلَا يَأْسٌ إِلَّا فِي كِتَابٍ مُبِينٍ

ترجمہ: اور جتنا خشک و تر میں نے بنایا ہے یہ سب میں نے اپنی کتاب کے اندر رکھ دیا ہے۔

یعنی اللہ کا تمام علم ایک کتاب میں محفوظ ہے۔ یہ کتاب یقیناً سینہ رسول اکرم ﷺ ہے

کیونکہ اللہ خود فرماتا ہے کہ اس نے رسول کریم ﷺ کو ”کتاب“ کا عالم نہیں بلکہ کتاب کا معلم بنا

کر بھیجا۔ يُعَلِّمُهُمُ الْكِتَابَ ترجمہ: ”وہ دوسروں کو کتاب کا علم دیتا ہے۔“ کتاب کا تمام علم آپ

ﷺ کے سینہ مبارک میں محفوظ ہے تبھی تو آپ ﷺ کتاب کے معلم بنے اور دوسروں کو اس کا

علم عطا فرماتے ہیں۔ چنانچہ زمین و آسمان کی ہر شے کا علم جس کے متعلق اللہ نے فرمایا کہ ”ایک

کتاب میں محفوظ ہے“ آپ ﷺ کے پاس موجود ہے اور آپ ﷺ یہی علم کتاب اپنے خلفاء

کو منتقل فرماتے ہیں۔ اللہ اور زمین و آسمان کے ہر خشک و تر کے متعلق علم آپ ﷺ کے ذریعے

فقر کے وارثین کو منتقل ہوا۔ اس طرح آپ ﷺ کے علم و فقر کے دو گواہ ہوئے، ایک خود اللہ تعالیٰ

جس نے آپ ﷺ کو یہ علم عطا فرمایا اور دوسرا وہ جس نے آپ ﷺ سے یہ علم حاصل کیا۔ اللہ

تعالیٰ فرماتا ہے:

قُلْ كَفَىٰ بِاللَّهِ شَهِيدًا ۖ بَيْنِي وَبَيْنَكُمْ لَا وَصَنَ عِنْدَهُ عِلْمُ الْكِتَابِ ۝ (الرعد-43)

ترجمہ: ”کہہ دیجیے اللہ کافی ہے آپ ﷺ کا گواہ ہمارے اور تمہارے درمیان اور وہ جس کے پاس کتاب کا علم ہے۔“ یعنی اللہ اور اس کے رسول ﷺ کے سوا بھی کوئی ہے جس کے پاس کتاب کا یعنی اللہ اور زمین و آسمان کے تمام خشک و تر کا علم موجود ہے۔ اگرچہ علم الہی لا محدود ہے اور کتاب علم کی ایک محدود صورت ہے۔ علم الہی کو ”کتاب“ کا نام دینے کا مقصد یہ واضح کرنا تھا کہ جس کو یہ کتاب منتقل ہوتی ہے اس کو کامل علم الہی منتقل ہوتا ہے۔ علم الکتاب رکھنے والا کتاب کا آدھا یا چوتھائی یا تین چوتھائی علم نہیں رکھتا بلکہ پوری کتاب کا علم رکھتا ہے۔ اسی لیے حضرت علی رضی اللہ عنہ کا فرمان ہے کہ ”اگر میرے لیے مسند بچھائی جائے اور میں اس پر بیٹھوں تو اہل توریت کے لیے توریت سے اہل انجیل کے لیے انجیل سے اور اہل زبور کے لیے ان کی زبور سے اور اہل قرآن کے لیے ان کے قرآن سے حکم کروں۔“

محمد (ﷺ) کے معنی ”تعریف کیا گیا“ ہیں۔ علم الہی جب محمد ﷺ میں ظاہر ہوا تو اس کی تعریف یعنی definition اور بنیاد مکمل ہوئی۔ ”علی“ (کرم اللہ وجہہ الکریم) اللہ کے نام ”اعلیٰ“ سے ہے جس کے معنی بلندی کی طرف مائل ہونے والا ہے۔ علم الہی جب حضرت علی رضی اللہ عنہ میں منتقل ہوا تو بلندی کی طرف بڑھا اور عروج حاصل کیا۔ حسین ”حسنی“ سے مشتق ہے جس کے معنی بہترین اور خوبصورت ترین کے ہیں۔ علم الہی جب حضرت امام حسین رضی اللہ عنہ تک پہنچا تو اسے حسن و نکھار اور بہترین صورت عطا ہوئی۔

حضرت امام حسین رضی اللہ عنہ کا فرمان ہے کہ عِنْدِنَا عِلْمُ الْكِتَابِ ترجمہ: ہمارے پاس علم الکتاب (یعنی زمین و آسمان کے کل خشک و تر اور اللہ تعالیٰ کا علم) ہے۔ یہ علم قلم الہی یعنی حضور علیہ الصلوٰۃ والسلام کے توسط سے پیدائش کے وقت سے ہی آپ رضی اللہ عنہ کو منتقل ہونا شروع ہو گیا۔ جب حضور علیہ الصلوٰۃ والسلام نے آپ رضی اللہ عنہ کو گود مبارک میں لے کر آپ رضی اللہ عنہ کے دہن میں اپنی زبان

مبارک ڈالی اور آپ رضی اللہ عنہ نے اسے خوب چوسا اسی وقت اس بات کا فیصلہ ہو گیا کہ آپ رضی اللہ عنہ زندگی بھر جو بھی فرمائیں گے اس میں اسی مبارک زبان کا اثر پایا جائے گا۔ آپ رضی اللہ عنہ کے علم الکتاب کا اظہار ایک روایت سے ہوتا ہے کہ ایک بار دورانِ وعظ حاضرین کے سامنے حضرت علی کرم اللہ وجہہ الکریم نے حضرت امام حسن رضی اللہ عنہ سے سوال کیا کہ بتاؤ اس مہینے کے کتنے دن گزر چکے ہیں؟ آپ رضی اللہ عنہ نے اس کا جواب بتا دیا۔ پھر حضرت امام حسین رضی اللہ عنہ سے پوچھا کہ اس مہینے کے کتنے دن باقی رہ گئے ہیں؟ آپ رضی اللہ عنہ نے بآسانی اس کا جواب بتا دیا۔ اس بات کا جواب دینا کہ مہینے کے کتنے دن گزر چکے ہیں تو آسان ہے کیونکہ یہ بات ظاہر ہو چکی ہے لیکن کتنے دن رہ گئے یہ بتانا مشکل ہے۔ اگر اس مہینے 28 کا چاند ہو تو باقی بچے دنوں کی تعداد کم ہوگی اور 29 کا چاند ہوگا تو باقی بچے دنوں کی تعداد ایک دن زیادہ ہوگی۔ حضرت امام حسین رضی اللہ عنہ کے اس سوال کا صحیح جواب دینے سے ثابت ہو گیا کہ آپ رضی اللہ عنہ نہ صرف وہ جانتے تھے جو ہو چکا ہے بلکہ وہ بھی جانتے تھے جو ہونے والا ہے اور یہی عظمت ہے صاحب کتاب کی۔

کتاب کا جو علم آپ رضی اللہ عنہ کو آقا پاک علیہ الصلوٰۃ والسلام حضرت علی کرم اللہ وجہہ الکریم کے ساتھ ساتھ مادرِ عظیم سلطان الفقراؤل حضرت بی بی فاطمہ رضی اللہ عنہا کی وساطت سے پنگوڑے میں ہی حاصل ہونا شروع ہو گیا تھا، عالم شباب میں اپنے عروج کو پہنچا تو آپ رضی اللہ عنہ نے اسے باطنی طور پر طالبانِ مولیٰ کو منتقل کرنے کے ساتھ ساتھ ظاہری طور پر وعظ و نصیحت کے ذریعے بھی امت کو منتقل کرنا شروع کیا۔ بڑے بڑے عالم و فاضل آپ رضی اللہ عنہ کی محافل سے فیض یاب ہوتے۔ آپ رضی اللہ عنہ نے ہی علم معرفت الہی کو پہلی بار تحریر کی شکل دی اور اپنی اس تصنیف ”مرآة العارفين“ کے ذریعے علم معرفت اور اسرار الہیہ کو قیامت تک محفوظ بنا دیا۔ آپ رضی اللہ عنہ کی تصنیف ”مرآة العارفين“ طالبانِ حقیقت پر ایک عظیم احسان ہے جو راہِ حق پران کی رہنما ہے۔

مرآة العارفين

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ الَّذِي أَخْرَجَ مِنَ النُّونِ مَا أَدْرَجَ فِي الْقَلَمِ وَأَبْرَزَ إِلَى
الْوُجُودِ بِالْجُودِ مَا أَكُنَزَ فِي الْعَدَمِ وَفَتَقَ مَا رَتَقَ وَأَظْهَرَ مَا كَتَمَ -
وَعَلَّمَ بِالْقَلَمِ الْمُلَقَّبِ بِأَمْرِ الْكِتَابِ وَاللُّوحِ الْمَحْفُوظِ الْمُسَمَّى
بِالْكِتَابِ الْمُبِينِ مَا لَمْ يَعْلَمْ - وَفَصَّلَ وَقَدَّرَ فِي النَّفْسِ مَا فِي
الْعَقْلِ أَجْمَلٍ وَقَضَى وَحَكَمَ وَأَخْرَجَ اللَّوْحَ بِبَيِّنَةٍ مِنْ يَسَارِهِ
كَمَا أَخْرَجَ حَوًّا (عَلَيْهِ السَّلَامُ) مِنْ جَنْبِ آدَمَ عَلَيْهِ السَّلَامُ - كَمَا قَالَ اللَّهُ
تَعَالَى وَتَقَدَّسَ اللَّهُ الَّذِي خَلَقَكُمْ مِنْ نَفْسٍ وَاحِدَةٍ وَهِيَ الْعَقْلُ
وَجَعَلَ مِنْهَا زَوْجَهَا وَهِيَ النَّفْسُ وَبَثَّ مِنْهُمَا رِجَالًا كَثِيرًا وَنِسَاءً
وَهِيَ الْعُقُولُ وَالنُّفُوسُ - فَفَتَحَ بِالْهَبَاءِ الْمَوْسُومِ بِالْهَيُولَى وَالْعَنْقَا
صُورَةَ الْعَالَمِ وَفَتَقَ السَّهْوَتِ وَالْأَرْضِ مِنَ الرَّتَقِ الْمَكْنِيِّ بِالْعُنْصَرِ
الْأَعْظَمِ - فَسُبْحَانَ مَنْ عَيْنِ الْأَعْيَانِ بِالْفَيْضِ الْأَقْدَسِ الْأَقْدَمِ
وَكَوْنِ الْأَكْوَانِ بِالْفَيْضِ الْمُقَدَّسِ الْمُقَدَّمِ - وَأَظْهَرَ الْقِدَمَ بِالْحُدُوثِ
وَالْحُدُوثَ بِالْقِدَمِ وَنَشَرَ الرِّقَّ الْمَنْشُورَ وَكَتَبَ الْكِتَابَ الْمَسْطُورَ
بِمَدَادِ الْوُجُودِ الْمُبْرَزِ مَا مَكَنَ فِي بَاطِنِ الْمُتَكَلِّمِ مِنَ الْحُرُوفِ

وَالْكَلِمَاتِ الثَّامَاتِ وَآتَمَّ وَأَثْبَتَهُمَا فِيهِ وَرَقَمَ وَرَتَّبَهُمَا وَنَظَمَ وَ
 كَبَّلَهَا وَتَمَّمَ. وَفِي الْفَاتِحَةِ مَا فَصَّلَ فِي الْكِتَابِ أَدْرَجَ وَأَدْغَمَ وَمَا الْفَاتِحَةُ
 فِي الْبِسْمِلَةِ وَمَا فِيهَا سَتَرَ فِي الْبَاءِ وَمَا فِيهَا أَبْطَنَ فِي النُّقْطَةِ وَأَضْمَرَ
 وَأَجْهَمَ. وَصَلَّى اللَّهُ تَعَالَى عَلَى الْإِسْمِ الْأَعْظَمِ وَالرِّدِّ الْمُعْلِمِ وَالْمُبْدِ
 لِلْهِمَمِ بِالْقَوْلِ الْأَقْوَمِ مُحَمَّدٍ ﷺ فَتَحَ بِهِ الْكِتَابَ وَخَتَمَ وَمَيَّزَ
 الْبَاطِلَ مِنَ الْحَقِّ وَالنُّورَ مِنَ الظُّلُمِ وَعَلَى آلِهِ وَأَصْحَابِهِ وَسَلَّمَ. أَمَّا
 بَعْدُ فَإِنِّي أَحْبَبْتُ سَوَالِكَ أَيْهَا الْوَلَدُ الصَّالِحُ لَهَا سَأَلْتَنِي أَنْ
 أَثْبِتَ وَأَرْقُمَ لَكَ فِي هَذَا الْمُخْتَصَرِ شَيْئًا مِمَّا قَدَّرَ اللَّهُ لِي فِي تَحْقِيقِ
 فَاتِحَةِ الْكِتَابِ الَّتِي هِيَ أُمُّ الْكِتَابِ بِلِسَانِ أَهْلِ اللَّهِ وَخَاصَّتِهِ
 وَسَمِّيَتْهُ بِمِرَاةِ الْعَارِفِينَ فِي مُلْتَمَسِ زَيْنِ الْعَابِدِينَ وَأَسْأَلُ
 الْعَوْنَ مِنْ مُوْجِدِ الْكَوْنِ فَإِنَّهُ الْمُسْتَعَانُ وَعَلَيْهِ التَّكْلَانُ. اِعْلَمْ
 أَيْهَا الْوَلَدُ الْبُؤْيُودُ أَنَّ الْعَالَمَ عَالَمَانِ عَالَمُ الْأَمْرِ وَعَالَمُ الْخُلُقِ وَكُلُّ
 وَاحِدٍ مِنْهُمَا كِتَابٌ مِّنْ كُتُبِ اللَّهِ وَلِكُلِّ فَاتِحَةٍ وَجَمِيعُ مَا فِي الْكِتَابِ
 مُفَصَّلٌ فِي الْفَاتِحَةِ مُجْمَلٌ. فَبِإِعْتِبَارِ إِجْمَالِ مَا فَصَّلَ فِي الْكِتَابِ فِيهَا
 سُمِّيَتْ بِأُمِّ الْكِتَابِ. وَبِإِعْتِبَارِ تَفْصِيلِ مَا أُجْمِلَ فِيهَا قِيَمَائِلِي مَرَّتَبَتَهُمَا
 سُمِّيَتْ مَرْتَبَةُ التَّفْصِيلِ بِالْكِتَابِ الْمُبِينِ. وَكُلُّ مَوْجُودٍ حَرْفٌ
 بِإِعْتِبَارِ وَكَلِمَةٌ بِإِعْتِبَارِ وَمُفْرَدٌ وَمُقَطَّعٌ بِإِعْتِبَارِ وَالْفَاظُ مُرَكَّبٌ

بِاعْتِبَارٍ وَسُورَةٍ بِاعْتِبَارٍ - لِأَنَّا إِذَا أَنْظَرْنَا فِي ذَاتِ كُلِّ مَوْجُودٍ مِنْ غَيْرِ
 أَنْ نَنْظُرَ فِي وُجُوهِهَا وَخَوَاصِهَا وَعَوَارِضِهَا وَلَوَازِمِهَا مُجَرَّدَةً عَنِ الْكُلِّ
 فَبِاعْتِبَارِ تَجَرُّدِهَا عَنِ الْكُلِّ سَمَّيْنَاهَا حَرْفًا وَإِذَا أَنْظَرْنَا إِلَى وُجُوهِهَا
 وَخَوَاصِهَا وَعَوَارِضِهَا وَلَوَازِمِهَا وَأَصْفْنَاهَا إِلَيْهَا - فَبِاعْتِبَارِ إِضَافَةِ
 الْكُلِّ إِلَيْهَا سَمَّيْنَاهَا كَلِمَةً - وَبِاعْتِبَارِ تَجَرُّدِ كُلِّ مَوْجُودٍ عَنِ
 الْبُضَافَاتِ وَالْمَنْسُوبَاتِ وَتَمْيِيزِ بَعْضِهَا عَنْ بَعْضٍ سَمَّيْتُ حُرُوفًا
 مُقَطَّعَةً مُفْرَدَةً وَبِاعْتِبَارِ عَدَمِ تَجَرُّدِهَا عَنِ الْبُضَافَاتِ وَالْمَنْسُوبَاتِ
 وَعَدَمِ تَمْيِيزِ بَعْضِهَا عَنْ بَعْضٍ بَلْ تَدَاخُلِ بَعْضِهَا فِي الْبَعْضِ سَمَّيْتُ
 أَلْفَاظًا مُرَكَّبَةً وَبِاعْتِبَارِ تَمْيِيزِ كَلِمَاتٍ مِنَ الْمُرَكَّبِ بَعْضِهَا عَنْ بَعْضٍ
 وَوُقُوعِ كُلِّ مَوْجُودٍ فِي مَرْتَبَةٍ سَمَّيْتُ سُورَةً - فَإِذَا فَهِمْتَ هَذَا فَاعْلَمْ
 أَيْضًا أَنَّ الْحَقَّ مَبْدَأُ الْكُلِّ وَمَعْدَهُ وَإِلَيْهِ يُرْجَعُ الْأَمْرُ كُلُّهُ وَإِلَى اللَّهِ
 عَاقِبَةُ الْأُمُورِ وَلَا بُدَّ أَنْ يَكُونَ الْكُلُّ فِيهِ قَبْلَ كَوْنِهِ وَلَا بُدَّ أَنْ يَكُونَ
 فِي الْكُلِّ هُوَ - إِذَا ثَبَتَ أَنَّهُ كَانَ وَلَا شَيْءَ مَعَهُ وَهُوَ الْآنَ كَمَا كَانَ فَذَاتُ
 الْحَقِّ سُبْحَانَهُ وَتَعَالَى بِاعْتِبَارِ إِنْدِرَاجِ الْكُلِّ فِيهَا هِيَ أُمُّ الْكِتَابِ وَ
 عِلْمُهُ هُوَ الْكِتَابُ الْمُبِينُ - بِاعْتِبَارِ تَفْصِيلِ مَا أَنْدَرَجَ فِي الذَّاتِ
 الَّتِي قُلْنَا فِيهَا إِنَّهُ أُمُّ الْكِتَابِ وَظُهُورُ مَا كَمَنَ فِيهَا فَعِلْمُهُ بِذَاتِهِ
 مُسْتَلَزِمٌ لِعِلْمِهِ بِجَمِيعِ الْأَشْيَاءِ إِذَا جَمِيعَ الْأَشْيَاءِ كَانَتْ مِنْ دَرَجَةٍ
 فِيهِ كَأَنْدِرَاجِ الشَّجَرَةِ فِي النَّوَاةِ فَالْعِلْمُ الَّذِي قُلْنَا فِيهِ إِنَّهُ هُوَ

الْكِتَابُ الْمُبِينُ. مِرَاةٌ لِلذَّاتِ الَّتِي قُلْنَا فِيهَا إِنَّهَا أُمُّ الْكِتَابِ وَ
 الذَّاتُ ظَاهِرٌ فِيهَا لِأَنَّ الْعِلْمَ هُوَ أَوَّلُ مَا تَعَيَّنَ بِهِ الذَّاتُ فَالذَّاتُ
 هِيَ أُمُّ الْكِتَابِ مِنَ الْحَقَائِقِ الْإِلَهِيَّةِ وَالْعِلْمُ هُوَ الْكِتَابُ الْمُبِينُ
 مِنَ الْحَقَائِقِ الْإِلَهِيَّةِ. كَمَا أَنَّ الْقَلَمَ هُوَ أُمُّ الْكِتَابِ مِنَ الْحَقَائِقِ
 الْكُونِيَّةِ وَاللَّوْحُ الْمَحْفُوظُ هُوَ الْكِتَابُ الْمُبِينُ مِنَ الْحَقَائِقِ
 الْكُونِيَّةِ فَبَيَّنَ الذَّاتِ وَالْقَلَمِ مَضَاهَاةً مِنْ جِهَةِ الْأَجْمَالِ وَالْكُلِّيَّةِ
 وَكَوْنِ الْأَشْيَاءِ فِيهِمَا عَلَى وَجْهِ الْكُلِّيِّ وَكَذَلِكَ بَيَّنَ اللَّوْحُ وَالْعِلْمُ
 مُشَابَهَةً مِنْ جِهَةِ التَّفْصِيلِ وَظُهُورَ الْأَشْيَاءِ فِيهِمَا عَلَى الْوَجْهِ الْجُزْئِيِّ
 فَالْقَلَمُ مِنْ هَذَا الْوَجْهِ فِي مَرْتَبَةِ الْكُونِيَّةِ مِرَاةُ الذَّاتِ فَمَا فِي
 الذَّاتِ مُنْدَرَجٌ عَلَى وَجْهِ الْكُلِّيِّ وَالْأَجْمَالِيِّ فَهُوَ فِي الْقَلَمِ مُودَّعٌ عَلَى
 الْوَجْهِ الْكُلِّيِّ وَالْأَجْمَالِيِّ وَاللَّوْحُ الْمَحْفُوظُ أَيْضًا مِنْ هَذَا الْوَجْهِ فِي
 الْمَرْتَبَةِ الْكُونِيَّةِ مِرَاةُ الْعِلْمِ فَمَا فِي الْعِلْمِ عَلَى الْوَجْهِ الْجُزْئِيِّ وَ
 التَّفْصِيلِيِّ فَهُوَ فِي اللَّوْحِ ظَاهِرٌ عَلَى الْوَجْهِ الْجُزْئِيِّ وَالتَّفْصِيلِيِّ.
 فَكَمَا عَلِمْتَ أَنَّ لِعَالِمِ الْأَمْرِ كِتَابًا مُجْمَلًا مُلَقَّبًا بِأُمِّ الْكِتَابِ
 وَكِتَابًا مُفَصَّلًا مَوْسُومًا بِالْكِتَابِ الْمُبِينِ وَالْكِتَابُ الْمُجْمَلُ هُوَ
 الْعَقْلُ وَالْكِتَابُ الْمُبِينُ هُوَ اللَّوْحُ الْمَحْفُوظُ فَاَعْلَمْ كَذَلِكَ أَنَّ
 لِعَالِمِ الْمُلْكِ كِتَابًا مُجْمَلًا هُوَ الْعَرْشُ وَكِتَابًا مُفَصَّلًا هُوَ الْكُرْسِيُّ.

فَبِإِعْتِبَارِ إِنْدَرَاكِ مَا يُرِيدُ أَنْ يُفْصَلَ فِي الْكُرْسِيِّ مَا كَانَ فِي
 الْعَرْشِ مُجْمَلًا يُقَالُ لَهُ أُمُّ الْكِتَابِ وَإِعْتِبَارِ تَفْصِيلِ مَا كَانَ فِي
 الْعَرْشِ مُجْمَلًا فِي الْكُرْسِيِّ يُقَالُ لَهُ الْكِتَابُ الْمُبِينُ فَبَيْنَ الْعَرْشِ
 وَالْقَلَمِ مِثَالُهَاةٌ مِنْ جِهَةِ الْإِجْمَالِ وَكَوْنِ الْأَشْيَاءِ فِيهِمَا عَلَى
 الْوَجْهِ الْكُلِّيِّ وَكَذَلِكَ بَيْنَ الْكُرْسِيِّ وَاللَّوْحِ مُنَاسَبَةٌ مِنْ جِهَةِ
 مَظْهَرِ يَتِيهِمَا وَمِنْ جِهَةِ تَقْسِيمِ أَمْرِ وَاحِدٍ فِيهِمَا بِالْقِسْمَيْنِ وَمِنْ
 جِهَةِ ظُهُورِ الْأَشْيَاءِ فِيهِمَا عَلَى الْوَجْهِ الْجُزْئِيِّ وَالتَّفْصِيلِيِّ -
 فَالْعَرْشُ مِنْ هَذَا الْوَجْهِ فِي الْمَرْتَبَةِ الْحِسِّيَّةِ مِرَاةُ الْقَلَمِ فَمَا فِي
 الْقَلَمِ مُنْدَرَجٌ عَلَى الْوَجْهِ الْكُلِّيِّ وَالْإِجْمَالِيِّ فَهُوَ فِي الْعَرْشِ
 مُنْدَرَجٌ كَذَلِكَ وَالْكُرْسِيُّ أَيْضًا مِنْ هَذَا الْوَجْهِ فِي الْمَرْتَبَةِ
 الْحِسِّيَّةِ مِرَاةُ اللَّوْحِ الْمَحْفُوظِ فَمَا فِي اللَّوْحِ الْمَحْفُوظِ ثَابِتٌ عَلَى
 الْوَجْهِ الْجُزْئِيِّ وَالتَّفْصِيلِيِّ فَهُوَ فِي الْكُرْسِيِّ ثَابِتٌ عَلَى الْوَجْهِ الْجُزْئِيِّ
 وَالتَّفْصِيلِيِّ فَالْقَلَمُ الْمُبَكِّي بِالْعَقْلِ أُنْمُودُجُ الذَّاتِ وَمِرَاةُهَا
 وَمَظْهَرُهَا وَمَنْصَتُهَا وَمُجَلَّاهَا وَاللَّوْحُ الْمُسَمَّى بِالنَّفْسِ أُنْمُودُجُ
 الْقَلَمِ وَمِرَاةُ وَمَظْهَرُهُ وَمَنْصَتُهُ وَمُجَلَّاهُ وَالْعَرْشُ أُنْمُودُجُ
 الْقَلَمِ وَمِرَاةُ وَمَظْهَرُهُ وَمَنْصَتُهُ وَمُجَلَّاهُ وَالْكُرْسِيُّ أُنْمُودُجُ
 اللَّوْحِ وَمِرَاةُ وَمَظْهَرُهُ وَمَنْصَتُهُ وَمُجَلَّاهُ - فَالْعَقْلُ نُسخَةُ الذَّاتِ
 وَاللَّوْحُ نُسخَةُ الْعِلْمِ وَالْعَرْشُ نُسخَةُ الْقَلَمِ وَالْكُرْسِيُّ نُسخَةُ اللَّوْحِ

وَأَمَّا الْإِنْسَانُ الْكَامِلُ فَهُوَ نُسْخَةُ جَامِعَةٍ لِجَمِيعِ النُّسخِ وَهُوَ
 الْمُسْتَخْرَجُ وَالْمُسْتَنْبِطُ مِنَ الْكُلِّ وَهُوَ الْجَامِعُ بَيْنَ الْحَقَائِقِ الْإِلَهِيَّةِ
 وَالْكُونِيَّةِ فَكَمَا أَنَّ ذَاتَ الْحَقِّ كِتَابٌ جَمَلِيٌّ وَأُمُّ جَامِعٍ لِجَمِيعِ الْكِتَابِ
 قَبْلَ تَفْصِيلِهَا وَعِلْمُهُ تَعَالَى بِنَفْسِهِ كِتَابٌ مُبَيِّنٌ تَفْصِيلِيٌّ
 مُفَصَّلٌ مُبَيِّنٌ فِيهِ مَا كَانَ فِي الذَّاتِ مُضْمَرًا كَذَلِكَ الْإِنْسَانُ
 الْكَامِلُ كِتَابٌ جَمَلِيٌّ وَأُمُّ جَامِعٍ لِجَمِيعِ الْكُتُبِ بَعْدَ تَفْصِيلِهَا
 وَعِلْمُهُ بِنَفْسِهِ كِتَابٌ مُبَيِّنٌ تَفْصِيلِيٌّ مُفَصَّلٌ مُبَيِّنٌ فِيهِ مَا كَانَ
 فِي الْإِنْسَانِ الْكَامِلِ مُجْمَلًا. فَعِلْمُ الْإِنْسَانِ الْكَامِلِ بِذَاتِهِ مِرْآةٌ
 لِذَاتِهِ وَذَاتُهُ ظَاهِرَةٌ فِيهِ وَمُمَيَّزَةٌ بِهِ كَمَا أَنَّ عِلْمَ الْحَقِّ بِذَاتِهِ مِرْآةٌ
 لِذَاتِهِ وَذَاتُهُ ظَاهِرَةٌ فِيهِ مُتَعَيِّنَةٌ بِهِ فَبَيْنَ ذَاتِ الْحَقِّ سُبْحَانَهُ وَذَاتِ
 الْإِنْسَانِ الْكَامِلِ مُضَاهَاةٌ مِنْ جِهَةِ الْكُلِّيَّةِ وَالْإِجْمَالِ وَكَوْنُ الْأَشْيَاءِ
 فِيهِمَا عَلَى الْوَجْهِ الْكُلِّيِّ وَالْإِجْمَالِيِّ وَبَيْنَ عِلْمِ الْحَقِّ وَعِلْمِ الْإِنْسَانِ
 الْكَامِلِ مُضَاهَاةٌ مِنْ حَيْثُ مَظْهَرِيَّتُهُ لِتَفْصِيلِ مَا أُجْمِلَ. فَالْإِنْسَانُ
 الْكَامِلُ مِرْآةٌ تَأَمَّةٌ لِلذَّاتِ بِسَبَبِ هَذِهِ الْمُضَاهَاةِ وَالذَّاتُ
 مُتَجَلِّيَّةٌ عَلَيْهِ عَلَى الْوَجْهِ الْكُلِّيِّ وَالْجَمَلِيِّ وَعِلْمُ الْإِنْسَانِ الْكَامِلِ
 مِرْآةٌ لِعِلْمِ الْحَقِّ وَعِلْمُ الْحَقِّ مُتَجَلِّلٌ عَلَيْهِ وَظَاهِرٌ بِهِ فَمَا فِي الذَّاتِ
 مُنْدَرَجٌ عَلَى الْوَجْهِ الْكُلِّيِّ وَالْإِجْمَالِيِّ فَهُوَ فِي الْإِنْسَانِ الْكَامِلِ

مُنْدَرَجٌ عَلَى ذَلِكَ الْوَجْهِ وَمَا فِي عِلْمِ الْحَقِّ ظَاهِرٌ عَلَى الْوَجْهِ الْجُزْئِيِّ
وَالْتَفْصِيلِيِّ فَهُوَ فِي عِلْمِ الْإِنْسَانِ الْكَامِلِ ظَاهِرٌ عَلَى الْوَجْهِ الْجُزْئِيِّ
وَالْتَفْصِيلِيِّ بَلْ عِلْمُهُ عَلَيْهِ وَذَاتُهُ ذَاتُهُ بِلَا اِتِّحَادٍ مَعَهُ وَلَا حُلُولٍ
فِيهِ وَلَا صَيْرُورَتِهِ هُوَ لِأَنَّهَا مُحَالٌ لِأَنَّ اِلْتِحَادَ يَحْصِلُ مِنَ الْوُجُودَيْنِ
وَكَذَا الْحُلُولِ وَالصَّيْرُورَةِ وَمَا تَمَّ إِلَّا وَجُودٌ وَاحِدٌ وَالْأَشْيَاءُ مَوْجُودَةٌ
بِهِ مَعْدُومَةٌ بِنَفْسِهَا فَكَيْفَ يَتَّحِدُ مَنْ هُوَ مَوْجُودٌ بِهِ
وَمَعْدُومٌ بِنَفْسِهِ وَلَوْ تَسَمَّعَ اِلْتِحَادَ مَنْ أَهْلِ اللَّهِ أَوْ تَجَدَّ فِي
مُصَنَّفَاتِهِمْ فَلَا تَفْهَمُ مَا فَهِمْتَ مِنَ اِلْتِحَادِ الَّذِي قُلْنَا فِيهِ إِنَّهُ
يَحْصِلُ مِنَ الْوُجُودَيْنِ إِذْ لَيْسَ مُرَادُهُمْ بِاِلْتِحَادٍ إِلَّا شُهُودُ
الْوُجُودِ الْحَقِّ الْوَاحِدِ الْمُبْتَغَى الَّذِي الْكُلُّ بِهِ مَوْجُودٌ فَيَتَّحِدُ بِهِ
الْكُلُّ مِنْ حَيْثُ كَوْنِ كُلِّ شَيْءٍ مَوْجُودًا بِهِ وَمَعْدُومًا فِي نَفْسِهِ لَا
مِنْ حَيْثُ أَنَّ لَهُ وَجُودًا خَاصًّا اِتِّحَادًا بِهِ الْكُلُّ فَإِنَّهُ مُحَالٌ - وَلِهَذَا
الْوُجُودِ الْوَاحِدِ ظُهُورٌ وَهُوَ الْعَالَمُ وَبُطُونٌ وَهُوَ الْأَسْمَاءُ وَبَرَزْخٌ
جَامِعٌ فَاصِلٌ بَيْنَهُمَا لِيَتَبَيَّنَ بِهِ الظُّهُورُ عَنِ الْبُطُونِ وَهُوَ الْإِنْسَانُ
الْكَامِلُ فَالظُّهُورُ مِرَاةُ الظُّهُورِ وَالْبُطُونُ مِرَاةُ الْبُطُونِ وَمَا كَانَ
بَيْنَهُمَا فَهُوَ مِرَاةُ جَمْعًا وَتَفْصِيلًا - وَإِذَا تَقَرَّرَ هَذَا فَلَنَرْجِعُ إِلَى مَا
كُنَّا بِسَبِيلِهِ فَنَقُولُ كَمَا أَنَّ بَيْنَ ذَاتِ الْحَقِّ وَذَاتِ الْإِنْسَانِ الْكَامِلِ

وَعِلْمَ الْحَقِّ وَعِلْمَهُ مُضَاهَاةٌ وَأَنَّ كُلَّ مَا فِيهَا مُجْمَلٌ فَهُوَ فِيهَا مُجْمَلٌ
وَكُلُّ مَا فِيهِ مُفَصَّلٌ فَهُوَ فِيهِ مُفَصَّلٌ كَذَلِكَ بَيْنَ الْقَلَمِ وَرُوحِ الْإِنْسَانِ
وَاللُّوحِ وَقَلْبِ الْإِنْسَانِ وَالْعَرْشِ وَجِسْمِ الْإِنْسَانِ وَالْكُرْسِيِّ
وَنَفْسِ الْإِنْسَانِ مُضَاهَاةٌ وَكُلُّ وَاحِدٍ مِنْهَا مِرَاةٌ لِمَا يُضَاهِيهِ
فَكُلُّ مَا فِي الْقَلَمِ مُجْمَلٌ فَهُوَ فِي رُوحِهِ مُجْمَلٌ وَكُلُّ مَا فِي اللُّوحِ
مُفَصَّلٌ فَهُوَ فِي قَلْبِهِ مُفَصَّلٌ وَكُلُّ مَا فِي الْعَرْشِ مُجْمَلٌ فَهُوَ فِي
جِسْمِهِ مُجْمَلٌ وَكُلُّ مَا فِي الْكُرْسِيِّ مُفَصَّلٌ فَهُوَ فِي نَفْسِهِ مُفَصَّلٌ
فَالْإِنْسَانُ كِتَابٌ جَامِعٌ لِجَمِيعِ الْكُتُبِ الْإِلَهِيَّةِ وَالْكُونِيَّةِ كَمَا
قُلْنَا فِي حَقِّ الْحَقِّ إِنَّ عِلْمَهُ بِذَاتِهِ مُسْتَلْزِمٌ لِعِلْمِهِ بِجَمِيعِ الْأَشْيَاءِ
وَأَنَّهُ يَعْلَمُ جَمِيعَ الْأَشْيَاءِ مِنْ عِلْمِهِ بِذَاتِهِ كَذَلِكَ نَقُولُ فِي حَقِّ
الْإِنْسَانِ الْكَامِلِ إِنَّ عِلْمَهُ بِذَاتِهِ مُسْتَلْزِمٌ لِعِلْمِهِ بِجَمِيعِ الْأَشْيَاءِ
وَأَنَّهُ يَعْلَمُ جَمِيعَ الْأَشْيَاءِ مِنْ عِلْمِهِ بِذَاتِهِ لِأَنَّهُ هُوَ جَمِيعُ الْأَشْيَاءِ
إِجْمَالًا وَتَفْصِيلًا فَمَنْ عَرَفَ نَفْسَهُ فَقَدْ عَرَفَ رَبَّهُ وَعَرَفَ
جَمِيعَ الْأَشْيَاءِ فَفَكِّرْ يَا وَلَدِي فِيكَ يَكْفِيكَ فَلَيْسَ شَيْءٌ خَارِجًا
مِنْكَ كَمَا قَالَ أَبِي أَمِيرُ الْمُؤْمِنِينَ عَلِيُّ بْنُ أَبِي طَالِبٍ كَرَّمَ اللَّهُ وَجْهَهُ. شعر

(١) دَأْءُكَ فِيكَ وَمَا تَشْعُرُ

دَوَاءُكَ مِنْكَ وَمَا تَبْصُرُ

(٢) وَتَزَعُمُ أَنَّكَ جِرْمٌ صَغِيرٌ

وَفِيكَ انْطَوَى الْعَالَمُ الْأَكْبَرُ

(٣) وَأَنْتَ الْكِتَابُ الْمُبِينُ الَّذِي

بِأَحْرَفِهِ يَظْهَرُ الْمُبْضَرُ

(٣) فَلَا حَاجَةَ لَكَ مِنْ خَارِجٍ

وَفِكَرِكَ فِيكَ وَمَا تَفَكَّرُ

أَمَّا تَسْمَعُ كَيْفَ يَقُولُ الْحَقُّ عَزَّ وَجَلَّ "إِقْرَأْ كِتَابَكَ ط كَفَى بِنَفْسِكَ
الْيَوْمَ عَلَيْكَ حَسِيبًا"، فَمَنْ قَرَأَ هَذَا الْكِتَابَ فَقَدْ عَلِمَ مَا كَانَ
وَمَا هُوَ كَائِنٌ وَمَا هُوَ يَكُونُ فَإِنْ لَمْ تَقْرَأْ بِتَمَامِهِ فَاقْرَأْ
مَا تيسَّرَ مِنْهُ أَلَا تَرَى كَيْفَ يَقُولُ الْحَقُّ سُبْحَانَهُ "سَنُرِيهِمْ آيَاتِنَا فِي
الْأَفَاقِ وَفِي أَنْفُسِهِمْ حَتَّى يَتَبَيَّنَ لَهُمْ أَنَّهُ الْحَقُّ" وَكَيْفَ يَقُولُ
سُبْحَانَهُ وَتَعَالَى "وَفِي أَنْفُسِكُمْ أَفَلَا تُبْصِرُونَ"، وَكَيْفَ يَقُولُ سُبْحَانَهُ
وَتَعَالَى "أَلَمْ ذَلِكَ الْكِتَابُ لَا رَيْبَ فِيهِ" أَلَا لِفِ يَشَارِبِهِ إِلَى الْاُحْدِيَّةِ
الذَّاتِيَّةِ أَيْ الْحَقِّ مِنْ حَيْثُ هُوَ أَوَّلُ الْأَشْيَاءِ فِي أَزَلِ الْأَزَالِ -
وَاللَّامُ يُشَارِبُهُ إِلَى الْوُجُودِ الْمُنْبَسِطِ عَلَى الْأَعْيَانِ فَإِنَّ اللَّامَ لَهُ
قَائِمَةٌ وَهِيَ الْأَلِفُ وَلَهُ ذَيْلٌ وَهِيَ دَائِرَةُ النُّونِ - وَالنُّونُ عِبَارَةٌ عَنْ
دَائِرَةِ الْكُونِ فَاتِّصَالُ الْقَائِمَةِ بِالذَّيْلِ دَلِيلُ انْبِسْطِ الْوُجُودِ عَلَى
الْكُونِ الْجَامِعِ - وَالْهَيْمُ يُشَارِبُهُ إِلَى الْكُونِ الْجَامِعِ وَهُوَ الْإِنْسَانُ


الْكَامِلُ فَالْحَقُّ وَالْعَالَمُ وَالْإِنْسَانُ الْكَامِلُ كِتَابٌ لَا رَيْبَ فِيهِ
 وَلِذَلِكَ قَالَ اللَّهُ تَعَالَى "قُلْ كَفَى بِاللَّهِ شَهِيدًا" بَيْنِي وَبَيْنَكُمْ
 وَمَنْ عِنْدَهُ عِلْمُ الْكِتَابِ" فَهَذَا يَا وَلَدِي هُوَ الْكِتَابُ وَعِلْمُ
 الْكِتَابِ وَأَنْتَ الْكِتَابُ كَمَا قُلْتُ وَعِلْمُكَ بِكَ عِلْمُ الْكِتَابِ وَلَا
 رَطْبٌ أَيْ عَالَمُ الْمُلْكِ وَلَا يَابِسٌ وَهُوَ عَالَمُ الْمَلَكُوتِ وَلَا أَعْلَى
 مِنْهُ إِلَّا فِي كِتَابٍ مُبَيَّنٍّ وَهُوَ أَنْتَ وَأَمَّا الْكِتَابُ الَّذِي أُنْزِلَ عَلَى
 الْإِنْسَانِ الْكَامِلِ فَهُوَ بَيَانُ الْمَرَاتِبِ الْكُلِّيَّةِ الْجُمْلِيَّةِ وَالْجُزْئِيَّةِ
 التَّفْصِيلِيَّةِ الْإِنْسَانِيَّةِ فَهُوَ بَيَانُ الْكِتَابِ وَالْإِنْسَانِ الْكَامِلِ
 مَرْتَبَةً وَحَدِيثَهُ وَجَمْعِيَّتَهُ وَقَدْ فَصَّلَ مَرَاتِبَ تَفْصِيلِهِ لِأَنَّهُ بَيَّنَّ
 الْفَرْقَ بَيْنَ مَقَامَاتِهِ وَمَرَاتِبِهِ وَأَطْوَارِهِ وَأَذْوَارِهِ وَذَاتِهِ وَصِفَاتِهِ
 وَأَفْعَالِهِ لِأَنَّهُ يَحْكِي عَنِ الذَّاتِ وَالْأَسْمَاءِ وَالصِّفَاتِ وَالْأَفْعَالِ
 وَعَنِ الْعَوَالِمِ وَأَهْلِهَا وَمَرَاتِبِ الْعَوَالِمِ وَأَهْلِهَا وَأَحْوَالِ الْعَوَالِمِ
 وَأَهْلِهَا فِي كُلِّ مَوْطِنٍ مِنَ الْمَوَاطِنِ وَعَنِ اقْتِضَاءِ أَهْلِهَا إِجْمَالًا
 وَتَفْصِيلًا وَهَذِهِ تَفَاصِيلُ مَرَاتِبِ الْإِنْسَانِ وَهُوَ مُجْمُوعٌ جَمِيعُهَا
 فَثَبَتَ أَنَّ هَذَا الْكِتَابَ مُعَرِّفُ الْإِنْسَانِ وَمُبَيِّنُ مَرَاتِبِهِ الْكُلِّيَّةِ
 وَالْجُزْئِيَّةِ وَإِذَا تَقَرَّرَ هَذَا فَاذْكُرْ أَنَّ لِهَذَا الْكِتَابِ الْمُنْزَلِ عَلَى الْإِنْسَانِ
 الْكَامِلِ فَاتِحَةً مُسَمَّيَةً بِأَمْرِ الْكِتَابِ وَجَمِيعُ مَا فِي الْكِتَابِ مُفَصَّلٌ

فِيهَا مُجْمَلٌ وَ مَا فِيهَا مُجْمَلٌ فَهُوَ فِي الْكِتَابِ مُفَصَّلٌ وَالْفَاتِحَةُ فِي
 الْبِسْمِلَةِ وَالْبِسْمِلَةُ فِي الْبَاءِ وَالْبَاءُ فِي النُّقْطَةِ مَنْدَرَجَةٌ فَهِيَ أُمُّ
 الْكِتَابِ وَ جَمِيعَ الْكِتَابِ كَائِنْ فِيهِ الْحُرُوفُ الْمُقَطَّعَاتُ
 وَالْمُتَّصِلَاتُ وَالْأَلْفَاظُ وَالْكَلِمَاتُ وَالسُّورُ وَالْآيَاتُ وَالْكِتَابُ
 عِبَارَةٌ عَنْ إِنْبِسَاطِهَا وَتَعْيِينِهَا بِجَمِيعِهَا وَإِنْدِرَاجُ الْكُلِّ فِيهَا
 عِبَارَةٌ عَنْ عَدَمِ إِنْبِسَاطِهَا إِذْ مَا ثَمَّةُ شَيْءٍ غَيْرُهَا - فَمَنْ عَرَفَ مَا
 قُلْنَا عَرَفَ مَعْنَى قَوْلِهِ تَعَالَى "أَلَمْ تَرَ إِلَى رَبِّكَ كَيْفَ مَدَّ الظِّلَّ
 وَلَوْ شَاءَ لَجَعَلَهُ سَاكِنًا" فَمَدُّ الظِّلِّ عِبَارَةٌ عَنْ إِنْبِسَاطِ النُّقْطَةِ
 الْوُجُودِيَّةِ وَتَعْيِينِهَا بِتَعْيِينَاتِ الْحُرُوفِ الْإِلَهِيَّةِ وَالْكُونِيَّةِ وَالسَّكُونِ
 عِبَارَةٌ عَنْ عَدَمِ إِنْبِسَاطِ النُّقْطَةِ الْوُجُودِيَّةِ وَتَعْيِينِهَا بِتَعْيِينَاتِ
 الْحُرُوفِ الْإِلَهِيَّةِ وَالْكُونِيَّةِ وَعَدَمِ بَقَائِهَا عَلَى بَسَاطَتِهَا الْمُنَبَّهَةِ
 عَلَيْهَا فِي قَوْلِهِ تَعَالَى (كُنْتُ كَنْزًا) فَهَذِهِ النُّقْطَةُ الْبَائِيَّةُ إِشَارَةٌ إِلَى
 النُّقْطَةِ الْوُجُودِيَّةِ وَبَاءُ الْبِسْمِلَةِ إِشَارَةٌ إِلَى أُمِّ الْكِتَابِ الثَّانِي وَهُوَ
 الْقَلَمُ وَلَا رَيْبَ أَنَّهُ كَانَ فِيهِ مَنْدَرَجًا وَالْبِسْمِلَةُ إِشَارَةٌ إِلَى أُمِّ
 الْكِتَابِ الثَّلَاثِ وَهُوَ الْعَرْشُ وَلَا شَكَّ أَنَّ الْعَرْشَ كَانَ مَنْدَرَجًا فِي
 الْعَقْلِ الَّذِي هُوَ الْقَلَمُ وَالْفَاتِحَةُ إِشَارَةٌ إِلَى الْكِتَابِ الْجَامِعِ وَهُوَ
 الْإِنْسَانُ وَلَا شَكَّ أَنَّ الْإِنْسَانَ قَبْلَ ظُهُورِهِ كَانَ مَنْدَرَجًا فِي جَمِيعِ الْمَرَاتِبِ
 كَأَنْدِرَاجِ الْكُلِّ فِيهِ بَعْدَ ظُهُورِهِ وَإِنْبِسَاطِ النُّقْطَةِ فِي ذَاتِهَا

إِشَارَةٌ إِلَى الْكِتَابِ الْمُبِينِ الْأَوَّلِ وَإِنْبِسَاطُ الْبَاءِ بِالسِّينِ إِشَارَةٌ إِلَى الْكِتَابِ الْمُبِينِ الثَّانِي وَتَفْصِيلُ حُرُوفِ الْبِسْمِلَةِ وَتَدَاخُلُ بَعْضُهَا فِي الْبَعْضِ إِشَارَةٌ إِلَى الْكِتَابِ الْمُبِينِ الثَّالِثِ وَتَكَرَّرُ مَا فِي الْبِسْمِلَةِ فِي الْفَاتِحَةِ وَتُضَاهِي بَعْضُهَا لِلْبَعْضِ إِشَارَةٌ إِلَى الْكِتَابِ الْمُبِينِ الرَّابِعِ وَجَمِيعُ الْقُرْآنِ مِنَ الْفَاتِحَةِ إِشَارَةٌ إِلَى مَرَاتِبِ الْعَالَمِ وَأَجْزَائِهَا فَافْهَمْ-

وَإِذَا تُقَرَّرَ هَذَا فَاعْلَمْ أَنَّ الْفَاتِحَةَ تَنْقَسِمُ عَلَى ثَلَاثَةِ أَقْسَامٍ قِسْمٌ مُتَعَلِّقٌ بِالْحَقِّ وَقِسْمٌ مُتَعَلِّقٌ بِالْخَلْقِ وَقِسْمٌ جَامِعٌ بَيْنَهُمَا كَمَا رَوَى أَبُو هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ (مَنْ صَلَّى صَلَاةً لَمْ يَقْرَأْ فِيهَا أُمَّ الْكِتَابِ فَهِيَ خِدَاجٌ ثَلَاثًا) أَيْ غَيْرُ تَمَامٍ فَقِيلَ لِأَبِي هُرَيْرَةَ رَضِيَ اللَّهُ عَنْهُ إِنَّا نَكُونُ وَرَاءَ الْإِمَامِ قَالِ اقْرَأْهَا فِي نَفْسِكَ فَإِنِّي سَمِعْتُ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ يَقُولُ قَالَ اللَّهُ تَعَالَى قَسَمْتُ الصَّلَاةَ بَيْنِي وَبَيْنَ عَبْدِي نِصْفَيْنِ وَلِعَبْدِي مَا سَأَلَ فَإِذَا قَالَ الْعَبْدُ الْحَمْدُ لِلَّهِ رَبِّ الْعَالَمِينَ قَالَ اللَّهُ تَعَالَى حَمْدِي عَبْدِي وَإِذَا قَالَ الرَّحْمَنُ الرَّحِيمُ قَالَ اللَّهُ تَعَالَى أَثْنَى عَلَيَّ عَبْدِي وَإِذَا قَالَ مُلِكِ يَوْمِ الدِّينِ قَالَ اللَّهُ تَعَالَى هَجَدَنِي عَبْدِي وَإِذَا قَالَ الْعَبْدُ إِيَّاكَ نَعْبُدُ وَإِيَّاكَ نَسْتَعِينُ قَالَ اللَّهُ تَعَالَى هَذَا بَيْنِي وَبَيْنَ عَبْدِي وَلِعَبْدِي مَا سَأَلَ وَإِذَا قَالَ إِهْدِنَا الصِّرَاطَ

الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ
وَلَا الضَّالِّينَ. قَالَ اللَّهُ تَعَالَى هَذَا لِعَبْدِي وَ لِعَبْدِي مَا سَأَلَ
فَالْفَاتِحَةُ مِنْ أَوْلَاهَا إِلَى مُلِكِ يَوْمِ الدِّينِ ط مُتَعَلِّقٌ بِالْحَقِّ الصِّرَافِ وَ
إِيَّاكَ نَعْبُدُ وَ إِيَّاكَ نَسْتَعِينُ مُتَعَلِّقٌ بِالْحَقِّ وَالْعَبْدِ وَمِنْ إِهْدِنَا
الصِّرَاطَ الْمُسْتَقِيمَ إِلَى آخِرِ الْفَاتِحَةِ مُتَعَلِّقٌ بِالْعَبْدِ الصِّرَافِ
وَلِتَحْقِيقِ هَذِهِ الْأَقْسَامِ الثَّلَاثَةِ رَسْمَنَا دَائِرَةً وَقَسَمْنَاهَا
بِقِسْمَيْنِ بِسَبَبِ خَطِّ مَآرٍ بَيْنَهُمَا وَجَعَلْنَاهَا قِسْمًا لِلْحَقِّ وَقِسْمًا
لِلْعَبْدِ وَقِسْمًا جَامِعًا لهُمَا وَهِيَ هَذِهِ



وَاعْلَمْ أَنَّ هَذِهِ الدَّائِرَةَ الْكُلِّيَّةُ مُشْتَمِلَةٌ عَلَى جَمِيعِ الْمَوْجُودَاتِ
جَبَرُوتِهَا وَمَلَكَوتِهَا وَبَرَزَخِ جَامِعٍ وَمُلْكِيهَا فَمَا يَتَعَلَّقُ بِالْحَقِّ مِنْهَا
يُسَمَّى بِالْجَبَرُوتِ وَمَا يَتَعَلَّقُ بِالْعَبْدِ يَنْقَسِمُ قِسْمَيْنِ قِسْمٌ سُمِّيَ

بِالْمَلَكُوتِ وَقِسْمٌ سُمِّيَ بِالْمُلْكِ فَإِنَّ لِلْعَبْدِ رُوحًا وَجِسْمًا رُوحَهُ
شَامِلٌ لِلْمَلَكُوتِ وَجِسْمُهُ شَامِلٌ لِلْمُلْكِ وَمَا يَتَعَلَّقُ بِالْحَقِّ
وَالْعَبْدِ مَعًا سُمِّيَ بِالْحَقِيقَةِ الْكُلِّيَّةِ الْإِنْسَانِيَّةِ وَالْقِسْمُ الَّذِي
يَتَعَلَّقُ بِالْعَبْدِ كَمَا قُسِمَ قِسْمَيْنِ وَسُمِّيَ كُلُّ قِسْمٍ بِاسْمٍ كَذَلِكَ
خُصِّصَ قِسْمٌ بِأَهْلِ السَّعَادَةِ وَالْهَدَايَةِ وَهُوَ مِنْ إِهْدَانَا الصِّرَاطَ
الْمُسْتَقِيمَ إِلَى أَنْعَمَتْ عَلَيْهِمْ وَقِسْمٌ بِأَهْلِ الشَّقَاوَةِ وَالضَّلَالَةِ
وَهُوَ مِنْ غَيْرِ الْمَغْضُوبِ عَلَيْهِمْ إِلَى وَلَا الضَّالِّينَ - وَذَلِكَ لِأَنَّ
عَالَمَ الْجَبَرُوتِ جَامِعٌ لِلْجَلَالِ وَالْجَمَالِ وَلَا بُدَّ أَنْ يَكُونَ لَهَا
مَظْهَرَانِ لِيُظْهَرَ بِهِمَا أَحْكَامُهُمَا فَأَهْلُ السَّعَادَةِ وَالْهَدَايَةِ وَهُمْ
أَصْحَابُ الْيَمِينِ مَظْهَرُ الْجَمَالِ وَأَهْلُ الشَّقَاوَةِ وَالضَّلَالَةِ وَهُمْ
أَصْحَابُ الشِّمَالِ مَظْهَرُ الْجَلَالِ وَلَا بُدَّ أَنْ يَكُونَ لَهَا مَقَامَانِ
لِيُظْهَرَ فِيهِمَا أَحْكَامُهُمَا وَأَخْلَاقُهُمَا وَأَعْمَالُهُمَا وَهَبَا الْجَنَّةُ
وَالنَّارُ وَجَمِيعُ ذَلِكَ مُنْدَرِجٌ فِي الْقِسْمِ الَّذِي يَتَعَلَّقُ بِالْعَبْدِ
وَأَمَّا الْقِسْمُ الْمُتَعَلَّقُ بِالْحَقِّ وَالْعَبْدِ مَعَانِ الَّذِي سُمِّيَ بِالْحَقِيقَةِ
الْكُلِّيَّةِ الْإِنْسَانِيَّةِ فَهُوَ مَرْتَبَةُ أَهْلِ الْكَمَالِ وَ مَقَامُ الْمُطْلِعِ
وَمَنْزِلُ الْأَشْرَافِ عَلَى الْأَطْرَافِ وَمَوْقِفُ الْأَعْرَافِ قَالَ اللَّهُ تَعَالَى
وَعَلَى الْأَعْرَافِ رِجَالٌ يَعْرِفُونَ كُلًّا بِسَيِّمَاتِهِمْ لِأَنَّهُمْ مُحِيطُونَ
عَلَى الْكُلِّ وَلَهُمُ الْكَمَالُ الْمُتَعَلَّقُ بِالذَّاتِ وَالْجَلَالُ وَالْجَمَالُ

مُنْدَرَجَانِ فِي الْكَمَالِ وَأَرْبَابُ هَذَا الْمَوْقِفِ الْعَارِفُونَ الْمَوْحِدُونَ
 وَإِذَا تَقَرَّرَ هَذَا فَاعْلَمْ أَنَّ فِي هَذَا الْبَرَزَخِ يَتَّصِفُ الْحَقُّ تَعَالَى
 بِصِفَاتِ الْعَبْدِ مِنَ الضَّحِكِ وَالْبُكَاءِ وَالْبَشَاشَةِ وَالْفَرَحِ وَالْمَكْرِ
 وَالِاسْتِهْزَاءِ وَالْمَرَضِ وَالْجُوعِ وَالْعَطَشِ وَمَا أَشَبَهُ ذَلِكَ وَالْعَبْدُ
 يَتَّصِفُ بِصِفَاتِ الْحَقِّ تَعَالَى مِنَ الْحَيَاةِ وَالْعِلْمِ وَالْإِرَادَةِ وَالْقُدْرَةِ
 وَالسَّمْعِ وَالْبَصَرِ وَ الْكَلَامِ وَالْأَحْيَاءِ وَالْإِمَاتَةِ وَالْإِنْبِسَاطِ
 وَالْإِنْقِبَاضِ وَالتَّصَرُّفِ فِي الْأَكْوَانِ وَغَيْرِ ذَلِكَ فَهَذَا الْبَرَزَخُ هُوَ
 مَرْتَبَةُ التَّنَزُّلِ الرَّبَّانِيِّ لِيَتَّصِفَ الرَّبُّ فِيهَا بِالصِّفَاتِ الْعَبْدَانِيَّةِ
 وَمَرْتَبَةُ ارْتِفَاعِ الْعَبْدِ لِيَتَّصِفَ الْعَبْدُ فِيهَا بِالصِّفَاتِ الرَّبَّانِيَّةِ
 فَهِيَ الْعَمَى الْمَذْكُورُ فِي الْحَدِيثِ الْمَشْهُورِ وَلَوْ لَا إِنِّي أَخَافُ عَنِ
 التَّطْوِيلِ وَالْإِعْرَاضِ عَنِ التَّوْحِيدِ لَذَكَرْتُ فِي هَذِهِ الْمَرْتَبَةِ الْعَمَائِيَّةِ
 أَسْرَارَهَا فَأَخَذْتُ لِذَلِكَ عِنَانَ الْقَلَمِ وَاكْتَفَيْتُ بِمَا يَلِيْقُ بِهِذَا
 الْمُخْتَصَرِ - فَثَبَتَ عَلَى مَا قَرَّرْنَا أَنَّ فَاتِحَةَ الْكِتَابِ جَامِعَةٌ لِجَمِيعِ
 الْمَرَاتِبِ وَالْعَوَالِمِ الَّتِي هِيَ الْكِتَابُ وَجَمِيعُ الْمَرَاتِبِ وَالْعَوَالِمِ فِيهَا
 مُنْدَرَجَةٌ وَلِذَلِكَ سُمِّيَتْ بِأَمِّ الْكِتَابِ وَأَمَّا الْبِسْمِلَةُ الْمَوْسُومَةُ
 بِأَمِّ الْأُمِّ فَهِيَ أَيْضًا عَلَى قِسْمَيْنِ قِسْمٌ مِنْهَا مَا يَتَعَلَّقُ بِالذَّاتِ وَ
 هُوَ الْبِسْمُ وَقِسْمٌ يَتَعَلَّقُ بِالصِّفَاتِ وَهُوَ الرَّحْمَنُ الرَّحِيمُ وَمَا

بَيْنَهُمَا فَهُوَ جَامِعٌ لِلْقُسَمَيْنِ وَمُقَابِلُهُمَا وَهِيَ فِيهِ جَمْعٌ وَهُوَ اللَّهُ وَإِنْ
 شِئْتَ أَنْ تَرَسِمَ عَلَيْهَا دَائِرَةً فَارْسُمْهَا وَاجْعَلْهَا قَابَ قَوْسَيْنِ بِخَطِّ
 مَآرٍ فِي وَسْطِهَا فَتَثَبِتِ الْبِسْمَ فِي الْقَوْسِ الْاَيْمَنِ وَالرَّحْمَنِ الرَّحِيمِ
 فِي الْقَوْسِ الْاَيْسَرِ وَاللَّهُ فِي الْبَرْزَخِ لِأَنَّهُ اسْمٌ لِلذَّاتِ الْمَوْصُوفَةِ بِجَمِيعِ
 الْأَسْمَاءِ وَالصِّفَاتِ فَهُوَ بَرْزَخٌ مِنْ حَيْثُ جَمْعِيَّتُهُ لِلْقُسَمَيْنِ وَهِيَ هَذَا
 هَذِهِ دَائِرَةُ أُمِّ الْأَمِّ يَعْنِي بِسْمِلَةَ




وَأَعْلَمُ أَنَّ الْبِسْمِلَةَ مُشْتَبِلَةٌ عَلَى ثَلَاثَةِ أَسْمَاءٍ وَهِيَ اللَّهُ
 وَالرَّحْمَنُ وَالرَّحِيمُ وَبَرْزَخٌ جَامِعٌ فَأَمَّا اللَّهُ فَهُوَ مُشْتَبِلٌ عَلَى جَمِيعِ
 الْأَسْمَاءِ وَالصِّفَاتِ الْفَاعِلَةِ وَالْقَابِلَةِ وَالْحَقِيقَةِ الْمُسْتَعِدَّةِ
 لِلْفَاعِلَةِ وَالْقَابِلَةِ فَارْسُمَ فِيهَا دَائِرَةً أُخْرَى كَمَا قُلْتُ وَاثْبَتِ
 الْفَاعِلَةَ فِي الْاَيْمَنِ وَالْقَابِلَةَ فِي الْاَيْسَرِ وَالْحَقِيقَةَ الْمُسْتَعِدَّةَ لَهَا

فِي الْبَرْزَخِ كَمَا تَرَى فَاشْهَدْ هَكَذَا دَائِرَةُ اللَّهِ




وَأَمَّا الرَّحْمَنُ فَهُوَ اسْمٌ لِلْحَقِّ بِإِعْتِبَارِ انْبِسَاطِ الْوُجُودِ عَلَى
الْأَعْيَانِ وَالرَّحِيمُ اسْمٌ لَهُ بِإِعْتِبَارِ اخْتِصَاصِهِ مِنْ كُلِّ عَيْنٍ بِحِصَّةٍ
مِنْ حِصَصِ الْوُجُودِ فَالْحَقُّ بِنَفْسِهِ الرَّحْمَةُ الْإِمْتِنَانِيَّةُ الْعَامَّةُ
الْمَخْصُوصَةُ بِالرَّحْمَنِ وَالْوُجُودِيَّةُ الْخَاصَّةُ الْمُتَّصِلَةُ بِالرَّحِيمِ يُرِيدُ
ظُهُورَ الْمَرْحُومِ لِيُظْهَرَ بِهِ سِرُّ رَحْمَةِ الرَّحْمَانِيَّةِ وَبِأَعْمَالِ
الْمَرْحُومِينَ عِنْدَ اعْطَاءِ جَزَائِهِمْ رَحِيمِيَّةٌ فَوَقَعَتْ نِسْبَةُ الرَّحْمَةِ
بَيْنَ الْمُنتَسِبِينَ وَهُوَ الرَّحْمَنُ وَالرَّحِيمُ وَالْمَرْحُومُ فَافْهَمْ فَإِذَا
فَهِمْتَ فَارْسِمْ دَائِرَةَ لِاسْمِ الرَّحْمَنِ فَافْعَلْ فِيهَا مَا فَعَلْتَ فِي غَيْرِهَا
وَأَثَبْتَ الْإِسْمَ فِي الْقَوْسِ الْإَيْمَنِ وَكَلِّبَاتِ الْمَرَاتِبِ فِي الْإَيْسَرِ لِأَنَّ
رَحْمَةَ الرَّحْمَنِ وَسِعَتْ كُلَّ شَيْءٍ وَكُلُّ مَنْ وَسِعَتْهُ الرَّحْمَةُ فَهُوَ

مَرْحُومٌ وَأَثْبِتِ الرَّحْمَةَ فِي الْبَرْزَخِ كَمَا تَرَاهُ دَائِرَةُ الرَّحْمَنِ.



وَأَفْعَلْ فِي الرَّحِيمِ مَا فَعَلْتَ فِي الرَّحْمَنِ إِلَّا أَنَّ رَحْمَةَ الرَّحِيمِ رَحْمَةٌ
وَجُودِيَّةٌ مُتَعَلِّقَةٌ بِالْعَمَلِ فَمَرْحُومُهَا الْمُؤْمِنُونَ الَّذِينَ يَعْمَلُونَ
الصَّالِحَاتِ فَأَثْبِتِ إِسْمَ الرَّحِيمِ فِي الْأَيْمَنِ وَإِسْمَ الْمُؤْمِنِينَ فِي
الْأَيْسَرِ وَالرَّحْمَةَ فِي الْبَرْزَخِ كَمَا تَرَاهُ دَائِرَةُ الرَّحِيمِ.



وَبِهَذَا الْإِعْتِبَارِ حُكْمُ الْأُصُولِ يَسْرِي فِي الْفُرُوعِ فَلِكُلِّ حَرْفٍ
 مِّنْ حُرُوفِ الْبِسْمِلَةِ وَالْفَاتِحَةِ وَلِكُلِّ سُورَةٍ إِجْمَالًا وَلَا يَأْتِيهَا
 وَكَلِمَاتُهَا وَحُرُوفُهَا تَفْصِيلًا دَائِرَةُ مُقَوَّسَةٌ م بِقَوْسَيْنِ وَبَرَزَخٌ
 جَامِعٌ بَيْنَهُمَا وَذَلِكَ لَا يَسَعُ فِي هَذَا الْمُبْتَغَى وَلَا فِي جَمِيعِ الْعَوَالِمِ
 (كَمَا قَالَ اللَّهُ تَعَالَى) قُلْ لَّوْ كَانَ الْبَحْرُ مَدَادًا لِّكَلِمَاتِ رَبِّي لَنَفِدَ
 الْبَحْرُ قَبْلَ أَنْ تَنْفَدَ كَلِمَاتُ رَبِّي وَلَوْ جِئْنَا بِمِثْلِهِ مَدَدًا ط
 فَكُتِفَيْنَا عَلَى مَا رَقَمْنَا وَاللَّهُ يَقُولُ الْحَقُّ وَهُوَ يَهْدِي السَّبِيلَ وَهُوَ
 حُسْبُنَا وَنِعْمَ الْوَكِيلُ - اَللّٰهُمَّ صَلِّ عَلَى سَيِّدِنَا مُحَمَّدٍ اَوَّلِ كُلِّ
 شَيْءٍ وَاَوْسَطِ كُلِّ شَيْءٍ وَاٰخِرِ كُلِّ شَيْءٍ كَمَا تُحِبُّ وَتَرْضَىٰ وَعَلَىٰ اٰلِهِ
 وَعِترته وَاَحْفَادِهِ وَاَصْحَابِهِ وَعَشِيرَتِهِ مِنَ الْاَنْبِيَاءِ وَالْمُرْسَلِينَ
 وَالْاَوْلِيَاءِ الصّٰلِحِينَ بِرَحْمَتِكَ يَا اَرْحَمَ الرَّاحِمِينَ لَا اِلَهَ اِلَّا اللهُ مُحَمَّدٌ
 رَّسُولُ اللهِ -



ترجمہ و شرح مرآة العارفين

الْحَمْدُ لِلَّهِ الَّذِي أَخْرَجَ مِنَ النُّونِ مَا أَدْرَجَ فِي الْقَلَمِ وَأَبْرَزَ إِلَى
الْوُجُودِ بِالْجُودِ مَا أَكْنَزَ فِي الْعَدَمِ وَفَتَقَ مَا رَتَقَ وَأَظْهَرَ مَا كَتَمَ۔

ترجمہ: سب حمد اللہ کے واسطے ہے جس نے دوات سے اس چیز کو ظاہر کیا جس کو قلم میں درج کیا
تھا اور وجود کی طرف جود و سخا کے ساتھ اس چیز کو ظاہر کیا جس کو عدم میں پوشیدہ کیا تھا۔ اور اس چیز کو
پھاڑ ڈالا جس کو جوڑا تھا اور اس چیز کو ظاہر کیا جس کو پوشیدہ رکھا تھا۔

شرح: یہ عبارت نظریہ وحدت الوجود کی ابتدا ہے۔ الحمد للہ ”سب تعریف اللہ ہی کے لیے ہے۔“
ہر شے کا وجود اللہ سے ہے اور اللہ ہی کی بدولت ہے اس لیے ہر شے کی تعریف اللہ ہی کی تعریف
ہے۔ اگر تمام کائنات کے وجود کو ایک کتاب کی صورت سمجھا جائے اور ہر عالم کی ہر شے کو اس
کتاب کا ایک ایک حرف تو ان حروف کا وجود ایک ہی دوات کی سیاہی (Ink) سے ہے لیکن سیاہی
سے یہ تمام حروف بغیر قلم کے نہ لکھے جاسکتے تھے۔ یہاں دوات سے مراد ذات حق تعالیٰ اور قلم سے
مراد حضور علیہ الصلوٰۃ والسلام کی ذات مبارکہ ہیں۔ تمام مخلوق ذات حق تعالیٰ میں اسی طرح پوشیدہ
تھی جس طرح کتاب کے تمام الفاظ دوات میں پوشیدہ ہوتے ہیں۔ قلم ہی ان پوشیدہ الفاظ کو ظاہر
کرنے کا سبب بنتا ہے۔ جس طرح الفاظ دوات کی سیاہی میں پوشیدہ ہیں اسی طرح جب سیاہی قلم
میں منتقل ہوئی تو یہی الفاظ قلم میں پوشیدہ ہو گئے، اس لیے کہا ”ظاہر کیا دوات سے اس چیز کو جس کو
درج کیا تھا قلم میں۔“ قلم کے الفاظ دوات کی بدولت ظاہر ہوئے اور دوات کے الفاظ قلم کی
بدولت یعنی وجود کی کتاب قلم و دوات دونوں کے بغیر لکھی جانی ناممکن تھی۔ یہاں حضور علیہ الصلوٰۃ

والسلام کی اس حدیث کی تشریح بھی ہو جاتی ہے کہ اَوَّلَ مَا خَلَقَ اللّٰهُ قَلَمَ ترجمہ: ”اللہ نے سب سے پہلے قلم کو پیدا فرمایا۔“ یعنی حضور علیہ الصلوٰۃ والسلام کو پیدا فرمایا تا کہ دوات میں پنہاں حروف کو اس کے ذریعے ظاہر کیا جاسکے اور اس حدیث کی وضاحت بھی ہو جاتی ہے کہ اَنَا مِنْ نُورِ اللّٰهِ تَعَالٰی وَ كُلُّ خَلْقٍ مِنْ نُورِی ترجمہ: ”میں اللہ کے نور سے ہوں اور تمام مخلوق میرے نور سے ہے۔“ یہاں ایک سوال ذہنوں میں اٹھتا ہے کہ حضور علیہ الصلوٰۃ والسلام اللہ ہی کا نور ہیں تو حضرت امام حسین رضی اللہ عنہ نے دونوں کو ایک ہی حقیقت رکھنے کے باوجود علیحدہ علیحدہ القاب سے کیوں پکارا۔ اس میں یہ رمز پوشیدہ نظر آتی ہے کہ حضرت امام حسین رضی اللہ عنہ دونوں کی علیحدہ علیحدہ اپنی اپنی مُسَلَّم اہمیت کو ظاہر کرنا چاہتے تھے حالانکہ دونوں کا وجود ایک ہی ہے۔ اگر محمد صلی اللہ علیہ وسلم نہ ہوں تو اللہ اپنا ہونا ظاہر نہ کرے جیسا کہ اس نے فرمایا ”اے محمد (صلی اللہ علیہ وآلہ وسلم) اگر آپ نہ ہوتے تو میں اپنا رب ہونا ظاہر نہ کرتا۔“ اور اگر اللہ نہ ہوتا تو محمد صلی اللہ علیہ وسلم نہ ہوتے یعنی اگر یہ دونوں نہ ہوں تو کچھ بھی نہ ہو۔ وجود ایک ہی ہونے کے باوجود دونوں کی علیحدہ اہمیت اجاگر کرنے کے لیے دونوں کو علیحدہ ناموں سے موسوم کیا۔

”عدم“ سے مراد کسی شے کے وجود کا نہ ہونا ہے۔ تمام مخلوق اپنا وجود حاصل کرنے سے پہلے ”عدم“ میں پوشیدہ تھی۔ عدم وہ مقام ہے جہاں ذات حق تعالیٰ کے سوا کچھ موجود نہ تھا۔ اس مقام میں مخلوق کے پوشیدہ ہونے سے مراد یہ ہے کہ اس وقت مخلوق ذات حق تعالیٰ میں اس طرح موجود تھی جس طرح کسی عمارت کا نقشہ کسی انجینئر کے ذہن میں اس عمارت کے وجود میں آنے سے پہلے موجود ہوتا ہے۔ کوئی بھی شے، جسے انسان بنانا چاہتا ہے، اپنا ظاہری وجود حاصل کرنے سے پہلے خیالی صورت میں انسانی ذہن میں اُبھرتی ہے اور پھر وہ خیالی صورت ہی وجود پا کر ظاہر ہو جاتی ہے۔ حضرت امام حسینؑ فرماتے ہیں ”اور وجود کی طرف ”جود“ کے ساتھ اس چیز کو ظاہر کیا جس کو عدم میں پوشیدہ کیا تھا۔“ ”جود“ اللہ تعالیٰ کی صفت ہے کہ وہ ”جواد“ ہے۔ جواد وہ ہے جو بن مانگے عطا کرے، چنانچہ اللہ تعالیٰ نے اپنے ”جود“ سے اشیاء کو ”وجود“ عطا فرمایا۔ اشیاء کو وجود عطا فرما کر

اللہ نے ان پر احسان فرمایا کہ انہیں اس دنیا کی نعمتوں سے لطف اندوز ہونے کا موقع عطا فرمایا۔ اور اپنے محبوب ﷺ کو تخلیق کر کے اس کی صورت میں خود ظاہر ہو کر تمام مخلوق کے لیے رحمت و بخشش کا سبب بنایا۔ وجودِ اشیاء و مخلوقاتِ عالم پر اس کا ”جوڈ“ اس کی رحمت کی صورت میں اور رحمت کے سبب سے ظاہر ہوا اور رحمتِ عالم خود آقا پاک علیہ الصلوٰۃ والسلام کی ذات مبارکہ ہے۔ چنانچہ یہ کہنا کہ ”وجود کی طرف ”جوڈ و سخا“ کے ساتھ اس چیز کو ظاہر کیا جس کو عدم میں پوشیدہ کیا تھا“ دوبارہ یہی معنی دیتا ہے کہ اللہ نے اپنے جوڈ یعنی اپنی رحمت یعنی حضور علیہ الصلوٰۃ والسلام کے سبب سے عدم میں پوشیدہ مخلوق کو وجود بخشا۔

”اور اس چیز کو پھاڑ ڈالا جس کو جوڑا تھا اور اس چیز کو ظاہر کیا جس کو پوشیدہ کیا تھا۔“ عمارت کا نقشہ اور پورا وجود جب انجینئر کے ذہن میں ہوتا ہے تو مکمل اور جامع صورت میں ہوتا ہے لیکن جب ظاہر ہونے لگتا ہے تو ایک ایک اینٹ کے ذریعے ظاہر ہوتا ہے۔ اسی طرح دوات میں تو حروف ایک ہی جامع صورت میں جڑے ہوئے موجود ہوتے ہیں لیکن جب کتاب پر بکھرتے ہیں تو ایک ایک حرف کی صورت ظاہر ہوتے ہیں۔ یعنی یوں کہا جاسکتا ہے کہ سیاہی میں جڑی ہوئی صورت میں موجود حروف کو کتاب پر منتقل ہونے کے لیے علیحدہ ہونا پڑا، پھٹنا پڑا۔ چنانچہ مخلوق کا وجود جسے اللہ تعالیٰ نے عدم میں اپنے اندر جوڑا تھا تیار کیا تھا اسے دنیا میں پھاڑ کر علیحدہ علیحدہ ظاہر کر دیا۔ سورۃ یونس کی آیت بھی اسی طرف اشارہ کرتی ہے:

وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا (یونس-19)

ترجمہ: اور تمام لوگ ایک ہی قوم (وحدت) تھے پھر مختلف (علیحدہ) ہوئے، یعنی تمام مخلوق پہلے وحدت (one unit) کی صورت تھی اور پھر علیحدہ علیحدہ ظاہر ہوئی۔

حضرت امام حسین رضی اللہ عنہ اسی عبارت میں دوبارہ فرماتے ہیں کہ ”ظاہر کیا اس چیز کو جس کو پوشیدہ کیا تھا“ یہاں اس پوشیدہ چیز سے مراد خزانہ حق ہے جیسا کہ اللہ تعالیٰ نے اپنے متعلق فرمایا کہ كُنْتُ كَنْزًا مَخْفِيًّا فَاحْبَبْتُ أَنْ أُعْرَفَ فَخَلَقْتُ الْخَلْقَ ”میں ایک چھپا ہوا خزانہ تھا میں نے

چاہا کہ میں پہچانا جاؤں پس میں نے مخلوق کو تخلیق کیا۔“ ذاتِ باری تعالیٰ جو خزانے کی صورت پوشیدہ تھی مخلوق کی صورت ظاہر ہوئی۔ اللہ نے اپنی رحمت اور اپنے ”جوڈ“ کے سبب اپنے نور کے خزانے کو مخلوق کی صورت ڈھال دیا اور اس طرح بھی ایک جامع، مکمل شے (خزانے) کو پھاڑ کر علیحدہ علیحدہ مختلف صورتوں میں ظاہر کیا۔ جڑی ہوئی چیز کو پھاڑ ڈالنے سے مراد ذاتِ حق تعالیٰ کا وحدت سے کثرت کی طرف آنا ہے۔



وَعَلَّمَ بِالْقَلَمِ الْمُلقَبِ بِأُمِّ الْكِتَابِ وَاللَّوْحِ الْمَحْفُوظِ الْمُسَمَّى
بِالْكِتَابِ الْمُبِينِ مَا لَمْ يَعْلَمْ. وَفَصَّلَ وَقَدَّرَ فِي النَّفْسِ مَا فِي
الْعَقْلِ أَجْمَلٍ وَقَضَى وَحَكَمَ وَأَخْرَجَ اللَّوْحَ بِبَيِّنَةٍ مِنْ يَسَارِهِ
كَمَا أَخْرَجَ حَوًّا (عَلَيْهِ السَّلَامُ) مِنْ جَنْبِ آدَمَ عَلَيْهِ السَّلَامُ.

ترجمہ: اور سکھایا قلم سے جس کا لقب اُم الکتاب ہے اور لوح محفوظ کہ جس کا نام کتابِ مبین ہے، وہ علم جو وہ نہ جانتا تھا اور نفس میں اس چیز کی تفصیل اور اندازہ کیا جس کا عقل میں اجمال، فیصلہ اور حکم کیا تھا اور لوح کو اپنے دائیں ہاتھ کے ساتھ بائیں میں سے نکالا جیسا کہ حوا کو آدم علیہ السلام کی پسلی سے نکالا تھا۔

شرح: جیسا کہ اللہ تعالیٰ نے حضور علیہ الصلوٰۃ والسلام کی طرف اپنی پہلی وحی سورۃ العلق میں فرمایا کہ الَّذِي عَلَّمَ بِالْقَلَمِ O عَلَّمَ الْإِنْسَانَ مَا لَمْ يَعْلَمْ O (سورۃ العلق - 4، 5) ترجمہ: ”اللہ (نے) قلم کے ذریعے علم سکھایا۔ انسان کو وہ علم سکھایا جو وہ نہیں جانتا تھا۔“ یہاں بھی قلم سے مراد حضور علیہ الصلوٰۃ والسلام کی مبارک ذات ہے جس کے ذریعے تمام انسانوں کو علم الہی، علم دین اور علم کائنات عطا کیا گیا۔ یہ علم پہلے اللہ نے قلم یعنی حضور علیہ الصلوٰۃ والسلام کی مبارک ذات کو سکھایا اور پھر اس ’قلم‘ نے تمام عالم کو سکھایا۔ اس لیے یہ ’قلم‘ یعنی حضور علیہ الصلوٰۃ والسلام کی ذات اُم

الکتاب ہے جس کے بطن میں تمام علم جمع ہے اور جہاں سے تمام عالم کو منتقل ہوتا ہے جیسا کہ ”اُم“ یعنی ماں بچے کو اپنے بطن میں رکھتی ہے اور پھر اسے عالم ارواح سے عالم دنیا میں منتقل کرتی ہے۔ اس لیے آپ صلی اللہ علیہ وآلہ وسلم ’قلم‘ یا اُم الکتاب ہیں اور آپ صلی اللہ علیہ وآلہ وسلم کی روح قدسی یا مبارک سینہ یا قلب کتابِ مبین یعنی روشن اور کھلی ہوئی کتاب یا لوح محفوظ ہے جس پر تمام علم الہی اور علم دین اور علم کائنات تفصیل سے درج ہے۔ جس طرح قلم سے علم کو لوح یعنی تختی پر منتقل کیا جاتا ہے اسی طرح یہ علم آپ صلی اللہ علیہ وآلہ وسلم کے نورانی وجود یعنی ’قلم‘ سے آپ صلی اللہ علیہ وآلہ وسلم کے قلب مبارک پر درج کیا گیا۔ قلم میں یہ ”اجمال“ کی حالت میں تھا۔ ”اجمال“ سے مراد کسی شے کی مختصر ترین لیکن جامع اور مکمل صورت ہے جیسا کہ بیج درخت کی مختصر لیکن جامع صورت ہے۔ قلم میں جو علم ”اجمال“ کی حالت میں تھا روح قدسی میں تفصیل کی صورت میں منتقل ہوا۔ روح قدسی سے پھر یہ قلب اور پھر ”نفس“ پر منتقل ہوا جہاں اسے مزید تفصیل حاصل ہوئی۔ جس طرح اللہ تعالیٰ نے حضرت آدم علیہ السلام کے وجود سے ہی حضرت حوا کو وجود عطا کیا اسی طرح ”قلم“ کے وجود سے ہی ”لوح“ کو وجود عطا کیا یعنی حضور علیہ الصلوٰۃ والسلام کے نور سے ہی آپ صلی اللہ علیہ وآلہ وسلم کی روح قدسی اور قلب مبارک کو وجود عطا کیا اور پھر اسی قلب سے آپ صلی اللہ علیہ وآلہ وسلم کے نفس کو وجود عطا کیا اور یہی ترکیب تمام انسانوں کے وجود کے لیے ہے کہ اللہ نے اپنے نور سے نور محمد کو تخلیق کیا، اسی سے روح قدسی کو، اس سے قلب کو، قلب سے روح انسانی کو، روح انسانی سے نفس کو، اور پھر انسانی جسم میں ان کو پوشیدہ کر کے انسان کی تخلیق مکمل کی۔



كَمَا قَالَ اللَّهُ تَعَالَى وَتَقَدَّسَ اللَّهُ الَّذِي خَلَقَكُمْ مِنْ نَفْسٍ وَاحِدَةٍ وَهِيَ الْعَقْلُ وَجَعَلَ مِنْهَا زَوْجَهَا وَهِيَ النَّفْسُ وَبَثَّ مِنْهُمَا رِجَالًا كَثِيرًا وَنِسَاءً وَهِيَ الْعُقُولُ وَالنُّفُوسُ۔

ترجمہ: جیسا کہ اللہ بلند اور پاک نے فرمایا کہ اللہ وہ ہے جس نے تم کو نفسِ واحد سے پیدا کیا اور وہ عقل ہے اور اس سے اس کی بیوی کو پیدا کیا اور وہ نفس ہے اور ان دونوں سے بہت سے مردوں اور عورتوں کو پھیلا یا اور وہ عقول اور نفوس ہیں۔

شرح: جس طرح انسان کے ظاہری جسم کے مختلف اعضاء ہیں اسی طرح انسان کا باطنی وجود بھی نور، روحِ قدسی، قلب، روحِ انسانی اور نفس پر مشتمل ہے۔ انسانی باطن میں قلب اللہ کا گھر ہے یعنی اللہ سے جڑا ہے جیسا کہ حدیثِ قدسی میں بھی بیان کیا گیا کہ ”قلب المومن عرش اللہ تعالیٰ“ ”مومن کا قلب اللہ کا عرش ہے“ اور نفس دنیا سے جڑا ہے۔ روحِ انسانی جو ان دونوں کے درمیان ہے، اگر پاک و نیک ہے تو اللہ کی طرف مائل ہے، اگر بد ہے تو نفس و دنیا کی طرف مائل ہے۔ ان تینوں کی اصل تو نورِ محمدی ہی ہے کیونکہ یہ اسی سے تخلیق ہوئے لیکن نفس دنیا اور خواہشاتِ دنیا میں الجھ کر جب گناہوں سے آلودہ ہو جاتا ہے تو اس کی نورانیت ماند پڑ جاتی ہے اور اس پر سیاہی چھانے لگتی ہے جس کا اثر روحِ انسانی اور قلب پر بھی پڑتا ہے۔ اسی نفس کی سیاہی کی وجہ سے انسان اپنے باطن میں موجود ذاتِ حق تعالیٰ اور نورِ محمدی سے بالکل بے خبر ہو جاتا ہے۔ البتہ صدقِ دل سے اللہ کے قرب کی تمنا کرنے والوں اور اس تمنا کی خاطر نیک اعمال کرنے والوں کا نفس گناہوں سے گریز کرنے اور توبہ کے آنسو بہانے کے باعث صاف اور شفاف ہونے لگتا ہے حتیٰ کہ اپنی نورانیت یعنی نورِ محمدی کو واپس حاصل کر لیتا ہے۔

نفسِ انسانی کی نورانیت اور پاکیزگی کے حساب سے چار حالتیں ہیں امارہ، لواہ، ملہمہ اور مطمئنہ۔ نفسِ امارہ گناہ کا حکم دیتا ہے، نفسِ لواہ گناہ پر انسان کو ملامت کرتا ہے، نفسِ ملہمہ گناہ کے ارتکاب سے پہلے اہل نفس کو بذریعہ الہام خوفِ خدا یاد کرا کے گناہ سے روک دیتا ہے اور نفسِ مطمئنہ وہ اعلیٰ و ارفع مقام ہے جہاں انسان گناہ کی طرف مائل ہی نہیں ہوتا اور ہمیشہ اپنے رب کی بارگاہ میں حاضر اور اس کی رضا میں راضی رہتا ہے یہی نفسِ مطمئنہ کا آخری اور اعلیٰ ترین مقام ہے جسے راضیہ مرضیہ کہا جاتا ہے۔ نفس اور عقل کا چولی دامن کا ساتھ ہے۔ نفس کی پاکیزگی میں ترقی کے ساتھ

ساتھ عقل بھی پاکیزہ ہوتی اور ترقی کرتی ہے اور نفس کی تنزلی کے ساتھ عقل بھی پستی کی جانب مائل ہوتی ہے۔ کائنات میں سب سے بہترین نفس اور عقل آقا پاک علیہ الصلوٰۃ والسلام کی ہے اور ہر انسان کو عقل و نفس کا جو بھی حصہ ملا حضور علیہ الصلوٰۃ والسلام سے ملا کیونکہ کائنات کی ہر شے کا وجود آپ ﷺ کی ذات سے ہی ہے۔ مندرجہ بالا عبارت میں ”نفس“ کا تذکرہ دوبار آیا ہے۔ پہلے فرمایا ”اللہ وہ ہے جس نے پیدا کیا تم کو ایک نفس سے اور وہ عقل ہے“ یہاں نفس اور عقل دونوں سے حضور علیہ الصلوٰۃ والسلام کا نفس اور ان کی عقل مراد ہے کیونکہ ان کا نفس تمام نور الہی ہے اس کے سوا کچھ نہیں۔ اتنا ہی پاک، اتنا ہی خالص، اتنا ہی قوت والا اور اسی سے تمام مخلوق کو وجود ملا اور ان کی عقل، عقلِ گل ہے جس سے تمام مخلوق کو اس کی عقل کا حصہ عطا ہوا۔

حضور علیہ الصلوٰۃ والسلام کا نفس ہی ان کی عقل اور ان کی عقل ہی ان کا نفس ہے کیونکہ ان کا مقام وحدت و احدانیت بلکہ اس سے بھی آگے ہے جہاں ابھی نفس اور عقل علیحدہ نہیں ہوئے بلکہ ایک ہی نورانی حالت میں ہیں۔ نفس اور عقل علیحدہ تب سمجھے جاتے ہیں جب عقل کچھ اور کہے اور نفس کچھ اور جیسا کہ عام انسانوں میں ہوتا ہے جبکہ حضور علیہ الصلوٰۃ والسلام کا نفس اور عقل ”گل“ کی صورت میں اکٹھے ہیں۔ اس لیے حضرت امام حسین رضی اللہ عنہ نے فرمایا ”پیدا کیا تم کو ایک نفس سے اور وہ عقل ہے“ یعنی اس مقام پر نفس ہی عقل ہے اور یہ مقام وحدت کے سوا کچھ اور نہیں ہو سکتا۔

اور دوسری بار فرمایا ”اور پیدا کیا اس سے اُس کی بیوی کو اور وہ نفس ہے۔“ یہاں عام لوگوں کا نفس مراد ہے جو امارہ، لوامہ یا ملہمہ ہو سکتا ہے یعنی نورِ محمدی کے مخلوق کی طرف نزول کی بات کی گئی ہے۔ جو نفس حضور علیہ الصلوٰۃ والسلام میں راضیہ مرضیہ اور مطمئنہ تھا وہ مخلوق میں نزول کے بعد ملہمہ سے لوامہ اور پھر لوامہ سے امارہ ہو گیا۔ یہی نفس اگر واپس ترقی کر کے امارہ سے لوامہ، لوامہ سے ملہمہ اور ملہمہ سے مطمئنہ ہو جائے تو یہی عروجِ آدم اور اس کی نورِ محمدی تک یعنی اپنی ابتدا اور اپنی حقیقت اور اصل وجود تک رسائی ہے۔

عبارت کے پہلے حصے میں نفس کو ہی عقل قرار دینا وحدت یعنی نور محمد کی طرف اشارہ ہے اور دوسرے حصے میں نفس اور عقل کو ایک دوسرے سے جدا قرار دینا وحدت کا کثرت یعنی مخلوق کی طرف نزول ہے۔

اس عبارت میں عقل کو مرد اور نفس کو عورت سے تشبیہ دی ہے کیونکہ عقل عموماً نفس سے زیادہ طاقتور ہوتی ہے لیکن نفس زیادہ چال باز ہے اور مکر و فریب سے عقل کو اپنے دام میں الجھا لیتا ہے اس کی بہترین مثال ہمیں حضرت آدمؑ و حوا کے واقعہ سے ملتی ہے۔ حضرت حوا حضرت آدم علیہ السلام کی پسلی سے نکلی تھیں جیسا کہ حضرت امام حسینؑ فرما رہے ہیں کہ ”اور وہ عقل ہے اور اس سے پیدا کیا اس کی بیوی کو جو نفس ہے۔“ حضرت حوا نے ”نفس“ کا کردار ادا کرتے ہوئے حضرت آدم علیہ السلام کو دانہ گندم کھانے پر اکسایا جس سے اللہ تعالیٰ نے انہیں سختی سے منع فرمایا تھا۔ چنانچہ جو بات اللہ عقل میں ڈالتا ہے اگرچہ وہ مرد کی طرح زیادہ طاقتور ہوتی ہے لیکن نفس اپنی چال بازی سے انسان کو ہمیشہ اس کے خلاف کرنے پر مائل کر ہی لیتا ہے۔ ہم دیکھتے ہیں کہ اپنی عقل سے ہم اچھی طرح جانتے ہیں کہ اللہ نے کس چیز سے منع کیا اور کس چیز کا حکم دیا لیکن اپنے نفس کے حیلوں کے آگے ہماری عقل بھی مجبور ہو جاتی ہے اور جانتے بوجھتے گناہ کا ارتکاب کر بیٹھتے ہیں۔ نفس کو ”بیوی“ سے تشبیہ دینے میں ایک اور حکمت یہ پوشیدہ ہے کہ بیوی اگر نیک، عقلمند اور پاک باز ہے تو مرد کی ترقی کا باعث ہے اور اگر بُری یا بے وقوف ہے تو مرد کی تباہی کا باعث ہے۔ اسی طرح نفس اگر امارہ ہے تو عقل کو برباد کر کے رکھ دیتا ہے اور انسان ایسے غلط فیصلے کرتا ہے جو اسے اور اس سے جڑے تمام لوگوں کو بربادی کی طرف لے جاتے ہیں۔ اور اگر نفس ملہمہ یا مطمئنہ ہے تو عقل کو شیشے کی طرح چمکا دیتا ہے حتیٰ کہ کائنات کی ہر حقیقت اس میں واضح دکھائی دیتی ہے جیسا کہ حدیث پاک میں کہا گیا کہ ”مومن کی ”فراست“ سے ڈرو وہ اللہ کے نور سے دیکھتا ہے۔“ یہاں فراست تو عقل ہے اور اللہ کا نور اس کا نفس مطمئنہ ہے کیونکہ مطمئنہ کے مقام پر نفس مکمل نورانی صورت اختیار کر لیتا ہے جو اس کی فراست کو اور قوت عطا کرتا ہے۔

بشر خیر اور شر کی مباشرت^۱ سے پیدا ہوا۔ مندرجہ بالا عبارت کے دوسرے حصے میں خیر کا نمونہ (Symbol) عقل ہے جس کو بُرے بھلے کی تمیز ہے اور شر کا نمونہ (Symbol) نفس ہے جو گناہ کے ارتکاب میں لذت پاتا ہے۔ انہی دونوں کی مباشرت سے انسان تخلیق ہوا جیسا کہ حضرت امام حسین ؑ فرماتے ہیں ”ان دونوں سے پھیلا یا مردوں بہتوں کو اور عورتوں کو اور وہ عقول اور نفوس ہیں۔“ یعنی دنیا میں جو بھی کثرت اور رنگارنگی نظر آتی ہے وہ عقول اور نفوس کی بدولت ہے۔ اگر جسموں کے عارضی لباسوں سے قطع نظر کر کے دیکھا جائے تو عقل اور نفس ہی ایک انسان کو دوسرے انسان سے ممتاز کرتے ہیں اور یہی دونوں اجزاء ان کی دنیا اور آخرت میں ترقی یا تنزلی کا باعث اور ان کے دنیا و آخرت میں مقام کا تعین کرنے والے ہیں۔

☆☆☆☆☆

فَفَتَحَ بِالْهَبَاءِ الْمَوْسُومِ بِالْهَيُولَى وَالْعَنْقَا صُورَةَ الْعَالَمِ وَفَتَقَ السَّمُوتِ وَالْأَرْضَ مِنَ الرَّتْقِ الْمَكْنِيِّ بِالْعُنْصَرِ الْأَعْظَمِ۔

ترجمہ: پس صورتِ عالم کو غبار سے کھولا کہ جس کا نام ہیولے ہے اور وہ عنقا (غائب) ہے اور آسمانوں اور زمین کو جڑی ہوئی چیز سے پھاڑا جس کی اصل عنصرِ اعظم ہے۔

شرح: حضرت امام حسین ؑ مخلوقات کی تخلیق میں انسانی قلب، روح، نفس اور عقل کی تخلیق کے مختصر اذکر کے بعد زمینوں اور آسمانوں کی تخلیق کا تذکرہ کرتے ہیں اور فرماتے ہیں کہ جس طرح انسانی ارواح ایک ہی جوہر یعنی نورِ محمدی سے تخلیق ہوئیں اسی طرح تمام عالم زمین و آسمان بھی ایک ہی وحدت سے پھٹ کر یا علیحدہ علیحدہ ہو کر کثرت کی صورت ظاہر ہوئے اور ان کی اصل بھی وہی عظیم عنصر یعنی نورِ محمدی ہے۔ قرآن کی آیات بھی اس بات پر دلالت کرتی ہیں کہ زمین و آسمان پہلے ملے ہوئے تھے پھر اللہ نے انہیں جدا کیا:

أُولَٰئِكَ الَّذِينَ كَفَرُوا أَنَّ السَّمٰوٰتِ وَالْاَرْضَ كَانَتَا رَتْقًا فَفَتَقْنٰهُمَا ط (الانبیاء-30)

ترجمہ: کیا کفر و انکار کرنے والوں نے نہیں دیکھا کہ زمین و آسمان آپس میں ملے ہوئے تھے پھر ہم نے انہیں پھاڑ کر الگ الگ کر دیا۔

اور یہ زمین و آسمان اپنی تخلیق سے پہلے دھوئیں کی صورت میں ملے ہوئے تھے جیسا کہ اللہ فرماتا ہے:

ثُمَّ اسْتَوٰی اِلٰی السَّمٰوٰءِ وَهِيَ دُخَانٌ (سورہ حم سجدہ-11)

ترجمہ: پھر اس (اللہ) نے آسمانوں پر استویٰ کیا جو (پہلے) دھواں تھا۔

”دخان“ سے مراد دھواں ہے۔ حضرت امام حسینؑ اسی دھوئیں کو ”ہبَاءِ“ یعنی ”غبار“ کا نام دے رہے ہیں اور فرما رہے ہیں کہ اس کا نام ہیولے ہے اور وہ عنقا ہے۔ ہیولے اصل وجود نہیں بلکہ وجود کی بے صورت حالت کو کہتے ہیں جیسا کہ سایہ یا خیال وغیرہ کو کہتے ہیں۔ مراد یہ کہ نور محمدی صرف انسان کے وجود میں اپنی اصل اور کامل صورت میں موجود ہے جس کی بنا پر وہ تمام مخلوقات سے اشرف ہے جبکہ باقی تمام تخلیقات کو وجود تو نور محمدی کی ہی بدولت ملا لیکن وہ نور محمدی کے ہیولے سے تخلیق ہوئیں۔ عنقا کے معنی غائب ہونے کے ہیں۔ جب نور محمدی سے زمین و آسمان تخلیق ہوئے تو یہ ہیولے عنقا یعنی ان مخلوقات میں چھپ گیا یا غائب ہو گیا۔ مخلوقات کے مادی وجود جب ظاہر ہوئے تو یہ نور محمدی ان ظاہری وجودوں کے پردوں میں چھپ گیا یا غائب ہو گیا۔ جسم کی ظاہری آنکھوں سے اسے پوشیدہ کر دیا گیا البتہ باطنی یعنی روح کی آنکھوں سے دیکھنے والے کائنات کے ذرے ذرے کے اندر اس نور محمدی کو دیکھتے ہیں۔ نور محمدی اصل وجود ہے اور تمام عالم نور محمدی کا ہیولے ہے۔ نور محمدی نہ ہو تو اس کا ہیولے یعنی یہ عالم بھی نہ ہو۔

آج سائنس نے بھی یہ بات ثابت کر دی ہے کہ تمام عالم وجود میں آنے سے پہلے ایک نیبولا یعنی گیس اور غبار کی شکل میں تھا جس کا درجہ حرارت انتہائی بلند تھا اور جو بے انتہا توانائی پر

مشمول روشنی کے پیکٹ فوٹون (Photons) تھے۔ یہی گیسس اور فوٹون (Photons) کئی ارب سال گزرنے کے دوران ٹھنڈے ہوتے ہوتے جمے اور قریب آ کر جڑنے لگے اور پھر انہی سے زمین، سورج، چاند، ستارے اور دوسرے اجرامِ فلکی تخلیق ہوئے۔ چنانچہ زمین و آسمان (مادے) کی تخلیق بھی دراصل وحدت سے کثرت کی طرف سفر ہے۔



فَسُبْحَانَ مَنْ عَيْنِ الْأَعْيَانِ بِالْفَيْضِ الْأَقْدَسِ الْأَقْدَمِ وَ كَوْنِ
الْأَكْوَانِ بِالْفَيْضِ الْمُقَدَّسِ الْمُقَدَّمِ - وَأَظْهَرَ الْقِدَمَ بِالْحُدُوثِ وَ
الْحُدُوثَ بِالْقِدَمِ وَ نَشَرَ الرِّقَّ الْمَنْشُورَ وَ كَتَبَ الْكِتَابَ الْمَسْطُورَ
بِمَدَادِ الْوُجُودِ الْمُبْرَزِ مَا مَكَنَ فِي بَاطِنِ الْمُتَكَلِّمِ مِنَ الْحُرُوفِ
وَالْكَلِمَاتِ التَّامَّاتِ وَ أَتَمَّ وَ أَثَبَّتْهُمَا فِيهِ وَ رَقَّمَ وَ رَتَّبَهُمَا وَ نَظَّمَ وَ
كَبَّلَهُمَا وَ تَمَّمَ -

ترجمہ: پس پاک ہے وہ ذات جس نے ہر نفس کو فیض کے ساتھ مقرر کیا جو پاک اور قدیم ہے اور کائنات کو فیض مقدس اور مقدم کے ساتھ پیدا کیا اور قدم کو حدوث کے سبب ظاہر کیا اور حدوث کو قدم کے سبب۔ اور رِقّ منشور کو منتشر کیا اور کتاب مسطور میں ظاہر ہونے والے وجود کی سیاہی سے اس چیز کو لکھا جو متکلم کے باطن میں حروف اور کلمات کی صورت میں چھپی ہوئی تھی اور پورا کیا اور ان دونوں کو اس میں ثابت کیا اور لکھا اور ان دونوں کو مرتب کیا اور جوڑا اور ان کو کامل اور مکمل کیا۔

شرح: قدیم وہ ذات ہے جو ہمیشہ سے ہے، جو پہلے نورِ الہی کی صورت میں پوشیدہ یا مخفی حالت میں تھی اور پھر نورِ محمد کی صورت میں اس کا اظہار ہوا۔ اور حادث وہ چیز ہے جو پہلے موجود نہ تھی پھر اسے پیدا کیا گیا یعنی ارواح و اجسام مخلوقات۔ نورِ محمدی اللہ کا پاک اور قدیم فیض ہے جس کے

سبب سے حدوث (حادث کی جمع یعنی مخلوقات) کو وجود عطا ہوا۔ نفس بھی مخلوق ہے اور اسے بھی فیض قدیم یعنی نور محمدی سے تخلیق کیا گیا۔ اللہ تعالیٰ نے اپنے قدیم اور پوشیدہ وجود کو حادث یعنی مخلوقات کے وجود کے ذریعے ظاہر کیا۔ اگر مخلوق نہ ہوتی تو اللہ کو پہچاننے والا اور اس کی عبادت کرنے والا کوئی نہ ہوتا۔ پس قدیم یعنی اللہ، حادث یعنی مخلوق کے ذریعے ظاہر ہوا جبکہ دوسری طرف اس حادث مخلوق کو وجود بھی قدیم یعنی ذات حق تعالیٰ سے حاصل ہوا۔ اللہ نہ ہوتا تو کوئی شے نہ ہوتی۔ یعنی حادث مخلوق، قدیم اللہ کے سبب سے ظاہر ہوئی۔ اسی لیے حضرت امام حسین رضی اللہ عنہ فرما رہے ہیں ”ظاہر کیا قدیم (اللہ) کو حادث (مخلوق) کے سبب اور حدوث کو قدم کے سبب“۔ یعنی قدیم اور حادث ایک دوسرے کے اظہار کا سبب ہیں۔

انسان کا باطن یعنی اس کا نفس، روح اور قلب اس کا اصل وجود ہے۔ جب یہ انسانی جسم سے علیحدہ ہو جاتے ہیں تو انسانی جسم پر موت واقع ہو جاتی ہے اور وہ بے کار ہو جاتا ہے۔ چنانچہ انسان کے اندر اصل بولنے والا (متکلم) اس کا باطن ہے۔ ہر انسان کے جسم میں پوشیدہ اس کا باطن ہی وہ وجود ہے جس نے اللہ کے وجود سے اپنا وجود پایا نہ کہ اس کے جسم نے۔ پس یہ انسانی باطن ہی وہ حروف اور الفاظ ہیں جو دوات یعنی ذات حق تعالیٰ اور قلم یعنی نور محمد میں پوشیدہ تھے اور اسی سے لکھے گئے یا ظاہر ہوئے۔ چنانچہ یہ باطن بھی قدیم ہے کہ یہ حق تعالیٰ سے ہے۔ اس باطن کو دنیا میں ظاہر کرنے کے لیے اللہ نے مادی اجسام تخلیق کئے اور ان ظاہری جسموں کے ذریعے انسانی باطن کا اظہار کیا۔ انسان کے جسم سے وہی حرکات سرزد ہوتی ہیں جو اس کا باطنی وجود چاہتا ہے۔ پس ظاہری اعمال درحقیقت باطنی اعمال کا اظہار ہیں۔ ان باطنی اعمال کے اظہار کے لیے جسم کی ضرورت ہے ورنہ انسان اگر خالی روح کی صورت میں ہوتا تو نہ اپنے جذبات کا اظہار کر سکتا ہے نہ افعال کا۔ پس اللہ نے انسان کے باطنی وجود اور جسمانی وجود کو ایک دوسرے کے اظہار کا ذریعہ بنایا۔ باطن قدیم ہے اور جسم حادث۔ اللہ نے ان دونوں کو جوڑ کر انسان کو مکمل کیا۔ باطن (قدیم) کے اظہار کا سبب جسم (حادث) ہے اور جسم (حادث) باطن (قدیم) کے بغیر بے کار ہے۔ انسان نہ خالی جسم ہے نہ خالی

باطن، بلکہ دونوں کا مرکب ہے۔ باطن چھپی ہوئی سیاہی ہے اور ظاہری جسم کے افعال اس سیاہی سے نکلنے والے حروف۔ اور رقی منشور سے مراد یہ کائنات کی کھلی ہوئی کتاب ہے جس کا ایک ایک دن ایک ایک صفحہ ہے جس پر انسان اپنے اعمال و افعال کو اپنے باطن کی سیاہی سے لکھتا ہے۔ یہ کائنات کی کتاب بھی انسان کی خاطر ہی کھولی گئی۔ انسان کے وجود کی تخلیق سے قبل یہ کتاب بند تھی اور اس کے تمام ایام بھی گل کی صورت میں علم الہی میں موجود تھے۔ انسان کی خاطر اس کا ایک ایک صفحہ یعنی ایک ایک دن علیحدہ علیحدہ کر کے کھولا گیا۔



وَفِي الْفَاتِحَةِ مَا فَصَّلَ فِي الْكِتَابِ أَدْرَجَ وَأَدْغَمَ وَمَا الْفَاتِحَةُ فِي الْبَسْمَلَةِ وَمَا فِيهَا سَتَرَ فِي الْبَاءِ وَمَا فِيهَا أَبْطَنَ فِي النُّقْطَةِ وَأَضْمَرَ وَأَجْهَمَ۔

ترجمہ: جو کچھ تمام کتاب (قرآن) میں تفصیلاً بیان کیا ہے اس کو سورہ فاتحہ میں درج اور پوشیدہ کیا اور جو فاتحہ میں (تفصیلاً) ہے وہ بسم اللہ میں (پوشیدہ) ہے اور جو بسم اللہ میں (تفصیلاً) ہے وہ اس کی باء میں پوشیدہ ہے اور جو کچھ باء میں ہے اسے (باء کے) نقطہ میں پوشیدہ اور مبہم کیا۔
 شرح: سورہ فاتحہ قرآن کی اہم ترین سورہ ہے۔ اس کی اہمیت دو باتوں کی وجہ سے زیادہ ہے، ایک یہ کہ یہ قرآن کی ابتدا اور قرآن کو کھولنے والی ہے اور دوم یہ کہ یہ تمام قرآن کا خلاصہ بھی ہے اور مرکزی خیال بھی۔

مندرجہ بالا عبارت کے ظاہری معنی تو واضح ہیں کہ تمام قرآن اللہ کی تعریف کی تفصیل ہے اور اس تفصیل کو جمع کر دیا گیا سورہ فاتحہ میں کہ ”سب تعریفیں اللہ کے لیے ہیں جو تمام جہانوں کا پالنے والا رحمن رحیم اور قیامت کے دن کا مالک ہے۔“ اللہ کی یہ تعریف جامع اور کامل ترین ہے۔ اسی طرح تمام قرآن انسان کو اللہ کی طرف بلاتا اور بندے کا اللہ سے تعلق جوڑتا ہے۔ اس لحاظ سے بھی

تمام قرآن میں تفصیل سے بندے اور اللہ کا تعلق قائم کرنے والی آیات کو اِیْسَاكَ نَعْبُدُ وَاِیْسَاكَ نَسْتَعِیْنُ میں سمیٹ دیا گیا کہ ہم تیری ہی عبادت کرتے ہیں اور تجھ سے ہی مدد مانگتے ہیں۔ اللہ اور بندے کے تعلق کا اس سے زیادہ جامع بیان ممکن نہیں۔ اسی طرح تمام قرآن صراطِ مستقیم کو تفصیلاً بیان کرتا ہے کہ اس دنیا اور آخرت میں وہ کونسا راستہ ہے جس پر چل کر اللہ کے احکامات کی تعمیل ہو سکتی ہے اور اس کی منع کی ہوئی باتوں سے بچا جاسکتا ہے۔ تمام قرآن میں اللہ تعالیٰ اپنے اوامر و نواہی کو تفصیل کے ساتھ ایک ایک کر کے بیان کرتا ہے کہ یہ کرو اور یہ نہ کرو لیکن سورہ فاتحہ میں بڑی آسانی سے ایک جملے میں بتا دیتا ہے کہ صراطِ مستقیم وہ ہے جو میرے نیک اور انعام یافتہ لوگوں کا راستہ ہے۔ ان لوگوں کی زندگیاں میرے احکام کی اطاعت کا عملی نمونہ ہیں پس انہیں دیکھو، ان سے سیکھو اور ان کے عمل کے مطابق عمل کرو، صراطِ مستقیم پالو گے۔ تمام قرآن کی ایک ایک آیت میں سے اوامر و نواہی کو تلاش کرنے کی بجائے صرف میرے محبوبین کی پیروی کر لو میری رحمت کے حقدار بن جاؤ گے۔ اسی طرح دنیا میں ان لوگوں کا حشر بھی دیکھ لو جنہوں نے میری نافرمانی کی اور غضب کے حقدار ہوئے ان کے راستے پر مت چلنا ورنہ تمہارے مقدر میں بھی میرا غضب ہی ہوگا۔ پس قرآن کریم کالبِ لباب اور روح سورہ فاتحہ میں پوشیدہ ہے۔

پھر فرمایا کہ جو کچھ سورۃ فاتحہ میں تفصیلاً ہے وہ بسم اللہ میں پوشیدہ ہے۔ بسم اللہ یعنی ”اللہ کے اسم سے“۔ اِسْمُ اللّٰہِ میں تو زمین و آسمان و کائنات تمام کی تمام پوشیدہ ہے جیسا کہ اللہ نے فرمایا اَللّٰہُ نُورُ السَّمٰوٰتِ وَالدَّرَیْضِ اللّٰہِ ہی زمینوں اور آسمانوں کا نور ہے۔ اِسْمُ اللّٰہِ میں پورا قرآن پوشیدہ ہے یعنی جو مقصد پورے قرآن کی تلاوت سے حاصل ہوگا وہ صرف اِسْمُ اللّٰہِ کے ذکر سے حاصل ہو جائے گا۔ پورا قرآن خود بھی صرف ذکرِ اللّٰہِ ہی تو ہے۔ اگر قرآن اور سورۃ فاتحہ اللہ کی تعریف بیان کرتے ہیں تو اِسْمُ اللّٰہِ کا ذکر سب سے بہترین تعریف ہے اللہ کی، کیونکہ اِسْمُ اللّٰہِ اللہ کا اپنے ناموں میں سے پسندیدہ ترین نام ہے۔ دنیا کی ہر شے اِسْمُ اللّٰہِ ہی کے ذکر سے اللہ کی تسبیح بیان کرتی ہے۔ اللہ نے خود بھی قرآن میں انسان کو حکم دیا کہ میری تعریف میری تسبیح میرے اِسْمِ اللّٰہِ سے کرو:

فَسَبِّحْ بِاسْمِ رَبِّكَ الْعَظِيمِ (حاقة 52، واقعہ 74، 96)

ترجمہ: پس اپنے ربِّ عظیم کے نام (اسمِ اللہ) کی تسبیح بیان کرو۔

ذکر اسمِ اللہ ہی بندے اور اللہ کا تعلق جوڑتا ہے جو تمام قرآن اور سورہ فاتحہ کا مقصد ہے۔ بندہ اللہ کو اس کے اسمِ اللہ سے ہی پہچانتا اور جانتا ہے۔ حضور علیہ الصلوٰۃ والسلام نے ذکرِ اسمِ اللہ کو قلوب اور نفوس کو صاف اور شفاف کرنے والی صیقل قرار دیا۔ آپ صلی اللہ علیہ وآلہ وسلم نے فرمایا لِكُلِّ شَيْءٍ مُّصْقِلَةٌ وَ مُصْقِلَةُ الْقُلُوبِ ذِكْرُ اللَّهِ تَعَالَى ترجمہ: ”ہر چیز کے لیے صیقل (صفائی کرنے والی چیز) ہے اور قلب کی صیقل اسمِ اللہ کا ذکر ہے“۔ اسمِ اللہ کا ذکر نفس، قلب اور روح کو اس کی نورانیت واپس عطا کر دیتا ہے جس کی روشنی میں انسان کو اللہ تک جانے والا صراطِ مستقیم صاف دکھائی دینے لگتا ہے۔ پس ذکرِ اسمِ اللہ ہی صراطِ مستقیم دکھا کر ان لوگوں کے راستے پر چلاتا ہے جن سے اللہ راضی ہوا۔ یہ تمام لوگ بھی حکیم الہی ”پھر جب تم نماز ادا کر چکو تو کھڑے بیٹھے اور کروٹوں کے بل لیٹے ذکرِ اللہ کرو“ (النساء۔ 103) کے مطابق دن رات سوتے جاگتے اسمِ اللہ کا ذکر کر کے اللہ سے اپنا تعلق مضبوط بناتے تھے کیونکہ اس نے کہا کہ فَادْكُرُونِيْ اَذْكُرْكُمْ (البقرہ۔ 152) ترجمہ: ”تم میرا ذکر کرو میں تمہارا ذکر کروں گا“۔ تو جو ذکرِ اللہ کر کے اللہ کو یاد کرتے ہیں اللہ ان کو یاد کرتا ہے اور یوں ذکرِ اللہ ہی بندے اور اللہ کے درمیان تعلق کی مضبوطی کا ذریعہ اور صراطِ مستقیم پر چلانے والی قوت ہے۔

عبارت کا اگلا حصہ باطنی معنی رکھتا ہے۔ یہ تو واضح ہو گیا کہ تمام قرآن سورہ فاتحہ میں پنہاں ہے اور تمام سورہ فاتحہ بسم اللہ میں پوشیدہ ہے۔ اب بسم اللہ کا باء میں پنہاں ہونے سے مراد یہ ہے کہ اسمِ اللہ ”باء“ میں پوشیدہ ہے۔ یہاں باء سے مراد حقیقتِ محمدیہ ہے۔ جیسا کہ ”الف“ عربی حروفِ تہجی کا پہلا حرف ہے۔ ”الف“ سے مراد اللہ ہے یعنی سب سے اوّلین موجود، ہر اوّل سے اوّل۔ باء حروفِ تہجی کا دوسرا حرف ہے۔ یعنی الف کے بعد باء ظاہر ہوا۔ الف اللہ کے بعد ظاہر ہونے والا وجود نورِ محمد ہے چنانچہ باء سے مراد نورِ محمدی ہے جو نورِ الہی کا اظہار ہے یا جس

میں نورِ اسمِ اللہ پوشیدہ ہے۔ باء سے مراد حضور علیہ الصلوٰۃ والسلام کی بشریت بھی لیا جاسکتا ہے کہ اسی بشری وجود میں نورِ اللہ پوشیدہ ہے۔ اب اس بات کو عبارت کے گزشتہ حصہ سے جوڑا جائے تو بات واضح ہو جائے گی۔ باء یعنی ذاتِ محمد ﷺ میں ہی اسمِ اللہ کا تمام نور پنہاں ہے اسی میں ساری سورہ فاتحہ کے حقیقی معنی پنہاں ہیں کیونکہ آپ ﷺ ہی سب سے بڑھ کر اللہ کی تعریف کرنے والے حامد ہیں، آپ ہی انسانوں کی مدد کرنے والے انہیں صراطِ مستقیم دکھانے والے اور ہدایت دینے والے رہنما ہیں۔ آپ ہی کے ذریعے ہم نے اللہ کو پہچانا اور اس کو عبادت کے لائق مانا۔ آپ ہی کے ذریعے ہمیں قرآن ملا۔ تمام قرآن ذاتِ محمد ﷺ میں پنہاں تھا جو اپنے وقت پر آہستہ آہستہ ظاہر ہوتا رہا۔ آپ ﷺ کا ہر عمل قرآن ہے جیسا کہ حضرت عائشہ رضی اللہ عنہا نے فرمایا کہ ”آپ ﷺ کا خلق قرآن ہے۔“ پس تمام قرآن سورۃ فاتحہ اور نورِ اسمِ اللہ ”حقیقتِ محمدیہ“ میں جمع ہے۔

حضرت امام حسین رضی اللہ عنہ آگے فرماتے ہیں کہ جو کچھ باء میں ہے وہ اس کے نقطہ میں پوشیدہ ہے۔ حضرت علی کرم اللہ وجہہ فرماتے ہیں کہ اَنَا نُقْطَةُ بَاءٍ بِسْمِ اللّٰهِ یعنی ”میں بسم اللہ کی باء کا نقطہ ہوں۔“ اس بات میں انتہائی باریک لیکن حسین نکتہ ہے۔ باء سے مراد حقیقتِ محمدیہ ہے جو تمام عالم میں پھیلی ہوئی ہے۔ ہر شے کی حقیقت اور باطن نورِ محمدی ہے۔ تمام کائنات نورِ محمد کا پھیلاؤ ہے لیکن یہ تمام نور جس نقطہ پر سمٹ کر جمع اور مرکوز (converge) ہوتا ہے وہ ذاتِ علی کرم اللہ وجہہ الکریم ہے مراد وہ کامل انسان ہے جس کے قلب میں آ کر تمام نورِ الہی بواسطہ نورِ محمدی مجتمع ہو جائے۔ جس کی ذات تمام اسرارِ الہی حقائقِ قرآن و حدیث کا مجموعہ ہو۔ جو تمام وجود کے دائرے کا مرکز ہو۔ پس تمام قرآن سورۃ فاتحہ نورِ اسمِ اللہ، نورِ محمدی مجتمع ہیں کامل انسان میں جو تمام کائنات کا مرکزی نقطہ ہے۔ اگر باء کے نیچے یہ نقطہ نہ ہو تو باء بے معنی ہو جائے یعنی اگر حقیقتِ محمدیہ ہر زمانے میں اس زمانے کے انسانِ کامل جسے باء کا نقطہ کہا گیا ہے، کی صورت میں ظاہر نہ ہو اور انسانِ کامل کو صرف حضور علیہ الصلوٰۃ والسلام کی ظاہری 63 سالہ زندگی تک محدود کر دیا جائے تو حضور علیہ

الصلوة والسلام کا ”رحمتِ عالم“ ہونا یعنی ہر زمانے کے لیے رحمت اور ہدایت کا باعث ہونا کیسے ممکن ہو۔ پس باء کا نقطہ یعنی انسانِ کامل کا ظاہری، بشری و باطنی وجود ہر دور میں ہمیشہ موجود ہے، اسی نقطہ میں اسمِ اللہ کا تمام نور جمع ہے، وہی وہ انعام یافتہ انسان ہے جس کا راستہ صراطِ مستقیم ہے اور جس کی پیروی کرنے والے ہدایت پا جاتے ہیں۔ تمام حقائقِ الہیہ اسی کی ذات میں جمع ہیں۔ اس نقطہ کے ”مبہم“ ہونے سے مراد یہ ہے کہ یہ انسانِ کامل ہر دور میں موجود تو ضرور ہوتا ہے لیکن عام لوگوں کی نظر سے پوشیدہ ہوتا ہے۔ صرف خاص الخاص لوگ جنہیں حق تعالیٰ کے قرب کی سچی لگن ہوتی ہے اسے جان اور اس کی حقیقت یعنی نورِ محمدی کو اس کے ظاہری جسمانی وجود میں دیکھ اور پہچان سکتے ہیں۔ جس طرح اللہ خزانوں کو پوشیدہ رکھتا ہے اسی طرح اللہ اپنے نور کے خزانے اور اپنے مظہرِ انسانِ کامل کو بھی پوشیدہ اور مبہم رکھتا ہے۔ اس تک پہنچنے کا ذریعہ اللہ اور اس کے محبوب صلی اللہ علیہ وآلہ وسلم کا سچا اور بے لوث عشق اور مکمل اطاعت و پیروی ہے۔



وَصَلَّى اللّٰهُ تَعَالٰی عَلٰی الْاِسْمِ الْاَعْظَمِ وَالرِّدِّ الْمُعَلِّمِ وَالْمُبْدِیِّ
لِلْهَمَمِ بِالْقَوْلِ الْاَقْوَمِ مُحَمَّدٍ ﷺ فَتَحَ بِهٖ الْكِتَابَ وَخَتَمَ وَمَيَّزَ
الْبَاطِلَ مِنَ الْحَقِّ وَالنُّورَ مِنَ الظُّلُمِ وَعَلٰی اِلَہِ وَاَصْحَابِہٖ وَسَلَّمَ۔

ترجمہ: اور اللہ کی رحمت ہو اسمِ اعظم اور یار (دوست، ساتھی) سکھانے والے پر کہ وہ ان (مومنین) کی ہمتوں کی اپنے مضبوط قول سے مدد کرنے والا ہے۔ محمد ﷺ سے کتاب کو شروع کیا اور (آپ ﷺ پر) ختم کیا، اور باطل کو حق سے اور نور کو اندھیرے سے علیحدہ کیا۔ ہزاروں ہزار درود و سلام ہو آپ ﷺ کی آل اور اصحاب پر۔

شرح: حضرت امام حسین رضی اللہ عنہ فرماتے ہیں کہ رب تعالیٰ اپنے سب سے قوت والے اسمِ اللہ جو اس کے تمام اسماء کا جامع ہے اور جس میں اس کی تمام صفات موجود ہیں، کی رحمت کی تجلیات محمد

صلی اللہ علیہ وآلہ وسلم پر نازل کرے کہ وہ تمام اُمت کے دوست اور رہنما ہیں۔ حقیقت محمدیہ ہر زمانے میں اس زمانے کے اکمل انسان کی صورت میں ظاہر ہو کر اس زمانے کے مومنوں کی راہِ خدا پر رہنمائی کرتی ہے۔ یہ اکمل انسان اسمِ اعظم ”اللہ“ کی ظاہری صورت ہے کیونکہ وہ اللہ کی تمام صفات سے متصف اور حضرت محمد ﷺ کا خلیفہ یعنی حقیقت محمدیہ کا اس زمانے میں اظہار ہے۔ حضرت شیخ موید الدین جندی قدس سرہ فرماتے ہیں: ”اسمِ اعظم جس کا ذکر مشہور ہو چکا ہے اور جس کی خبر چار سو پھیل چکی ہے وہ حقیقتاً و معناً عالمِ حقائق و معنی سے ہے اور سورۃ و لفظاً عالمِ صورت و الفاظ سے ہے۔ جمیع حقائق کمالیہ سب کی سب احادیث کا نام حقیقت ہے اور اس کے معنی وہ انسانِ کامل ہے جو ہر زمانہ میں ہوتا ہے یعنی وہ قطب الاقطاب اور امانتِ الہیہ کا حامل اللہ تعالیٰ کا خلیفہ ہوتا ہے اور ”اسمِ اعظم“ کی صورت اس ولیِ کامل کی ظاہری صورت کا نام ہے“ (تفسیر روح البیان^۱)۔ اس انسانِ کامل پر اللہ کی رحمت ہو کہ وہ مومنوں کی ہمتوں کو بڑھاتا اور انہیں راہِ معرفتِ الہی پر لے کر آگے بڑھتا ہے۔ کامل انسان صرف حضرت محمد ﷺ ہیں خواہ وہ کسی بھی زمانے میں کسی بھی ظاہری روپ میں جلوہ گر ہوں۔ محمد ﷺ کی اس حقیقت کو سوائے خدا کے کوئی نہیں سمجھ سکتا، کوئی نہیں جانتا۔

۱۔ خدا و مصطفیٰ کی رمز سے ادراک عاجز ہے

خدا کو مصطفیٰ جانے، محمد کو خدا جانے

حدیث شریف میں ہے:

يَا أَبَا بَكْرٍ لَمْ يَعْرِفْنِي حَقِيقَةً غَيْرَ رَبِّي

ترجمہ: اے ابوبکر! حقیقتاً مجھے میرے رب کے سوا کوئی نہیں جانتا۔

ہر زمانے میں بشری روپ میں ظاہر ہونے والی حقیقت محمدیہ کو ظاہری آنکھوں سے پہچاننا

ناممکن ہے جیسا کہ اللہ فرماتا ہے:

وَتَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ (الاعراف-198)

ترجمہ: اور (اے محبوب ﷺ) یہ لوگ صرف آپ (ﷺ) کے چہرے (بشریت) کو دیکھتے ہیں اور وہ (حقیقت کو) نہیں دیکھ سکتے۔

حضرت ملا علی قاری رحمہ اللہ اس آیت کی تفسیر میں فرماتے ہیں ”صوفیاء نے فرمایا کہ اکثر خواص کو اللہ تعالیٰ کا عرفان نصیب ہوتا ہے لیکن رسول اللہ ﷺ کو نہیں جانتے کیونکہ حجاب بشریہ نے ان کی آنکھوں پر پردہ ڈال رکھا ہے۔“

اپنے زمانے کے کامل انسان میں پوشیدہ حقیقت محمدیہ کو پہچاننا عوام کے لیے تو ناممکن ہے خواص بھی اس سے مکمل طور پر آشنا نہیں ہو سکتے۔

آنحضور ﷺ ہی الرِّدُّءُ الْمُعَلَّمُ ”یارسکھانے والے“ ہیں۔ تمام عالم کے معلم، تمام علوم کے مخزن ہیں۔ آپ ﷺ کی ذات سے تمام علوم کے چشمے پھوٹتے ہیں اور عالم ان سے فیض یاب ہوتا ہے۔

”مضبوط قول“ سے مراد احادیث مبارکہ بھی ہیں اور عارف بقا باللہ کامل انسان کے اقوال بھی ہیں جس کی زبان کُن کا حکم رکھتی ہے جیسا کہ رسالۃ الغوثیہ میں حضرت غوث الاعظمؒ سے اللہ تعالیٰ نے فرمایا کہ ”میرے نزدیک فقیر وہ ہے جو کسی چیز کو کُن کہے تو وہ ہو جائے۔“ چنانچہ انسان کامل کی زبان کُن کے الفاظ مومنین کی ہمت بھی بڑھاتے ہیں، انہیں راہ بھی دکھاتے ہیں اور ان کی راہ کی مشکلات کو دور بھی کرتے ہیں۔

حقیقت محمدیہ کے اظہار کے لیے ہی اللہ تعالیٰ نے وجود کی کتاب کا آغاز کیا اور اسی پر انتہا ہوگی۔ آپ ﷺ ہی اللہ کی تخلیق کا نقطہ آغاز ہیں، آپ ﷺ ہی نقطہ عروج اور آپ ﷺ ہی نقطہ انتہا۔ آپ ﷺ تخلیق میں اول اور ظہور میں آخر ہیں۔ اللہ نے آپ کی خاطر تمام کائنات تخلیق کی:

لَوْلَاكَ لَمَّا أَظْهَرْتُ الرَّبُوبِيَّةَ

ترجمہ: (اے محمد ﷺ) آپ (ﷺ) نہ ہوتے تو میں اپنا رب ہونا ظاہر نہ کرتا۔

قرآن میں اللہ فرماتا ہے ”اللہ ہی مومنوں کا دوست ہے جو انہیں اندھیروں سے نکال کر روشنی کی طرف لے آتا ہے۔“ (البقرہ-257) کامل انسان جس میں نورِ الہی جلوہ گر ہے، جو اللہ کی تمام صفات سے متصف زمین پر اللہ کا نائب ہے اور جس میں حقیقتِ محمدیہ بھی ظاہر ہے، اللہ کی نیابت اور رسول اللہ کی خلافت کا حق ادا کرتے ہوئے مومنوں کو نفسانی حجابوں کے اندھیروں سے نکال کر قربِ الہی کے روشن نور میں لے آتا ہے۔ جب نورِ الہی نورِ محمدی کی صورت میں ان مومنوں میں جلوہ گر ہوتا ہے تو اس نور کی روشنی میں وہ حق اور باطل، سچ اور جھوٹ، کھرے اور کھوٹے کی پہچان کر لیتے ہیں چنانچہ حقیقتِ محمدیہ ہی ہر زمانے میں حق اور باطل میں تمیز کرنے کا باعث ہے۔ اسی کے ذریعے معرفتِ الہی حاصل ہوتی ہے اور جہالت کے اندھیرے چھٹ جاتے ہیں۔

حضرت امام حسین رضی اللہ عنہ حضور علیہ الصلوٰۃ والسلام کی آل اور اصحاب پر درود و سلام بھیجتے ہیں۔ آل سے مراد حضرت بی بی فاطمہ رضی اللہ عنہا حضرت علی رضی اللہ عنہ حضرت امام حسن رضی اللہ عنہ اور حضرت امام حسین رضی اللہ عنہ ہیں۔ آنحضرت ﷺ کی دیگر اولادوں سے ان پاک ہستیوں کو تمیز کر کے خصوصاً صرف انہی کو ”آل“ کے زمرے میں شامل کرنے کی وجہ ورثہ فقر یا حقیقتِ محمدیہ ہے جو آنحضرت ﷺ کے توسط سے ان ہستیوں میں ظاہر ہوئی۔ چنانچہ یہ چاروں مقدس ہستیاں تو حقیقی، بدنی، ظاہری و باطنی آل کے درجے پر فائز ہیں اور درود و سلام کی حقدار ہیں لیکن روحانی آل کے زمرے میں وہ تمام کالمیلین اُمت بھی شامل ہیں جن میں اپنے اپنے زمانے میں حقیقتِ محمدیہ ظاہر ہوتی رہی۔ ایک بار حضور علیہ الصلوٰۃ والسلام کی خدمت میں عرض کیا گیا:

من آل محمد الذی امرنا لحبہم واکرامہم والبرہم فقال اہل الصفا والوفامن امن بی وخلص فقیل لہ وما علامتہم فقال ایثار محبتی علی کل محبوب و اشتغال الباطن بذکری بعد ذکر اللہ

ترجمہ: ”کون ہیں وہ آلِ محمد جن کی محبت اور تعظیم اور جن سے نیکی کرنے پر ہم مامور ہیں۔ آپ ﷺ نے فرمایا وہ لوگ اہلِ صفا اور وفا ہیں جو مجھ پر باخلاص ایمان لائے۔ تب عرض کیا گیا کہ ان کی علامت کیا ہے؟ آپ ﷺ نے فرمایا ہر شے کی محبت سے مجھے زیادہ محبوب جانتے ہیں اور اللہ کے ذکر کے بعد اپنے باطن میں میرا (اسمِ محمدی ﷺ کا) ذکر کرتے ہیں۔“

اصحاب جمع ہے صاحب کی مراد ساتھی۔ جن لوگوں نے حضور علیہ الصلوٰۃ والسلام کو اپنی ظاہری آنکھوں سے حالتِ ایمان میں دیکھا وہ صحابی ہیں۔ ان میں اعلیٰ رتبہ ان کا ہے جنہوں نے باطنی آنکھوں سے آپ ﷺ کی حقیقت کو بھی پہچانا۔ جن لوگوں نے آپ ﷺ کی ظاہری حیات میں آپ کو دیکھا اور آپ پر ایمان لائے اُن اصحاب کے درجے تک بعد میں آنے والوں میں سے کوئی نہیں پہنچ سکتا لیکن حقیقت محمدیہ آپ ﷺ کی ظاہری حیات کے بعد بھی ہر زمانے میں اس زمانے کے کامل انسان میں ظاہر ہوتی ہے۔ جن لوگوں نے اپنی باطنی بصیرت سے کامل انسان میں پوشیدہ حقیقت محمدیہ کو پہچان کر اس انسانِ کامل کا ساتھ دیا وہ لوگ بھی آپ ﷺ کے باطنی اصحاب میں شامل ہیں۔



أَمَّا بَعْدُ فَإِنِّي أَحْبَبْتُ سَوَالِكَ أَيُّهَا الْوَلَدُ الصَّالِحُ لَمَّا سَأَلْتَنِي أَنْ
أُثْبِتَ وَأَرْقُمَ لَكَ فِي هَذَا الْمُخْتَصَرِ شَيْئًا مِمَّا قَدَّرَ اللَّهُ لِي فِي تَحْقِيقِ
فَاتِحَةِ الْكِتَابِ الَّتِي هِيَ أُمُّ الْكِتَابِ بِلِسَانِ أَهْلِ اللَّهِ وَخَاصَّتِهِ
وَسَمِّيَتْهُ بِمِرَاةِ الْعَارِفِينَ فِي مُلْتَمَسِ زَيْنِ الْعَابِدِينَ وَأَسْأَلُ
الْعَوْنَ مِنْ مُوْجِدِ الْكَوْنِ فَإِنَّهُ الْمُسْتَعَانُ وَعَلَيْهِ التَّكْلَانُ.

ترجمہ: حمد و صلوٰۃ کے بعد! اے میرے صالح بیٹے! پس میں نے تیرے سوال کو قبول کیا جبکہ تو نے مجھ کو سوال کیا کہ میں یہ بات تیرے واسطے ثابت کروں اور اس مختصر علم سے لکھوں جو قدرت

الہی سے مجھ کو ملا فاتحہ الکتاب جو اُم الکتاب ہے، کی تحقیق و تفسیر میں، اہل اللہ اور اس کے خواص کی زبان کے ساتھ۔ اور میں نے اس کا نام ”مرآة العارفين فی ملتسم زین العابدین“ رکھا اور میں جہان کے پیدا کرنے والے سے مدد کا سوال کرتا ہوں، اس لیے کہ وہی ہماری مدد کرنے والا ہے اور اسی پر ہمارا توکل ہے۔

إِعْلَمُ أَيُّهَا الْوَلَدُ الْمُؤَيَّدُ أَنَّ الْعَالَمَ عَالَمَانِ عَالَمِ الْأَمْرِ وَعَالَمِ الْخَلْقِ وَكُلُّ وَاحِدٍ مِنْهُمَا كِتَابٌ مِّنْ كُتُبِ اللَّهِ وَلِكُلِّ فَاتِحَةٌ وَجَمِيعُ مَا فِي الْكِتَابِ مُفَصَّلٌ فِي الْفَاتِحَةِ مُجْمَلٌ۔

ترجمہ: اے میرے تائید کیے گئے بیٹے جان لو کہ عالم درحقیقت دو عالم ہیں۔ ایک عالم امر اور ایک عالم خلق اور ان دونوں عالموں میں سے ہر ایک اللہ کی کتابوں میں سے ایک کتاب ہے اور ہر ایک کے لیے فاتحہ ہے اور وہ تمام اشیاء جو کتاب میں مفصل ہیں فاتحہ کے بیچ مجمل ہیں۔

شرح: حضرت امام حسین ؑ اپنے فرزند حضرت امام زین العابدین ؑ تائید ایزدی جن کے شامل حال ہے، کو مخاطب کر کے دونوں عالموں کی تفصیل بیان کرتے ہیں کہ اگرچہ اللہ کے تخلیق کردہ عالموں کی کوئی انتہا نہیں لیکن بنیادی طور پر تمام عالموں کو دو قسموں پر تقسیم کیا جاسکتا ہے۔ عالم امر اور عالم خلق۔ عالم خلق سے مراد ظاہری عالم ہے جہاں اشیاء کو دیکھا، چھوا، سونگھا یا ٹکڑے ٹکڑے کیا جاسکتا ہے جبکہ عالم امر وہ عالم ہے جہاں اشیائے عالم ظاہری وجود پانے سے پہلے ارادے، خیال یا باطن میں موجود ہوتی ہیں جنہیں ظاہری آنکھوں سے دیکھا یا چھوا یا ٹکڑے ٹکڑے نہیں کیا جاسکتا۔ عالم امر اجسام سے عاری ہے۔ وہ ارواح، نفوس، ارادوں، خیالات و تصورات کا عالم ہے جو مکمل وجود رکھتا ہے لیکن دیکھا اور چھوا نہیں جاسکتا۔ جیسا کہ اللہ نے فرمایا: ”قل الروح من امر ربی“ ترجمہ: ”کہہ دیجیے کہ روح امر ربی ہے۔“ اس آیت میں روح سے مراد روح قدسی

ہے جس کا تعلق عالم امر سے ہے نہ کہ روح انسانی جس کی تخلیق نچلے درجے پر عالم جبروت میں کی گئی۔ جب کفار نے حضور علیہ الصلوٰۃ والسلام سے روح کے متعلق سوال پوچھا کہ روح کیا ہے تو اللہ نے اس آیت ”قل الروح من امر ربی“ کے ذریعے انہیں جواب دیا کہ روح کا تعلق تو عالم امر سے ہے جبکہ تم عالم خلق کے باسی ہو جہاں ہر چیز کو دیکھ کر یا چھو کر جانا پہچانا جاتا ہے لیکن روح ایسا وجود نہیں رکھتی کہ دیکھی اور چھوئی جاسکے لہذا عالم خلق یا عالم ناسوت میں قید عام لوگ روح کی حقیقت کو سمجھ ہی نہیں سکتے کیونکہ اس کا تعلق کسی اور ہی جہان سے ہے۔ عالم امر وہ عالم ہے جہاں اللہ کا ارادہ دنیا میں ظاہر ہونے سے پہلے موجود ہوتا ہے۔

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ۝ (سورہ یسین - 82)

ترجمہ: ”جب وہ (عالم امر میں) کسی بات کا ارادہ کر لیتا ہے تو اسے کہتا ہے کہ ہو جا تو وہ ہو جاتی ہے۔“

یہ عالم نہایت لطیف وقت اور مکان کی قید سے آزاد ہے۔ چونکہ روح قدسی اس عالم امر سے تعلق رکھتی ہے اس لیے روح کی حقیقت یا انسانی باطنی حقیقی وجود کو جاننے، پہچاننے اور عرفانِ نفس حاصل کرنے کے لیے انسان کو عالم خلق سے نکل کر عالم امر تک سفر کرنا ہوگا۔ عالم خلق انسان کے ارد گرد اور عالم امر انسان کے اندر موجود ہے۔

یہ دونوں عالم اپنے وجود کے اعتبار سے اللہ کے لیے ایک کتاب کی مانند ہیں جنہیں دوات یعنی نورِ الہی اور قلم یعنی نورِ محمدی کے ذریعے لکھا گیا ہے جیسا کہ شرح کے آغاز میں بیان کیا گیا ہے۔ اس کتابِ عالم میں مختلف ابواب، مضامین، کلمات، حروف وغیرہ پھیلے ہوئے ہیں، جس طرح قرآنِ پاک کے مختلف پارے، سورتیں، کلمات اور حروف ہیں۔ عالم خلق میں حروف سے مراد افراد، سورتوں سے مراد ان افراد کی قومیں اور پاروں سے مراد مختلف زمانے اور ادوار ہیں۔ جبکہ عالم امر میں حروف سے مراد ارواح اور نفوس ہیں اور پاروں اور سورتوں سے مراد دنیا میں ان کے نزول یعنی ظاہر ہونے تک کے مختلف مقامات ہیں۔ عالم امر اور عالم خلق ایک کتاب کی مانند ہیں اور جس

طرح قرآن کی ابتدا سورۃ فاتحہ ہے جس میں تمام قرآن جمع ہے اسی طرح عالم امر کی ابتدا اور تمام عالم امر کا جامع نور محمدی ہے جس سے تمام ارواح کا نور ظاہر ہوا یعنی تمام ارواح، اسماء اور صفات الہی کے آپ ﷺ ہی جامع ہیں اسی لیے عالم امر کی کتاب کی 'فاتحہ' حقیقت محمدیہ ہے جیسا کہ حضور علیہ الصلوٰۃ والسلام کا ایک نام الفاتح بھی ہے جس کے معنی "کھولنے والا" یا "ابتدا کرنے والا" ہیں۔

عالم خلق کے ظہور کی ابتدا بھی آپ ﷺ ہی ہیں۔ اللہ تعالیٰ نے فرمایا "اے محمد (ﷺ) اگر آپ کو پیدا کرنا مقصود نہ ہوتا تو میں یہ جہان بھی پیدا نہ کرتا۔" یعنی یہ عالم خلق بھی آپ ﷺ کی بدولت ہی تخلیق ہوا۔ چنانچہ عالم خلق کی ابتدا بھی آپ ﷺ ہیں بواسطہ اپنے اسم 'اول' کے۔ اس دنیا میں ظہور کے حساب سے حضرت آدم علیہ السلام اول بھی ہیں اور انہی کی پشت میں تمام عالم انسانی مجتمع بھی ہے۔ اس لحاظ سے عالم خلق کی کتاب کے لیے فاتحہ کا درجہ حضرت آدم علیہ السلام کو گنا جاسکتا ہے لیکن واضح ہو کہ عالم خلق صرف انسانوں پر مشتمل نہیں ہے بلکہ اس میں عالم خلق کی ہر شے سورج، چاند، ستارے، ہوا، دریا، سمندر، درخت وغیرہ بھی شامل ہیں۔ جبکہ حضرت آدم علیہ السلام کی پشت میں صرف نسل انسانی جمع تھی۔

حضور علیہ الصلوٰۃ والسلام کا فرمان ہے "میں اس وقت بھی نبی تھا جب حضرت آدم علیہ السلام ابھی مٹی اور پانی کے درمیان تھے" یعنی آپ ﷺ کا وجود حضرت آدم علیہ السلام کے وجود سے پہلے تخلیق کیا جا چکا تھا۔ چنانچہ عالم خلق کی ابتدا بھی آپ ﷺ ہی ہیں اور آپ ﷺ ہی اس عالم کی روح رواں ہیں۔ معراج کی رات جب آپ ﷺ عالم خلق سے سفر کر کے عالم احدیت میں قرب و وصال الہی سے لطف اندوز ہوئے تو یہ عالم خلق اپنی روح کے نکل جانے کی وجہ سے یک دم رُک گیا اور کائنات کی کوئی شے حرکت نہ کر پائی اور جب آپ ﷺ اس عالم خلق میں واپس تشریف لائے تو یہ کائنات پھر حرکت کرنے لگی۔ جس طرح روح قدسی انسانی وجود کی ابتدا اور اس کی اصل ہے، تمام انسانی وجود اس روح قدسی پر ہی مرکوز اور اس روح قدسی میں ہی جمع ہے

اسی طرح حضور علیہ الصلوٰۃ والسلام ہی اس عالم خلق کے وجود کا آغاز اس کی اصل، اس کا مبداء ہیں اس کی روح اور عالم خلق کی اس کتاب کی فاتحہ ہیں۔

عالم خلق میں جو کچھ تفصیلاً موجود ہے وہ انسان میں اجمالاً موجود ہے۔ حضرت علامہ ابن عربی رحمۃ اللہ علیہ شجرۃ الکون میں فرماتے ہیں ”اللہ تعالیٰ نے تمام عالم کون کو آدم (انسان) کی صورت و اسم پر پیدا فرمایا۔ عالم کی دو اقسام ہیں، عالم ملک (یعنی عالم خلق) اور عالم ملکوت (یعنی عالم امر)۔ عالم ملک جسمانیّتِ آدم کی مانند ہے اور عالم ملکوت مثل روحانیّتِ آدم ہے۔ کثافتِ عالم سفلی ^۱ اس کی جسمانیّت کی کثافت کی مانند اور لطافتِ عالم علوی ^۲ اس کی روحانیّت کی لطافت کی مثل ہے۔ ایستادہ پہاڑوں کو زمین کے لیے میخیں بنایا گیا۔ وہ انسان کے جسم میں ہڈیوں کی مانند ہیں جو جسم میں میخوں کا کام دیتی ہیں اور چلتے پھرتے ہوئے پانی سے بھرے ہوئے دریا اور رُکے ہوئے کھارے اور میٹھے سمندر کی مثال جسم میں اس خون کی مانند ہے جو رگوں میں جاری اور اعضاء میں رُکا ہوا ہے۔ دریاؤں کے پانی کے ذائقے میں اختلاف کی مثال انسانی جسم میں یوں ہے کہ شیریں پانی لعابِ دہن کی مانند ہے کیونکہ اس میں کھانے پینے کی چیزیں ملتی رہتی ہیں، آنکھ کا پانی نمکین ہوتا ہے تاکہ اس سے آنکھ کی چربی سالم رہے اور کان کا پانی کڑوا ہوتا ہے تاکہ اگر کوئی کیڑا مکوڑا اس میں داخل ہو جائے تو وہ مر جائے اور بعینہ بعض زمینیں عمدہ ہوتی ہیں جن میں کھیتی اگنے کی صلاحیت ہوتی ہے اور بعض سنگلاخ ہوتی ہیں جن میں کھیتی نہیں ہو سکتی۔ اسی طرح انسان کے جسم کی بھی یہی کیفیت ہے جیسا کہ زمین میں بڑے بڑے دریا ہیں اور ان سے چھوٹی چھوٹی نہریں نکلتی ہیں اور لوگ ان سے فائدہ اٹھاتے ہیں۔ اسی طرح انسان کے جسم میں بڑی سخت رگیں مثل شاہ رگ موجود ہیں جس سے تمام رگوں میں خون پھیلتا ہے۔ پھر آسمان میں اللہ تعالیٰ نے

۱۔ کن سے پیدا کئے گئے تمام عالم ۲۔ گاڑھاپن، گھناپن، موٹائی، پکڑے یا چھوئے جانے کی صلاحیت ۳۔ دنیا یا عالمِ ناسوت ۴۔ لطیف ہونا۔ لطیف ایسا وجود ہے جو موجود تو ہے لیکن دیکھا، پکڑا یا چھوا نہیں جاسکتا جیسے روح یا نور ۵۔ عالم بالا یعنی عالم ارواح، عالم ملائکہ یا عالم لاہوت لامکان وغیرہ۔

سورج کو اہل زمین کے لیے روشن چراغ کی مانند بنایا۔ بعینہ انسانی جسم میں روح نے ضیاء بخشی۔ بوقت موت جب جسم سے روح غائب ہو جاتی ہے تو جسم اسی طرح تاریک ہو جاتا ہے جس طرح سورج کے غائب ہو جانے سے زمین تاریک ہو جاتی ہے۔ اور پھر عقل انسانی کو مانند قمر بنایا، جس طرح چاند کبھی گھٹتا اور کبھی بڑھ جاتا ہے اور ابتدا میں وہ ہلال یعنی چھوٹا ہوتا ہے اسی طرح چھوٹے بچے کی عقل شروع میں چھوٹی ہوتی ہے، جس طرح چاند بڑا ہوتا جاتا ہے اسی طرح بچہ کی عقل حسب عمر زیادہ ہوتی جاتی ہے اور جیسے چاند چودھویں رات کے بعد گھٹنا شروع ہو جاتا ہے عین اسی طرح عقل انسانی بھی چالیس سال کے بعد گھٹنا شروع ہو جاتی ہے۔ اور جس طرح آسمان پر پانچ سیارے جنہیں ”خمسة متخيرة“ کہتے ہیں یعنی زحل، مشتری، عطارد، مریخ اور زہرہ ہیں اسی طرح انسان میں بھی حواس خمسہ یعنی سننے، دیکھنے، چکھنے، محسوس کرنے اور سونگھنے کے حواس موجود ہیں۔

جس طرح عالم علوی میں عرش و کرسی بنائے گئے اسی طرح جسم انسانی میں دل بمنزلہ عرش اور سینہ کو بمنزلہ کرسی پیدا کیا گیا۔ عرش مجید کو خدائے قدوس نے پیدا کر کے اپنے بندوں کے قلوب اس کی طرف مائل کیے اور التجا و زاری کے وقت ہاتھوں کو اپنی طرف بلند کرنے کے لیے اس کو محل قرار دیا اور یہ نہیں کہ عرش کو اس نے اپنی ذات کے لیے محل اور اپنی صفات کا مجالس بنایا کیونکہ اس کا نام رحمن ہے اور استواء اس کی نعت و صفت ہے جو اس کی ذات سے متصل ہے۔ عرش اسکی مخلوقات میں سے ہے، نہ وہ (اللہ) اس کے ساتھ متصل ہے اور نہ ہی اس سے اس کی ملا بست ہے اور نہ ہی وہ اس پر محمول ہے اور نہ اسے اس کا احتیاج ہے۔ کرسی اس کے اسرار (رازوں) کا ظرف اور انوار کا ترکش ہے۔ جو کچھ دائرہ وَسِعَ کُرْسِيُّہُ السَّمٰوٰتِ وَالْاَرْضِ (اس کی کرسی آسمانوں اور زمین پر

۱۔ مشابہت۔ تعلق ۲۔ جس میں کسی شے کا حمل ہو۔ لاد اگیا، اٹھایا گیا۔ محمول کے ایک اور معنی ”جس پر قیاس کیا جائے“ کے بھی ہیں۔ جیسا کہ عام مسلمانوں کا قیاس ہے کہ عرش پر اللہ تعالیٰ موجود ہے یا یہ کہ عرش نے اللہ کو اٹھایا ہوا ہے جو کہ سراسر غلط ہے کیونکہ عرش مخلوق ہے اس لیے محدود ہے لہذا لا محدود اللہ کو نہ اس پر قیاس کیا جاسکتا ہے، نہ ہی وہ اللہ کو خود پر اٹھا سکتا ہے۔ ۳۔ برتن ۴۔ تیر رکھنے کا خول۔ تیردان

حاوی ہے) میں ہے وہ اس کی امانت گاہ ہے۔ لہذا اللہ تعالیٰ نے انسان کے سینے کو بمنزلہ کرسی کے بنایا کیونکہ اس سے علومِ صادرہ کی تحصیل ہوتی ہے جو بمنزلہ ایک ایسے میدان کے ہے جو قلب و نفس کے دروازے پر ہے اور یہاں سے دو دروازے قلب و نفس کی طرف نکلتے ہیں۔ قلب سے جو بھلائی یا نفس سے جو برائی صادر ہوتی ہے اس کا محصل^۱ صدر (سینہ) ہے اور اس سے جو ارح^۲ مستفید ہوتے ہیں اور اللہ تعالیٰ کے اس قول کا یہی مطلب ہے وَحُصِّلَ مَا فِي الصُّدُورِ (اور سینوں میں جو کچھ ہے وہ حاصل کیا جائیگا)۔

اور اللہ تعالیٰ نے دل کو بمنزلہ عرش کے بنایا۔ عرش مجید آسمانوں پر مصروف اور زمین پر مسکون ہے کیونکہ دلوں کا عرش آسمانی عرش سے افضل ہے اور نہ ہی آسمانی عرش میں اللہ تعالیٰ سما سکتا ہے اور نہ ہی عرش مجید اسے اٹھا سکتا ہے۔ اور وہ اس کا ادراک بھی نہیں کر سکتا۔ اور یہ زمین کا عرش (یعنی قلبِ مومن) ہر وقت اللہ تعالیٰ کی رویت میں منہمک رہتا ہے اور اللہ تعالیٰ اس پر اپنا ظہور بخشتا ہے اور آسمانِ کرم سے اس پر نزول فرماتا ہے۔ اس لیے فرمایا:

مَا وَسَعَنِي سَمَوَاتِي وَلَاَرْضِي وَسَعَنِي قَلْبُ عَبْدِي الْمُؤْمِنِ (حدیث قدسی)

ترجمہ: ”اور نہ ہی میرا آسمان مجھے اپنے میں سما سکتا ہے اور نہ ہی میری زمین البتہ قلبِ مومن مجھے اپنے میں سما سکتا ہے۔“

اور پھر عالمِ آخرت میں جنت اور دوزخ کو بنایا گیا اور جنت کو خیر کا اور دوزخ کو شر کا خزانہ بنایا گیا۔ اسی طرح قلبِ انسانی میں ”سویدا“ صرف بھلائی کا مکان ہے جو بندہ مومن کے لیے جنت کی مانند ہے کیونکہ وہ محلِ مشاہدہ و تجلّی^۳ و مناجات و منازل اور منبعِ انوار ہے اور نفس کو بمنزلہ دوزخ کے بنایا جو منبعِ شر، محلِ وسواس، منزلِ شیاطین اور بیتِ الظلمت ہے۔

پھر اللہ تعالیٰ نے لوح و قلم کو کِتَابُ الْكُؤْنِ وَالتَّكْوِينِ وَمَا كَانَ وَمَا يَكُونُ اِلَى يَوْمِ الدِّينِ

۱۔ وصول کرنے والا۔ حاصل کرنے والا ۲۔ جسمانی اعضاء ہاتھ پاؤں وغیرہ۔ ۳۔ قلب میں موجود ایک نقطہ۔
۴۔ جس پر تجلیات کا نزول ہو۔

کا نسخہ بنایا اور فرشتوں کو اس نسخہ کے محو و اثبات، موت و حیات اور کمی و بیشی کے تحریر کرنے پر مامور فرمایا۔ بعینہ زبان بمنزلہ قلم اور سینہ کو بمنزلہ لوح بنایا۔ جو بھی زبان سے نکلتا ہے ذہن اس کو لوح صدر پر تحریر کر دیتا ہے۔“ (شجرة الکون)

غرض یہ کہ انسانی وجود تمام عالم خلق کا خلاصہ ہے۔ ہر شے جو عالم میں تفصیلاً موجود ہے انسانی وجود میں اجمالاً موجود ہے، اسی لیے انسان کو عالم صغیر کہا جاتا ہے۔ اس لحاظ سے عالم خلق کی کتاب کی فاتحہ انسان ٹھہرا جس میں تمام عالموں کی تفصیل کو اجمالاً سمودیا گیا ہے اور انسانوں میں سب سے کامل وجود حضور علیہ الصلوٰۃ والسلام کا ہے۔ اس لیے عالم امر اور عالم خلق دونوں کتابوں میں ”فاتحہ“ کا مقام آپ ﷺ کا ہے۔ ہر شے جو کسی بھی عالم میں موجود ہے آپ ﷺ سے ہے اور آپ ﷺ میں ہے۔ آپ ﷺ ہی وجود کی کتاب کا مرکز و خلاصہ ہیں۔



وَجَمِيعُ مَا فِي الْكِتَابِ مُفَصَّلٌ فِي الْفَاتِحَةِ مُجْمَلٌ فَبِإِعْتِبَارِ
إِجْمَالِ مَا فُصِّلَ فِي الْكِتَابِ فِيهَا سُمِّيَتْ بِأُمِّ الْكِتَابِ۔
ترجمہ: تمام حقائق جو کتاب میں تفصیلاً بیان کیے وہ فاتحہ میں اجمالاً بیان کیے گئے ہیں۔ پس جو کچھ کتاب میں تفصیلاً ہے اسے فاتحہ میں اجمالاً بیان کرنے کے اعتبار سے فاتحہ کا نام ”ام الکتاب“ رکھا گیا۔

شرح: سورۃ فاتحہ قرآن کریم کا خلاصہ ہے لہذا جو کچھ تمام قرآن میں تفصیل سے بیان کیا گیا ہے وہ تمام سورۃ فاتحہ میں اختصار کے ساتھ بیان کیا گیا یا یہ کہا جاسکتا ہے کہ تمام قرآن سورۃ فاتحہ کی تفسیر و تشریح ہے اور یہ بھی کہا جاسکتا ہے کہ تمام قرآن فاتحہ میں پوشیدہ ہے، اس لحاظ سے فاتحہ ”ام الکتاب“ ہوئی۔

اگر کتاب سے مراد ”قرآن کریم“ کی بجائے وجود عالم کی کتاب لی جائے تو فاتحہ سے مراد

آنحضور علیہ الصلوٰۃ والسلام کی ذات ہے جو تمام عالم کی ابتدا بھی ہیں اور جن میں تمام عالم پوشیدہ بھی ہے۔ حضور علیہ الصلوٰۃ والسلام اللہ کی اولین تخلیق اور اللہ کے نور کا اولین اظہار ہیں۔ آپ ہی کے نور سے تمام عالم امر اور تمام عالم خلق تخلیق ہوا، اس لحاظ سے تمام عالم آپ ﷺ کی ذات میں اس طرح پوشیدہ ہوا جس طرح تمام درخت ایک بیج میں موجود اور پوشیدہ ہوتا ہے۔ شاخیں، تنے، پتے، جڑیں، پھل، پھول، نئے بیج سب ایک بیج سے ہی ظاہر ہوتے ہیں۔ اسی طرح تمام عالم میں جو کچھ تفصیل کے ساتھ ظاہر ہوا وہ آپ ﷺ کی ذات میں اختصار کے ساتھ لیکن جامع صورت میں اسی طرح موجود ہے جس طرح موجودہ زمانے میں ایک چھوٹی سی ڈسک (disk) یا چپ (chip) میں انتہائی لمبی تفصیلات مکمل لیکن جامع حالت میں موجود ہوتی ہیں۔ فاتحہ کا نام ”اُم الکتاب“ رکھا گیا اور حضور علیہ الصلوٰۃ والسلام جو کتاب وجود کی فاتحہ ہیں، کا نام اللہ نے ”رحمت اللعالمین“ رکھا۔ دونوں ناموں میں کامل مناسبت اور مشابہت پائی جاتی ہے۔ تمام مخلوق نے اللہ کی ”رحمت“ یعنی حضور علیہ الصلوٰۃ والسلام کے سبب سے وجود پایا جس طرح اولاد اپنی ماں کے وجود کے سبب سے وجود پاتی ہے۔ جس طرح ماں اولاد کی غلطیوں کو کھلے دل سے درگزر کرتی اور ان کی پردہ پوشی اور شفاعت کرتی ہے، رحمتِ عالم ﷺ بھی مخلوق کی پردہ پوشی اور شفاعت کرتے ہیں۔ لہذا ”اُم“ سے مراد ”رحمت“ اور کتاب سے مراد تمام عالم یعنی عالمین ہے اور اُم الکتاب سے مراد رحمت اللعالمین ہوئے۔ اس طرح تمام عالموں کے لیے حضور علیہ الصلوٰۃ والسلام فاتحہ اُم الکتاب اور رحمت اللعالمین ہیں اور یہاں اُم الکتاب کے وہی معنی ہیں جو رحمت اللعالمین کے ہیں۔

اللہ تعالیٰ نے تمام الہامی کتب میں حضور علیہ الصلوٰۃ والسلام کے ”اُم الکتاب“ ہونے کا اشارہ دیا۔ انجیل کا آغاز ان الفاظ سے ہوا ”اَب و اُم و ابن“۔ حضرت عبدالکریم بن ابراہیم الجلیلی اپنی تصنیف انسانِ کامل میں فرماتے ہیں: ”انجیل کی ابتدا اسم ”اَب و اُم و ابن“ سے ہے جیسا کہ قرآن کی ابتدا بسم اللہ الرحمن الرحیم سے ہے۔ ان (حضرت عیسیٰ علیہ السلام) کی قوم نے اس کلام کو ظاہر پر محمول کیا اور گمان کیا کہ ”اَب“ سے مراد روح، ”اُم“ سے مراد مریم اور ”ابن“ سے مراد حضرت عیسیٰ علیہ

السلام ہیں اور کہہ دیا کہ اللہ ان تین میں تیسرا ہے۔ یہ نہ جانا کہ ”اب“ سے مراد ”اسمِ اللہ“ ہے اور ”اُم“ سے مراد ”کنہہ ذات“ جو ماہیتِ حقائق کا معبر ہے اور ”ابن“ سے ”کتاب“ مراد ہے جو وجودِ مطلق ہے۔ (انسانِ کامل)

پس انجیل کے آغاز میں بھی اللہ نے وجود کی تخلیق کے مراتب اور ترتیب اسی طرح بیان کی جس طرح قرآن میں۔ جس طرح قرآن کے آغاز میں بسم اللہ ہے اسی طرح انجیل کے آغاز میں ”اب“ ہے۔ ”اب“ میں ”ا“ سے اللہ اور ”ب“ سے حقیقتِ محمدیہ مراد ہے کیونکہ ”ب“ حروفِ تہجی کا دوسرا حرف ہے اور ”ب“ کے ہی متعلق حضرت علی کرم اللہ وجہہ نے ”بسم اللہ“ کی تفسیر میں فرمایا کہ ”تمام قرآن فاتحہ میں پوشیدہ ہے، تمام فاتحہ ”بسم اللہ“ میں، تمام بسم اللہ ”ب“ میں اور ”ب“ کے نیچے کا نقطہ میں ہوں“ یعنی ب کا نقطہ انسانِ کامل ہے۔ چنانچہ ”ا“ اللہ سے ”ب“ حقیقتِ محمدیہ ظاہر ہوئی جو ”اُم“ یعنی وہ وجود ہے جس میں تمام عالم پوشیدہ ہے جس سے ”ابن“ بمعنی بیٹا یعنی تمام عالم کی کتاب کا وجود پیدا ہوا۔ یوں وجود کی کتاب کا آغاز ”اب و اُم و ابن“ سے ہوا۔ اور ”اُم“ سے یہاں بھی وہی وجود مراد ہے جو اُم الکتاب میں ”اُم“ سے ہے یعنی حضور علیہ الصلوٰۃ والسلام کا وجود۔



وَبِاعْتِبَارِ تَفْصِيلِ مَا أُجْمِلَ فِيهَا قِيَمَائِي مَرْتَبَتَهُمَا سُمِّيَتْ
مَرْتَبَةُ التَّفْصِيلِ بِالْكِتَابِ الْمُبِينِ۔

ترجمہ: اور جب اجمال (مختصر لیکن جامع اور مکمل حالت) کی تفصیل (عالموں میں) ظاہر ہوئی تو (حقیقتِ محمدیہ کے) اس تفصیلاً اظہار کے اعتبار سے اس (حقیقتِ محمدیہ) کا نام مرتبہ تفصیل بالکتاب المبین رکھا گیا۔

۱۔ گھاٹ، پل، دو جگہوں کو جوڑنے والا۔ جیسے ”ماں“ پل ہے ایک وجود کو عالم ارواح سے عالمِ ناسوت تک لانے والا

شرح: مبین کا لغوی معنی روشن، کھلا اور بیان کرنے والا کے ہیں۔ نور محمدی جب نور الہی سے جدا ہوا تو بیج کی مانند تھا جس میں تمام عالموں کا شجر پوشیدہ تھا۔ اس وقت اس میں تمام عالموں کی تفصیل جامع، مختصر لیکن مکمل حالت میں موجود تھی جس طرح بیج میں تمام درخت مختصر لیکن مکمل حالت میں چھپا ہوتا ہے۔ اس وقت اس کا نام 'اُم الکتاب' تھا یعنی ایسا وجود جس کے بطن میں تمام عالم کی کتاب چھپی ہوئی حالت میں موجود ہے لیکن جب اسی نور محمدی کی بدولت مخلوق ظاہر ہونے لگی یعنی اسی نور محمدی کے بیج سے شجر عالم پھوٹنے لگا تو یہ نور محمدی اس شجر عالم کے ہر رگ و ریشے سے تفصیلاً ظاہر ہونے لگا۔ جس طرح درخت کچھ نہیں سوائے بیج کے تفصیلی اظہار کے، اسی طرح تمام عالم کچھ نہیں سوائے نور محمدی کے تفصیلی اظہار کے۔ نور محمدی کے اس عالم میں تفصیلاً اظہار کے اعتبار سے اسی نور محمدی کا نام اب مرتبہ 'تفصیل' میں کتاب مبین رکھا گیا۔ جب تمام عالم اس میں اجمالاً پوشیدہ تھا تو یہ اُم الکتاب تھا۔ اب تمام عالم اسی کی بدولت ظاہر ہوا تو اس کا نام کتاب مبین رکھا گیا یعنی کھلی ہوئی روشن کتاب جس میں ہر اجمال اور پوشیدہ شے کو کھول کر بیان کر دیا گیا ہے۔

سورۃ یسین میں اللہ تعالیٰ فرماتا ہے: ”وَكُلُّ شَيْءٍ أَحْصَيْنَاهُ فِي إِمَامٍ مُّبِينٍ“

(یسین - 12)

ترجمہ: اور ہم نے ہر شے (عالمِ امر اور عالمِ خلق کی) کو جمع کر رکھا ہے امام مبین میں۔

یہاں امام مبین سے مراد حضور علیہ الصلوٰۃ والسلام کی ذاتِ مبارکہ ہی ہے جن میں تمام عالموں کی ہر شے جمع ہے اور جن کے ذریعے ہر شے اپنے اپنے جہان میں ظاہر ہوئی۔



وَكُلُّ مَوْجُودٍ حَرْفٌ مُّ بِاعْتِبَارٍ وَكَلِمَةٌ بِاعْتِبَارٍ وَ مُفْرَدٌ وَ مُقَطَّعٌ
بِاعْتِبَارٍ وَ الْفَاطُ مَرْكَبٌ بِاعْتِبَارٍ وَ سُورَةٌ بِاعْتِبَارٍ۔

ترجمہ: اور ہر موجود (شے) ایک اعتبار سے حرف ہے اور دوسرے اعتبار سے کلمہ ہے، ایک اعتبار سے وہ

(موجود) مفرد اور مقطع^۱ ہے اور دوسرے اعتبار سے مرکب الفاظ میں اور ایک اعتبار سے سورۃ ہے۔
 شرح: جس طرح سمندر سے نکلنے والا ہر قطرہ وہی خصوصیات رکھتا ہے جو خود سمندر کی ہیں کیونکہ سمندر بھی پانی ہے اور قطرہ بھی پانی ہے اسی طرح سیاہی سے وجود پانے والے تمام حروف بھی اگرچہ مختلف شکلوں میں ڈھلے ہوئے ہیں لیکن سیاہی کے سوا کچھ نہیں۔ ہر حرف صرف سیاہی ہی کی مختلف شکل ہے۔ اسی کلیے کے مطابق نور محمدی سے وجود پانے والی تمام اشیاء اگرچہ اس جہان میں مختلف شکلوں میں ظاہر ہوئیں لیکن وہ نور محمدی کے سوا کچھ نہیں خواہ بظاہر وہ کچھ بھی شکل رکھتی ہوں۔
 علامہ ابن عربی رحمۃ اللہ علیہ فرماتے ہیں:

”وجود کے حقائق اور اس کی برکت آپ ﷺ کے وجود کے ذرات ہیں۔“ (شجرة الکون)

جس طرح ہر قطرے کا وجود سمندر کے مقابلے میں صرف ایک چھوٹا سا قطرہ ہی ہے لیکن اس قطرے کو اگر خوردبین کے نیچے دیکھا جائے تو وہ قطرہ خود اپنے اندر ایک سمندر چھپائے ہوئے ہے اسی طرح نور محمدی سے وجود پانے والی ہر شے اگرچہ مکمل جامع نور محمدی کے مقابلے میں ایک چھوٹے سے ذرے یا قطرے کی مانند ہے لیکن وہ اپنے اندر خود مکمل نور محمدی اور اس کی تمام صفات رکھتی ہے۔ اس لحاظ سے اگر وہ ایک طرف صرف ایک حرف کی مانند ہے تو دوسری طرف ایک مکمل کلمہ بھی ہے۔ اگر بظاہر دیکھا جائے تو وہ شے اتنے بڑے جہان میں صرف ایک چھوٹا سا واحد وجود ہے لیکن اگر اس کے باطن میں دیکھا جائے تو وہ اپنے اندر ایک پورا جہان رکھتی ہے۔ ایک انسان بظاہر ایک چھوٹا سا وجود ہے لیکن اس کے اندر جو روح قدسی موجود ہے وہ اللہ سے ہے جیسا کہ اللہ نے فرمایا کہ:

وَنَفَخْتُ فِيْهِ مِنْ رُّوْحِيْ (الحجر-29)

ترجمہ: اور میں نے اس میں اپنی روح پھونکی۔

۱۔ واحد، ایک، غیر مرکب۔ جس کا جوڑا نہ ہو۔ ۲۔ حروف مقطعات سے۔ وہ حروف جو قرآن کی بعض سورتوں کے آغاز میں آتے ہیں جیسے الہ۔ حم۔

اور فرمایا:

اَيْدَهُمْ بِرُوحٍ مِّنْهُ (المجادلہ-22)

ترجمہ: ”ان کی مدد“ اپنی روح“ سے کی۔“

چنانچہ اللہ کی پوری ذات اس واحد انسان کے اندر موجود ہے حالانکہ بظاہر وہ ایک چھوٹا سا انسان ہے۔ جس وجود میں مکمل ذات الہی موجود ہو وہ قطرہ ہو کر بھی سمندر، حرف ہو کر بھی مکمل کلمہ ہے۔ رسالہ غوثیہ میں اللہ تعالیٰ سیدنا غوث الاعظم رحمۃ اللہ علیہ سے فرماتا ہے ”اے غوث الاعظم رحمۃ اللہ علیہ! انسان نہ کچھ کھاتا ہے نہ پیتا ہے نہ اٹھتا ہے نہ بیٹھتا ہے نہ بولتا ہے نہ سوتا ہے نہ جاگتا ہے لیکن یہ کہ اس میں میں ہوتا ہوں۔“ قرآن میں اللہ فرماتا ہے کہ وَنَحْنُ اقْرَبُ إِلَيْهِ مِنْ حَبْلِ الْوَرِيدِ O (سورۃ ق-16) ”اور ہم تو شہ رگ سے بھی نزدیک ہیں۔“ اور فرماتا ہے وَاعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ (سورۃ الانفال-24) ”اور جان لو بے شک اللہ انسان کے جسم اور قلب کے درمیان حائل ہے“ مزید فرماتا ہے کہ وَفِي أَنْفُسِكُمْ أَفْلَا تَبْصِرُونَ (سورۃ الذاریت-21) ”میں تمہارے اندر ہوں کیا تم نہیں دیکھتے۔“

چنانچہ انسانی باطن میں اللہ کی موجودگی کے لحاظ سے انسان کو عالم کبیر کہا گیا۔ حضرت مولانا روم رحمۃ اللہ علیہ فرماتے ہیں:

پس بصورت عالم صغریٰ توئی

پس بمعنی عالم کبریٰ توئی

ترجمہ: ”جسمانی لحاظ سے تو ایک چھوٹا سا جہان ہے لیکن حقیقت میں تو ہی جہان کبیر ہے۔“

آپ رحمۃ اللہ علیہ مزید فرماتے ہیں:

آدمی راہست جس تن سقیم

لیک دو باطن یکے حق عظیم

ترجمہ: انسان جسمانی حواس کے نظریہ سے حقیر و ہیچ ہے مگر باطن میں عالم عظیم ہے۔

انسان کے باطن میں ہی تمام عالم پوشیدہ ہیں۔ وہ اپنے باطن میں ہی سفر کر کے عالمِ لاهوت لامکان تک پہنچ جاتا ہے اور اپنے باطن میں ہی ذاتِ حق تعالیٰ سے ملاقات اور اس کا دیدار کرتا ہے۔ یوں انسان مفرد یعنی واحد وجود رکھنے کے باوجود مرکب یعنی ایک سے زیادہ وجود رکھتا ہے۔ ایک ظاہری وجود اور ایک باطنی وجود اور باطنی وجود میں بھی کئی عالم پنہاں ہیں۔ سو وہ مفرد ہو کر بھی مرکب ہے۔

قرآن کریم کی کچھ سورتوں کا آغاز حروفِ مقطعات سے ہوتا ہے جیسے 'الْم'، 'حَمْ'، 'يَسْ'، 'طه'، 'حَمَّعَسَق'، 'ق'۔ ان حروف کے معنی صرف اللہ اور اس کا رسول ﷺ یا ان کے باطنی خلفاء اور وارثین فقر ہی جانتے ہیں یا وہ جن پر اللہ ان کے معنی کو کھول دے۔ حضرت امام حسین رضی اللہ عنہ ہر وجود کو ایک اعتبار سے حرفِ مقطعه کہہ رہے ہیں اور ایک اعتبار سے پوری سورۃ۔ ہر وجود اپنے باطن کے اعتبار سے حرفِ مقطعه ہے کیونکہ اس کے باطنی وجود کی حقیقت سے اللہ اس کے رسول ﷺ اور جن پر اللہ خود اس کی حقیقت کھول دے، اور کوئی واقف نہیں۔ اس کی حقیقت عام لوگوں کی نظر سے اوجھل ہے جس طرح حروفِ مقطعات کی حقیقت لوگوں سے پوشیدہ رکھی گئی ہے۔ جبکہ پوری سورۃ سے مراد اس وجود کی پوری حیاتِ دنیاوی و اخروی کا بیان ہے جس کے کچھ حصے سب پر ظاہر ہیں اور کچھ پوشیدہ، جیسے کہ ایک سورۃ کی آیات کے ظاہری معنی سب پر ظاہر ہیں اور حقیقی معنی صرف خاص الخاص لوگ جانتے ہیں۔

حروفِ مقطعات ہمیشہ ان سورتوں کے آغاز میں آتے ہیں اس اعتبار سے دیکھا جائے تو ہر وجود اپنے بعد آنے والی زندگی کا آغاز ہونے کی بنا پر حرفِ مقطعه ہے۔ ہر پودا اپنے بعد آنے والے اپنے جیسے پودوں کی ابتدا ہے۔ اسی کے بیج سے اس کی اگلی نسل چلے گی۔ اسی طرح انسانوں اور حیوانوں میں بھی ہے۔ لیکن اس وجود کی اپنی زندگی بھی ایک مکمل باب ہے۔ اس کا پیدا ہونا، نشوونما اور ترقی پانا، اپنے وجود سے دوسروں کو فیض یاب کرنا، اپنے اس دنیا میں آنے کے مقصد کے مطابق کام کرنا، اپنے بعد آنے والی زندگی کا آغاز کرنا اور پھر اس عالمِ ناسوت سے چلے جانا۔ اس

طرح وہ ایک پوری سورۃ کی حیثیت رکھتا ہے۔ چنانچہ ہر مخلوق کا وجود کتابِ زندگی میں اپنی ہی نسل کے باب (سورۃ) کا آغاز بھی ہے اور خود پورا باب بھی۔

☆☆☆☆☆

لَا تَأْثَرُ إِذَا نَظَرْنَا فِي ذَاتِ كُلِّ مَوْجُودٍ مِنْ غَيْرِ أَنْ نَنْظُرَ فِي وُجُوهِهَا
وَحَوَاصِهَا وَعَوَارِضِهَا وَلَوَازِمِهَا مُجَرَّدَةً عَنِ الْكُلِّ فَبِإِعْتِبَارِ
تَجَرُّدِهَا عَنِ الْكُلِّ سَمَّيْنَاهَا حَرْفًا وَإِذَا نَظَرْنَا إِلَى وُجُوهِهَا
وَحَوَاصِهَا وَعَوَارِضِهَا وَلَوَازِمِهَا وَاضْفَنَاهَا إِلَيْهَا - فَبِإِعْتِبَارِ
إِضَافَةِ الْكُلِّ إِلَيْهَا سَمَّيْنَاهَا كَلِمَةً

ترجمہ: اس لیے کہ جب ہم ہر موجود کے (پیدا ہونے کی) وجوہ اور اس کی خصوصیات، عوارض^۱ اور لوازم^۲ پر نظر ڈالے بغیر صرف اس کے اندر موجود ذاتِ الہی پر نظر ڈالتے ہیں تو وہ کُل سے مجرد^۳ ہے۔ سو اس کے کُل سے مجرد ہونے کی بنا پر اس کا نام حرف رکھتے ہیں اور جب ہم اس کے (پیدا ہونے کی) وجوہ اس کی خصوصیات، خامیاں اور لوازم پر نظر ڈالتے ہیں اور اس کی ذات کو ان تمام باتوں سے منسوب کرتے ہیں تو کُل کی طرف نسبت کے اعتبار سے اسے ”کلمہ“ کا نام دیتے ہیں۔

شرح: حضرت امام حسین ؑ کچھلی عبارت کی تفصیل بیان کرتے ہیں کہ جب ہم اشیائے عالم کے اس دنیا میں پیدا ہونے کے مقاصد اسباب اس کی خامیوں اور خوبیوں سے قطع نظر کر کے صرف اس کے باطن پر نظر ڈالتے ہیں تو وہ مادہ سے پاک (مجرد) ہے اور کُل یعنی ذاتِ الہی یا نورِ محمدی کے سمندر سے وجود پانے کی بنا پر ایک قطرہ یا اس سیاہی سے وجود پانے والا ایک حرف ہے۔ لیکن جب ان تمام باتوں یعنی اس کے وجود کے اس دنیا میں آنے کے مقاصد اسباب اس کی

۱۔ خامیاں۔ عارضہ کی جمع، بیماریاں، کمیاں ۲۔ لازمہ کی جمع۔ ضروری چیزیں، ایسی چیزیں جو ایک وجود کے پیدا ہونے اور قائم رہنے کے لیے ضروری ہیں۔ اسباب ۳۔ مادہ سے پاک۔ اکیلا۔ تنہا

خامیوں اور خوبیوں کو بھی مد نظر رکھتے ہیں تو وہ خود پورا ایک کلمہ ہے جس کے کئی پہلو ہیں۔ کائنات کی ہر شے کا جو ہر یا بنیادی وجود نور محمدی ہے جو نور الہی سے مشتق ہے لیکن اللہ تعالیٰ نے اس کی اس زمانے میں ضرورت اور مقصد کے مطابق اس کو ظاہری وجود دیا۔ ہر مخلوق جس مقصد کو پورا کرنے کے لیے تخلیق کی گئی اس کا ظاہری جسم اسی کے مطابق ڈھالا گیا۔ چاند سورج، پودے، حیوان، مرد، عورت، حشرات الغرض ہر شے کا جسم اس کے پیدا ہونے کے مقصد کو مد نظر رکھ کر بنایا گیا۔ مرد اور عورت دونوں انسان ہیں۔ دونوں کے باطن میں ایک ہی نور محمدی ہے لیکن ان کی دنیا میں ذمہ داریوں کے حساب سے ان کے وجود تخلیق کیے گئے۔

ہر جاندار و بے جان کے دنیا میں تخلیق ہونے کے اسباب بھی مختلف ہیں۔ کچھ جاندار بیج سے پیدا ہوتے ہیں، کچھ ماں کے پیٹ سے، کچھ انڈے سے۔ کچھ اشیاء قدرتی طور پر زمین بنتی ہیں مثلاً معدنیات، دھاتیں وغیرہ، کچھ کو انسان خود خام مال سے بناتا ہے۔ یعنی جس طرح ہر شے کی تخلیق کے مقاصد الگ الگ ہیں اسی طرح اس کی تخلیق کے اسباب بھی الگ ہیں اور اسی طرح ہر شے کی خوبیاں اور خامیاں بھی دوسری اشیاء سے اسے ممتاز اور منفرد کرتی ہیں۔ اگر ہم ظاہری آنکھ سے نظر آنے والی ان تمام باتوں کو جو اس دنیا کی رنگارنگی اور اس کا نظام حیات چلانے کے لیے ضروری تھیں، قطع نظر کر کے صرف ان اشیاء کے باطنی وجود پر نظر ڈالیں تو وہاں انہیں ایک دوسرے سے ممتاز کرنے والی کوئی شے نہیں ہے بلکہ تمام اشیاء کا جو ہر ایک ہی نور محمدی ہے جو ”مجرد“ یعنی مادہ سے پاک وجود ہے۔ اس نور محمدی کے سمندر کا ایک پاک قطرہ ہونے کی بنا پر ہر شے ایک حرف ہے۔ لیکن اگر ہم اس کے باطن کے ساتھ ساتھ اس کے ظاہر پر بھی نظر ڈالیں تو اس ایک ذات یا اس ایک شے میں اس کی خامیوں، خوبیوں، دنیا میں اس کے آنے کے اسباب اور مقاصد کی بنا پر اس قدر رنگارنگی اور کثرت دکھائی دے گی کہ ہم اسے ایک حرف نہیں بلکہ پورا کلمہ کہیں گے۔

وَبِإِعْتِبَارِ تَجَرُّدِ كُلِّ مَوْجُودٍ عَنِ الْمُضَافَاتِ وَالْمَنْسُوبَاتِ وَتَمَيُّزِ
بَعْضِهَا عَنْ بَعْضٍ سُمِّيَتْ حُرُوفًا مُقَطَّعَةً مُفْرَدَةً وَبِإِعْتِبَارِ عَدَمِ
تَجَرُّدِهَا عَنِ الْمُضَافَاتِ وَالْمَنْسُوبَاتِ وَ عَدَمِ تَمَيُّزِ بَعْضِهَا عَنْ
بَعْضٍ بَلْ تَدَاخُلِ بَعْضِهَا فِي الْبَعْضِ سُمِّيَتْ أَلْفَاظًا مُرَكَّبَةً
وَبِإِعْتِبَارِ تَمَيُّزِ كَلِمَاتٍ فِي الْمُرَكَّبِ بَعْضُهَا عَنْ بَعْضٍ وَوُقُوعِ كُلِّ
مَوْجُودٍ فِي مَرْتَبَةٍ سُمِّيَتْ سُورَةً۔

ترجمہ: اور ہر موجود کو اس کے مضافات^۱ اور منسوبات^۲ اور اس کو دوسروں سے ممتاز کرنے والے
عوامل سے مجرد ہونے کے اعتبار سے حروفِ مقطعه مفردہ کا نام دیا گیا ہے اور اسے اس کے
منسوبات اور مضافات سے اور دوسرے سے متمیز کرنے والے عوامل سے عدم مجرد ہونے بلکہ بعض
کے بعض سے (تعلقات میں) مداخلت کے اعتبار سے مرکب الفاظ کا نام دیا گیا ہے اور ان مرکب
الفاظ کے بعض کے بعض سے فرق اور ہر موجود کے مختلف مراتب میں وقوع کے اعتبار سے ان کا نام
سورۃ رکھا گیا ہے۔

شرح: کائنات کا ہر وجود ایک خاص مقام پر موجود ہے یا مقید ہے۔ چاند سورج، ستارے زمین،
فضا میں اپنی اپنی جگہ موجود ہیں۔ انسان، جانور، پودے معدنیات، دریا، سمندر، پہاڑ زمین میں اپنی
اپنی جگہ رہتے ہیں۔ یوں ہر وجود چار سمتوں یا اطراف میں قید ہے جسے مکان کہتے ہیں۔ جبکہ اللہ
مکان سے بالاتر ہے وہ کسی سمت میں قید نہیں، ہم اسے کسی جسم میں مقید قرار نہیں دے سکتے۔ اجسام
جن مقامات پر موجود ہیں وہ ان کے ”مضافات“ ہیں۔ اسی طرح کائنات کی تمام موجودات میں
ایک باہمی ربط اور کشش ہے جو انہیں ان کے مقام پر ٹکے رہنے میں مدد دیتی ہے۔ چاند سورج،
ستاروں اور زمین کی آپس کی کشش انہیں ان کی جگہوں پر باندھے رکھتی ہے اور وہ اپنی حد سے

۱۔ ارد گرد کے ماحول، ہر شے کے رہنے کی جگہ ۲۔ تعلقات۔ جن جن اشیاء سے ایک شے جڑی ہے یا تعلق رکھتی ہے

تجاوز نہیں کرتے۔ زمین کی کشش زمین پر موجود مخلوق کو باندھے رکھتی ہے۔ تمام مخلوق کے آپس کے یہ تعلقات ”منسوبات“ کے زمرے میں آتے ہیں۔ انسانوں اور جانوروں کے آپس کے رشتے اور تعلق بھی ان کے منسوبات ہیں جن سے بندھے رہ کر وہ اس دنیا کی زندگی گزارتے ہیں۔ لیکن ذاتِ الہی ایسے تمام تعلقات، منسوبات، مضافات اور بندھنوں سے بے نیاز ہے۔

ہر جاندار یا بے جان شے کی ہیئت، خصوصیات اور اس کے وجود کے مقاصد اسے دوسری موجودات سے ممتاز کرتے ہیں۔ ہم دنیا میں ان کی شناخت اور پہچان ان کی شکل و صورت، خصوصیات اور استعمال کی بنا پر کرتے ہیں اور یہی عوامل ہر شے کو دوسری شے سے الگ حیثیت، مقام اور شناخت دیتے ہیں اور ایک کو دوسری سے ممتاز کرتے ہیں۔ یہ سب اہتمام دنیا میں انسان کی سہولت کے لیے کیا گیا ورنہ باطنی وجود تو ہر شے کا ایک ہی ہے، الگ الگ جسم انہیں ایک دوسرے سے جدا کرتے ہیں تاکہ وہ پہچانے جائیں۔ اسی طرح تمام انسانوں کی الگ الگ صورتیں، قبیلے اور نسلیں وغیرہ ان کی شناخت کے لیے بنائی گئی ہیں۔ جبکہ اللہ تعالیٰ جسم، صورت سے پاک ہے۔ وہ کائنات کے ہر ذرے اور ہر جسم میں موجود ہو کر بھی اپنا علیحدہ ایسا خاص وجود رکھتا ہے جس کا کوئی جسم نہیں جیسا کہ حضرت علی رضی اللہ عنہ کا قول ہے ”اللہ ہر شے کے ساتھ ہے لیکن مل کر نہیں، ہر چیز سے الگ ہے لیکن جدائی کی بنیاد پر نہیں“ (نہج البلاغہ)۔ چنانچہ جب ہم موجودات کو ان کے اس دنیا میں موجودگی کے مقام (مضافات) اس کے دوسری موجودات سے تعلقات (منسوبات) اور ان کو ایک دوسرے سے ممتاز کرنے والے عوامل سے قطع نظر کر کے ان کے حقیقی وجود پر نظر ڈالتے ہیں تو وہ حروفِ مقطوعہ مفردہ ہیں یعنی ایسا وجود ہیں جو سب سے جدا، علیحدہ، یکتا، تنہا ہے اور ایسا وجود ہے جس کی حقیقت کو سمجھنا اللہ اور اس کے محبوبین کے سوا کسی کے لیے ممکن نہیں۔ یہ تمام اجسام، مضافات، منسوبات اور بعض کو بعض سے ممتاز کرنے والے عوامل صرف اس جہانِ جسم کے لیے عارضی طور پر تیار کیے گئے۔ اصل ذاتِ ازل سے ابد تک ایک ہی ہے جو مفرد (واحد) ہے اور جس کی ہیئت کو سمجھنے کے لیے عقل کے ہزاروں ہزار قافلے سنگسار ہو گئے لیکن سمجھ نہ پائے۔

جب ہم موجوداتِ عالم کو ان کے مضافات، منسوبات اور بعض کو بعض سے ممتاز کرنے والے عوامل کے ساتھ دیکھتے ہیں تو ہر موجود بہت سی چیزوں کا مرکب نظر آتا ہے۔ اس کی آسان ترین مثال خود انسان کا وجود ہے۔ بحیثیت ایک انسان وہ واحد وجود ہے جو دوسروں سے منفرد اور مختلف ہے۔ لیکن وہی ایک انسان واحد ہوتے ہوئے بھی ہاتھ، پاؤں، آنکھ، ناک، کان، جسم، روح، نفس وغیرہ کا مرکب ہے۔ یوں وہ ایک لحاظ سے مفرد ہے ایک لحاظ سے مرکب۔ تمام دنیا کے انسان ایک دوسرے سے جدا ہو کر بھی ایک ہی جیسے ہیں۔ ہر ایک میں وہی ہاتھ، پاؤں، آنکھ، ناک، کان، جسم، روح، نفس وغیرہ موجود ہیں۔ اسی طرح دنیا کی ہر شے مفرد بھی ہے، مرکب بھی ہے۔ ان تمام مرکب الفاظ یعنی موجوداتِ عالم کو ان کے آپس کے تعلقات، ضروریات، منسوبات کے حساب سے جوڑا جائے تو یہ الفاظ سے کلمے اور کلموں سے سورتیں بن جاتے ہیں۔ اس طرح یہ اپنے منسوبات اور مضافات کے بغیر تو مفرد لفظ ہیں لیکن ان منسوبات اور مضافات کے ساتھ ایک پوری سورت ہیں۔



فَإِذَا فَهِمْتَ هَذَا فَاعْلَمْ أَيُّضًا أَنَّ الْحَقَّ مَبْدَأُ الْكُلِّ وَمَعْدَهُ وَ
إِلَيْهِ يُرْجَعُ الْأَمْرُ كُلُّهُ وَإِلَى اللَّهِ عَاقِبَةُ الْأُمُورِ وَلَا بُدَّ أَنْ يَكُونَ
الْكُلُّ فِيهِ قَبْلَ كَوْنِهِ وَلَا بُدَّ أَنْ يَكُونَ فِي الْكُلِّ هُوَ۔

ترجمہ: پس جب تو نے یہ سب سمجھ لیا تو یہ بھی معلوم کر کہ پروردگار کل کا مبداء اور اس کا مقصود ہے اور ہر امر کو اسی کی طرف رجوع کرنا ہے اور ہر امر کی عاقبت اللہ کی ہی طرف ہے اور ضروری ہے کہ ہر شے اپنا وجود پانے سے پہلے اس (ذاتِ الہی) میں موجود ہو اور ضروری ہے کہ ہر شے میں وہ (ذاتِ الہی) موجود ہو۔

شرح: جیسا کہ پہلے بیان ہو چکا کہ ہر شے کا وجود ذاتِ الہی سے ہے۔ اللہ ہی وہ ذات ہے جو ہمیشہ سے موجود ہے جسے اپنے وجود کے لیے کسی دوسرے وجود کی ضرورت نہیں۔ اس کے سوا ہر

شے اپنے وجود کے لیے کسی دوسرے وجود کی محتاج ہے اور وہ وجود کسی اور وجود کا محتاج ہے اور وہ کسی اور کا یوں بالآخر ان سب کو کسی ایسے وجود کی ضرورت ہے جو از خود قائم ہو اور کسی اور کا محتاج نہ ہو اپنے وجود کے لیے۔ وہ وجود صرف ذاتِ الہی ہی ہے۔

حضور علیہ الصلوٰۃ والسلام نے فرمایا کہ ”میں اللہ کے نور سے ہوں اور تمام مخلوق میرے نور سے ہے۔“ یعنی نورِ محمدی کا مبدا (ابتدا) نورِ الہی ہے اور باقی تمام مخلوق کا مبدا نورِ محمدی ہے۔ اس طرح اصل مبدا ہر مخلوق کا نورِ الہی ہی ہوا۔ ہر شے اپنے اصل کی طرف لوٹتی ہے۔ حضور علیہ الصلوٰۃ والسلام نے فرمایا اَلنَّهَایَةُ الرَّجُوعُ اِلَی الْبَدَایَةِ ”انتہا ابتدا کی طرف لوٹ جانا ہے۔“ ہر مخلوق کی انتہا اور اس کے ظاہری وجود کا اختتام و انجام واپس ذاتِ الہی کی طرف لوٹ جانا ہے۔ اسی لیے فرمایا گیا اِنَّ لِلّٰهِ وَ اِنَّ اِلَیْهِ رَاجِعُوْنَ ترجمہ: ”بے شک ہم سب اللہ ہی کی طرف سے ہیں اور اللہ ہی کی طرف ہم سب کو لوٹ کر جانا ہے“ اور فرمایا گیا کہ اَنَّ اِلَی رَبِّكَ الْمُنْتَهٰی (النجم-42) ترجمہ ”ہر چیز کی انتہا اللہ کی طرف ہے۔“

ہر شے اپنا وجود پانے سے پہلے یعنی عدم میں اس حیثیت سے موجود تھی کہ چونکہ اس کا وجود اللہ تعالیٰ سے ہے اس لیے وہ ذاتِ الہی میں اسی طرح موجود تھی جس طرح الفاظ صفحے پر بکھرنے سے پہلے سیاہی میں موجود ہوتے ہیں۔ جب یہ الفاظ صفحے پر ظاہر ہوتے ہیں تو ان کی ظاہری شکل میں سیاہی ہی مختلف شکلوں میں ظاہر ہوتی ہے۔ چنانچہ الفاظ یا موجودات اپنا وجود حاصل کرنے سے پہلے سیاہی میں موجود تھے اور وجود حاصل کر لینے کے بعد سیاہی ان میں موجود ہو گئی۔ اگر ان الفاظ کو صفحہ (عالم) سے دھو کر یا کسی اور ذریعے سے علیحدہ کر دیا جائے تو یہ اپنی ظاہری شکل و صورت کھودیں گے اور واپس مائع سیاہی کی صورت اختیار کر کے سیاہی میں واپس چلے جائیں گے۔ چنانچہ ہر شے کی عاقبت ذاتِ الہی کی طرف لوٹ جانا ہے، جب وہ اپنے ظاہری جسمانی وجود سے آزاد ہو چکی ہوگی اور اپنے حقیقی وجود کی طرف لوٹ جائے گی۔

إِذَا ثَبَتَ أَنَّهُ كَانَ وَلَا شَيْءَ مَعَهُ وَهُوَ الْآنَ كَمَا كَانَ فَذَاتُ الْحَقِّ
سُبْحَانَهُ وَتَعَالَى بِإِعْتِبَارِ إِنْدِرَاجِ الْكُلِّ فِيهَا هِيَ أُمُّ الْكِتَابِ وَعِلْمُهُ
هُوَ الْكِتَابُ الْمُبِينُ۔

ترجمہ: جب یہ ثابت ہو چکا کہ بیشک وہ تھا اور کوئی چیز اس کے ساتھ نہ تھی، اور اب بھی وہ ویسا ہی
ہے جیسا کہ (پہلے) تھا۔ پس پروردگار کی ذات پاک اور بلند ہے، ہر ایک (موجود) کے اس میں
درج ہونے کے اعتبار سے وہ اُم الکتاب ہے اور اس کا علم ”کتاب مبین“ ہے۔

شرح: یہ تو ثابت ہو چکا کہ ہر شے کا اصل اور مبدأ اللہ تعالیٰ کی ذات ہے۔ جیسا کہ وہ خود قرآن
کریم میں فرماتا ہے: سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ ط
(سورۃ حم السجده - 53) ترجمہ: عنقریب ہم اپنے نشان عالم میں اور خود ان کے نفسوں میں دکھائیں
گے حتیٰ کہ ان پر ظاہر ہو جائے گا کہ وہ (سب) ”حق“ ہے۔

حضرت علی رضی اللہ عنہ فرماتے ہیں ”اللہ تعالیٰ کی ذات کے لیے نہ حدود ہیں نہ قیود اور نہ ہی تو صیفی
کلمات، نہ مقررہ وقت ہے اور نہ آخری مدت۔ اس نے تمام مخلوقات کو صرف اپنی قدرتِ کاملہ سے
پیدا کیا ہے اور پھر اپنی رحمت سے ہی ہوائیں چلائی ہیں اور زمین کی حرکت کو پہاڑوں کی میخوں
سے سنبھال رکھا ہے۔ دین کا آغاز اس کی معرفت سے ہے اور معرفت کا حقیقی عروج اس (کے
وجود) کی قلبی تصدیق سے ہے۔ تصدیق کا عروج تو حید کا اقرار ہے اور تو حید کا حقیقی کمال اخلاص
ہے اور اخلاص کا کمال اللہ تعالیٰ کے سوا ہر ذات (کے وجود) کی نفی ہے کہ صفت کا مفہوم خود ہی گواہ
ہے کہ وہ موصوف سے الگ کوئی شے ہے اور موصوف کا مفہوم یہی ہے کہ وہ صفت کے علاوہ کوئی
ذات ہے۔ اس کے لیے الگ سے صفات کا اثبات ایک شریک کا اثبات ہے اور اس کا لازمی نتیجہ
ذات کا تعدد ہے اور تعدد کا مقصد اس کے لیے اجزاء کا عقیدہ ہے اور اجزاء کا عقیدہ صرف جہالت
ہے معرفت نہیں۔ جو بے معرفت ہو گیا اس نے اشارہ کرنا شروع کر دیا اور جس نے اس کی طرف

اشارہ کیا اس نے اسے ایک سمت میں محدود کر دیا اور جس نے اسے محدود کر دیا اس نے اسے گنتی کا ایک شمار کر لیا جو کہ محدود ہے۔ جس نے یہ سوال اٹھایا کہ وہ کس چیز میں ہے؟ اس نے اسے کسی ضمن میں قرار دے دیا، جس نے کہا کہ وہ کس کے اوپر قائم ہے؟ اس نے اس کے نیچے کا علاقہ خالی کر لیا۔ اس کی ہستی حادث نہیں ہے اور اس کا وجود عدم کی تاریکیوں سے نہیں نکلا۔ (نہج البلاغہ)

وہ واحد ہے اور ہمیشہ سے قائم و دائم ہے۔ موجوداتِ عالم، جنہوں نے اپنا وجود اللہ سے پایا، میں کچھ نجس، ناپاک، کرہیہ مخلوقات بھی شامل ہیں لیکن ان کی ظاہری و باطنی نجاست و ناپاکی ذاتِ الہی میں کوئی بھی تبدیلی یا ناپاکی پیدا کرنے سے قاصر ہے۔ جس طرح آفتاب ہر وجود کے لیے باعثِ حیات ہے لیکن اس وجود کی نجاست سے آفتاب کی نورانیت میں کوئی تغیر اور نقصان واقع نہیں ہوتا یا جس طرح آئینہ میں مختلف رنگ دکھائی تو دیتے ہیں مگر وہ آئینے کی رنگت تبدیل نہیں کر سکتے۔ آئینے میں ہر نجس و پاک شے کا عکس دکھائی دیتا ہے لیکن اس کا آئینے پر کوئی اثر نہیں پڑتا۔ اسی طرح اللہ کے انوار ہر قسم کے تغیر و تبدل سے ماوراء ہیں۔ اللہ تعالیٰ منزہ^۲ و مبرا^۳ ہے اپنی ذات میں کسی بھی قسم کی تبدیلی سے۔ وہ جیسا پاک ازل میں ہے ویسا ہی ابد میں ہے جیسا کہ فرمایا گیا: وَهُوَ الْآنَ كَمَآ كَانَ ترجمہ: ”وہ ایسا ہی ہے جیسا کہ وہ تھا“۔ اس کی تمام صفات ناقابلِ تبدیل ہیں۔

اشیائے عالم کی نجاست و ناپاکی کہیں تو ان کے اس جہان میں کردار (role) کے مطابق ان کی ضرورت ہے اور کہیں ان کے نفس و شیطان کی پیدا کردہ ہے لیکن یہ نجاست و ناپاکی ذاتِ حق تعالیٰ پر اثر انداز ہونے کی قوت یا اہلیت نہیں رکھتی۔ ذاتِ حق تعالیٰ اشیائے عالم کا کسی بھی قسم کا اثر قبول کرنے سے منزہ ہے۔ وہ موجودات پر اپنی تجلیات کے ذریعے اثر ڈالتا ہے ان سے اثر لیتا نہیں ہے۔ اس لیے وہ جس پاک حالت میں ہمیشہ سے موجود تھا اسی میں اب ہے اور ہمیشہ رہے گا۔

اشیاء پر اس دنیا میں وقت، حالات، تعلقات، ضروریات اور دیگر بہت سے عوامل اثر انداز ہوتے ہیں اور ان کی حالت کو تبدیل کرتے رہتے ہیں لیکن اللہ ان سب عوامل سے پاک ہے۔ اس لیے

موجودات کی ظاہری و باطنی حالت کچھ بھی ہو، ان میں موجود ذاتِ الہی کی حالت تبدیل نہیں ہوتی۔ وہ پاک، عظیم ترین اور بلند ترین ہے۔

اشیائے عالم کے اللہ کی ذات میں پوشیدہ ہونے کے سبب وہ ”اُم الکتاب“ ہے۔ یعنی ایسا وجود جو عالم کو پیدا کرنے والا ہے۔ ازل میں جب اللہ تعالیٰ نے نورِ محمدی کو خود سے جدا کیا تو اس لطیف نور کے آئینے میں اپنی ہی ذات کو ملاحظہ کیا اور اس کا نام محمد احمد (تعریف کیا گیا) رکھا۔ نورِ محمدی کے نورِ الہی سے جدا ہونے سے نعوذ باللہ یہ مراد نہیں کہ نورِ الہی دو حصوں میں تقسیم ہو گیا۔ ذاتِ الہی تقسیم سے پاک ہے۔ جس طرح روشنی اور خوشبو کو علیحدہ علیحدہ تقسیم نہیں کیا جاسکتا، اس طرح نور کو بھی بانٹا نہیں جاسکتا۔ نورِ محمدی نورِ الہی سے یوں جدا ہوا جیسے ”علم“ ایک شخص (استاد) سے دوسرے شخص (طالبِ علم) میں منتقل ہوتا ہے۔ جس وجود سے علم دوسرے وجود میں منتقل ہو رہا ہوتا ہے وہاں علم میں کوئی کمی بیشی یا تبدیلی نہیں آتی۔ اور وہ جیسا پہلے وجود میں ہے بعینہ دوسرے وجود میں بھی منتقل ہو جاتا ہے۔ چنانچہ نورِ محمدی ”علم“ کی صورت نورِ الہی سے جدا ہوا۔ جس طرح سکھانے والے اور سیکھنے والے دونوں کے پاس علم کی ایک ہی صورت و حالت ہوتی ہے اسی طرح نورِ محمدی اور نورِ الہی کی ایک ہی صورت و حالت ہے۔ اسی لیے نورِ محمدی کو آئینہ کی مانند قرار دیا گیا جس میں ذاتِ الہی کو اپنی ہی صورت دکھائی دی۔

تمام عالم کے لیے نورِ محمدی یا ذاتِ محمد رسول اللہ ﷺ ”اُم الکتاب“ ہے اور نورِ محمدی کے لیے نورِ الہی یا ذاتِ الہی اُم الکتاب ہے۔ اس اُم الکتاب سے جب نور ”علم“ کی صورت ذاتِ محمد ﷺ میں منتقل ہوا تو اس نور سے عالم کی ابتدا ہوئی اور نورِ الہی تمام عالم میں پھیلا اس لحاظ سے ذاتِ محمد ﷺ کتابِ مبین ہے کہ یہ کتاب کھلی تو تمام عالم میں نورِ الہی ظاہر اور روشن ہوا اور اس پوشیدہ نور نے بیان پایا۔

بِاعْتِبَارِ تَفْصِيلِ مَا أُنْذِرَ فِي الذَّاتِ الَّتِي قُلْنَا فِيهَا إِنَّهُ أُمُّ

الْكِتَابِ وَظُهُورُ مَا كَمَنَ فِيهَا فَعِلْمُهُ بِذَاتِهِ مُسْتَلْزِمٌ لِّعِلْمِهِ
بِجَمِيعِ الْأَشْيَاءِ إِذَا جَمِيعُ الْأَشْيَاءِ كَانَتْ مُنْدرَجَةً فِيهِ كَأَنْدِرَاجِ
الشَّجَرَةِ فِي النَّوَاةِ فَالْعِلْمُ الَّذِي قُلْنَا فِيهِ إِنَّهُ هُوَ الْكِتَابُ الْمُبِينُ۔

ترجمہ: اس تمام تفصیل کے اعتبار سے جو اس ذات میں مندرج ہے ہم نے اسے اُم الکتاب کہا
اور ظہور (بھی) اسی شے کا ہے جو اس میں پوشیدہ ہے۔ پس اُس کا علم جمیع اشیاء عالم کے علم کے
لیے اس کی ذات کے ساتھ مستلزم ہے۔ اس لیے کہ تمام اشیاء عالم اس ذات میں اسی طرح
داخل تھیں جس طرح پورا درخت بیج میں داخل ہے۔ پس وہ علم جس کے بارے میں ہم نے کہا کہ
اس ذات کے اندر موجود ہے وہ کتاب المبین ہے۔

شرح: حضرت امام حسین علیہ السلام حقائق کو نبیؐ بیان کرنے کے بعد حقائق الہیہ بیان کرتے
ہیں۔ ذات حق تعالیٰ تمام حقائق الہیہ و کونیہ کی جامع ہے اس لیے اُم الکتاب ہے۔ حقائق کونیہ
تفصیلاً اظہار سے قبل حقائق الہیہ میں پوشیدہ تھے انہی سے ظاہر ہوئے اور انہی کا اظہار ہیں۔ اظہار
سے پہلے ان کی صورت علمی تھی اور اظہار کے بعد بدنی۔ اس عالم خلق میں اشیاء عالم کا علم ذات
حق تعالیٰ کے علم سے منسلک ہے۔ عالم خلق میں ذات حق تعالیٰ موجودات میں اسی طرح پوشیدہ
ہے جس طرح عالم امر میں موجودات ذات حق تعالیٰ میں پوشیدہ تھیں۔ بالکل اسی طرح جیسے
درخت اپنے وجود کے اظہار سے قبل بیج میں پوشیدہ ہوتا ہے اور اظہار کے بعد بیج پوشیدہ ہو جاتا ہے
اور درخت ظاہر۔ عالم خلق کی ہر شے ذات حق تعالیٰ کا اظہار ہے یعنی ذات حق تعالیٰ کی نشانی ہے۔
ذات حق تعالیٰ کا علم حاصل کرنے کے لیے ان اشیاء کے حقائق کا علم حاصل کرنا لازم ہے جیسا کہ
اللہ تعالیٰ قرآن میں فرماتا ہے:

۱۔ جزا ہوا، لازم و ملزوم۔ ۲۔ کلمہ کن سے تخلیق ہونے والی تمام موجودات کے متعلق حقائق۔ ۳۔ ذات حق تعالیٰ
کے متعلق حقائق

ترجمہ: ”بے شک آسمانوں اور زمین کی تخلیق میں، رات اور دن کے باری باری آنے میں اور ان کشتیوں میں جو انسانوں کے کام آنے والی چیزیں لے کر سمندر میں چلتی ہیں اور اس پانی میں جس کو اللہ نے آسمان سے اتارا ہے، پھر اس سے مردہ زمین کو زندگی بخشی، اور زمین میں سب قسم کے جاندار پھیلا دیئے اور ہواؤں کی گردش میں اور بادلوں میں جو آسمان اور زمین کے درمیان حکم کے تابع ہیں ان لوگوں کے لیے نشانیاں ہیں جو عقل سے کام لیتے ہیں۔“ (البقرہ-164)

ترجمہ: بے شک آسمانوں اور زمین کی تخلیق میں اور دن اور رات کے باری باری آنے میں عقل والوں کے لیے بہت سی نشانیاں ہیں۔ (آل عمران-190)

احادیث میں آتا ہے کہ حضور نبی اکرم ﷺ جب ایک رات حسب معمول تہجد کے لیے اُٹھے تو دیکھا گیا کہ آپ ﷺ نے ان آیات بشمول آل عمران کی دیگر آخری آیات کی تلاوت فرمائی۔ تلاوت کے دوران آپ ﷺ کی نظر آسمانوں کی طرف تھی اس حال میں آپ ﷺ نے فرمایا ”افسوس ہے اس پر جو ان آیات کو پڑھے مگر ان میں غور و فکر نہ کرے۔“ (ابن کثیر)

اللہ تعالیٰ نے اشیائے عالم میں غور و فکر کی دعوت اس لیے دی کیونکہ ان کے علم سے اللہ کی معرفت کا علم حاصل کرنے میں مدد ملتی ہے۔ ان کی حقیقت کا علم اللہ کی ذات کا علم ہے کیونکہ ان کی حقیقت وہ خود ہے۔ ان کی تخلیق کے متعلق علم اگر کامل درجے تک پہنچ جائے تو اس بات میں کوئی شک نہ رہ جائے کہ ان کی اصل ذات حق تعالیٰ ہے۔

عالم امر میں اللہ تعالیٰ باطن ہے اور عالم خلق میں ظاہر۔ صوفیا کرام نے اللہ تعالیٰ کی پوشیدہ ذات کے خزانے کے اجسامِ عالم خصوصاً انسان میں اظہار کے سفر کے چھ مراتب یا مقامات کو حدیث قدسی: کُنْتُ كَنْزًا مَخْفِيًّا فَأَرَدْتُ أَنْ أَعْرِفَ فَخَلَقْتُ الْخَلْقَ ذَاتَ سَرٍّ وَچشمہ چشمان^۱

۱۔ ذات سَرٍّ وَچشمہ چشمان۔ میری پہچان مکمل ہوئی انسان (کامل) میں۔ حدیث قدسی ”کُنْتُ كَنْزًا مَخْفِيًّا فَأَرَدْتُ أَنْ أَعْرِفَ فَخَلَقْتُ الْخَلْقَ“ میں ”ذات سَرٍّ وَچشمہ چشمان“ کا خوبصورت اضافہ سلطان العارفين حضرت سخی سلطان باہور رحمۃ اللہ علیہ نے اپنی الہامی تصنیف ’رسالہ روحی شریف‘ میں کیا ہے۔

ترجمہ: ”میں ایک چھپا ہوا خزانہ تھا میں نے چاہا کہ پہچانا جاؤں اس لیے میں نے مخلوق کو تخلیق کیا اور میری پہچان اور ظہور مکمل ہوا میری ذات کے سرچشمے (انسانِ کامل) میں“ کے حوالے سے بیان کیا ہے جنہیں تنزلاتِ ستہ کہتے ہیں۔ وہ چھ مراتب یہ ہیں:

(1) ”کُنُوتُ“ (میں تھا) سے مراد مقامِ احدیت ہے جہاں اللہ کے سوا کچھ موجود نہیں۔ یہاں اللہ کی ذات بطون^۱ دربطون ہے جسے سمجھنا کسی کے لیے ممکن نہیں کیونکہ یہاں وہ ”لَيْسَ كَمِثْلِهِ شَيْءٌ“ (کوئی شے اس کی مثل نہیں) کی حالت میں موجود ہے جس کے متعلق اللہ نے فرمایا كَانَ اللَّهُ وَلَمْ يَكُنْ مَعَهُ شَيْءٌ (اللہ تھا اس کے ساتھ کوئی شے نہ تھی)۔ بلکہ یہاں اسے نور بھی نہیں کہا جاسکتا کیونکہ یہاں وہ ”نور“ سے بھی اعلیٰ اور لطیف حالت میں ہے جس کا ادراک کسی کے لیے ممکن نہیں۔ اسی حالت کے متعلق سلطان العارفین حضرت سخی سلطان باہو رحمۃ اللہ علیہ رسالہ روحی شریف میں فرماتے ہیں کہ ”اس کی ذات پاک کو سمجھنے کے لیے عقل کے ہزاروں ہزار رو بے شمار قافلے سنگسار ہو گئے لیکن اس کی ماہیت کو نہ سمجھ پائے“۔ اسے عالمِ ہاھویت سے موسوم کیا جاتا ہے۔

(2) ”کُنُزًا“ یعنی ”خزانہ“ سے مراد مرتبہ وحدت یا حقیقتِ محمدیہ ہے جو ذاتِ حق تعالیٰ کے اظہار کا پہلا مرتبہ ہے جہاں اللہ تعالیٰ کی ذات نورِ محمدی کی صورت میں ظاہر ہوئی اور یہ نور ہی پوشیدہ خزانہ ہے جو اپنا اظہار چاہتا ہے۔ اسے عالمِ یاھوت بھی کہا جاتا ہے۔

(3) ”مَخْفِيًا“ یعنی چھپا ہوا۔ یہ مقامِ لاھوت لامکان ہے جہاں تمام عالم نورِ محمدی میں چھپا ہوا موجود تھا اور اظہار کے لیے بے قرار تھا۔ اس مقام پر نورِ محمدی سے صفاتِ الہیہ اور اسمائے الہیہ کے انوار ظاہر ہونا شروع ہوئے۔ اس مرتبہ کو حقیقتِ انسانیہ بھی کہا جاتا ہے کہ یہاں سے انسان کی تفصیل شروع ہوتی ہے۔ اس لیے کہ یہاں نورِ محمدی ”روحِ قدسی“ کی صورت میں ظاہر ہوا اور روحِ قدسی ہی اصل انسان ہے۔ یہی وہ روح ہے جسے اللہ نے اپنی روح قرار دے کر انسان میں پھونکا جیسا کہ وہ فرماتا ہے کہ وَنَفَخْتُ فِيْهِ مِنْ رُّوْحِيْ (الحجر۔ 29) ترجمہ: ”پھر میں نے اس

(آدم) میں اپنی روح پھونکی، اور اسی کے متعلق فرمایا اَيَّدَهُمْ بِرُوحٍ مِنْهُ (المجادلہ-22) ترجمہ: ”ان کی مدد اپنی روح“ سے کی۔ اللہ نے جب فرشتوں کو آدم علیہ السلام کو سجدہ کرنے کا حکم دیا تھا تو درحقیقت اس روحِ قدسی کو سجدہ کرنے کا حکم دیا تھا۔ جن فرشتوں نے اسے پہچان کر سجدہ کر لیا وہ مقبول بارگاہ ہوئے اور جس نے نہیں پہچانا وہ شیطان کہلایا۔ یہی روحِ قدسی تمام مخلوقاتِ عالم خصوصاً انسانی ارواح کی تخلیق کا آغاز اور مادہ ہے۔ روحِ قدسی خود تو غیر مخلوق ہے کیونکہ اللہ کا نور ہے لیکن اسی سے مخلوق ارواح تخلیق ہوئیں۔

(4) ”فَاَزْدَتْ“ پس میں نے ارادہ کیا۔ اس مرتبہ کو عالم ارواح یا جبروت کہتے ہیں جہاں اسمائے الہیہ سے افعال صادر ہوئے اور روحِ قدسی سے ارواح کی تخلیق ہوئی۔ پہلے روحِ قدسی سے قلبِ محمد ﷺ تخلیق ہوا اور پھر اسی مقام پر انسانی ارواح کی تخلیق کا بھی آغاز ہوا۔ روحِ قدسی جو غیر مخلوق نورِ الہی، نورِ محمدی ہے، کو جبروتی لباس پہنا کر روحِ سلطانی کی صورت میں عالمِ جبروت میں اتارا گیا۔ جس طرح انسان جب اس دنیا سے نکل کر خلا میں جاتا ہے تو اس کے لیے لازمی ہو جاتا ہے کہ وہ خلا کا خاص لباس پہنے ورنہ وہ خلا میں نہیں رہ سکتا۔ پس انسان کے لیے ہر عالم کا خاص لباس پہننا ضروری ہے۔ اسی طرح روح کے لیے بھی ہر عالم کا خصوصی لباس ہے جو اس عالم میں نزول پر اسے پہنایا جاتا ہے۔ روحِ سلطانی کا لباس اوڑھنے پر روحِ سلطانی نے روحِ قدسی کو خود میں چھپا لیا جیسے ایک روشن موتی کو ایک کپڑے سے ڈھانپ کر چھپا دیا جاتا ہے۔ اسی مقام پر فرشتوں کی تخلیق بھی روحِ قدسی سے ہوئی۔ اس عالم میں انسان کی روح کی تمام صفات، احوال اور افعال وہی ہیں جو فرشتوں کے ہیں اور اس کی نورانیت بھی ویسی ہے۔

(5) ”اَنْ اُعْرِفَ“ میں پہچانا جاؤں۔ یہ مرتبہ ملکوت ہے جہاں روح کو ایک خیالی یا مثالی صورت حاصل ہوئی۔ اب سے پہلے اللہ پوشیدہ تھا اور اس کو پہچاننا ممکن نہ تھا۔ مرتبہ احدیت، وحدت، لاہوت اور جبروت میں اللہ بطون دربطون چھپا ہوا تھا اور اظہار کے عمل سے گزر رہا تھا لیکن عالمِ ملکوت، جہاں فرشتے محو کار ہیں، نور کا کوئی دیکھی جانے والی صورت اختیار کرنے کا ابتدائی مرتبہ

ہے۔ یہاں روحِ سلطانی نے خود کو روحِ نورانی کے لباس میں مخفی کیا یعنی روحِ قدسی یا نورِ محمدی کے اس روشن موتی کو ایک اور کپڑے سے ڈھانپ دیا گیا۔ اس عالم کو عالمِ مثال بھی کہتے ہیں کیونکہ یہاں روحِ مثالی صورتوں میں ظاہر ہوئی۔ مثالی صورتوں سے مراد ایسی صورتیں ہیں جن کو چھوایا پکڑا نہیں جاسکتا ہے یعنی خیالی صورتیں جیسا کہ خواب میں نظر آتی ہیں۔ انسان کو خواب بھی عالمِ مثال سے ہی آتے ہیں۔ اس عالم میں انسانی روح نے صورت تو اختیار کر لی لیکن ابھی مادیت یا کثافت نہیں آئی یعنی پکڑا اور چھو جانے والا جسم حاصل نہیں ہوا۔ اسی عالم میں حیوانات، جمادات اور نباتات کی ارواح بھی تخلیق ہوئیں۔ اسی مقام پر حیوانات کی تخلیق کی وجہ سے انسانی وجود میں حیوانات کی کچھ خصوصیات بھی شامل ہو گئیں مثلاً شہوت، حرص، درندگی، طوطا چشتی، اونٹ جیسا کینہ، لومڑی جیسی مکاری وغیرہ وغیرہ۔

(6) ”فَخَلَقْتُ الْخَلْقَ“ پس میں نے مخلوق کو تخلیق کیا۔ اس مرتبہ پر روحِ قدسی یا نورِ محمدی مثالی صورت سے عنصری جسمانی صورت میں مخلوق میں ظاہر ہو گیا اور اس عالم کو عالمِ ناسوت کہتے ہیں جو عرش سے فرش تک پھیلا ہوا ہے اور جہاں چیزوں کو پکڑا اور چھو جاسکتا ہے۔ یوں اللہ تعالیٰ عالمِ امر سے نزول کر کے عالمِ ناسوت میں ظاہر ہو گیا جہاں مخلوق کے اجسام ظاہر ہیں اور اللہ باطن میں پوشیدہ ہے۔

ساتواں مرتبہ جو ان چھ مراتب کا جامع ہے ”ذَاتِ سَرِّ چَشمَہٗ چَشمَانِ“ ہے یعنی میری پہچان مکمل ہوئی یا مکمل طور پر ظاہر ہوئی انسانِ کامل میں جو سرچشمہ ہے میری حقیقت کا۔ یعنی انسانِ کامل میں آکر اللہ کا اظہار مکمل ہوا اور انسانِ کامل سے مراد حضور علیہ الصلوٰۃ والسلام کی ذات ہے جو اللہ کے کامل مظہر اتم ہیں اور جن میں یہ تمام عالم اور مقامات جمع ہیں۔

عالمِ خلق کی ہر شے ذاتِ حق تعالیٰ کا اظہار ہے لیکن اجسام کے اس عالم میں یہ ذات پوشیدہ ہے البتہ انسانِ کامل وہ ذات ہے جس کی صورت میں ذاتِ حق تعالیٰ عالمِ خلق میں ظاہر بھی ہے۔ یہی وہ ذات ہے جہاں اُم الکتاب، کتابِ مبین بن جاتی ہے۔ یعنی پوشیدہ اور جامع کتاب ظاہر اور

بیان ہو جاتی ہے۔ اسی ذات میں عالمِ امر اور عالمِ خلق کا ہر علم جمع ہے۔ اس ظاہری دنیا یعنی عالمِ اجسام میں ذاتِ حق تعالیٰ کی معرفت اس انسانِ کامل کی معرفت کے ذریعے ہی ممکن ہے جو اس ذاتِ حق تعالیٰ کا مظہرِ اتم ہے۔ عام لوگ اجسام کو ہی کامل وجود جانتے اور ان کی حقیقت کے علم سے بے خبر رہتے ہیں۔ دین کی حقیقت کی کچھ خبر رکھنے والے خاص لوگ اشیاءِ عالم کو ذاتِ حق تعالیٰ کا اظہار قرار دیتے ہیں لیکن خاص الخاص لوگ اجسام سے قطع نظر صرف حقیقت کو دیکھتے ہیں اور مظہر میں ظاہر کو پہچانتے ہیں۔ پس ذاتِ حق تعالیٰ کا علم اس عالمِ خلق میں اجسام کی حقیقت کے علم کے ساتھ مستلزم و منسلک ہے۔ جیسا کہ حضور علیہ الصلوٰۃ والسلام نے فرمایا ”جس نے مجھے دیکھا اس نے بے شک ذاتِ حق تعالیٰ کو دیکھا“ یعنی جس نے انسانِ کامل کو پہچانا اس نے اللہ کو پہچانا۔

قرآن مجید میں بھی اللہ تعالیٰ سات مقامات پر اس بات کا اظہار کرتا ہے کہ اللہ نے کائنات کو چھ ایام میں تخلیق کیا اور پھر عرش پر اپنا استویٰ فرمایا۔ یہ سات آیات قرآن میں ان مقامات پر ہیں:

(1) سورة اعراف۔ آیت 54

(2) سورة يونس۔ آیت 3

(3) سورة هود۔ آیت 7

(4) سورة فرقان۔ آیت 59

(5) سورة السجده۔ آیت 4

(6) سورة ق۔ آیت 38

(7) سورة الحديد۔ آیت 4

ساتوں مقامات پر تقریباً ملتے جلتے الفاظ میں اللہ فرماتا ہے إِنَّ رَبَّكُمُ اللَّهُ الَّذِي خَلَقَ السَّمٰوٰتِ وَالْاَرْضَ فِيْ سِتَّةِ اَيَّامٍ ثُمَّ اسْتَوٰى عَلَى الْعَرْشِ (الاعراف۔ 54)

ترجمہ: ”بے شک اللہ تمہارا رب ہے جس نے آسمانوں اور زمین کو چھ ایام میں تخلیق کیا اور پھر عرش پر استویٰ فرمایا۔“

ان تمام آیات میں چھ یوم سے مراد تین عالم امر کے اور تین عالم خلق کے مراتب ہیں جو مندرجہ بالا تنزلاتِ ستہ میں عالم امر میں احدیت، وحدت، واحدیت اور عالم خلق میں جبروت، ملکوت اور ناسوت کے نام سے موسوم ہیں اور ”عرش پر استوی“ سے مراد ساتواں مرتبہ یعنی انسانِ کامل کے وجود میں ذاتِ حق تعالیٰ کا مکمل طور پر ظاہر ہو جانا ہے۔

علمائے ظاہر نے ان آیات کی تفسیر میں ہمیشہ ”یوم“ سے مراد ”دن“ یا وقت یا زمانے کی کوئی مقدار لیا ہے۔ کوئی کہتا ہے کہ اللہ کے ہاں ایک یوم ہزار برس کا ہے کوئی کہتا ہے کہ دس ہزار برس کا ہے لیکن ”وقت“ یا ”دنوں“ اور ”برسوں“ کی تخلیق تو کائنات کی تخلیق کے بعد ہوئی جب زمین نے سورج کے گرد گردش شروع کی اور اللہ تو وہ ذات ہے جو کُن کہتا ہے اور فیکُون ہو جاتا ہے۔ اسے وقت اور زمانے سے کیا سروکار کہ وہ تو ان سے ماوراء ہے۔ بے شک ان آیات میں چھ یوم سے مراد نزول کے چھ مراتب ہیں اور عرش پر استوی سے مراد مظہر اتم انسانِ کامل میں ذات کے اظہار کی تکمیل ہے کیونکہ عرش سے مراد مومن کا قلب ہے جیسا کہ حدیث قدسی میں فرمایا گیا ”قلب المومن عرش اللہ تعالیٰ“ مومن کا قلب اللہ کا عرش ہے۔



فَالْعِلْمُ الَّذِي قُلْنَا فِيهِ إِنَّهُ هُوَ الْكِتَابُ الْمُبِينُ مِرْآةٌ لِلذَّاتِ
الَّتِي قُلْنَا فِيهَا إِنَّهَا أُمُّ الْكِتَابِ وَالذَّاتُ ظَاهِرٌ فِيهَا لِأَنَّ الْعِلْمَ هُوَ
أَوَّلُ مَا تَعَيَّنَ بِهِ الذَّاتُ فَالذَّاتُ هِيَ أُمُّ الْكِتَابِ مِنَ الْحَقَائِقِ
الْإِلَهِيَّةِ وَالْعِلْمُ هُوَ الْكِتَابُ الْمُبِينُ مِنَ الْحَقَائِقِ الْإِلَهِيَّةِ۔

ترجمہ: پس وہ علم جس کے بارے میں ہم کہہ چکے کہ وہ کتابِ مبین ہے، اس ذات کا آئینہ ہے جس کی نسبت ہم کہہ چکے ہیں کہ وہ کتابِ مبین ہے۔ اور اس میں ذاتِ ظاہر ہے اس لیے کہ علم اس ذات کی تعینات میں اول ہے۔ پس ذات ”اُم الکتاب“ ہے حقائقِ الہیہ سے اور علم ”کتابِ مبین“

ہے حقائقِ الہیہ سے۔

شرح: حدیث شریف میں فرمایا گیا کہ ”الْمُؤْمِنُ مِرْآةُ الْمُؤْمِنِ“ ترجمہ: مومن مومن کا آئینہ ہے۔ اس حدیث کی شرح میں بیان کیا گیا کہ یہاں مومن اول اللہ تعالیٰ ہے جیسا کہ اللہ کا ایک صفاتی نام مومن بھی ہے اور دوم مومن انسانِ کامل حضور علیہ الصلوٰۃ والسلام کی ذات مبارک ہے۔ نورِ الہی سے جب نورِ محمدی جدا ہوا تو اپنی کامل لطافت و نورانیت کے باعث ذاتِ حق تعالیٰ کے لیے بطور آئینہ ظاہر ہوا جس میں ذاتِ حق تعالیٰ نے اپنا ہی عکس دیکھا۔ اسی طرح نورِ الہی بھی نورِ محمد کے لیے آئینہ بنا لیکن نورِ محمد نے اس آئینہ میں اپنی ذات کو نہ دیکھ کر صرف اپنے رب کو دیکھا۔ اپنی ذات کی نفی کر کے اُس ذات کو سجدہ کیا اور کہا ”لَا إِلَهَ إِلَّا اللَّهُ“ نہیں کوئی عبادت کے لائق سوائے اللہ کے۔ حالانکہ نورِ محمد نورِ الہی کے آئینے میں اپنا ہی عکس دیکھ رہا تھا لیکن بتقاضائے عبودیت اور اللہ کے نورِ محمد کو ظاہر کر کے ذاتِ محمد ﷺ پر احسان کرنے کے شکرانے کے طور پر ذاتِ محمد ﷺ نے اپنی ذات کی نفی کر دی۔ یہیں سے کلمہ حقیقی ”لَا إِلَهَ إِلَّا اللَّهُ“ کے ”لَا“ کی ابتدا ہوئی اور دینِ محمدی صلی اللہ علیہ وآلہ وسلم کی حقیقت کا آغاز ہوا کہ جب تک بندہ اپنی ذات کی نفی نہ کرے گا اللہ کو نہ پائے گا۔

اس مقام پر اشیاءِ عالم کا تمام علم نور کی صورت میں نورِ الہی سے نورِ محمدی میں منتقل تو ہو چکا تھا لیکن مخفی تھا۔ ذاتِ محمد ﷺ کے اپنی ذات کی نفی اور ذاتِ حق تعالیٰ کے اثبات سے راضی ہو کر اللہ تعالیٰ نے اس علم کو ذاتِ محمد ﷺ پر کھول دیا اور کہا وَعَلَّمْنَاهُ مِنْ لَدُنَّا عِلْمًا (الکہف۔ 65)

۱۔ اس عبارت کی شرح سے قبل یہ حقیقت بیان کر دینا بے حد ضروری ہے کہ اگلی سطور میں عالمِ امر کے ان حقائق کو بیان کیا جانے لگا ہے جو عالمِ خلق یا عالمِ ناسوت میں قیدِ قلب و ذہن رکھنے والے عوام کے لیے سمجھنا بہت مشکل ہے۔ جب تک انسان کسی جگہ، خواہ وہ اسی دنیا میں ہی کیوں نہ ہو، خود پہنچ کر اسے اپنی آنکھوں سے دیکھ نہیں لیتا اس کے متعلق اس کا علم محدود ہی رہتا ہے چاہے کتابوں یا گفتگو کے ذریعے اسے کتنا ہی کیوں نہ بتایا جائے۔ اسی طرح جب تک انسان جسم کی قید سے رہائی پا کر عالمِ امر یعنی لاهوت لامکان تک قربِ الہی حاصل نہیں کرتا تب تک اُس عالم کے متعلق حقائق نہیں سمجھ سکتا کہ یہ سب حقائق اس کے عقل و شعور کی حد سے بہت بالا ہیں۔

ترجمہ: ”بیشک ہم نے اسے علم لدنی عطا فرمایا“ چنانچہ اشیائے عالم کے ظہور سے پہلے ان کا وجود علمی صورت میں نور محمد میں ظاہر ہو گیا۔ ذات حق تعالیٰ ذات محمد ﷺ کے لیے آئینہ اور ذات محمد ﷺ ذات حق تعالیٰ کے لیے آئینہ۔ دونوں جانب وجود ایک ہی ہے بنا کسی تغیر و تبدل کے۔ اس اعتبار سے تو ”اُم الکتاب“ ہی ”کتاب مبین“ ہے اور ”کتاب مبین“ ہی ”اُم الکتاب“ ہے۔ لیکن اگر علم کے مفصل اور مجمل اظہار کے اعتبار سے دیکھیں تو ذات حق تعالیٰ اُم الکتاب ہے جس میں تمام کائنات و عالمین کا علم ”گٹھلی میں درخت“ کی صورت پوشیدہ ہے اور سرورِ دو عالم ﷺ کتاب مبین ہیں جن کے واسطے سے اور جن پر یہ علم پہلی بار ظاہر ہوا۔ حضرت امام حسین رضی اللہ عنہ علم کو ذات (حق تعالیٰ) کا پہلا تعین^۱ قرار دیتے ہیں حالانکہ ہم دیکھتے ہیں کہ ذات کا پہلا اظہار تو نور محمدی کی صورت ہوا ہے۔ نور محمدی کی بجائے ”علم“ کو ذات حق تعالیٰ کا پہلا تعین قرار دینے میں یہ حکمت نظر آتی ہے کہ نور محمدی کو نور الہی کا تعین اول قرار دینے سے یہ ظاہر ہوگا کہ نور محمدی اور نور الہی دو وجود ہیں اور نور الہی ایک وجود تھا جس سے دوسرا وجود نور محمدی پیدا ہوا حالانکہ وجود تو ایک ہی ہے۔ علم تعین اول اس لیے ہوا کہ نور الہی سے نور محمدی میں منتقل ہوتے ہوئے اس علم نے ہی حالت پوشیدگی سے حالت بیانیہ کی طرف سفر کا آغاز کیا ورنہ اصل وجود ایک ہی رہا تبدیلی ذات میں نہیں بلکہ حالت علم میں آئی ہے۔ جس طرح گٹھلی سے پیڑ کا آغاز جڑ کی صورت میں ہوتا ہے، جیسے جڑ آغاز اور بنیاد ہے تمام پیڑ کی، اسی طرح ”علم“ تعین اول بھی ہے نور الہی کا اور آغاز اور ابتدا بھی ہے حیات کی۔

سر الاسرار میں حضرت غوث الاعظم رضی اللہ عنہ فرماتے ہیں ”جان لے کہ اللہ تعالیٰ نے سب سے پہلے روح محمد ﷺ کو اپنے نور جمال سے ظاہر کیا جیسا کہ فرمان حق تعالیٰ ہے ”میں نے روح محمد ﷺ کو اپنے چہرے کے نور سے ظاہر فرمایا“ یا جیسے حضور علیہ الصلوٰۃ والسلام کا فرمان ہے:

1. اللہ تعالیٰ نے سب سے پہلے میری روح کو ظاہر فرمایا۔

2. اللہ تعالیٰ نے سب سے پہلے میرے نور کو ظاہر فرمایا۔

3. اللہ تعالیٰ نے سب سے پہلے قلم کو ظاہر فرمایا۔

4. اللہ تعالیٰ نے سب سے پہلے عقل کو ظاہر فرمایا۔

ان سب سے مراد ایک ہی چیز ہے اور وہ ہے حقیقت محمدیہ جس کا نام نور اس لیے رکھا کہ آپ ﷺ کی ذات ظلماتِ جلالیہ سے بالکل پاک ہے جیسا کہ حق تعالیٰ کا فرمان ہے: ”تمہارے پاس آیا اللہ کی طرف سے ایک نور اور کتابِ مبین“ اور عقل اس لیے کہا کہ آپ کی ذات تمام کلیات پر محیط ہے اور قلم اس لیے نام رکھا کہ آپ ﷺ کی ذات علم کو منتقل کرنے کا ذریعہ ہے جیسا کہ قلم عالمِ حروفات میں علم نقل کرنے کا ذریعہ ہے۔ (بہر الاسرار)

چنانچہ حضور علیہ الصلوٰۃ والسلام ہی علم ہیں، آپ ہی کتابِ مبین، آپ ﷺ ہی قلم اور تمام موجودات کے لیے آپ ہی اُم الکتاب، کہ سارا عالم آپ کے نور کے توسط سے ظاہر ہوا۔ البتہ آپ ﷺ کی ذات کے لیے ذاتِ حق تعالیٰ اُم الکتاب ہے۔ لیکن ایک دوسرے کا آئینہ ہونے کے اعتبار سے اُم الکتاب ہی کتابِ مبین ہے اور کتابِ مبین ہی اُم الکتاب ہے۔

☆☆☆☆☆☆

كَمَا أَنَّ الْقَلَمَ هُوَ أُمُّ الْكِتَابِ مِنَ الْحَقَائِقِ الْكُونِيَّةِ وَاللَّوْحُ الْمَحْفُوظُ هُوَ الْكِتَابُ الْمُبِينُ مِنَ الْحَقَائِقِ الْكُونِيَّةِ فَبَيْنَ الذَّاتِ وَالْقَلَمِ مُضَاهَاةٌ مِنْ جِهَةِ الْأَجْمَالِ وَالْكُلِّيَّةِ وَكَوْنِ الْأَشْيَاءِ فِيهِمَا عَلَى وَجْهِ الْكُلِّيِّ وَكَذَلِكَ بَيْنَ اللَّوْحِ وَالْعِلْمِ مُشَابَهَةٌ مِنْ جِهَةِ التَّفْصِيلِ وَظُهُورِ الْأَشْيَاءِ فِيهِمَا عَلَى الْوَجْهِ الْجُزْئِيِّ۔

ترجمہ: جیسا کہ حقائقِ کونیہ کے لحاظ سے ’قلم‘ اُم الکتاب اور لوحِ محفوظ کتابِ مبین ہے البتہ ذات (حق تعالیٰ) اور قلم میں اجمال اور کلیت کی جہت اور اشیاء کے ان دونوں میں بوجہ کلی

(ظہور کے) مشابہت ہے اور اسی طرح علم اور لوح محفوظ کے درمیان بھی تفصیل اور اشیاء کے ان دونوں میں بوجہ جزئی ظہور کے مشابہت ہے۔

شرح: نظریہ وحدت الوجود کا بنیادی نکتہ یہ ہے کہ ہر شے ذات حق تعالیٰ کا اظہار ہے۔ ہر عام مسلمان کا نظریہ بھی یہی ہے کہ اگر اللہ نہ ہوتا تو کچھ بھی نہ ہوتا لیکن اللہ خود فرماتا ہے کہ ”اگر محمد ﷺ نہ ہوتے تو کچھ نہ ہوتا۔ لَوْلَاكَ لَمَّا أَظْهَرْتُ الرَّبُّوِيَّةَ ترجمہ: ”اے محمد (ﷺ) اگر آپ (ﷺ) نہ ہوتے تو میں اپنا رب ہونا ظاہر نہ کرتا“ اور فرماتا ہے: لَوْلَاكَ لَمَّا خَلَقْتُ الْاَفْلَاكَ۔ ترجمہ: ”اے محمد (ﷺ) میں نے لولاک (تمام عالم مکان و لامکان) صرف آپ (ﷺ) کے لیے تخلیق کئے۔“ یعنی اگر محمد مصطفیٰ ﷺ کی مبارک ذات نہ ہوتی تو نہ اللہ کا ہونا ظاہر ہوتا، نہ عالم تخلیق ہوتے نہ مخلوق پیدا کی جاتی۔ اللہ موجود ہوتا لیکن نہ اسے کوئی رب کہنے والا ہوتا نہ ماننے والا، نہ سجدہ کرنے والا، نہ اس کے سامنے عاجزی کرنے والا، نہ دعا کرنے والا۔ یعنی اس کی ربوبیت بھی ظاہر نہ ہوتی اور وہ خود بھی ظاہر نہ ہوتا۔ پس ہوتا لیکن نہ ہوتا۔ پس وہ وجود جو ہر شے کی تخلیق کا باعث ہے وہ ایک جہت سے خود ذات حق تعالیٰ ہے اور ایک جہت سے ذات محمد ﷺ ہے۔ اگر حقیقتاً سمجھا جائے تو یہ وجود دو نہیں بلکہ ایک ہے، لیکن اگر ظاہر اُدیکھا جائے تو وجود دو ہو کر بھی ایک دوسرے کے عین اور مشابہ ہیں۔

قلم سے مراد بھی حضور علیہ الصلوٰۃ والسلام کی ذات ہے اور لوح محفوظ بھی آپ ﷺ ہی ہیں لیکن ان دونوں میں مراتب کا فرق ہے۔ جیسا کہ حدیث پاک میں ہے ”اللہ نے سب سے پہلے قلم کو پیدا کیا“ تو قلم سے مراد نور محمدی کا مرتبہ وحدت یا ظہورِ اول ہے جہاں تمام حقائق کونیہ ابھی قلم یعنی نور محمدی میں پوشیدہ ہیں۔ نور محمدی تو نورِ الہی سے ظاہر ہو چکا، اپنا وجود پا چکا لیکن حقائق کونیہ اگرچہ اسی وجود میں موجود ہیں لیکن ظاہر نہیں ہوئے اسی لیے اسے قلم کہا جس میں سارا علم اور بیان کیا جانے والا ہر حرف سیاہی کی صورت میں پوشیدہ ہوتا ہے۔ حقائق کونیہ کا مطلب کون و مکان یعنی تمام عالم اور ان میں پائی جانے والی تمام مخلوقات کا ذاتی وجود اور اس کے متعلق ہر تفصیل ہے کہ وہ

شے کیسی ہوگی، اس کے وجود کا مقصد کیا ہوگا، وہ عالم میں کب سے کب تک، کس لیے اور کس مقام پر ظاہر ہوگی۔ ہر شے اپنی ذات اور ہر قسم کی تفصیل کے ساتھ حقائقِ کونیہ میں شامل ہے اور یہ تمام حقائقِ کونیہ ظاہر ہونے سے قبل نورِ محمد یا قلم میں موجود تھے۔ اس لحاظ سے حقائقِ کونیہ کے لیے ”قلم“ اُم الکتاب ہے۔

لوح محفوظ سے مراد روحِ قدسی ہے جو نورِ محمد کا تفصیلی اظہار ہے اور نورِ محمد سے ہی ظاہر ہوئی ہے۔ یہ روحِ قدسی واحد وجود ہے اور توحید کی صورت ہے۔ اگرچہ اس میں تمام ارواحِ انسانی کی علمی تفصیل اور علمی وجود موجود ہے لیکن بذاتِ خود یہ صرف ایک واحد وجود ہے جو نورِ محمد سے ظاہر ہوا۔ یہ روحِ قدسی اللہ کی وہ غیر مخلوق روح ہے جسے اللہ نے ہر انسان کو بطورِ امانت عطا کیا، جس کے متعلق اللہ فرماتا ہے ترجمہ: ”ہم نے“اپنی امانت“ آسمانوں اور زمین اور پہاڑوں پر پیش کی لیکن سب نے اسے اٹھانے سے انکار کر دیا البتہ انسان نے اسے اٹھالیا۔ بے شک وہ (اس روحِ قدسی کے اپنے اندر موجود ہونے سے) جاہل اور (اس کی قدر نہ کرنے کی وجہ سے) ظالم ہے۔“ (سورۃ الاحزاب-72)

حضرت عبدالکریم بن ابراہیم الجبلی فرماتے ہیں ”جاننا چاہیے کہ محسوسات کی ہر شے کی ایک مخلوق روح بھی ہے جس کے ساتھ اس شے کی صورت قائم ہے۔ روح اس شے کے لیے ایسی ہے جیسے لفظ کے لیے معنی۔ پھر اس مخلوق روح کے لیے ایک روحِ الہی ہے جس کے ساتھ وہ مخلوق روح قائم ہے اور وہ روحِ الہی روحِ قدسی ہے۔“ (انسانِ کامل)۔ یعنی روحِ قدسی تو روحِ الہی ہونے کی وجہ سے غیر مخلوق ہے لیکن اسی غیر مخلوق روحِ الہی سے مخلوق ارواحِ انسانی کی تخلیق ہوئی۔

نورِ محمد کا روحِ قدسی میں ڈھلنا ذاتِ محمد ﷺ کا اجمال سے تفصیل کی طرف پہلا قدم ہے، یا قلم میں پوشیدہ حقائقِ کونیہ کے اظہار کا پہلا مرتبہ ہے۔ قلم میں پوشیدہ حروف کو بیان یا ظاہر کرنے یا وجود بخشنے کے لیے ایک لوح (تختی) کی ضرورت ہے جس پر ان حروف کو لکھا جاسکے۔ اس مقامِ وحدت پر اللہ ہی کی ذات نورِ محمدی کی صورت ظاہر ہے اور اس کے سوا یہاں کچھ موجود نہیں۔ نورِ محمد

کے آئینہ میں خود کو ملاحظہ کر کے اللہ تعالیٰ اس پر فریفتہ ہو چکا، نور محمد کے اپنے رب اور اپنے خالق کو سجدہ کر کے اسے مسجود بنانے، اس کی ربوبیت کو تسلیم کر کے اسے معبود بنانے کی ادا سے راضی ہو کر اللہ اسے اپنا محبوب بنا چکا۔ پس اب جو بھی تخلیق ہوگا وہ نور محمد سے ہی تخلیق ہوگا کیونکہ اللہ رب العزت کو اپنی مخلوق کی تخلیق کے لیے یہی جوہر پسند آ گیا اور اس نے اسے اپنی تمام مخلوقات کے جوہر کے طور پر چن لیا۔ اگرچہ وہ قدرت رکھتا ہے کہ مخلوق کی تخلیق کے لیے الگ سے کوئی مادہ یا جوہر تخلیق کرے لیکن وہ ہر صورت میں یہی صورت دیکھنا چاہتا ہے، ہر وجود میں یہی نور ملاحظہ کرنا چاہتا ہے اس لیے نور محمدی قلم بنا اور روح محمدی روح قدسی لوح محفوظ بنی جیسا کہ اقبالؒ نے فرمایا:

لوح بھی تُو قلم بھی تُو تیرا وجود الکتاب

گنبدِ آگینہ رنگ تیرے محیط میں حباب

اسی نور محمد کی قلم سے اسی روح قدسی کی لوح محفوظ پر حقائق کونیہ منتقل ہوئے، ہو رہے ہیں اور ہوتے رہیں گے۔ ہر شے کا وجود پہلے قلم یعنی نور محمد میں پوشیدہ تھا، پھر لوح محفوظ پر منتقل ہوا یعنی روح قدسی کی صورت میں ظاہر ہوا اور پھر وہاں سے درجہ بدرجہ نزول کرتے ہوئے دنیا میں ظاہر ہوا۔ اس لحاظ سے لوح محفوظ کتابِ مبین ہے کیونکہ اس کتاب میں تمام حقائق کونیہ پہلی مرتبہ قلم کے ذریعے ظاہر ہوئے۔ کتابِ مبین سے مراد کھلی ہوئی روشن کتاب جس میں حقائق ظاہر ہوں۔ ذاتِ حق تعالیٰ سے قلم (نور محمد) کو مرتبہ اجمال (جہاں حقائق کونیہ کی تفصیل ابھی جامع حالت میں پوشیدہ ہے) کے لحاظ سے وہی نسبت ہے جو علم کو لوح محفوظ سے مرتبہ تفصیل (جہاں حقائق کونیہ تفصیلاً ظاہر ہونے لگے) کے لحاظ سے ہے۔ جیسے جیسے نور محمد نے پوشیدگی سے ظہور، اجمال سے تفصیل کی طرف نزول کیا ذاتِ حق تعالیٰ نے بھی اسی نور محمد کے توسط سے نزول کیا۔ اجمال کے لحاظ سے دیکھا جائے تو تمام حقائق کونیہ ظہور سے قبل ذاتِ حق تعالیٰ میں بھی پوشیدہ تھے اور قلم یعنی نور محمد میں بھی پوشیدہ ہی تھے۔ اس طرح ذاتِ حق تعالیٰ اور نور محمد یا قلم میں اسی طرح نسبت ہے جس طرح ذاتِ حق تعالیٰ کی واحدیت اور نور محمد کی وحدت میں۔ اللہ مقامِ واحدیت میں ہر شے کا

علم حتیٰ کہ نور محمد کو بھی اپنی ذات میں چھپائے ہے اور نور محمد یعنی قلم تمام حقائق کو نیہ حتیٰ کہ اپنی ذات کا علم بھی اپنے اندر حالت اجمال میں چھپائے ہے، یوں یہ نسبت اللہ کے مرتبہ واحدیت اور نور محمد کے مرتبہ وحدت میں قائم ہوئی۔ نور الہی 'کل' ہے کہ تمام مخلوقات اس میں موجود ہیں۔ نور محمد میں بھی کلیت اور اجمال ہے کہ نور الہی سے تمام مخلوقات کا علمی وجود پہلے نور محمدی میں منتقل ہوا۔ اس کلیت اور اجمال کی وجہ سے یہ دونوں اُم الکتاب ہیں اور اسی وجہ سے ان میں نسبت ہے۔

اللہ کا پہلا ظہور نور محمد میں علم کی صورت ہوا۔ جیسا کہ پہلے بھی بیان ہو چکا کہ نور الہی سے نور محمد کے اظہار کو یوں نہ سمجھا جائے کہ کسی ایک وجود سے دوسرا وجود پیدا ہوا یا ایک مادہ سے کوئی دوسرا مادہ تخلیق ہوا، بلکہ وجود بھی ایک ہے، مادہ بھی ایک، جو ہر بھی ایک ہے۔ نور الہی سے نور محمدی کے ظہور سے مراد علم الہی جو تمام مخلوقات عالم پر محیط ہے، کا حالت پوشیدگی سے حالت بیانیہ کی طرف پہلا نزول ہے۔ ذات میں کوئی تبدیلی نہیں آئی صرف علم نے اجمال سے تفصیل کی طرف پہلا قدم رکھا ہے۔ چنانچہ نور الہی یا نور محمد اگر علم ہے تو روح قدسی لوح محفوظ ہے جس پر اس علم کا نزول ہوا۔ علم ذات حق تعالیٰ کے نزول کا مرتبہ اول ہے اور لوح محفوظ نور محمد کے نزول کا مرتبہ اول ہے جہاں نور پہلی مرتبہ روح قدسی میں ڈھلا۔ 'علم' ذات حق تعالیٰ سے قلم یا نور محمد میں منتقل ہوا اور قلم سے لوح محفوظ یا روح قدسی میں۔ اس طرح اللہ کی جو نسبت قلم سے ہے، علم کی وہی نسبت لوح محفوظ سے ہے۔ اللہ اور قلم میں تمام مخلوق اجمالاً پوشیدہ ہے اور اللہ سے نور محمدی کا ظہور یا قلم سے لوح محفوظ پر علم کا ظہور دونوں میں یہ نسبت ہے کہ دونوں ہی سے ظہورِ اشیاء کا تفصیلاً آغاز ہوا۔ اللہ اور قلم (نور محمدی) میں اجمال کے لحاظ سے نسبت ہے اور علم الہی اور لوح محفوظ (روح قدسی) میں تفصیل کے لحاظ سے نسبت ہے۔ اس تفصیل کی وجہ سے روح قدسی اور لوح محفوظ کتابِ مبین کہلائے۔



فَالْقَلَمُ مِنْ هَذَا الْوَجْهِ فِي مَرْتَبَةِ الْكُونِيَّةِ مِرْآةُ الذَّاتِ فَمَا فِي

الذَّاتِ مُنْدَرَجٌ عَلَى وَجْهِ الْكُلِّيِّ وَالْأَجْمَالِيِّ فَهُوَ فِي الْقَلَمِ مُوَدَّعٌ عَلَى
الْوَجْهِ الْكُلِّيِّ وَالْأَجْمَالِيِّ وَاللُّوحُ الْمَحْفُوظُ أَيْضًا مِنْ هَذَا الْوَجْهِ فِي
الْمَرْتَبَةِ الْكُونِيَّةِ مِرَاةُ الْعِلْمِ فَمَا فِي الْعِلْمِ عَلَى الْوَجْهِ الْجُزْئِيِّ وَ
التَّفْصِيلِيِّ فَهُوَ فِي اللُّوحِ ظَاهِرٌ عَلَى الْوَجْهِ الْجُزْئِيِّ وَالتَّفْصِيلِيِّ۔

ترجمہ: پس قلم اس وجہ سے مرتبہ کونیہ میں ذات کا آئینہ ہے کہ جو کچھ ذات میں کُلّی اور اجمالی
حالت میں درج ہے وہی قلم میں کُلّی اور اجمالی صورت میں امانتاً رکھا گیا ہے۔ اسی طرح لوح محفوظ
بھی مرتبہ کونیہ کی (تفصیلی) صورت میں علم کا آئینہ ہے۔ سو جو کچھ 'علم' میں جزئی اور تفصیلی صورت
میں ہے وہی لوح محفوظ میں اپنی جزئی اور تفصیلی حالت میں ظاہر ہوا۔

شرح: حضرت امام حسین رضی اللہ عنہ پچھلی عبارت کو ہی تفصیلاً بیان کر رہے ہیں کہ قلم یا نور محمد
ذات حق تعالیٰ کا آئینہ ہے کیونکہ تمام مخلوقات کے وجود اور ان کے حقائق جس طرح 'کُل' کی
صورت میں ذات حق تعالیٰ میں موجود ہیں اسی طرح قلم میں بھی کُل کی صورت میں ہی موجود
ہیں۔ "کُل" کی صورت میں موجود ہونے سے مراد یہ ہے کہ اشیاء عالم ابھی اپنا علیحدہ ذاتی کوئی
وجود نہیں رکھتیں بلکہ وہ اپنے خالق کے وجود میں ہی پوشیدہ ہیں جس طرح حروف اپنا وجود پانے سے
قبل سیاہی میں 'کُل' کی صورت میں پوشیدہ ہوتے ہیں یا پورے درخت کا وجود پتے، شاخیں،
جڑیں، پھل، پھول وغیرہ ایک بیج میں 'کُل' کی صورت میں پوشیدہ ہوتے ہیں اور اس کو اجمال کی
صورت بھی کہا گیا ہے۔ اس لحاظ سے ذات حق تعالیٰ اور قلم یا نور محمد میں نسبت اور مشابہت ہے۔ بلکہ
وہ ایک دوسرے کا عین اور آئینہ ہیں۔ قلم میں حقائق کونیہ کو امانتاً رکھا گیا۔ جو شے کسی جگہ یا مقام پر
امانتاً رکھی جاتی ہے اسے وہاں مستقل نہیں رہنا ہوتا بلکہ منتقل ہونا ہوتا ہے۔ حقائق کونیہ کو بھی چونکہ قلم
کے ذریعے سے یا نور محمد کے توسط سے عالم میں اپنے مقام پر منتقل ہونا تھا اس لیے وہ قلم میں
امانتاً رکھے گئے۔ قلم سے سب سے پہلے یہ لوح محفوظ یا روح قدسی میں منتقل ہوئے پھر عرش یا قلب

محمد ﷺ پر، پھر عالم ارواح یا جبروت جہاں انسانی ارواح کی تخلیق ہوئی، پھر عالم ملکوت جہاں مثالی اجسام تخلیق ہوئے اور پھر عالم ناسوت جہاں ظاہری جسم تخلیق ہوئے، میں درجہ بدرجہ منتقل ہوئے اور ظہور کے مراتب مکمل کئے۔ قلم سے لوح محفوظ یا نور محمد سے روح قدسی کی طرف منتقلی اگرچہ مرتبہ کلی سے مرتبہ تفصیلی کی طرف پہلا قدم ہے لیکن ابھی اشیاء کا علیحدہ ظہور نہیں ہوا۔ نور محمد سے روح قدسی کی طرف ذات کے نزول کو یوں سمجھا جاسکتا ہے کہ جیسے بیج سے درخت کے پھوٹنے سے قبل اس کے اندر ہی تبدیلیاں رونما ہوتی ہیں جو ظاہر نہیں ہوتیں بلکہ بیج کے اندر ہی رہتی ہیں۔ اسی طرح اشیاء کے ظہور پانے سے قبل نور محمد روح قدسی میں ڈھلایا قلم سے علم لوح محفوظ پر منتقل ہوا۔ اور پھر اگلے مراتب میں لوح محفوظ سے عرش اور عالم ارواح میں منتقل ہوا جہاں روح قدسی سے قلب محمد ﷺ کا ظہور ہوا جس سے ارواح انسانی کی تخلیق ہوئی۔

جب ایک انسان اللہ کے قرب کا سفر کرتا ہے تو اس کی ذات نفس سے روح، روح سے قلب اور قلب سے واپس روح قدسی اور نور میں ڈھل جاتی ہے یوں جو سفر نور سے روح قدسی، روح قدسی سے قلب، قلب سے روح انسانی اور روح سے نفس تک طے ہوا تھا وہ واپس نور محمد پر پہنچ کر ختم ہوتا ہے۔ اسی کے متعلق کہا گیا کہ انتہا ابتدا کی طرف لوٹ جانا ہے۔ نفس کا روح، روح کا قلب اور پھر مکمل روح قدسی اور نور میں ڈھلنا ہی مرتبہ وحدت ہے جہاں نفس، روح، قلب اور نور ایک ہو جاتے ہیں یعنی مرتبہ تفصیل سے واپس مرتبہ کل تک پہنچ جاتے ہیں۔ یہی حقیقت محمدیہ یا مقام انسان کامل ہے جیسا کہ سلطان العارفين حضرت سخی سلطان باھو رحمۃ اللہ علیہ فرماتے ہیں ”چونکہ اللہ تعالیٰ کے نور مبارک سے جناب سرور کائنات صلی اللہ علیہ وآلہ وسلم کا نور مبارک ظاہر ہوا، اس لیے انسان کی اصل نور ہے اور عمل کے مطابق جب نفس، قلب اور روح تینوں نور بن جاتے ہیں اس کو انسان کامل کہتے ہیں۔“ (عقل بیدار)

جس طرح نور محمد یا قلم اجمال اور کلیت کے لحاظ سے ذات حق تعالیٰ کا آئینہ ہے اسی طرح جزئی اور تفصیلی لحاظ سے لوح محفوظ یا روح قدسی علم الہی کا آئینہ ہے۔ کیونکہ جو کچھ علم الہی میں تفصیلاً موجود

ہے وہ لوح محفوظ یا روح قدسی میں ہی ظاہر ہوا۔ اس تمام تفصیل کے بیان سے اوّل تو یہ مراد ہے کہ ذاتِ محمد ﷺ ہر مرتبہ اور ہر مقام پر ذاتِ حق تعالیٰ کا آئینہ اور اس سے مشابہت رکھتی ہے۔ اور دوسرے یہ مراد ہے کہ جیسے جیسے ذاتِ حق تعالیٰ نے ظہورِ اشیاء کی طرف نزول کیا اسی طرح نورِ محمد نے بھی نزول کیا بلکہ حقیقتاً ایک ہی ذات نے نزول کیا۔ وجود ہمیشہ سے ایک ہی ہے۔ نزول کے مراتب مختلف ہیں۔ جیسے بیج کا وجود ایک ہی اور درخت کا وجود بھی ایک ہی ہے البتہ درخت کے ظاہر ہونے سے قبل بیج یا خود درخت مختلف حالتوں سے گزرتا رہا۔

اس تمام تفصیل سے یہ بھی مراد ہے کہ عالم کی ہر شے نورِ محمد کی نسبت سے، اس کے توسط، وسیلے اور ذریعے سے ذاتِ حق تعالیٰ سے جڑی ہے اور اگر اس نسبت اور وسیلے کو درمیان سے نکال دیا جائے تو تمام نظامِ عالم درہم برہم ہو جائے۔ نورِ محمد اور روحِ قدسی اللہ اور مخلوق کے درمیان مرکزی کڑی ہے۔ نہ اللہ اس واسطے کے بغیر مخلوق کو دیکھتا ہے نہ مخلوق اس واسطے کے بغیر اللہ تک پہنچ سکتی ہے۔ ہر شے اپنے اصل کی طرف رجوع کرتی ہے اگر کسی انسان کو اپنے اصل کو جاننا اور پہچاننا ہے تو وہ جان لے کہ اس کے وجود کا اصل اور اس کی بنیاد نورِ محمد ہے۔ اقبال رحمۃ اللہ علیہ فرماتے ہیں:

ہستی مسلم تجلی گاہِ او

طور ہا بالذکر راہِ او

ترجمہ: ”مسلمان کا جو نورِ محمد کی جلوہ گاہ ہے۔ حضور صلی اللہ علیہ وآلہ وسلم کی گردِ راہ سے کئی طور پیدا ہوتے ہیں۔“ طور پر حضرت موسیٰ علیہ السلام نے اللہ کا دیدار کیا اور مسلمان اپنی ذات میں موجود نورِ محمد تک پہنچ کر اپنے اندر ہی اللہ کا دیدار کرتا ہے۔ یعنی مسلمان کا طور اس کے اندر موجود نورِ محمد ہے اور یہ طور ہر مومن کے قلب میں موجود ہے۔ اپنی حقیقت اپنے اصل تک پہنچنے کے لیے لازم ہے کہ انسان نورِ محمد تک پہنچے یعنی مجلسِ محمدی تک پہنچے۔ خود کو پہچاننے کے لیے نورِ محمد کو پہچانے جو ہر زمانے میں اس زمانے کے انسانِ کامل کی صورت میں ظاہر ہے۔ اسی حقیقت کی طرف اشارہ کرتے ہوئے اقبال فرماتے ہیں:

بہ مصطفیٰؐ برساں خویش را کہ دین ہمہ اوست
اگر بہ او نہ رسیدی، تمام بولہبی است

(ارمغانِ حجاز)

ترجمہ: ”تو حضور علیہ الصلوٰۃ والسلام تک خود کو پہنچا (یعنی انسانِ کامل تک خود کو پہنچا) کہ حضور صلی اللہ علیہ وآلہ وسلم کی پہچان ہی مکمل دین ہے۔ اگر تو ان تک پہنچ کر انہیں نہیں پہچانتا تو تیرا سارا دین ابولہب کا دین ہے۔“

کیونکہ ابولہب اللہ کو تو مانتا تھا لیکن حضور اکرم صلی اللہ علیہ وآلہ وسلم کی حقیقت کو نہیں پہچانتا تھا۔ علم کا کوئی ٹھوس مادی وجود نہیں۔ ’علم‘ ایک قوت ہے جو اشیاء کی حیات کا باعث ہے۔ ہر شے اپنا وجود پانے سے قبل علم کی صورت کسی ذہن میں تخلیق ہوتی ہے پھر وہ ذہن اپنے اندر موجود علم کے مطابق اس شے کو وجود عطا کرتا ہے۔ جیسا کہ دنیا میں عام ہوتا ہے کہ کوئی بھی شے اپنا وجود پانے سے قبل اپنے خالق مثلاً مصور یا انجینیئر کے ذہن میں ’علم‘ کی صورت میں موجود ہوتی ہے اور پھر مختلف مراحل سے گزر کر وجود پاتی ہے۔ چنانچہ ’علم‘ حیات کی ابتدا ہے۔ علم کے غیر مادی وجود کو محسوس کرنے کے لیے اسے کتاب پر منتقل کیا جاتا ہے جہاں یہ محفوظ بھی ہو جاتا ہے اور پھر دوسروں تک بھی پہنچ پاتا ہے۔ اللہ کی ذات میں تمام مخلوقات اور اشیائے عالم کا علم غیر مادی صورت میں موجود تھا۔ یہ ’علم‘ ہی ان اشیاء کی کُلّی اور اجمالی صورت ہے جو ابھی کھلی نہیں۔ اس علم کو اپنے اظہار کے لیے اور آگے منتقل ہونے کے لیے کتاب کی ضرورت ہے۔ اللہ نے اپنے علم سے ہی لوح محفوظ کو تخلیق کیا (کیونکہ کتاب کی تخلیق بھی علم کی وجہ سے ہی ہوئی)۔ اس لوح محفوظ کی تخلیق کے لیے نور محمد کو روح قدسی میں ڈھالا جس میں علم کو منتقل کیا گیا۔ علم جب تک ذہن میں ہوتا ہے تو ایک ہی جگہ اکٹھا ’گل‘ کی صورت میں ہوتا ہے لیکن جب کتاب پر منتقل ہوتا ہے تو تفصیلاً ظاہر ہو جاتا ہے۔ پس اشیائے عالم کا پہلا وجود گل اور اجمال کی صورت میں ذاتِ حق تعالیٰ اور نور محمد یا قلم میں پوشیدہ تھا اس لحاظ سے قلم اور ذات میں مناسبت اور مشابہت ہے۔ ذات سے اشیاء عالم کا وجود تفصیلی علم کی

صورت میں لوح محفوظ یا روح قدسی میں منتقل ہوا۔ ذات سے علم ظاہر ہوا، نور روح قدسی میں ڈھلا اور قلم سے علم لوح پر منتقل ہوا، اجمال نے تفصیل پائی اور گل سے جز کے اظہار کا آغاز ہو گیا۔ یہ سب ذات کے صرف پہلی مرتبہ نزول پر ہوا۔ ذات حق تعالیٰ سے نور محمد یا قلم کے ظاہر ہونے کو ذات کا نزول نہیں کہہ سکتے کیونکہ یہاں ذات نے نزول نہیں کیا بلکہ ذات نور محمد کی صورت میں ”ظاہر“ ہوئی۔ نزول اس کے بعد کیا جب قلم سے علم لوح محفوظ پر منتقل ہوا یا نور روح قدسی میں ڈھلا۔ اس تفصیلی اظہار کے لحاظ سے ”علم“ کی لوح محفوظ سے مناسبت اور مشابہت ہے۔



فَكَمَا عَلِمْتَ أَنَّ لِعَالِمِ الْأَمْرِ كِتَابًا مُجْمَلًا مُلَقَّبًا بِأَمْرِ الْكِتَابِ
وَ كِتَابًا مُفَصَّلًا مَوْسُومًا بِالْكِتَابِ الْمُبِينِ وَ الْكِتَابُ الْمَجْمَلُ هُوَ
الْعَقْلُ وَ الْكِتَابُ الْمُبِينُ هُوَ اللَّوْحُ الْمَحْفُوظُ فَاعْلَمْ كَذَلِكَ أَنَّ
لِعَالِمِ الْمُلِكِ كِتَابًا مُجْمَلًا هُوَ الْعَرْشُ وَ كِتَابًا مُفَصَّلًا هُوَ الْكُرْسِيُّ۔
ترجمہ: پس جب تم نے معلوم کیا کہ عالم امر کے واسطے ایک مجمل کتاب ہے جس کا لقب ام
الکتاب ہے اور ایک مفصل کتاب ہے جس کا نام کتاب مبین ہے۔ اور کتاب مجمل عقل ہے اور
کتاب مبین لوح محفوظ ہے۔ ایسے ہی جاننا چاہیے کہ عالم ملک کے واسطے ایک مجمل کتاب ہے وہ
عرش ہے اور ایک مفصل کتاب ہے وہ کرسی ہے۔

شرح: حضرت امام حسین رضی اللہ عنہ اللہ تعالیٰ کے تمام مخلوقات عالم میں بوساطت ذات محمد
ﷺ نزول کے مراتب بیان کر رہے ہیں۔ مرآة العارفين میں بیان کی گئی تفصیل کے مطابق ہی
صوفیاء کرام نے اللہ کے نزول کے تنزلاتِ ستہ بیان کئے۔ اگر اس کتاب کی شرح پڑھتے ہوئے
تنزلاتِ ستہ کو ذہن میں رکھا جائے جو پچھلے صفحات میں بیان کئے جا چکے ہیں، تو حقیقت کو سمجھنا نسبتاً
آسان ہو جائے گا۔ قارئین کی سہولت کے لیے انہیں یہاں دہرایا جا رہا ہے۔

نزول کے چھ مراتب میں پہلے تین عالمِ امر کے مراتب ہیں اور باقی تین عالمِ خلق کے ہیں اور ساتواں مرتبہ خود انسانِ کامل یا حضور علیہ الصلوٰۃ والسلام کی مبارک ذات ہے جن میں ذاتِ حق تعالیٰ نے کامل و مکمل طور پر جلوہ گر ہو کر اپنے نزول اور ظہور کو مکمل فرمایا جیسا کہ اس نے قرآن میں سات مقامات پر فرمایا کہ: ”میں نے کائنات کو چھ ادوار میں مکمل کیا اور پھر عرش پر استویٰ فرمایا۔“ عرش سے مراد کوئی مقام یا جگہ نہیں بلکہ قلبِ مومن ہے جیسا کہ حدیث پاک میں فرمایا گیا کہ قَلْبُ الْمُؤْمِنِ عَرْشُ اللَّهِ تَعَالٰی۔ ”مومن کا قلب اللہ کا عرش ہے۔“ اور چھ ادوار سے مراد تین دور یا مراتب عالمِ امر کے اور تین عالمِ خلق کے ہیں۔

عالمِ امر سے مراد وہ عالم ہے جہاں اشیائے عالم کو علیحدہ علیحدہ ایسا کوئی وجود عطا نہیں ہوا جو اس کی شناخت کا باعث بن سکے۔ یہ ذاتِ محمد ﷺ یا قلبِ محمد ﷺ کے باطن میں موجود تو ہیں لیکن نہ انہیں جداگانہ حیثیت سے دیکھا جاسکتا ہے نہ چھو جاسکتا ہے۔ ان کے متعلق تفصیل تو واضح ہو چکی، اور ان کے متعلق علمی نوعیت کا تمام ابتدائی کام مکمل ہو چکا، اب ان کا تخلیق ہونا باقی ہے۔ بالکل اسی طرح جس طرح کسی بھی شے کی تخلیق کا کام پہلے انسانی ذہن میں مکمل ہوتا ہے جہاں اسے چھوایا دیکھا نہیں جاسکتا، یا بیج سے درخت پھوٹنے سے قبل تمام تبدیلیاں اس بیج کے اندر ہی پوشیدہ طور پر رونما ہوتی ہیں اور پھر اس کے بعد ظاہری تخلیق کا عمل شروع ہوتا ہے۔

عالمِ امر کے تین مراتب گُنْتُ - گَنْزًا - مَخْفِيًّا ہیں۔ گُنْتُ یعنی ”میں تھا“ مراد ذاتِ حق تعالیٰ ہے۔ گَنْزًا یعنی ”خزانہ“ مراد نورِ محمد یا قلم ہے جو اللہ کا علم منتقل کرنے کا ذریعہ ہے۔ مَخْفِيًّا یعنی ”چھپا ہوا“ سے مراد روحِ قدسی یا لوحِ محفوظ ہے جہاں قلم سے علم منتقل تو ہو چکا اور کامل و مکمل طور پر ہو چکا لیکن یہ تمام مخلوقاتِ عالم کا علم ابھی پوشیدگی کی حالت میں ہے اور ظاہر نہیں ہوایا یوں کہا جائے کہ اس علم کے مطابق ابھی مخلوقات کی تخلیق کا آغاز نہیں ہوا۔ عالمِ امر میں ”قلم“ یا نورِ محمد ”اُم الکتاب“ ہے کیونکہ یہاں اس میں تمام علم جامع اور مجمل حالت میں موجود ہے۔ اس قلم کے بطن میں تمام مخلوقات کا وجود پوشیدہ ہے۔ یہ قلم یا نورِ محمد عالمِ امر کیلئے کتابِ مجمل یا اُم الکتاب ہے۔

جب اس قلم سے مخلوقاتِ عالم کا وجود، جو ابھی صرف علم کی صورت میں ہے، لوحِ محفوظ یا روحِ قدسی میں تفصیلاً منتقل ہو گیا تو لوحِ محفوظ یا روحِ قدسی کتابِ مبین یا کتابِ مفصل کہلائی۔ مندرجہ بالا عبارت میں حضرت امام حسین رضی اللہ عنہ کتابِ مجمل یا اُم الکتاب کو ”عقل“ کہہ رہے ہیں۔ عقل بھی ذاتِ محمد ﷺ ہی ہے جیسا کہ حضور علیہ الصلوٰۃ والسلام نے فرمایا: ”أَوَّلَ مَا خَلَقَ اللَّهُ قَلَمٌ“ اللہ نے سب سے پہلے قلم کو ظاہر فرمایا اور فرمایا ”أَوَّلَ مَا خَلَقَ اللَّهُ الْعَقْلَ“ اللہ نے سب سے پہلے عقل کو ظاہر کیا اور فرمایا ”أَوَّلَ مَا خَلَقَ اللَّهُ رُوحَ نَبِيِّكَ يَا جَابِرُ“ اے جابر اللہ نے سب سے پہلے تیرے نبی کی روح کو ظاہر فرمایا۔ ”قلم، عقلِ کل، روحِ کل یا روحِ قدسی سب سے مراد صرف ایک ہی ذات یعنی نورِ محمد یا حقیقتِ محمدیہ ہے۔ اسی سے تمام مخلوقات کی ارواح تخلیق ہوئیں اور اسی سے انہیں اپنے اپنے حصے کی عقل، علم، حیات غرض ہر شے ملی۔ یہی مبدا اور منبع ہے ہر اس شے کا جو تمام عالمین میں ظاہری یا باطنی کسی بھی حالت میں وجود رکھتی ہے خواہ عقل و شعور انسانی اس سے واقف ہے یا نہیں۔

عالمِ امر میں جو کتابِ مفصل ہے وہ عالمِ خلق کے ابتدائی مرتبے یعنی عالمِ ملک جہاں ارواح کی تخلیق ہوئی، میں کتابِ مجمل ہے۔ لوحِ محفوظ یا روحِ قدسی عالمِ امر کا تیسرا مرتبہ ہے جہاں علمِ مفصل صورت میں موجود ہے۔ اسی علم کی بنیاد پر عالمِ ملک میں مخلوقات تخلیق ہوئیں۔ عالمِ امر کے تیسرے مرتبے یعنی عالمِ لاہوت سے عالمِ خلق کے پہلے مرتبے یعنی جبروت میں نزول کے دوران یہ روحِ قدسی یا روحِ محمد ﷺ قلبِ محمد ﷺ میں ڈھل گئی۔ مخلوقاتِ عالم کا جو علمی وجود روحِ قدسی میں مفصل صورت اختیار کر گیا تھا اب قلبِ محمد ﷺ میں منتقل ہوا۔ عالمِ جبروت میں قلبِ محمد ﷺ کتابِ مجمل بنا کیونکہ اب اس میں تمام علمِ حق و خلق مجمل صورت میں جمع ہو گیا ہے جہاں سے اگلے مرتبے میں نزول کے دوران اسے مزید تفصیل حاصل ہوگی۔ جیسے قلم سے لوح کی تخلیق کے دوران نورِ محمد روحِ قدسی کی صورت میں ظاہر ہوا تھا اسی طرح روحِ قدسی سے جب قلبِ محمد ﷺ کی صورت میں ذاتِ حق تعالیٰ نے نزول فرمایا تو لوح سے عرش تخلیق ہوا۔ نزول

کی ترتیب کے مطابق نور سے روح قدسی اور روح قدسی سے قلب تخلیق ہوا اور ساتھ ساتھ قلم سے لوح محفوظ اور لوح محفوظ سے عرش ظاہر ہوا۔ چنانچہ عرش اور قلب محمد ﷺ کی تخلیق ایک ہی مقام پر ہوئی اور مخلوقات عالم کے وجود اور ان کے متعلق علم نے ایک درجہ مزید نزول کیا۔ اب یہ علم روح قدسی سے قلب میں منتقل ہو کر اس میں جمع ہو چکا ہے یا لوح محفوظ سے نزول کر کے عرش پر ظاہر ہو چکا ہے۔ یہ قلب محمد ﷺ عرش اللہ ہے کہ اس میں نہ صرف تمام ارواح کے قلوب کا جوہر موجود ہے بلکہ یہ ہی تمام قوتوں حیات، علم، سمع، بصر وغیرہ کا سرچشمہ ہے۔ یہی اصل سمیع، بصیر، علیم، خبیر ہے اور اسی سے تمام مخلوقات جو ابھی تخلیق کے عمل سے گزر رہی ہیں، کو ہر طرح کی ضروری قوت مہیا کی جائے گی۔ اس لحاظ سے عرش عالم ملک کے لیے اُم الکتاب یا کتاب مجمل ہوا جس میں ہر قوت جمع ہے۔

عرش کو اگر ایک وجود سمجھا جائے تو وہ وجود بیشک صرف قلب محمد ﷺ ہے لیکن جب انسانی ذہن 'عرش' کا تصور کرتا ہے تو کوئی بے انتہا وسیع و عریض مقام ذہن میں آتا ہے جو انوار الہی سے جگمگا رہا ہے۔ جہاں ہر طرف تجلیات الہیہ کی رونق ہے اور اللہ ان تجلیات کی صورت میں اس پر جلوہ افروز ہے۔ اس تصور کو سامنے رکھتے ہوئے بھی صرف قلب محمد ﷺ ہی وہ مقام دکھائی دیتا ہے جو عرش الہی کہلانے کے لائق ہے کیونکہ اس مقام سے زیادہ کسی بھی عالم کا کوئی بھی مقام تجلیات الہیہ کی آماجگاہ نہیں ہے۔ انوار الہی جیسے یہاں جگمگا رہے ہیں کہیں اور نہیں ہیں۔ اس سے وسیع و عریض کوئی مقام نہیں ہو سکتا کہ جہاں اللہ کی سمائی ہو جائے۔ عالم ملک یا عالم خلق کے پہلے مرتبے یعنی عالم جبروت میں یہ انوار الہی سے معمور قلب کتاب مجمل ہے کیونکہ اب اسی عالم میں اسی قلب سے انوار الہی پھوٹ کر ارواح کی صورت اختیار کریں گے۔ اب اس روح کے جوہر یعنی قلب سے تمام ارواح انسانی کو تخلیق ہونا ہے۔ لیکن ہر روح میں قلب ایک ہی ہوگا یعنی قلب محمد ﷺ جس کی موجودگی کی وجہ سے ہر روح کو علم، حیات، سمع، بصر، وغیرہ کی قوتیں تابعدار رہیں گی۔ یہ قلب محمد ﷺ کائنات کے ہر ذرے کا قلب ہے، ہر ذرے کی قوت ہے اور اس طرح اپنی

وسعت کے لحاظ سے اللہ کا عرش ہے اور اگر اس لحاظ سے دیکھا جائے تو تمام کائنات تمام عالم اللہ کا عرش ہے کہ ہر جگہ قلب و نور و روح محمد ﷺ یعنی روح قدسی کی جلوہ آرائیاں ہیں۔ سبحان اللہ! عالم جبروت میں اس قلب محمد ﷺ سے جب ارواح تخلیق ہو چکیں تو وہ علم جو قلب میں مجمل تھا ظاہر ہو گیا۔ اجمال سے تفصیل کی طرف اگلا قدم اٹھا۔ کتاب مجمل کھل کر کتاب مفصل ہو گئی۔ اللہ سبحانہ و تعالیٰ نے اپنے محبوب کے قلب کے جوہر سے تخلیق شدہ ارواح انسانی کو اپنے روبرو راستہ کیا۔ ہر روح کی ہر قوت اور مکمل وجود نور و روح و قلب محمد ﷺ سے ہے۔ چنانچہ قلب محمد ﷺ یا عرش اللہ ان تمام ارواح کے تمام تر وجود کا مکمل احاطہ کیے ہوئے ہے۔ اس کا جمال، جلال، قدرت، عظمت ان تمام ارواح پر حاوی ہے۔ اس کی گرفت اور قدرت ان ارواح پر کامل ہے۔ وہ کیا ہیں کیسی ہیں، کیسی ہونگی، کیا کہیں گی، کیا سنیں گی، کیا کریں گی، ان کے دل سے کیا کیا خیال گزریں گے الغرض ان کے اوّل، آخر، ظاہر، باطن، آغاز، انجام ہر شے کی خبر قلب محمد ﷺ میں ہر تفصیل کے ساتھ موجود ہے۔ کچھ بھی اس کے احاطہ اور قدرت سے باہر نہیں۔ اس کی عظمت و جلال ان سب کا احاطہ کیے ہے۔ وہ خود ان کی سمع، بصر، حیات، علم ہے اسی لیے وہ ان کی مکمل خبر رکھتا اور خبیر ہے۔ پس اس کی یہ عظمت، قدرت اور احاطہ ہی 'کرسی' ہے۔ جیسا کہ وہ فرماتا ہے:

يَعْلَمُ مَا بَيْنَ أَيْدِيهِمْ وَمَا خَلْفَهُمْ ۚ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ ۚ وَسِعَ كُرْسِيُّهُ السَّمٰوٰتِ وَالْاَرْضَ ۚ (البقرہ-255)

ترجمہ: وہ علم رکھتا ہے جو کچھ ان کے سامنے ہے (ان کا آخر یا ظاہر) اور جو کچھ ان کے پیچھے ہے (ان کا آغاز یا باطن)۔ اور وہ اس کے علم میں سے کسی چیز کا احاطہ نہیں کر سکتے مگر جتنا وہ چاہے۔ اس کی کرسی کی وسعت نے زمین و آسمان کو گھیر رکھا ہے۔

پس کرسی کے مقام سے مراد ان تمام پوشیدہ قوتوں کا، جو عرش یا قلب محمد ﷺ میں مجمل تھیں تفصیلاً ارواح کی صورت میں ظاہر ہو جانا ہے اس لیے کرسی عالم ملک میں کتاب مفصل ہے۔ اللہ کی "کرسی" یا اللہ کی تمام مخلوقات پر قدرت و احاطہ کا اظہار ارواح کے ظہور کے بعد ہوا۔ اللہ سے نور

محمد، نور محمد سے روح قدسی پھر روح قدسی سے قلب محمد ﷺ تک وجود ایک ہی رہا، کوئی دوسری شے نہ تھی جس پر اس کی قدرت، یا احاطے یا عظمت کا مقابلتا اظہار ہوتا۔ ذات ہی نور میں ظاہر ہوئی اور نور ہی روح قدسی اور قلب میں ڈھلا۔ نور اور روح قدسی ذات حق تعالیٰ کا آئینہ ہیں اس لیے عظمت و قدرت کا اب تک اظہار نہ ہو پایا۔ جب ارواح کی تخلیق ہوئی جنہیں علم، حیات، سمع، بصر میں سے حکم و منشاء الہی کے مطابق حصہ ملا تو ہی اللہ کے علم، حیات، سمع و بصر وغیرہ کا ان تمام پر احاطہ، وسعت اور قدرت ظاہر ہوئی۔ پس ارواح کا تفصیلاً ظہور، کرسی کا ظہور ہے اس لیے اب کرسی کتاب مفصل ہے۔

سورہ النور کی آیت 35 میں اللہ فرماتا ہے: **اللَّهُ نُورُ السَّمَوَاتِ وَالْأَرْضِ مِثْلُ نُورِهِ كَمِشْكَاةٍ فِيهَا مِصْبَاحٌ الْمِصْبَاحُ فِي زُجْجَةٍ الزُّجْجَةُ كَأَنَّهَا كَوْكَبٌ دُرِّيٌّ**۔

ترجمہ: اللہ آسمانوں اور زمین کا نور ہے۔ اس کے نور کی مثال ایک طاق کی مثل ہے جس میں چراغ ہو اور چراغ شیشے کی قندیل میں ہو اور (قندیل کے اندر یہ چراغ) ایک درخشنده ستارے کی مانند روشن ہے۔ یہ آیت مبارکہ بھی اللہ کے نور کے تمام مخلوقات عالم میں نور و قلب محمدی ﷺ کے توسط سے پھیل جانے کی دلیل ہے۔ مصباح یعنی چراغ نور محمد ہے جو تمام تر عالمین کی نورانیت کا منبع و مصدر ہے۔ یہ چراغ شیشے کی قندیل زجاجہ میں ہے زجاجہ قلب محمد ﷺ ہے۔ چراغ سے پھیل کر نور نے قندیل یا قلب کی صورت اختیار کی۔ یہ نور یا چراغ کا اجمال سے تفصیل کی طرف سفر ہے۔ یہ قندیل ایک طاق میں رکھی ہے۔ نور قندیل میں سے نکل کر طاق میں پھیل رہا ہے۔ طاق عرش و کرسی ہے جہاں نور مزید پھیلا اور اسے اجمال سے تفصیل حاصل ہوئی۔ اور پھر اس نور کو مزید پھیلاؤ اور تفصیل حاصل ہوئی اور آسمانوں اور زمین کی تخلیق کے بعد یہ زمین و آسمان اور تمام مخلوقات میں پھیل گیا۔

فَبِإِعْتِبَارِ إِنْدَرَاكِ مَا يُرِيدُ أَنْ يُفْصَلَ فِي الْكُرْسِيِّ مَا كَانَ فِي
الْعَرْشِ مُجْمَلًا يُقَالُ لَهُ أُمُّ الْكِتَابِ وَإِعْتِبَارِ تَفْصِيلِ مَا كَانَ فِي
الْعَرْشِ مُجْمَلًا فِي الْكُرْسِيِّ يُقَالُ لَهُ الْكِتَابُ الْمُبِينُ فَبَيْنَ الْعَرْشِ
وَالْقَلَمِ مَضَاهَاةٌ مِنْ جِهَةِ الْإِجْمَالِ وَكَوْنِ الْأَشْيَاءِ فِيهِمَا عَلَى
الْوَجْهِ الْكُلِّيِّ وَكَذَلِكَ بَيْنَ الْكُرْسِيِّ وَاللَّوْحِ مُنَاسَبَةٌ مِنْ جِهَةِ
مَظْهَرِ يَتِيهِمَا وَمِنْ جِهَةِ تَقْسِيمِ أَمْرٍ وَاحِدٍ فِيهِمَا بِالْقِسْمَيْنِ وَمِنْ
جِهَةِ ظُهُورِ الْأَشْيَاءِ فِيهِمَا عَلَى الْوَجْهِ الْجُزْئِيِّ وَالتَّفْصِيلِيِّ۔

ترجمہ: پس وہ (اللہ) جس چیز کو کرسی میں تفصیل سے ظاہر کرنے کا ارادہ کرتا ہے اس کے عرش میں مجملاً درج ہونے کے اعتبار سے عرش اُم الکتاب ہے اور جو کچھ عرش میں مجمل ہے اس کے کرسی میں تفصیل (سے ظاہر ہونے) کے اعتبار سے کرسی کتاب مبین ہے۔ پس اجمال کی جہت سے عرش اور قلم میں مشابہت ہے کیونکہ ان دونوں میں اشیاء کُلّی صورت میں ہیں۔ اور اسی طرح کرسی اور لوح میں (تفصیلاً) ظہور کی جہت سے مناسبت ہے، اور اس لحاظ سے کہ امر واحد ان میں دو قسموں میں تقسیم ہوا اور ان دونوں قسموں میں ظہور اشیاء کی جہت جزئی اور تفصیلی صورت میں ہے۔

شرح: واضح ہو کہ جس چیز کو اللہ ظاہر کرنے کا ارادہ رکھتا ہے وہ اس کی اپنی ذات ہے جیسا کہ اس نے حدیث قدسی میں فرمایا ”جب میں نے ظاہر ہونے کا ارادہ فرمایا تو میں نے مخلوق کو تخلیق کیا۔“ اس ارادے کی وجہ اور سبب نور محمد ہے جس کے بطور آئینہ الہی رونما ہونے کے بعد اللہ نے اس میں اپنا حسن ملاحظہ کیا اور چاہا کہ اس حسن کو زیادہ سے زیادہ پہچانا جائے اور اس کی تعریف و تسبیح کی جائے۔ اپنی ذات کے اظہار کے ارادے کو ہی عملی جامہ پہناتے ہوئے درجہ بدرجہ نزول کرتے ہوئے اللہ تعالیٰ نے اشیاء عالم میں ظہور فرمایا۔ اس نزول کے دوران وہ اجمال سے تفصیل کی

طرف سفر کرتا رہا۔ ایک مرتبے کے اجمال نے جب تفصیل پائی تو یہی تفصیل اگلے مرتبے کے لیے اجمال بنی اور پھر اس نے مزید تفصیل پائی۔ پھر یہ تفصیل اگلے مرتبے کے لیے اجمال بنی اور اسے مزید تفصیل حاصل ہوئی اور یونہی وحدت سے کثرت کی طرف اللہ نے نزول کیا۔ چنانچہ ذات، جو اپنے ہی اندر پوشیدہ تھی اور اجمال کی حالت میں تھی، کو نور محمد سے اظہار اور تفصیل ملی۔ نور محمد جس میں تمام مخلوق اور اس کے متعلق تفصیل مجمل اور کل کی حالت میں پوشیدہ تھی، قلم اور اُم الکتاب کہلایا تمام عالم کے بیان ہونے سے پہلے۔ اس بیان کے آغاز کے طور پر نور کو روح قدسی میں ڈھالا گیا اور قلم سے تمام عالم کے متعلق علم نسبتاً تفصیل کے ساتھ لوح محفوظ پر منتقل کیا گیا۔ اس طرح تفصیل کے اعتبار سے لوح محفوظ یا روح قدسی کتابِ مبین کہلائی۔ اگلے مرتبے پر اسی روح قدسی یا لوح محفوظ میں موجود علم عالم کو مزید تفصیل حاصل ہوئی۔ اس لحاظ سے اس مرتبے پر لوح محفوظ یا روح قدسی اُم الکتاب کہلائی اور یہاں اس سے قلب محمد ﷺ تخلیق ہوا جو عرش الہی ہے اور جو اس مرتبے پر تو کتابِ مبین ہے لیکن اگلے مرتبے کے لیے اُم الکتاب ہوگا کیونکہ یہاں تو اسے اپنی اُم الکتاب یعنی روح قدسی یا لوح محفوظ کی نسبت تفصیل حاصل ہوئی ہے لیکن اگلے مرتبے پر یہ مزید پھیلے گا اور خود اُم الکتاب بن کر اگلے مرتبے کی کتابِ مبین کو ظاہر کرے گا۔ جب یہ اور زیادہ پھیلا اور مزید تفصیل سے مخلوق کی ارواح کی صورت ظاہر ہوا تو اس کی قوت و وسعت ”کرسی“ کہلائی اور اسی اعتبار سے اس مرتبے پر کرسی کتابِ مبین ہوئی جس کے لیے اُم الکتاب عرش تھا۔ اس لحاظ سے عالمِ امر کے ”قلم“ اور عالمِ خلق کے عرش میں مناسبت ہوئی کیونکہ ان دونوں عالموں کے لیے یہ اُم الکتاب ہیں، اور انہی سے اجمال نے تفصیل پائی۔ اسی طرح عالمِ امر کی ”لوح“ اور عالمِ خلق کی کرسی میں مشابہت ہے کیونکہ یہاں اجمال تفصیل کی صورت اختیار کر چکا ہے اور دونوں اپنے اپنے عالم کے لیے کتابِ مبین ہیں۔

”امر واحد کے دو قسموں میں تقسیم“ ہونے سے مراد ذات کا ظاہری اور باطنی صورت میں تقسیم ہونا ہے۔ جب تک اللہ تنہا تھا وہ واحد تھا۔ اس کا ظاہر ہی اس کا باطن تھا۔ یا یہ کہ دونوں میں کوئی تخصیص

نہ تھی۔ نور محمد، روح قدسی اور قلب محمد ﷺ کی صورت میں بھی ذات اب تک واحد ہی ہے۔ لوح بھی واحد ہے قلم بھی واحد ہے لیکن عالم خلق میں ارواح کی تخلیق پر کرسی کی عظمت، وسعت اور قدرت مخلوق پر تفصیلاً ظاہر ہوئی۔ اس مقام پر ایک قلب محمد، ایک نور محمد ایک روح قدسی سے تمام ارواح کی تخلیق ہوئی۔ پہلے نور ہی روح قدسی اور قلب میں ڈھلا تھا لیکن روح انسانی کی تخلیق پر نور اور قلب جدا ہو گئے اور روح قدسی ان میں چھپ گئی جیسے درخت کی تخلیق پر بیج اس میں چھپ جاتا ہے۔ روح انسانی کے وجود میں نور اور قلب کی اپنی اپنی حیثیت اور حقیقت ہے جیسا کہ سورہ النور کی مندرجہ بالا آیت مبارکہ میں نور کی مثال روشن چراغ سے دی گئی اور قلب کی مثال اس کے گرد ایک قندیل یا فانوس سے دی گئی۔ کرسی کے اس مقام پر ایک وجود واحد سے دو وجود کی تخلیق شروع ہوئی اور مخلوق کی تخلیق مکمل ہونے پر یہ تقسیم مخلوق کے ظاہری وجود اور باطنی وجود کی صورت میں کامل تفصیل کے ساتھ ظاہر ہو گئی۔

امر واحد یا نفس واحد کی دو قسموں میں تقسیم یوں تو نور الہی سے نور محمد کی تخلیق کے وقت ہی ہو گئی تھی۔ نور الہی باطن تھا اور نور محمد اس کا ظاہر تھا۔ لیکن وجود ایک ہی تھا اور دو علیحدہ علیحدہ وجود نہ تھے۔ دو وجود میں تقسیم کا پہلا اظہار کرسی کے مقام پر ہوا جب رب اور مخلوق بالکل جدا ہو چکے، نور محمد اور قلب ان ارواح کا باطنی وجود ہو گیا اور روح انسانی ظاہری وجود۔ یہ تقسیم دنیا میں آنے پر ظاہری جسم کی تخلیق پر بالکل مکمل ہو گئی۔ اصل وجود اب بھی ایک ہے یعنی نور محمد جو مخلوق کا اصل جوہر ہے، لیکن کثرت، رنگارنگی، پہچان اور بعض کو بعض پر فضیلت دینے کی خاطر مخلوق کے دو وجود تخلیق کیے گئے اور یوں ایک وجود دو صورتوں میں ظاہر ہوا، ایک ظاہری اور ایک باطنی۔ اس باطنی وجود یعنی نور و قلب محمد ﷺ کی ہر شے کے ظاہری وجود میں موجودگی کی بدولت ہی کائنات کی ہر شے اپنے خالق کی تسبیح کر رہی ہے خواہ وہ ظاہری طور پر کیسا ہی نجس یا ناپاک وجود رکھتی ہو۔ جیسا کہ اللہ فرماتا ہے: ترجمہ ”ساتوں آسمانوں اور زمین اور وہ سارے موجودات جو ان میں ہیں، اللہ کی تسبیح کرتے ہیں اور (جملہ کائنات میں) کوئی بھی چیز ایسی نہیں ہے جو اس کی حمد کے ساتھ تسبیح نہ کرتی ہو لیکن

تمہیں ان کی تسبیح کا شعور نہیں۔ (بنی اسرائیل - 44)

ظاہری وجود اس تسبیح سے بے خبر ہے لیکن باطنی وجود یعنی نور محمد نے جو پہلی بار رب تعالیٰ کی پاکی اور حمد بیان کی تو آج تک اسی تسبیح میں مصروف ہے۔ کامل سعادت اس انسانی وجود کے لیے ہے جس کا ظاہری وجود بھی اپنے باطن سے واپس مل جائے، پھر دو سے ایک ہو جائے اور دونوں وجود یک زبان ہو کر رب دو جہان کی تسبیح بیان کریں۔ اگر باطنی وجود تسبیح کرتا رہے اور ظاہری وجود نہ کرے تو ظاہری انسان کو اس تسبیح سے غفلت کے باعث کوئی اخروی نفع حاصل نہیں ہوتا البتہ اس نور محمدی کے ہر وجود کے باطن میں موجودگی اور تسبیح کی وجہ سے ہی اللہ تعالیٰ ہر مخلوق کا پروردگار اور رازق ہے اور ہر ایک پر رحم کرتا ہے خواہ وہ کافر ہو یا مسلمان۔ اگر ظاہری وجود اپنے رب کی تسبیح زبان سے تو کرے لیکن باطنی وجود کی تسبیح سے یک زبان ہوئے بغیر، یا اس تک پہنچے اور اس کی تسبیح کو پہچانے بغیر محض رسم تسبیح ادا کرے تو بھی یہ عبادت کامل نہ ہوگی۔ حقیقی عبادت و تسبیح صرف تب ہی ممکن ہے جب ظاہری وجود اور باطنی وجود یکجا ہو کر کامل تسبیح کریں، جیسا کہ ازل میں تھا۔



فَالْعَرْشُ مِنْ هَذَا الْوَجْهِ فِي الْمَرْتَبَةِ الْحَسِيَّةِ مِرْآةُ الْقَلَمِ فَمَا فِي الْقَلَمِ مُنْدَرَجٌ عَلَى الْوَجْهِ الْكُلِّيِّ وَالْإِجْمَالِيِّ فَهُوَ فِي الْعَرْشِ مُنْدَرَجٌ كَذَلِكَ وَالْكُرْسِيُّ أَيْضًا مِنْ هَذَا الْوَجْهِ فِي الْمَرْتَبَةِ الْحَسِيَّةِ مِرْآةُ اللَّوْحِ الْمَحْفُوظِ فَمَا فِي اللَّوْحِ الْمَحْفُوظِ ثَابِتٌ عَلَى الْوَجْهِ الْجُزْئِيِّ وَالتَّفْصِيلِيِّ فَهُوَ فِي الْكُرْسِيِّ ثَابِتٌ عَلَى الْوَجْهِ الْجُزْئِيِّ وَالتَّفْصِيلِيِّ فَالْقَلَمُ الْمَكْنَى بِالْعَقْلِ أُمُودُجُ الذَّاتِ وَمِرْآةُهَا وَمَظْهَرُهَا وَمُنْصَتُّهَا وَهَجَلَاهَا وَاللَّوْحُ الْمُسَمَّى بِالنَّفْسِ أُمُودُجُ

الْقَلَمِ وَ مِرَاتِهِ وَ مَظْهَرُهُ وَ مَنْصَتُهُ وَ مُجَلَّاهُ وَ الْعَرْشُ اُنْمُوذُجُ
الْقَلَمِ وَ مِرَاتِهِ وَ مَظْهَرُهُ وَ مَنْصَتُهُ وَ مُجَلَّاهُ وَ الْكُرْسِيُّ اُنْمُوذُجُ
اللَّوْحِ وَ مِرَاتِهِ وَ مَظْهَرُهُ وَ مَنْصَتُهُ وَ مُجَلَّاهُ۔

ترجمہ: پس عرش اس وجہ سے مرتبہ حسی میں قلم کا آئینہ ہے سو وہ چیز جو قلم میں درج ہے بوجہ کلی اور اجمالی کے وہی عرش میں درج ہے۔ اسی طرح کرسی بھی مرتبہ حسی میں لوح محفوظ کا آئینہ ہے۔ سو وہ چیز جو لوح محفوظ میں ثابت ہے بوجہ جزئی اور تفصیلی کے وہی کرسی میں ثابت ہے بوجہ جزئی اور تفصیلی کے۔ پس قلم، جس کی کنیت عقل ہے ذات (حق تعالیٰ) کا نمونہ اور اس کا آئینہ، اس کا جائے ظہور، جائے وضاحت اور اس کی جلوہ گاہ ہے۔ اور لوح، جس کا نام نفس ہے، قلم کا آئینہ، اس کی جائے ظہور، جائے وضاحت اور اس کی جلوہ گاہ ہے۔ اور عرش نمونہ ہے قلم کا اور اس کا آئینہ، جائے ظہور، جائے وضاحت اور جلوہ گاہ ہے اور کرسی نمونہ ہے لوح کا، اس کا آئینہ، جائے ظہور، جائے وضاحت اور اس کی جلوہ گاہ ہے۔

شرح: مرتبہ حسی سے مراد محسوسات کے مراتب ہیں۔ عالم امر میں نور محمد چھوایا دیکھا تو نہیں جا سکتا لیکن درجہ بدرجہ نزول کے ساتھ وہ محسوسات کے عالم کی طرف بڑھ رہا ہے۔ محسوس کرنے کے لیے اشیاء کا دیکھا یا چھوا جانا ضروری نہیں ہے۔ ”احساس“ انتہائی لطیف شے یا جذبہ ہے جو خود بھی دیکھنے یا پکڑنے میں نہیں آ سکتا اور انہی چیزوں کو محسوس کرنے کے کام آتا ہے جو دیکھی یا پکڑی نہیں جا سکتیں مثلاً محبت، نفرت، غصہ، خوشبو، کسی کی موجودگی وغیرہ۔ ذات الہی جب تنہا تھی تو وہ مرتبہ حسی سے بھی ماورا تھی یعنی اسے محسوس بھی نہ کیا جا سکتا تھا کیونکہ اول تو محسوس کرنے کے لیے دو وجود ضروری ہیں۔ محسوس کرنے والا اور محسوس کیا جانے والا۔ اور دوسرے وہ لطافت کے اس انتہائی درجہ پر ہے جسے محسوس بھی نہیں کیا جا سکتا۔ نور محمد جب اس کے روبرو بطور آئینہ ظاہر ہوا تو ہی وہ محسوسات کی دنیا میں داخل ہوا اور سب سے پہلے جذبہ عشق کا ظہور ہوا جسے محسوس کیا جا سکتا ہے

اور علم کا بھی ظہور ہوا جس کا تعلق بھی محسوسات سے ہے۔ نور محمد نور الہی کا جامع ہے اور اپنی جمعیت کی بنا پر ہی محسوس کیا جاسکتا ہے۔ یہاں ذات الہی مرتبہ حسی میں داخل ہوتی ہے۔ دنیا میں بھی نور الہی کو صرف ذات محمد ﷺ میں محسوس کیا جاسکتا ہے۔ اس کے علاوہ نور الہی کو دیکھنے یا محسوس کرنے کی کوئی اور صورت نہیں جیسا کہ اللہ نے خود سورۃ النور کی آیت مبارکہ میں اپنے نور کی مثال روشن چراغ سے دی اور تمام مفسرین حق اس بات پر متفق ہیں کہ روشن چراغ سے مراد صرف ذات محمد ﷺ ہی ہیں۔ نور الہی کو دیکھا یا محسوس اس لیے بھی نہیں کیا جاسکتا کیونکہ اس کی تجلیات نہایت شدید اثر رکھتی ہیں۔ کسی انسان، خواہ وہ ولایت کے کسی بھی مقام پر ہو، کے لیے ممکن نہیں کہ نور الہی کو بالکل بے حجاب دیکھ لے۔ اگر نور الہی نور محمدی کا نقاب اوڑھے بغیر ظاہر ہو جائے تو کائنات کی ہر شے جل کر راکھ ہو جائے جیسا کہ سلطان العارفين حضرت سخی سلطان باھو رحمۃ اللہ علیہ رسالہ روحی شریف میں فرماتے ہیں ”جان لے! جب نور احدی نے وحدت کے تجلہ تنہائی سے کثرت کی طرف ظہور کا ارادہ فرمایا تو اپنے حسن و جمال کے جلوؤں کی گرم بازاری سے (دو عالم کو) رونق بخشی۔ اس کے حسن کی شمع پر کونین پروانے کی طرح جلنے لگے تو اس نے میم احمدی کا نقاب اوڑھ کر صورت احمدی اختیار کر لی۔“ (رسالہ روحی شریف)

پس میم احمدی کا نقاب اللہ کے جمال کا مظہر ہے جس نے اللہ کے جلال کی سخت تجلیوں کو تمام عالموں کی مخلوق تک پہنچنے سے روکا ہے تاکہ وہ جل نہ جائیں اسی بنا پر آپ صلی اللہ علیہ وآلہ وسلم رحمت عالم بھی ہیں۔ پس نور الہی کو نور محمدی کی نقاب کے بغیر نہ دیکھا جاسکتا ہے نہ محسوس کرنے کی قوت کسی بھی مخلوق میں ہے۔ البتہ خود انسانِ کامل یعنی حضور علیہ الصلوٰۃ والسلام ہی وہ واحد ذات ہیں جنہوں نے اللہ کا مکمل دیدار اس کے جلال و جمال سمیت کیا اور بلا واسطہ بغیر کسی نقاب کے کیا۔ اپنی باطنی حیات میں بھی اور ظاہری حیات میں بھی شبِ معراج کے موقع پر۔

وحدت سے کثرت کی طرف سفر کے دوران نور محمد جب تفصیل کی طرف بڑھا تو وہ مراتبِ حسی میں بھی آگے بڑھا یہاں تک کہ عالمِ محسوسات سے بڑھتے بڑھتے عالمِ اجسام کی دنیا میں ظاہر ہو گیا۔

پہلے مرتبہ حسی پر وہ قلم کی صورت ظاہر ہوا۔ نور محمد اور قلم اگرچہ ایک ہی ہیں لیکن نور محمد باطن اور قلم اس کی ظاہری یا حسی صورت ہے۔ اسی طرح لوح محفوظ روح قدسی کی ظاہری یا حسی صورت ہے، عرش قلب محمد کی اور کرسی نفس کی ظاہری یا حسی صورت ہے اور باطن میں سب صرف نور محمد ہے جو تفصیل اور محسوسات کے مراتب میں آگے بڑھ رہا ہے۔ ان مراتب میں اگلا مرتبہ پچھلے مرتبے سے جڑا ہوا یا مربوط ہے۔ اس طرح سے کہ جیسے نور محمدی نور الہی کا آئینہ ہے اسی طرح عرش قلم کا آئینہ ہے اور لوح محفوظ کرسی کا آئینہ ہے۔ پہلے مرتبے پر قلم جامع حالت ہے اور لوح تفصیلی حالت ہے۔ دوسرے مرتبے پر عرش جامع حالت ہے اور کرسی تفصیلی۔ یوں جامع ہونے کی وجہ سے قلم کا آئینہ عرش ہے اور تفصیلی حالت کی بنا پر لوح کا آئینہ کرسی ہے۔ قلم اور عرش نور محمد کی جامع صورتیں ہیں اور لوح اور کرسی تفصیلی۔

ذات حق سب سے پہلے نور محمد یا قلم کی صورت ظاہر ہوئی جس میں تمام علم حق اور علم مخلوق پوشیدہ تھا اس لیے قلم، جسے عقل بھی کہا جاتا ہے کیونکہ قلم اور عقل ہی بنیاد ہیں ہر علم الہی کی منتقلی کی اور حدیث مبارکہ میں حضور علیہ الصلوٰۃ والسلام نے فرمایا کہ:

(1) اللہ نے سب سے پہلے قلم کو ظاہر فرمایا۔

(2) اللہ نے سب سے پہلے عقل کو ظاہر فرمایا۔

اور ان دونوں سے مراد ایک ہی ذات یعنی نور محمد ہے چنانچہ نور الہی کا ظہور نور محمد یا قلم یا عقل کی صورت میں ہوا اس لیے قلم ذات حق کی جلوہ گاہ بھی ہے جائے ظہور بھی، ظاہر ہونے کا مقام بھی اور وہ مقام بھی جہاں ذات حق کو تفصیل یا وضاحت حاصل ہوئی۔ قلم میں پوشیدہ تفصیل لوح پر ظاہر ہوئی اس لحاظ سے لوح قلم کا آئینہ، اس کی جلوہ گاہ، ظاہر ہونے کی جگہ اور وضاحت حاصل کرنے کا مقام ہے۔ عرش کے مقام پر قلم کا وہ علم جمع ہوا جو لوح پر ظاہر ہوا تھا۔ اس لیے عرش قلم کا آئینہ اور ظہور کی جگہ بھی ہے اور وہ مقام بھی جہاں سے اس علم کو مزید وضاحت حاصل ہوگی۔ کرسی کے مقام پر لوح میں موجود علم اور نور کو وضاحت حاصل ہوئی اس لحاظ سے کرسی لوح کا آئینہ جائے

ظہور اور جائے وضاحت ہے۔

جب ایک عام فہم رکھنے والا انسان نور، لوح، قلم، عرش، قلب، عقل، روح، علم، نفس وغیرہ کو سمجھنا چاہتا ہے تو اپنے ذہن کے مطابق ان کو کسی نہ کسی شکل اور ہیئت کے مطابق دیکھنا چاہتا ہے حالانکہ یہ سب وجود کسی بھی قسم کی ظاہری شکل اور ہیئت سے پاک ہیں۔ یہ سب عالم امر کی تخلیقات ہیں جہاں وجود موجود تو ہوتا ہے لیکن چھو نہیں جاسکتا بلکہ صرف محسوس کیا جاسکتا ہے۔ جیسا کہ اس دنیا کا سارا کاروبار علم اور عقل کی وجہ سے چل رہا ہے لیکن ان کو موجود ہونے کے باوجود دیکھا یا چھوا نہیں جاسکتا۔ اسی طرح نور، روح، قلم، عرش، قلب، لوح کا وجود ہے جس پر تمام حیات کی بنیاد ہے لیکن ان کی ہیئت کو انسانی ذہن کی محدود صلاحیت کے ذریعے سمجھنا ناممکن ہے۔

اگرچہ یہ تمام تر تفصیل تمام عالموں اور ان میں موجود تمام مخلوقات کی تخلیق کے متعلق ہے لیکن حقیقتاً یہ تمام عالم اور ان میں ظاہر ہونے والے تمام مراتب انسان کی ذات کے اندر ہی موجود ہیں۔ جیسا کہ اولیاء کرام انسان کی ذات کو عالم کبیر فرماتے ہیں جس میں تمام عالم موجود ہیں۔ حضرت عبدالکریم بن ابراہیم الجیلیؒ ”انسان کامل“ میں فرماتے ہیں: ”عالم انسان کے قلب (باطنی وجود) کا آئینہ ہے۔ قلب صورت اور اصل ہے اور عالم فرع و آئینہ ہے۔ صورت اور آئینہ میں سے ہر ایک دوسرے کا عکس ہے۔“ یعنی انسان کی ذات میں ہر عالم کی ہر تفصیل جامع حالت میں موجود ہے اور اسی کی ذات کا پر تو تمام عالم میں ظاہر ہے۔ چنانچہ یہ تمام تر تفصیل حقیقتاً انسان کی ذات کی تفصیل ہے۔ ”مرآة العارفين“ لکھنے سے حضرت امام حسین رضی اللہ عنہ کا مقصد انسان کو عالموں کی تخلیق کے حوالے سے اپنی ذات کو پہچاننے کی ترغیب دینا ہے۔ جس نے مرآة العارفين کو صرف عالموں کی تخلیق کی تفصیل جانا اور اس کے ذریعے خود کو پہچاننے کی کوشش نہ کی اس نے اس تصنیف کے بنیادی مقصد کو نہ پایا۔

جس طرح انسان کے ظاہری جسم کی تخلیق صرف ایک واحد نطفہ سے ہوئی اسی طرح باطنی انسان کی تخلیق ایک واحد نور الہی سے ہوئی۔ جس طرح نطفہ انسان کی ایک جامع صورت ہے کہ اس میں

تمام انسان کی تفصیل پوشیدہ ہے اور پھر اسی نطفہ نے تفصیل و وضاحت حاصل کی تو ایک خلیے سے بافتے (Tissues) بنے پھر بافتوں (Tissues) نے تفصیل حاصل کی تو پٹھے (Muscles) بنے، پھر پٹھے مل کر عضو بنے، عضول کر نظام بنے اور نظام مل کر پورا انسان بنا بالکل اسی طرح نورِ الہی سے نورِ محمد، نورِ محمد سے روحِ قدسی، روحِ قدسی سے قلب، قلب سے نفس اور روح اور پھر روح مختلف مراتب سے گزر کر انسان میں ڈھلی۔ انسان کا اپنی حقیقت کو پالینے سے مراد اپنی اصل اپنے نورِ محمد تک واپس پہنچنا اور اپنے اندر اللہ کو پہچان کر خود کو پہچاننا ہے۔

☆☆☆☆☆☆

فَالْعَقْلُ نُسْخَةُ الذَّاتِ وَاللَّوْحُ نُسْخَةُ الْعِلْمِ وَالْعَرْشُ نُسْخَةُ الْقَلَمِ وَالْكُرْسِيُّ نُسْخَةُ اللَّوْحِ وَأَمَّا الْإِنْسَانُ الْكَامِلُ فَهُوَ نُسْخَةُ جَامِعَةٍ لِجَمِيعِ النُّسخِ وَهُوَ الْمُسْتَخْرَجُ وَالْمُسْتَنْبِطُ مِنَ الْكُلِّ وَهُوَ الْجَامِعُ بَيْنَ الْحَقَائِقِ الْإِلَهِيَّةِ وَالْكُونِيَّةِ

ترجمہ: پس عقل ذات کا نسخہ ہے اور لوح علم کا نسخہ ہے اور عرش قلم کا نسخہ ہے اور کرسی لوح کا نسخہ ہے اور انسانِ کامل تمام نسخوں کی کتابِ جامع ہے اور وہ کُل سے نکالا اور اخذ کیا گیا ہے اور وہ حقائقِ الہیہ اور کونیہ کے درمیان جامع ہے۔

شرح: ذاتِ حق تعالیٰ کا پہلا اظہار نورِ محمدی عقلِ کُل، علمِ کُل اور نورِ کُل ہے۔ اس کی نورانیت کامل ہے لیکن اس نورانیت میں ابھی ظہورِ ذاتِ کامل ہوتے ہوئے بھی مکمل نہیں کہ نور تو خود ذاتِ حق تعالیٰ کا وجود بھی ہے۔ وہ اس نور کا مجسم اظہار چاہتا ہے۔ اگر صرف نورانی وجود ہی ظہور کے لیے کافی ہوتا تو حضور علیہ الصلوٰۃ والسلام کی نورانیت سے بشریت تک نورِ الہی مرتبہ در مرتبہ نزول کیوں کرتا۔ جب تک حضور علیہ الصلوٰۃ والسلام کا بشری وجود ظاہر نہ ہو جائے اظہارِ ذاتِ حق تعالیٰ مکمل نہیں۔ نورانیت سے بشریت تک کے اس سفر میں اولاً واحد ذاتِ حق تعالیٰ سے تمام عالموں کا نور

یعنی نور محمدی ظاہر ہوا اور اس سے ظاہر ہوئے تمام عالم اور تمام عالموں کی مخلوقات۔ یعنی یہ نور حق تعالیٰ کے پھیلاؤ کا سفر تھا، عقل کل سے عقل عالم، علم کل سے علم عالم، نور کل سے نور عالم کا سفر، مراتب اجمال سے مراتب تفصیل کا سفر تھا۔ سفر کا دوسرا حصہ نور کے واپس ذات محمد ﷺ میں سمٹ کر ظاہر ہو جانے کا سفر ہے جہاں ذات محمد ﷺ بشری صورت اختیار کر لے اور تمام عالم کا نور علم و عقل اس ایک بشری وجود انسانِ کامل میں سمٹ جائے۔ یعنی پہلے حصے میں نور الہی ^۱Diverge ہوا اور تمام عالم میں پھیلا اور دوسرے حصے میں Converge ہو کر انسانِ کامل کی بشری صورت میں سمٹ آیا۔ جب تک انسانِ کامل کا بشری ظہور نہ ہوا نور ذات کا ظہور مکمل نہ ہوا۔

ذات حق تعالیٰ کل ہے جو عقل، علم اور قلم کی صورت ہر عالم میں ظاہر ہے اور جیسا کہ پہلے بھی بیان ہو چکا کہ عقل، علم اور قلم سے مراد صرف نور محمدی ہی ہے۔ چنانچہ ”عقل“ ذات کا اظہار بھی ہوئی اور اس ذات سے تخلیق کی جانے والی تمام مخلوقات کا نسخہ بھی۔ نسخہ سے یہاں وہی مراد ہے جو عام اردو زبان میں نسخہ کا معنی ہے یعنی کسی شے کے بنانے کی ترکیب یا طریقہ۔ نسخے میں وہ تمام بنیادی لوازمات (Ingredients) لکھے ہوتے ہیں جنہیں ملا کر کوئی شے خصوصاً دوا بنائی جاتی ہے۔ کسی شے یا دوا کے بنانے کا نسخہ ایک ہی ہوتا ہے اور جب بھی وہ شے یا دوا بنائی جائے گی اسی نسخے کے مطابق بنائی جائے گی۔ چنانچہ ذات کی تمام ترکیب یعنی حقائق الہیہ عقل کل علم کل یعنی نور محمد میں ہے، علم کی تمام ترکیب لوح پر لکھی گئی۔ اور قلم میں موجود تمام مخلوقات عالم کی تمام ترکیب عرش پر لکھی گئی۔ اور لوح پر لکھی گئی تمام ترکیب کی مزید تفصیل کرسی کے مقام پر ظاہر ہوئی۔ لوح اور عرش سے مراد روحِ قدسی اور قلبِ محمد ﷺ ہے جہاں علم و عقل و نور کے نسخے کے مطابق مخلوقات عالم کی تفصیل لکھی گئی۔ علم و قلم و نور مرتبہ اجمال، مرتبہ کل اور ذات کا پہلا اظہار، نزول یا مخلوقات عالم کے لیے اُم الکتاب ہیں۔ لوح و روحِ قدسی اور عرش و قلب ایک طرف تو علم و عقل و نور کا تفصیل کی

۱۔ ایک نقطے یا ایک مقام سے نکلنے والی روشنی کا چاروں طرف پھیل جانا ۲۔ روشنی کی شعاعوں کا ایک مقام پر جمع یا مرکوز ہو جانا

طرف پہلا قدم اور کتابِ مبین ہیں تو دوسری طرف مخلوقاتِ عالم کے لیے بنیاد، ترکیب، نسخہ اور اُم الکتاب ہیں۔ جب ان سے تمام عالم کی مخلوقات تخلیق ہو چکیں، ان تمام کے باطن میں موجود نورِ محمد تمام عالم میں پھیل چکا تو اب اس نور کو واپس اپنی ہی ذات میں سمٹنا ہے۔ نور سے مخلوق کی تخلیق چھ ادوار میں ہوئی جیسا کہ تنزلاتِ ستہ کی تفصیل میں پہلے بھی بیان کیا جا چکا ہے۔ یہ ادوار مرتبہ در مرتبہ (Step by Step) مکمل ہوئے لیکن ساتواں مرتبہ یعنی انسانِ کامل کی ذات میں نورِ عالم، عقلِ عالم، علمِ عالم کا واپس سمٹ آنا ایک ہی مرحلہ (Step) میں مکمل ہو گیا۔ اسی لیے اس ساتویں مرتبے کو تمام مراتب کا جامع کہا جاتا ہے کیونکہ نور کے پھیلنے کے سفر میں جو مراتب قدم بہ قدم طے ہوئے وہ تمام سمٹاؤ کے سفر میں ایک ہی قدم میں طے ہو گئے۔ اس قدم کو قرآنِ کریم میں ”استوی“ کے لفظ سے موسوم کیا گیا ہے کہ اللہ تعالیٰ نے کائنات کو چھ ادوار میں مکمل کیا اور پھر عرش پر اپنا استوی فرمایا۔ اور عرش سے مراد قلبِ محمد ﷺ ہی ہے اور قلبِ محمد ﷺ سے مراد قلبِ انسانِ کامل ہے جو ازل تا ابد عرشِ الہی ہے اور ہر زمانے میں مخلوقاتِ عالم کا باطن ہے لیکن انسانِ کامل کے لباس میں باطن بھی ہے اور ظاہر بھی ہے۔ اس طرح انسانِ کامل کا نور ”تخلیق“ کا آغاز اور اُس کی بشریت ”تخلیق“ کی انتہا ہے۔ وہی اوّل وہی آخر وہی ظاہر وہی باطن۔ جو بات نور سے شروع ہوئی وہ بشر پر ختم ہوئی، ”ھُو“ سے شروع ہوئی ”عبد“ پر تکمیل پائی اور اس تمام سفر کا نتیجہ، لب لباب ”عبدہ“ ہے یعنی وہ نقطہ جس پر تمام عالم کا نور، عقل، سمع، بصر، حیات، روح حتیٰ کہ ہر تخلیق کردہ شے واپس سمٹ آئی۔ یوں ”انسانِ کامل“ تمام عالم کا مرکز، محور، تمام نسخوں کی جامع کتاب ہے۔ وہی اُم الکتاب ہے اور وہی کتابِ مبین، جس کے متعلق فرمایا گیا ”وَكُلُّ شَيْءٍ أَحْصَيْنَاهُ فِي إِمَامٍ مُّبِينٍ“ (یسین - 12) ترجمہ: ”ہر شے کو جمع کر رکھا ہے ہم نے امامِ مبین میں“۔ جیسا کہ حدیثِ قدسی ”كُنْتُ كَنْزًا مَخْفِيًّا فَأَرَدْتُ أَنْ أُعْرِفَ فَخَلَقْتُ الْخَلْقَ ذَاتِ سَرٍّ وَچشمہ چشمان“ میں بیان کردہ تنزلاتِ ستہ میں ”ذاتِ سر چشمہ چشمان“ آخری اور ساتواں مرتبہ ہے جس سے مراد ذاتِ انسانِ کامل ہے جو سر چشمہ ہے پہچانِ حق تعالیٰ کا، جس

میں آ کر تخلیق کے تمام مراتب کی تکمیل ہو گئی اور جس کے وجود میں ذاتِ حق تعالیٰ مکمل طور پر جلوہ گرا اور ظاہر ہو گئی۔

اس انسانِ کامل میں آ کر تمام حقائقِ الہیہ اور کونیہ سمٹ گئے ہیں۔ وہ ’کل‘ یعنی ذاتِ حق تعالیٰ سے اخذ کیا گیا یا اسی ذات سے ظاہر ہوا، اسی کا پرتو، اسی کی صورت ہے یوں اس میں حقائقِ الہیہ سب جمع ہیں۔ اسی انسانِ کامل کے نور سے تمام حقائقِ کونیہ یعنی مخلوقاتِ عالم کے متعلق تمام حقائقِ ظاہر ہوئے اس لیے اس میں حقائقِ کونیہ بھی جمع ہیں۔ پس وہ ایک جامع کتاب ہے حقائقِ الہیہ اور حقائقِ کونیہ کی۔ وہ ایک Link، واسطہ، وسیلہ، مقامِ اتصال (جڑنے کا مقام) ہے ’عبد‘ اور ’ہُو‘ کے بیچ میں۔ اس کی اپنی ذات ’ہُو‘ بھی ہے اور ’عبد‘ بھی۔ حقائقِ الہیہ کا جامع ہونے کی نسبت سے وہ ’ہُو‘ ہے اور حقائقِ کونیہ کا جامع ہونے کی نسبت سے وہ عبد ہے۔ علامہ ابن عربی رحمۃ اللہ علیہ فرماتے ہیں:

✽ ”انسانِ کامل کی حقیقت ربوبیت اور عبودیت کی جامع ہے۔ ذات ایک ہے شائیں دو ہیں ایک شان کا نام ربوبیت ہے دوسری شان کا نام عبودیت ہے۔“ (شرح فصوص الحکم والایقان)

✽ ”حضرت انسانِ کامل ربوبیت اور عبودیت کا جامع ہے۔ کبھی اُس پر ربوبیت کا تجلّی ہوتا ہے اور کبھی عبودیت کا۔۔۔۔۔ حضور سرورِ کونین صلی اللہ علیہ وآلہ وسلم اور آپ صلی اللہ علیہ وآلہ وسلم کے بعض وارثین مثلِ سمندر ہیں جو کبھی خشک نہیں ہوتا۔ دائمی ربوبیت اور دائمی عبودیت اُن کی شان ہے۔“ (شرح فصوص الحکم والایقان)

✽ ”انسانِ کامل دو نسخہ ہے۔ نسخہ ظاہر اور نسخہ باطن۔ نسخہ ظاہر تمام عالم کے مشابہ ہے اور نسخہ باطن مرتبہ الہیہ کے مشابہ ہے۔ پس انسان باعتبار اطلاق اور حقیقت ”کل“ ہے اور وہ تمام موجوداتِ قدیمہ اور حدیثہ کو قبول کرنے والا ہے۔ اور جو موجوداتِ انسان کے علاوہ ہیں وہ ان دونوں اوامر

۱۔ موجوداتِ قدیمہ سے مراد حقائقِ الہیہ ہیں بمعنی نور، علم، عقل، قلم، لوح، کرسی، عرش وغیرہ۔ ۲۔ موجوداتِ حدیثہ سے مراد حقائقِ کونیہ ہیں۔ حادث وہ شے ہے جو پہلے موجود نہ تھی اور پھر پیدا کی گئی۔ یعنی تمام مخلوقاتِ عالم۔

(امر کی جمع) کو قبول نہیں کرتی کیونکہ عالم کی کوئی شے الوہیت کو قبول نہیں کرتی اور الہ (معبود، اللہ تعالیٰ) عبودیت کو قبول نہیں کرتا۔ بلکہ عالم سب کا سب عبد ہے اور حق الہ، واحد اور صمد ہے پس حق تعالیٰ کو اُن اوصاف سے موصوف کرنا جائز نہیں جو اوصاف الہیہ کے مخالف ہوں۔ جیسے عالم کو ان اوصاف سے موصوف نہیں کر سکتے جو اوصاف عبودیت کے خلاف ہے۔ پس صرف انسانِ کامل کے لیے دو نسبتِ کاملہ ہیں۔ ایک نسبت سے وہ حضرت الہیہ میں داخل ہوتا ہے اور ایک نسبت سے مرتبہ کونیہ میں داخل ہوتا ہے۔ پس مرتبہ کونیہ میں اس کو عبد کہتے ہیں اسی لیے کہ وہ (حضور حق تعالیٰ میں) مکلف ہے اور حضرت الہیہ میں اس کو رب کہتے ہیں کیونکہ وہ خلیفہ ہے۔“ (نصوص الحکم)

اسی حقیقت کی طرف اشارہ کیا گیا اس حدیثِ قدسی میں کہ ”میں نے انسان کو اپنے دونوں ہاتھوں سے بنایا۔“ دونوں ہاتھوں سے مراد صفاتِ جلال و جمال بھی ہیں اور صفاتِ ربوبیت و عبودیت بھی ہیں۔ اور دیگر مخلوقات کو ”یدِ واحد“ یعنی ایک ہی ہاتھ سے بنایا یعنی ان میں صرف عبودیت ہے اور خود ذاتِ حق تعالیٰ میں صرف ربوبیت ہے، عبودیت بالکل نہیں ہے۔ اس لحاظ سے انسانِ کامل تمام موجودات کی جامع کتاب ہے کہ اس میں صفاتِ عبودیت و ربوبیت دونوں موجود ہیں۔ اسی لحاظ سے انسان کو عالمِ کبیر کہا گیا ہے اور اس کائنات کو عالمِ صغیر کہا گیا ہے کہ یہ کائنات اور اس کی تمام مخلوق انسانِ کامل کی ذات کا ایک رخ ہے اور ذاتِ حق تعالیٰ دوسرا رخ۔ یوں کائناتِ انسانِ کامل سے چھوٹی ہوئی۔



فَكَمَا أَنَّ ذَاتَ الْحَقِّ كِتَابٌ جَمَلِيٌّ وَأُمُّ جَامِعٍ لِجَمِيعِ الْكِتَابِ
قَبْلَ تَفْصِيلِهَا وَ عِلْمُهُ تَعَالَى بِنَفْسِهِ كِتَابٌ مُبِينٌ تَفْصِيلِيٌّ
مُفَصَّلٌ مُبِينٌ فِيهِ مَا كَانَ فِي الذَّاتِ مُضْمَرًا كَذَلِكَ الْإِنْسَانُ
الْكَامِلُ كِتَابٌ جَمَلِيٌّ وَأُمُّ جَامِعٍ لِجَمِيعِ الْكُتُبِ بَعْدَ تَفْصِيلِهَا

وَعِلْمُهُ بِنَفْسِهِ كِتَابٌ مُبَيَّنٌ تَفْصِيلِيٌّ مُفَصَّلٌ مُبَيَّنٌ فِيهِ مَا كَانَ فِي الْإِنْسَانِ الْكَامِلِ مُجْمَلًا.

ترجمہ: پس جس طرح ذاتِ حق تعالیٰ تفصیل سے قبل کتابِ مجمل اور جامع جمیع اُم الکتاب ہے اور علمِ حق تعالیٰ بہ نفسِ خود تفصیلی کتابِ مبین ہے اور اس میں ہر وہ چیز مفصل اور مبین ہے جو ذات میں پوشیدہ ہے۔ اسی طرح انسانِ کامل بھی تفصیل کے بعد کتابِ مجمل اور جامع جمیع اُم الکتاب ہے اور علمِ انسانِ کامل بہ نفسِ خود تفصیلی کتابِ مبین ہے۔ اس (علم) میں ہر وہ چیز مفصل اور مبین ہے جو انسانِ کامل میں مجمل ہے۔

شرح: حضرت عبدالکریم بن ابراہیم الجلیلی انسانِ کامل کے متعلق بیان کرتے ہوئے فرماتے ہیں کہ اللہ تعالیٰ اپنے محبوب انسانِ کامل سے فرماتا ہے ”میرے حبیب! تیری انیت^۱ میری ہویت^۲ ہے یعنی وہ میں ہی ہوں۔ اُنّت کا عین ہُو ہے اور ”ہُو“ ہی ”انا“ ہے۔ میرے دوست! تیری بساطت^۳ میری ترکیب ہے اور تیری کثرت میری واحدیت بلکہ تیری ترکیب میری بساطت ہے۔ تجھ سے میں ہی مراد ہوں۔ میں تیرے لیے ہوں نہ کہ اپنے لیے۔ مجھ سے تو ہی مراد ہے، تو میرے لیے ہے نہ کہ اپنے لیے۔ (مراد تو اور میں دو نہیں ایک ہی ہیں)۔ میرے حبیب! تو ایک نقطہ ہے جس پر وجود کا دائرہ ہے۔ پھر اس دائرے میں تو ہی عابد ہے اور تو ہی معبود ہے۔ تو ظہور ہے تو حسن و زینت ہے۔ تو مثل آنکھ کے ہے جو انسان کے لیے ہے اور مثل انسان کے ہے جو آنکھ کے لیے ہے۔“ (انسانِ کامل)

حضرت علامہ ابن عربی رحمۃ اللہ علیہ فرماتے ہیں ”اللہ نے انسان کو اپنی صورت پر پیدا کیا جیسا کہ پھل بیج کی صورت پر ہوتا ہے۔ پس آدم یعنی انسانِ کامل حق تعالیٰ کی صورت پر ہے یعنی حق تعالیٰ کی ذات و صفات و افعال کا جامع ہے۔ لہذا حق تعالیٰ نے عالم (کائنات) کی تدبیر عالم (انسان)

۱۔ تیرا وہ وجود جس کی طرف لفظ انا (میں) سے اشارہ کیا جاتا ہے۔ ۲۔ مقامِ احدیت جہاں اللہ تعالیٰ واحد، تنہا، بے مثل و بے مثال ہے۔ ایسا مقام جہاں اسے دیکھا جاسکتا ہے نہ پہچانا جاسکتا ہے۔ محض پکارنے کے لیے اسے ہُو کے نام سے موسوم کیا گیا۔ مراد یہ ہے کہ انسانِ کامل کا وجود (انیت) ہی حق تعالیٰ کی ہویت کی پہچان ہے۔ ۳۔ پھیلاؤ

کامل) کے ساتھ کی یا صورتِ عالم یعنی انسانِ کامل کے ساتھ کی۔ اس لیے انسانِ کامل صورتِ عالم ہے۔ اللہ تعالیٰ نے انسانِ کامل میں تمام اسمائے الہیہ اور کائنات کے تمام حقائق جو ظاہر میں اس عالمِ کبیر میں تفصیلاً موجود ہیں، کو ایجاد اور جمع کیا۔ انسانِ کامل تمام حقائق الہیہ اور کونیہ کا جامع نسخہ ہے۔ حق اور خلق کی تمام صفات کا جامع ہے۔ پس یہ ثابت ہوا کہ انسانِ کامل میں کل اسمائے الہیہ موجود ہیں اور اس میں وہ حقائق موجود ہیں جو حق تعالیٰ نے اس عالمِ کبیر میں تفصیلاً ظاہر کیے۔ چونکہ حق تعالیٰ انسانِ کامل کی صورت پر جلوہ نما ہے لہذا ہر شے اس کی تابع ہے جیسا کہ ارشادِ باری تعالیٰ ہے: **وَسَخَّرَ لَكُم مَّا فِی السَّمٰوٰتِ وَمَا فِی الْاَرْضِ جَمِیْعًا مِّنْهُ۔** (الباقیہ۔ 13)

ترجمہ: اے حبیب (صلی اللہ علیہ وآلہ وسلم)! اللہ تعالیٰ نے جو کچھ آسمانوں میں ہے اور جو کچھ زمین میں ہے سارے کا سارا آپ کے لیے مسخر کر دیا۔“ پس جو کچھ عالم میں ہے وہ سب انسانِ کامل کی تسخیر کے تحت ہے۔ (فصوص الحکم والایقان)

حضرت شاہ محمد ذوقی رحمۃ اللہ علیہ فرماتے ہیں ”انسانِ کامل تمام موجودات کا خلاصہ ہے۔ باعتبار اپنی عقل اور روح کے اُم الکتاب ہے، باعتبار قلب کے لوح محفوظ ہے، باعتبار اپنے نفس کے محو اثبات کی کتاب ہے۔ انسانِ کامل صحفِ مکرمہ اور یہی وہ کتابِ مطہر ہے جس سے کوئی چیز نہیں چھوٹی (یعنی ہر چیز اس میں موجود ہے)۔ اس کے اسرار و معنی کو سوائے ان لوگوں کے جو حجاباتِ ظلماتی^۱ سے پاک ہوں، کوئی ہاتھ نہیں لگا سکتا۔“ (بر دلبر اس)

سلطان العارفين حضرت سخی سلطان باہو رحمۃ اللہ علیہ انسانِ کامل کی حقیقت اور ذاتِ حق تعالیٰ کے قلبِ انسانی میں نزول کے مراتب بیان کرتے ہوئے فرماتے ہیں: ”اور بیشک وہ انسانِ کامل ہے جس کا ظاہر مخلوق کے ساتھ اور باطن حق کے ساتھ ہو۔ کیونکہ وہ لاہوت عالمِ غیب میں مقرر ہے اور عالمِ غیب میں اس کی شناخت روح کی شکل میں ہے جو ظاہری صورت کا مدبر بھی ہے۔ عالمِ شہادت کی طرف اس کا نزول پانچ صورتوں میں ہے اور اس کا نام حضرت خمس (پانچ درجے)

ہے۔ اوّل ذات کی تجلی اشیاء ثابتہ^۱ پر جو موجود نہیں ہیں، اس کو عالم معنی کہتے ہیں۔ دوم عالم معانی سے عالم روح (قدسی) کی طرف نزول۔ تیسرا عالم معانی سے عالم روحانی، حیوانی کو اترنا جس کو عالم نفوس ناطقہ بھی کہتے ہیں۔ چہارم متشکل^۲ اور مجسم عالم جس کو عالم مثال کہتے ہیں۔ پانچواں عالم اجسام اور مادی دنیا، وہ عالم حسن اور عالم شہادت ہے۔ (سلطان الوہم)

پس انسانِ کامل حق تعالیٰ کی صورت، آئینہ، اظہار اور اُس کا عین ہے۔ انسانِ کامل کا وجود وہ وجود ہے جو حق تعالیٰ کی ہویت کو ”انا“ (میں) کا وجود عطا کرتا ہے۔ یعنی انسانِ کامل کے وجود سے قبل حق تعالیٰ کے لیے ”ہُو“ کا اسم تو موجود تھا لیکن ایسا کوئی وجود نہ تھا جسے اللہ تعالیٰ ”انا“ (میں) کہہ کر مخاطب کرتا۔ انسانِ کامل کا وجود ہی حق تعالیٰ کے لیے ”انیت“ ہے۔ یہی وجہ ہے کہ قرآنِ کریم میں اللہ تعالیٰ اپنے لیے ”یُد اللہ“ (اللہ کے ہاتھ)، وجہ اللہ (اللہ کا چہرہ) جیسے الفاظ استعمال کرتا ہے حالانکہ نہ اس کے ہاتھ ہیں نہ پاؤں نہ چہرہ۔ مقامِ ہویت پر تو وہ صرف نور ہے بلکہ نور سے بھی برتر کوئی ایسی شے ہے جس کی مثال کسی چیز سے بھی نہیں دی جاسکتی کہ لَيْسَ كَمِثْلِهِ شَيْءٌ ترجمہ: ”اس کی مثل کوئی شے نہیں۔“ چنانچہ حق تعالیٰ کی ہویت کا وجود اصل میں انسانِ کامل کا وجود ہی ہے، اس کے ہاتھ اللہ کے ہاتھ، اس کے پاؤں اللہ کے پاؤں، اس کا چہرہ اللہ کا چہرہ ہے۔ اس کی بات اللہ کی بات ہے اور اس کے متعلق بات درحقیقت اللہ کے متعلق بات ہے۔ جیسا کہ حدیثِ قدسی میں اللہ نے فرمایا کہ لَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّىٰ أَحْبَبْتُهُ سَمِعَهُ الَّذِي يَسْمَعُ بِهِ وَبَصَرَهُ الَّذِي يَبْصُرُ بِهِ وَيَدَهُ الَّتِي يَبْطِشُ بِهَا وَرَجُلَهُ الَّتِي يَمْشِي بِهَا۔ ترجمہ: ”میرا بندہ نوافل کے ذریعے میرے قریب ہوتا چلا جاتا ہے یہاں تک کہ میں اس سے محبت کرنے لگتا ہوں۔ پس میں اس کے کان بن جاتا ہوں وہ ان سے سنتا ہے، میں اس کی بصارت بن جاتا ہوں جس سے وہ دیکھتا ہے اور اس کے ہاتھ بن جاتا ہوں جن سے وہ پکڑتا ہے اور اس کے پاؤں بن جاتا ہوں جن سے وہ چلتا ہے۔“ (صحیح بخاری۔ جلد ۲ صفحہ ۹۶۳)

۱۔ اشیاء کا علمی وجود جو ظاہر ہونے سے قبل ذاتِ حق تعالیٰ میں پوشیدہ تھا ۲۔ شکل و صورت رکھنے والا

اسی قرب کی انتہا پر اللہ تعالیٰ نے حضور علیہ الصلوٰۃ والسلام سے فرمایا:

﴿وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى﴾ (سورة الانفال-17)

ترجمہ: اور اے محبوب (صلی اللہ علیہ وآلہ وسلم)! جس وقت آپ نے کنکریاں دشمن پر پھینکی تھیں، درحقیقت وہ آپ نے نہیں اللہ نے پھینکی تھیں۔

﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ طَيِّدُ اللَّهِ فَوْقَ أَيْدِيهِمْ﴾ (سورة فتح-10)

ترجمہ: بے شک (اے نبی صلی اللہ علیہ وآلہ وسلم) جو لوگ آپ کے ہاتھ پر بیعت کرتے ہیں وہ درحقیقت اللہ کے ہاتھ پر بیعت کرتے ہیں اور ان کے ہاتھوں پر اللہ کا ہاتھ ہے۔

حضرت علامہ ابن عربی رحمۃ اللہ علیہ فرماتے ہیں:

”عالم میں ہر موجود (شے) اللہ کے کسی نہ کسی اسم کا مظہر ہے اور وہی اسم اس کا رب ہے اور انسانِ کامل حق تعالیٰ کے اسم جامع ”اسم اللہ“ کا مظہر ہے جو سب اسماء الہی کا رب ہے پس رب الارباب ہے پس رب العالمین ہے۔“ (فصوص الحکم والایقان)

مرآة العارفين کی مندرجہ بالا عبارت میں حضرت امام حسین رضی اللہ تعالیٰ عنہ انسانِ کامل کو ذات کا عین قرار دیتے ہوئے فرماتے ہیں کہ جس طرح ذاتِ حق تعالیٰ تمام مخلوقات کی جامع ہے، تمام مخلوقات نے اپنا وجود و جو د الہی سے پایا، اسی کا نور ہر شے کا باطن ہے اور ہر شے کا ظاہر اسی کا اظہار ہے، عین اسی طرح انسانِ کامل کا وجود بھی تمام مخلوقات اور تمام عالموں کا جامع ہے۔ اسی کے وجود سے ہر شے کا وجود ہے، ہر شے کا باطن اُس کا نور ہے اور وہ ہر عالم کی ہر شے، ہر مخلوق کے لیے اُم الکتاب ہے۔ وہ ایک ایسی کتاب ہے جس میں تمام حقائق الہیہ اور حقائق کونیہ درج ہیں پس وہ کتب الا کتاب ہے۔ وہی ہر شے کے لیے اجمال کے لحاظ سے اُم الکتاب ہے اور تفصیل کے لحاظ سے کتابِ مبین ہے۔ اشیائے عالم اس کے ”نور“ میں مجمل اور جمع ہیں اور اس کے ”علم“ میں وہ تفصیلاً موجود ہیں۔ اسی بنا پر انسانِ کامل، جس میں حقیقتِ محمدیہ یعنی ازل میں نورِ الہی سے ظاہر ہونے والا نورِ محمدی کامل جلوہ گر ہے، کے پاس کائنات کے ہر عالم کی ہر شے کا علم اسی طرح

موجود ہے جس طرح حق تعالیٰ کے پاس موجود ہے۔ کچھ بھی اس کے علم سے باہر نہیں ہے۔ اس کی نظر ہر عالم کی ہر شے پر ہے۔ حق تعالیٰ کو جو کچھ بھی دیکھنا اور جاننا ہے وہ اُس انسانِ کامل کے واسطے اور وسیلے سے دیکھتا اور جانتا ہے۔ علامہ ابن عربی رحمہ اللہ فرماتے ہیں ”انسان کے لغوی معنی ”آنکھ کی پتلی“ کے ہیں جس میں بینائی کی قوت ہے اور جس سے آنکھ کو نظر حاصل ہے۔ چونکہ حق تعالیٰ نے اپنے آپ کو یعنی اپنے کمالات کو انسان (کامل) کے توسط سے دیکھا اور جملہ مخلوق کو بھی اسی انسان کے سبب سے دیکھا لہذا انسان (کامل) حق تعالیٰ کے لیے بمنزل آنکھ کی پتلی ٹھہرا جس سے حق تعالیٰ اپنی مخلوق کو دیکھتا ہے اور اُس پر رحم فرماتا ہے۔ پس انسانِ کامل عالم میں ایسے ہی ہے جیسے نگینہ انگوٹھی میں اور نگینہ نقش و علامت کا محل (مقام) ہے۔ اسی علامت کے سبب بادشاہ اپنے خزانوں پر مہر کرتے ہیں۔ پس جیسے بادشاہ اپنے خزانوں کی مہر کے ساتھ ”حفاظت“ کرتے ہیں ایسے ہی حق تعالیٰ اپنی مخلوق کی انسانِ کامل کے ساتھ حفاظت کرتا ہے۔ اس اعتبار سے اس انسانِ کامل کا نام خلیفہ رکھا گیا۔ پس جب تک کہ عالم میں انسانِ کامل رہے گا اس وقت تک خزانہ ہمیشہ محفوظ و مامون رہے گا (یعنی انسانِ کامل کے وجود کی وجہ سے عالم قائم ہے)۔ چونکہ جو کچھ صورتِ الہیہ میں ”اسماء“ تھے وہ سب خلقتِ انسانی میں ظاہر ہوئے یعنی تمام اسماءِ الہیہ کا ظہور اس نشاۃِ انسانی میں ہوا اس لیے اس وجودِ عنصری کے ساتھ آدم علیہ السلام کو احاطت اور جمعیت کا رتبہ حاصل ہوا اور اسی احاطت اور جمعیت کے باعث اللہ تعالیٰ کی حجت فرشتوں پر قائم ہوئی۔ پس اے طالب! تو نصیحت حاصل کر اور حضرت انسانِ کامل کے کمالاتِ الہیہ کا انکار نہ کر۔ (شرح فصوص الحکم والایقان)



فَعِلْمُ الْإِنْسَانِ الْكَامِلِ بِذَاتِهِ مِرْآةٌ لِذَاتِهِ وَذَاتُهُ ظَاهِرَةٌ فِيهِ وَ
مُمَيَّزَةٌ بِهِ كَمَا أَنَّ عِلْمَ الْحَقِّ بِذَاتِهِ مِرْآةٌ لِذَاتِهِ وَذَاتُهُ ظَاهِرَةٌ فِيهِ

مُتَعَيِّنَةٌ بِهِ فَبَيَّنَ ذَاتِ الْحَقِّ سُبْحَانَهُ وَذَاتِ الْإِنْسَانِ الْكَامِلِ
مُضَاهَاةً مِنْ جِهَةِ الْكُلِّيَّةِ وَالْإِجْمَالِ وَكَوْنُ الْأَشْيَاءِ فِيهِمَا عَلَى
الْوَجْهِ الْكُلِّيِّ وَالْإِجْمَالِيِّ وَبَيَّنَ عِلْمَ الْحَقِّ وَعِلْمَ الْإِنْسَانِ الْكَامِلِ
مُضَاهَاةً مِّنْ حَيْثُ مَظْهَرِيَّتُهُ لِتَفْصِيلِ مَا أُجْمِلَ

ترجمہ: پس انسانِ کامل کا علم بذاتِ خود اس کی ذات کا آئینہ ہے اور اس کی ذات اس میں ظاہر ہے اور اس کے سبب سے متمیز ہے جیسے علمِ حق بذاتِ خود ذاتِ حق کا آئینہ ہے اور اس کی ذات اس میں ظاہر اور اس سے متعین ہے۔ ذاتِ حق اور ذاتِ انسانِ کامل میں بسببِ کلیت اور اجمال کے مشابہت ہے اور بسببِ اشیاء کے ان دونوں میں بوجہِ کلی اور اجمالی طور پر موجود ہونے کے۔ علمِ حق اور علمِ انسانِ کامل میں مشابہت ہے اسی لیے کہ دونوں علم اس چیز کی تفصیل کے مظہر ہیں جو دونوں میں مجمل ہے۔

شرح: حیات کی بنیاد علم ہے۔ دنیا کی ہر شے پہلے علم کی صورت کسی نہ کسی مقام (ذہن یا کتاب) پر موجود ہوتی ہے پھر اس علم کے مطابق ہی وہ ظاہر ہوتی ہے پس ہر شے کا وجود اس کے علم کا عین ہے۔ انسانِ کامل کا وجود بھی عین اس کا علم ہے۔ نورِ محمد اپنی صورت، اپنے وجود، اپنی حقیقت کے اظہار سے قبل علمِ الہی میں موجود تھا۔ اللہ تعالیٰ نے اسے اپنے علم کے مطابق وجود عطا کیا۔ چنانچہ انسانِ کامل کا وجود عین اس کا علم ہے۔ حق تعالیٰ کا نورِ محمد کی صورت میں ظاہر ہونا درحقیقت اللہ کے علم کا اولین اظہار ہے۔ اسی لیے علم اور نورِ انسانِ کامل ایک دوسرے کا آئینہ ہیں۔

ذاتِ حق تعالیٰ میں ہر شے کا وجود سب سے پہلے علمی صورت میں موجود تھا۔ اس علمی وجود کو اس شے کا ”عین ثابتہ“ کہتے ہیں۔ اس عین ثابتہ کے مطابق انہیں ظاہری وجود عطا کیا گیا جسے ”عین خارجہ“ کہتے ہیں۔ یعنی ہر شے کے وجود کی بنیاد اس کا علمی وجود ہے۔ کائنات میں کسی بھی ایسی شے

نے وجود نہیں پایا جو پہلے علم الہی میں موجود نہ تھی چنانچہ حیات کی بنیاد علم الہی ہے جیسا کہ قرآن کریم میں اللہ تعالیٰ نے فرمایا ہے اَوْ مَنْ كَانَ مَيِّتًا فَاحْيَيْنَاهُ وَجَعَلْنَا لَهُ نُورًا يَمْشِي بِهِ فِي النَّاسِ كَمَنْ مَثَلُهُ فِي الظُّلُمَاتِ لَيْسَ بِخَارِجٍ مِّنْهَا ط (الانعام-122)

ترجمہ: ”کیا وہ شخص جو مردہ تھا پھر ہم نے اس کو زندہ کیا اور اس کے لیے نور (علم) رکھا جس سے وہ لوگوں میں چلتا پھرتا ہے، اس شخص کی مانند ہو سکتا ہے جو (جہالت کی) تاریکیوں میں ہے۔“

ہر انسان بلکہ ہر مخلوق کا ہر عمل اس کے علم کے مطابق ہی ہے۔ چیونٹی کا ہر عمل صرف اس کو عطا کیئے گئے علم کے مطابق ہے۔ وہ زندہ ہی اس علم کی وجہ سے ہے جو اللہ تعالیٰ نے اس کو عطا کیا کہ کس طرح اس نے اپنے لیے کھانا تلاش کرنا ہے۔ اسی طرح ہر جاندار کی حیات کی بنیاد بھی علم الہی ہے اور اس کی حیات کا جاری رہنا بھی اس جاندار کو عطا کردہ علم الہی کی بدولت ہے یعنی کھانے، رہنے، حرکت اور سکون وغیرہ کا علم اور یہ علم ہر زندہ کے لیے ضروری ہے پس ثابت ہوا کہ حیات کی بنیاد علم ہے۔ حق تعالیٰ کی صفتِ حقّی اس کی بیشتر صفات سمع، بصر، قدرت، خیر وغیرہ کا احاطہ کیے ہوئے ہے اور علم ”حیات“ کا احاطہ کیے ہوئے ہے۔ اسی بنا پر ”علم“ حق تعالیٰ کی اعلیٰ ترین صفت ہوئی کہ اس علم کی بنا پر ہی اس نے تخلیق کا عمل شروع کیا اور پھر اس علم کے مطابق تخلیق کردہ مخلوقات پر اس کے دیگر اسماء و صفات مثلاً رحمن، رحیم، کریم وغیرہ کی تجلیات کا اظہار ہوا چنانچہ علم حق تعالیٰ عین ذاتِ حق تعالیٰ ہے یا علم حق تعالیٰ آئینہ حق تعالیٰ ہے۔ اس علم کا پہلا اظہار انسانِ کامل کے نورِ محمد کی صورت میں ہوا یوں علم بھی حق تعالیٰ کا آئینہ ہے اور انسانِ کامل بھی حق تعالیٰ کا آئینہ ہے۔ چونکہ علم حق تعالیٰ مکمل و کامل طور پر انسانِ کامل کی صورت میں ظاہر ہوا یعنی تمام مخلوقاتِ عالم کے اعیانِ ثابتہ ذاتِ حق تعالیٰ سے نورِ انسانِ کامل میں ڈھلے، اس لیے یہ علم ہی انسانِ کامل کی ذات اور اس کا آئینہ بھی ہوا۔ جو اعیانِ ثابتہ علم الہی میں مجمل و جمع تھے وہی اپنے ظاہری وجود کی طرف پہلا قدم اٹھانے سے قبل علمِ انسانِ کامل میں مجمل و جمع ہوئے۔ ذاتِ حق تعالیٰ کی ہی طرح ذاتِ انسانِ

۱۔ عین کی جمع یعنی مخلوقات کے علمی وجود جو ظاہر ہونے سے قبل ذاتِ حق تعالیٰ اور ذاتِ انسانِ کامل میں موجود تھے۔

کامل میں بھی یہ اعیانِ ثابتہ ”کُل“ کی صورت میں موجود ہیں جیسے الفاظ اپنا وجود پانے سے قبل سیاہی میں کُل کی صورت میں موجود ہوتے ہیں پس ذاتِ حق تعالیٰ اور ذاتِ انسانِ کامل میں مشابہت کُلّی ہے ہر بنا پر خواہ وہ ”علم“ ہو یا حیات، جلال ہو یا جمال، سمع ہو یا بصر۔



فَالْإِنْسَانُ الْكَامِلُ مِرْآةٌ تَامَّةٌ لِلذَّاتِ بِسَبَبِ هَذِهِ الْمُضَاهَاةِ
وَالذَّاتُ مُتَجَلِّيَّةٌ عَلَيْهِ عَلَى الْوَجْهِ الْكُلِّيِّ وَالْجُمْلِيِّ وَعِلْمُ الْإِنْسَانِ
الْكَامِلِ مِرْآةٌ لِّعِلْمِ الْحَقِّ وَعِلْمُ الْحَقِّ مُتَجَلٍّ عَلَيْهِ وَظَاهِرٌ بِهِ فَمَا
فِي الذَّاتِ مُنْدَرَجٌ عَلَى الْوَجْهِ الْكُلِّيِّ وَالْإِجْمَالِيِّ فَهُوَ فِي الْإِنْسَانِ الْكَامِلِ
مُنْدَرَجٌ عَلَى ذَلِكَ الْوَجْهِ وَمَا فِي عِلْمِ الْحَقِّ ظَاهِرٌ عَلَى الْوَجْهِ الْجُزْئِيِّ
وَالْتَّفَصِيلِيِّ فَهُوَ فِي عِلْمِ الْإِنْسَانِ الْكَامِلِ ظَاهِرٌ عَلَى الْوَجْهِ الْجُزْئِيِّ
وَالْتَّفَصِيلِيِّ

ترجمہ: پس انسانِ کامل اس مشابہت کے سبب ذاتِ حق تعالیٰ کے لیے مرآةِ تامہ (مکمل باصفا آئینہ) ہے اور ذاتِ اس (مرآةِ تامہ انسانِ کامل) پر کُلّی اور اجمالی طور پر متجلی ہے۔ اور علمِ انسانِ کامل علمِ حق کا آئینہ ہے اور علمِ حق اس پر متجلی اور اس میں سے ظاہر ہے۔ پس وہ چیز جو کُلّی اور اجمالی طور پر ذات میں درج ہے سو وہی اسی وجہ سے انسانِ کامل میں بھی درج ہے اور وہ چیز جو علمِ حق میں جزئی اور تفصیلی صورت میں ظاہر ہے سو وہی بیچِ علمِ انسانِ کامل کے جزئی اور تفصیلی صورت میں ظاہر ہے۔

شرح: انسانِ کامل ذاتِ حق تعالیٰ کی پہچان ہے۔ جس طرح جب تک ایک انسان خود کو آئینہ میں نہ دیکھے اپنی ہی صورت سے آشنا نہیں ہو سکتا اسی طرح جب تک اللہ تعالیٰ نے انسانِ کامل کی

صورت میں اپنا ہی عین اور آئینہ تخلیق نہ فرمایا خود کو نہ پہچان پایا۔ آئینہ میں جب تک کوئی صورت اپنا عکس نہ ڈالے آئینہ بھی بے حقیقت ہے چنانچہ آئینہ اور صورت لازم و ملزوم ہیں۔ آئینہ بس وہی کچھ ہے جو اس میں دکھائی دے۔ آئینہ انسانِ کامل ہے اور اس میں دکھائی دینے والی صورت حق تعالیٰ ہے۔ اللہ تعالیٰ اس آئینہ کو اپنی ہی تجلی سے پیدا فرما کر اس پر اپنی تجلی ڈالتا اور خود کو ملاحظہ کرتا ہے۔ آئینہ اس تجلی سے اپنا وجود پاتا ہے اور رب تعالیٰ کو اس کا دیدار عطا کرتا ہے پس آئینہ عین تجلی و الہی اور تجلی و الہی عین آئینہ ہے۔ انسانِ کامل عین صورتِ حق تعالیٰ ہے۔ دونوں میں ہر لحاظ سے مشابہت ہے۔ حضرت عبدالکریم بن ابراہیم الجیلیؒ فرماتے ہیں ”انسانِ کامل وہ ہے جو بمقتضائے حکمِ ذاتی بطور ملک و اصالت، اسماءِ ذاتی و صفاتِ الہیہ کا مستحق ہو۔ حق کے لیے اس کی مثال آئینے کی سی ہے کہ سوائے آئینہ کے کوئی شخص اپنی صورت نہیں دیکھ سکتا، اور نہ اس (انسانِ کامل) کے لیے ممکن ہے کہ سوائے اسمِ اللہ کے آئینہ کے، کہ وہ اس کا آئینہ ہے، اپنے نفس کی صورت دیکھ سکے اور انسانِ کامل بھی حق کا آئینہ ہے اس لیے حق تعالیٰ نے اپنے اوپر لازم کر دیا ہے کہ سوائے انسانِ کامل کے اپنے اسماء و صفات کو کسی اور چیز میں نہ دیکھے۔“ (انسانِ کامل)

انسانِ کامل کا مرآۃ تامہ ہونا نہ صرف اللہ تعالیٰ کے لیے ہے بلکہ مخلوق کے لیے بھی ہے۔ اس کا قلب، روح، نفس سب ایک شفاف آئینہ ہے جس میں مخلوق بھی اپنی حقیقت دیکھ سکتی ہے۔

انسانِ کامل وہ ہے جس نے ذاتِ حق تعالیٰ سے بلا واسطہ وجود پایا اور ذاتِ حق تعالیٰ کا کامل مکمل وجود پایا اور پھر اس کے وجود سے دیگر مخلوقات نے وجود پایا۔ اسی طرح انسانِ کامل وہ ہے جس نے اللہ تعالیٰ سے بلا واسطہ ”علم“ پایا جیسا کہ اللہ نے فرمایا عَلَّمَهُ شَدِيدُ الْقُوَى (النجم-5) ترجمہ: ”اسے علم دیا شدید قوت والی ذات نے۔“ علم کے ساتھ ساتھ انسانِ کامل تمام صفاتِ الہیہ سے بھی بلا واسطہ متصف ہوا۔ حیات، سمع، بصر، جلال، جمال سب پایا اور پھر انسانِ کامل کے علم، حیات، سمع، بصر، جلال، جمال وغیرہ سے تمام مخلوقات نے اپنا اپنا حصہ پایا۔ پس جس طرح ذاتِ

۱۔ کسی بھی کدورت، کثافت یا آمیزش سے پاک اصل حقیقی وجود ۲۔ کامل و مکمل آئینہ

حق تعالیٰ کُل ہے اسی طرح انسانِ کامل کُل ہے اور دیگر تمام مخلوق جز ہے اور اسی کُل ہونے کی بنا پر ہی انسانِ کامل ذاتِ حق تعالیٰ کا کامل آئینہ یعنی مرآة تامہ ہے۔ ان دونوں میں کُلّی مشابہت ہے، دونوں کی صفات مشترک ہیں، دونوں کا علم مشترک ہے، بلکہ علم ہی دیگر تمام صفات کی بنیاد بھی ہے۔ حق تعالیٰ کا علم اور انسانِ کامل کا علم مشترک ہونے کی بنا پر انسانِ کامل کی زبان ”کُن“ کا درجہ رکھتی ہے، اس زبان سے وہی نکلتا ہے جو علمِ الہی میں ازل سے لکھا ہوتا ہے۔ جیسا کہ حضور غوث الاعظمؒ فرماتے ہیں ”فقیر (انسانِ کامل) وہ ہے جو ”کُن“ کہے اور ہو جائے۔“ وہ جو کہتا ہے وہی ہو جاتا ہے یا یوں کہا جائے کہ وہ کہتا ہی وہی ہے جو ہونا ہوتا ہے کیونکہ اس کا علم علمِ الہی ہے۔ اس کے علم میں ہے جو ہو چکا، ہو رہا ہے اور ہونے والا ہے۔

اگرچہ ”علم“ ذاتِ حق تعالیٰ اور انسانِ کامل کا آئینہ اور تخلیقِ عالم کی بنیاد ہے لیکن علمِ انسانِ کامل کے تحت ہے نہ کہ انسانِ کامل علم کے تحت ہے مراد یہ کہ انسانِ کامل علم سے برتر ہے۔ انسانِ کامل کُل ہے اور علم ایک صفتِ الہی جو ذاتِ حق تعالیٰ سے انسانِ کامل میں کُلّی طور پر منتقل ہوئی البتہ علم کی اہمیت اس لیے دیگر تمام صفات سے زیادہ ہے کہ اسی علم کی صورت میں تمام کے تمام حقائقِ الہیہ اور حقائقِ کونیہ ذاتِ حق تعالیٰ سے نورِ محمد میں منتقل ہوئے۔ حضرت سخی سلطان باہو رحمۃ اللہ علیہ تخلیقِ علم کے متعلق فرماتے ہیں: ”جب اللہ تعالیٰ نے نورِ محمد کو تخلیق کیا تو اسے 273000 سال اپنے مدِ نظر رکھ کر روحِ محمد صلی اللہ علیہ وآلہ وسلم میں ڈھال کر اس سے کلام فرمایا تو اس سے کہا کہ اے روحِ محمد ﷺ! اٹھ اور ہم سے کلام کر۔ اس پر روحِ محمد ﷺ نے کہا ”لَا إِلَهَ إِلَّا اللَّهُ“ اور حق تعالیٰ نے فرمایا ”مُحَمَّدٌ رَسُولُ اللَّهِ ﷺ“ اس کلمہ پاک کے نور سے علمِ اسلام و ذکرِ اللہ و کلامِ اللہ کی صورت پیدا ہو گئی۔ صورتِ علم نے روحِ محمد ﷺ سے کہا ”اسلامُ علیکم یا روحِ محمد ﷺ“ روحِ محمد ﷺ نے فرمایا ”علیکم السلام یا علمِ کلامِ اللہ۔“ روحِ محمد ﷺ نے صورتِ علم کو تعظیم دی، اسے پسند فرمایا اور بوسہ دے کر اپنی آنکھوں سے لگایا۔ علم نے آپ کی زبان مبارک پر سکون و قرار پکڑا اور آپ ﷺ نے اپنی آنکھوں سے اس کا مطالعہ فرمایا۔“ (محکم الفقر کلاں)

پس نور و روح محمد ﷺ ”علم“ سے افضل اور برتر ہے۔ تمام اشیاء کا علم، بلکہ ہر علم کا علم، کل اور اجمال کی صورت میں ذات حق تعالیٰ سے نور محمد میں منتقل ہوا۔ یہاں بھی پہلے وہ کل و اجمال کی صورت میں ہی موجود ہوا پھر اسے کل سے جز یعنی نور محمد سے نور مخلوقات میں منتقل کیا گیا اور یوں اجمال کو تفصیل حاصل ہوئی۔ چنانچہ کل اور اجمال کے لحاظ سے بھی علم الہی اور علم انسانِ کامل ایک ہی ہے اور جزوی اور تفصیلی لحاظ سے بھی ایک ہی ہے۔ بلکہ ذات کی طرح علم بھی واحد ہے اور مقام وحدت پر تو ذات خود ہی علم ہے کیونکہ مقام وحدت پر وجود ایک ہی ہے اسی وجود میں تمام صفات علم و حیات پوشیدہ ہیں۔ دورانِ نزول ذات سے علم ظاہر ہوا اور حالتِ اجمال سے حالتِ تفصیل میں تبدیل ہوا لیکن علم ازل سے لے کر اب تک ایک ہی ہے اور وہی علم اس کائنات میں بھی ظاہر ہو رہا ہے۔

نورِ انسانِ کامل ہی انسانِ کامل کی حقیقت اور باطن ہے۔ جب یہ نور روح قدسی، قلب، نفس اور پھر جسمِ انسان میں ڈھلا تو وہ تمام کا تمام علم ساتھ ساتھ منتقل ہوتا رہا یا نزول کرتا رہا حتیٰ کہ جب جسمِ انسان تخلیق ہوا تو یہ علم اس کامل ذات کا کامل حصہ بن گیا۔ اس علم کی بنا پر ہی کائنات کا ظہور ہوا اور پھر اس کائنات کے ظہور کے بعد بواسطہ انسانِ کامل یہ علم اس دنیا میں آ کر درجہ بدرجہ ظاہر ہونے لگا۔ حضرت انسان ہی اس دنیا میں ظاہر ہونے والے تمام علم کا وسیلہ ہے۔ اللہ نے اپنی کائنات کا اور اپنا تمام علم انسان کے قلب و دماغ میں جمع کر دیا خواہ وہ انسانی جسم کا علم ہو یا روح کا، زمین کے نیچے موجود اشیاء کا علم ہو یا زمین سے اوپر خلا کا علم ہو، جانوروں کے متعلق علم ہو یا پودوں کے متعلق، ہر علم مخلوقاتِ الہی میں سے صرف اور صرف انسان کے پاس موجود ہے جبکہ دیگر مخلوقات کے پاس صرف ان کی اپنی حیات کے لیے ضروری علم ہے۔ دنیا میں ترقی اور ضرورت کے حساب سے اللہ کا علم انسان کے ذریعے اپنے وقت پر ظاہر ہوتا رہتا ہے۔ مختلف انسان اس علم کے اظہار کا سبب بنتے رہتے ہیں۔ لیکن ایک ہستی ”انسانِ کامل“ دنیا میں ایسی موجود ہوتی ہے جس کی ذات میں تمام کا تمام علم جمع ہے۔ ایک ڈاکٹر کے پاس صرف طب کا، سائنس دان کے پاس صرف سائنس کا، کمپیوٹر انجینئر کے پاس صرف کمپیوٹر کا، اور اسی طرح دیگر شعبوں کے متعلق قیاس کیا جائے

لیکن انسانِ کامل وہ ہے جس کے پاس تمام علمِ الہی بشمول حقائقِ الہیہ و کونیہ موجود ہے۔ نہ صرف یہ کہ تمام علم اس کی ذات میں جمع ہے بلکہ دیگر تمام انسانوں کے علم کا منبع و مصدر اور سرچشمہ بھی اسی کی ذات ہے یعنی زمانے میں جو علم ظاہر ہو رہا ہے اور انسانوں کو حاصل ہو رہا ہے وہ اسی کے توسط اور واسطے سے ہو رہا ہے۔ اگرچہ اس میں ان انسانوں کی اپنی کوشش کا بھی دخل ہے لیکن اس علم کو زمانے پر کھولنے والی ذات اس انسانِ کامل کی ہے کیونکہ علم کا تمام خزانہ اس کے تصرف میں ہے اور وہ جسے چاہتا ہے عطا کرتا ہے۔

انسانِ کامل حضور علیہ الصلوٰۃ والسلام عینِ علمِ الہی ہیں۔ تمام کائنات کا علم ان کی ذات میں جمع ہے جس کا اظہار قرآن، احادیث اور احادیثِ قدسی میں ہوا۔ جو بات آپ ﷺ نے چودہ سو سال قبل فرمادی سائنس آج اسے ثابت کر رہی ہے۔ بلکہ آپ ﷺ کی فرمائی ہوئی بہت سی باتوں کی تہہ تک سائنس بھی اب تک نہیں پہنچ پائی البتہ کوشش اور تگ و دو میں مصروف ہے۔ یعنی آپ ﷺ کے پاس علمِ کامل موجود ہے جو آہستہ آہستہ کائنات میں ظاہر ہو رہا ہے جیسا کہ اللہ تعالیٰ نے بھی فرمایا ”اے محبوب ﷺ! ہم نے آپ کے لیے تمام کائنات مسخر کر دی۔“

آپ ﷺ ہر زمانے کے انسانِ کامل کی صورت میں موجود و حاضر ہیں اس لیے آج بھی زمانہ جس علم سے فیض یاب ہو رہا ہے وہ آپ ﷺ یعنی انسانِ کامل کا ہی عطا کردہ ہے۔ آپ ﷺ کا قلب مبارک علمِ الہی کا محل (گھر) ہے اور آپ ﷺ کی ذات ’قلم‘ ہے جس کے ذریعے یہ علم منتقل ہو رہا ہے۔ پس صرف انسانِ کامل کا علم ذاتی علم ہے، اس کے سوا کسی انسان کو حاصل ہونے والا علم اس کا ذاتی علم نہیں ہے بلکہ بواسطہ کامل انسان اس انسان پر کھولا گیا ہے تاکہ زمانہ اس علم سے فائدہ اٹھا سکے۔ یعنی اصل پاور سٹیشن انسانِ کامل ہے اور ہر انسان اپنی اپنی طلب، استعداد، توفیق، کوشش اور عطائے الہی کے مطابق اس سے فیض یاب ہو رہا ہے خواہ وہ کوئی فلسفی ہو یا ادیب، ڈاکٹر ہو یا انجینئر، خلا نورد ہو یا کان کن۔ اور خواہ وہ خود اس بات سے واقف ہو یا نہ ہو کہ اس کے علم کا اصل سرچشمہ درحقیقت کون سی ذات ہے۔ ازل میں بھی یہ علم ان کے نفوس کو علمِ محمد

ﷺ کے واسطے اور وسیلے سے عطا ہوا تھا اور اس دنیا میں آنے کے بعد بھی یہ علم ذاتِ انسانِ کامل کے توسط سے ہی انہیں حاصل ہوتا ہے۔

علم کا سرچشمہ ذاتِ انسانِ کامل کے علاوہ ایک اور بھی ہے اور وہ ہے شیطان۔ ہر شیطانی اور خبیث علم کی ایجاد علمِ شیطان کے سرچشمے سے ہوئی۔ یہ فطرتِ انسان پر ہے کہ وہ علمِ شیطان کی طرف رجوع کرتا ہے یا علمِ انسانِ کامل کی طرف۔

☆☆☆☆☆☆

بَلْ عِلْمُهُ عِلْمُهُ وَ ذَاتُهُ ذَاتُهُ بِلَا اِتِّحَادٍ مَّعَهُ وَلَا حُلُولٍ فِيهِ وَلَا صَيْرُورَتِهِ هُوَ لَا نَهَا مُحَالٌ لِأَنَّ اِلْتِحَادَ يَحْصِلُ مِنَ الْوُجُودَيْنِ وَ كَذَا الْحُلُولُ وَالصَّيْرُورَةُ وَمَا تَمَّ إِلَّا وَجُودٌ وَاحِدٌ وَالْأَشْيَاءُ مَوْجُودَةٌ بِه مَعْدُومَةٌ بِنَفْسِهَا فَكَيْفَ يَتَّحِدُ مَنْ هُوَ مَوْجُودٌ بِه وَمَعْدُومٌ بِنَفْسِهِ وَلَوْ تَسَبَّحُ اِلْتِحَادَ مِنْ أَهْلِ اللَّهِ أَوْ تَجِدَ فِي مُصَنَّفَاتِهِمْ فَلَا تَفْهَمُ مَا فَهِمْتَ مِنْ اِلْتِحَادِ الَّذِي قُلْنَا فِيهِ إِنَّهُ يَحْصِلُ مِنَ الْوُجُودَيْنِ إِذْ لَيْسَ مُرَادُهُمْ بِاِلْتِحَادٍ إِلَّا شُهُودُ الْوُجُودِ الْحَقِّ الْوَاحِدِ الْمُبْتَغَى الَّذِي الْكُلُّ بِه مَوْجُودٌ فَيَتَّحِدُ بِه الْكُلُّ مِنْ حَيْثُ كَوْنِ كُلِّ شَيْءٍ مَوْجُودًا بِه وَمَعْدُومًا فِي نَفْسِهِ لَا مِنْ حَيْثُ أَنَّ لَهُ وَجُودًا خَاصًّا اِتَّحَدَ بِهِ الْكُلُّ فَإِنَّهُ مُحَالٌ۔

ترجمہ: بلکہ علمِ انسانِ علمِ حق ہے اور ذاتِ انسان ذاتِ حق ہے بغیر اس کے کہ اُس کا اس سے اتحاد ہے اور بغیر اس کے کہ اس کا اس میں حلول ہے اور بغیر اس کے کہ یہ وہ ہو جائے اس لیے کہ یہ امر محال ہے۔ اس لیے کہ اتحاد دو وجودوں سے حاصل ہوتا ہے۔ اسی طرح حلول^۱ اور صیرورہ^۲ بھی

(دو وجودوں میں پائی جاتی) ہے لیکن یہاں وجودِ واحد کے سوا کچھ نہیں ہے اور اشیاء اُس سے موجود ہیں اور بذاتِ خود معدوم ہیں۔ پس وہ کیسے متحد ہو سکتا ہے جو اُس سے موجود ہے اور بذاتِ خود معدوم ہے اور اگر تو اہل اللہ سے اتحاد کو سننے یا اُن کی تصنیفات میں پائے تو پس تو اسے اپنی سمجھ کے مطابق وہ اتحاد مت سمجھ جس کی نسبت ہم کہہ چکے ہیں کہ وہ دو وجودوں سے حاصل ہوتا ہے کیونکہ اس سے اُن کی مراد اتحاد نہیں بلکہ شہودِ وجودِ واحد مطلق ہے جس کے ساتھ کل موجود ہے۔ پس اُس سے کل اس حیثیت سے متحد ہے کہ ہر شے اس سے موجود ہے اور بذاتِ خود معدوم ہے نہ کہ اس حیثیت سے کہ اس (جز) کے لیے (کوئی) وجودِ خاص ہے جو کل سے متحد ہو گیا ہے اس لیے کہ یہ محال ہے۔

شرح: انسانِ کامل کا بشری وجود بھی حقیقت ہے اور باطنی وجود بھی۔ اس کا وجود اول تا آخر ظاہر تا باطن صرف حق ہے۔ اس کی ذات سے مخلوقاتِ عالم کا وہی علم اور وجود ظاہر ہوا جو ذاتِ حق تعالیٰ میں پوشیدہ تھا۔ اس کا نور کہنے اور پہچاننے کے لیے نورِ محمدی ہے لیکن حقیقتاً نورِ الہی کے سوا کچھ نہیں۔ یہ نورِ الہی ہی نورِ محمدی کے توسط سے درجہ بدرجہ نزول کرتے ہوئے تمام مخلوقاتِ عالم میں ظاہر ہوا اور پھیلا اور پھر انسانِ کامل کی ذات میں واپس مجتمع ہو کر مرکوز ہو گیا۔ اگرچہ اس عالم میں مخلوقات کی شناخت کے لیے انہیں علیحدہ علیحدہ ظاہری لباس عطا کر دیئے گئے لیکن ان سب کی حقیقت ایک ہی ہے یعنی نورِ الہی جس کی ظاہری صورت نورِ محمدی ہے۔ اصل وجود وہی ہے جس سے مختلف صورتیں ظاہر ہوئیں جیسا کہ ایک ہی سیاہی سے مختلف حروف ایک ہی مٹی سے مختلف کھلونے۔ اجسام و صورتیں مختلف لیکن حقیقت ایک ہی۔

ان اجسام اور صورتوں کو فنا لازم ہے اور یہ صرف وقتی صورتیں ہیں جیسا کہ اللہ نے فرمایا کُلُّ شَيْءٍ هَالِكٌ إِلَّا وَجْهَهُ (القصص - 88) ترجمہ ”اللہ کے چہرے کے سوا ہر شے ہلاک (فنا) ہونے والی ہے۔“

اور فرمایا کُلُّ مَنْ عَلَيْهَا فَانٍ ۝ وَيَبْقَىٰ وَجْهُ رَبِّكَ ذُو الْجَلَالِ وَالْإِكْرَامِ ۝ (الرحمن - 26، 27)

ترجمہ: ”جو کچھ بھی (اس کائنات میں) ہے سب کو فنا (لازم) ہے اور صرف اللہ صاحبِ عظمت و جلال کے چہرے کو بقاء ہے۔“

اگرچہ یہ چند لمحوں کے لیے دنیا میں موجود ہوتی ہیں لیکن یہ موجود ہونا نہ ہونے کے برابر ہے کیونکہ تب بھی ان کا موجود ہونا ان کی اپنی ذات کی بدولت نہیں بلکہ ذاتِ حق تعالیٰ کی وجہ سے ہے کہ وہ ہی ان صورتوں کی اصل حقیقت ہے۔ اصل وجود اللہ تعالیٰ کا ہے۔ جب یہ وجود ’م‘ یعنی نورِ محمدؐ کا نقاب اوڑھتا ہے تو ”موجود“ ہو جاتا ہے۔ ”م“ نے ’وجود‘ کو ’موجود‘ بنا دیا، یعنی اصل وجود اللہ کا ہے جس کا لباس ’م‘ ہے جس نے موجودات کو ’موجود‘ بنایا۔ یوں یہ اجسام موجود ہو کر بھی از خود موجود نہیں اور ان کی صورت میں اصل موجود صرف ذاتِ حق تعالیٰ اور نور و ذاتِ محمد صلی اللہ علیہ وآلہ وسلم ہے۔ یعنی اللہ اور محمد صلی اللہ علیہ وآلہ وسلم کے سوا کچھ بھی حقیقتاً موجود نہیں البتہ اعتباراً موجود ہے۔ اعتباری وجود وہ وجود ہے جو صرف دکھائی دے لیکن اصل میں موجود نہ ہو مثال کے طور پر اگر ایک جلتی ہوئی مشعل کو دائرے میں گھمائیں تو آگ کا ایک دائرہ سا بنتا دکھائی دے گا۔ تمام دائرے میں آگ کی روشنی دکھائی دے گی حالانکہ آگ صرف ایک مقام پر جل رہی ہے۔ جہاں آگ حقیقتاً جل رہی ہے وہ حقیقی وجود یعنی انسانِ کامل ہے اور باقی دائرہ اعتباری وجود ہے جو نہ ہو کر بھی دکھائی دے رہا ہے۔ اس اعتباری وجود سے مراد باقی تمام مخلوقاتِ عالم کا ظاہری وجود ہے۔ جب ایک خام انسان کی نظر صرف ان جسموں پر ہوتی ہے تو حقیقت اس کی نظروں سے بالکل اوجھل ہو جاتی ہے۔ ان میں سے اگر کوئی حقیقت جاننا تو چاہتا ہے لیکن حقیقت تک پہنچنے کے لیے صحیح راستے کا انتخاب نہیں کرتا یا اس کے لیے صرف اپنی محدود عقل کا سہارا لیتا ہے تو اس کے غلط زاویہ نگاہ کی وجہ سے اسے بھی حقیقت صحیح دکھائی نہیں دیتی۔ یہی وجہ ہے کہ اگرچہ ”حقیقت“ کے تمام طالب مانتے ہیں کہ یہ تمام عالم صرف ذاتِ حق کا اظہار ہے اور ہر صورت پر ذاتِ حق تعالیٰ ہی ظاہر ہے لیکن نورِ محمدی کی روشنی میں نہ دیکھنے والوں کو اصل حقیقت کبھی دکھائی نہیں دے سکتی۔ اسی لیے ہندوؤں اور عیسائیوں نے حلول اور اتحاد کا نظریہ تخلیق کیا۔ حلول یہ کہ اجسامِ عالم بھی اپنا

ایک وجود رکھتے ہیں لیکن ان وجودوں کے اندر ذاتِ حق تعالیٰ نے حلول کیا ہوا ہے یعنی وہ ان میں سمایا ہوا ہے۔ اس طرح انہوں نے اجسامِ عالم کو بھی حقیقی اور باقی سمجھا اور ذاتِ حق تعالیٰ کو بھی، حالانکہ ان اجسام کا وجود اعتباری اور فانی ہے۔ یوں وہ شرک کے مرتکب ہوئے۔ ان کے حلول کے عقیدے کے مطابق پہلے اجسام تخلیق کیے جاتے ہیں اور پھر ذاتِ حق تعالیٰ ہر جسم میں حلول کر کے اسے زندگی عطا کرتی ہے۔ حالانکہ جیسا کہ صوفیاء کرام نے تنزلاتِ ستہ کی تفصیل میں بیان کیا کہ ذاتِ حق تعالیٰ خود درجہ بدرجہ نزول کر کے بطون سے ظہور کی طرف آیا اور خود عالمِ اجسام میں ظاہر ہوا جیسا کہ فرمایا گیا کہ:

إِنَّهُ صُورَةٌ كُلِّ شَيْءٍ وَعَيْنٌ كُلِّ شَيْءٍ

ترجمہ: بے شک اللہ تعالیٰ ہر شے کی صورت اور ہر شے کا عین ہے۔

”اتحاد“ کا نظریہ یہ ہے کہ جب انسانی روح ترقی اور عروج حاصل کرتی ہے تو اللہ تعالیٰ سے جا ملتی ہے۔ یہ نظریہ بھی غلط ہے اس لحاظ سے کہ یوں روحِ انسانی کا حق تعالیٰ سے علیحدہ کوئی دوسرا وجود ثابت ہوتا ہے جبکہ حقیقی وجود تو ایک ہی ہے۔ اللہ تعالیٰ نے فرمایا کہ

كُلُّ شَيْءٍ هَالِكٌ إِلَّا وَجْهَهُ (القصص - 88)

یعنی سوائے حق تعالیٰ کی ذات کے ہر شے کو فنا ہے۔ اس طرح روحِ انسانی اگر اللہ تعالیٰ سے علیحدہ کوئی وجود ہے تو پھر تو اسے بھی فنا ہونا ہے اور اگر اسے بھی فنا ہونا ہے تو جزا و سزا کس کے لیے ہے۔ جنت و دوزخ کس کے لیے ہے؟ اس لیے روحِ انسانی اللہ تعالیٰ سے علیحدہ کوئی وجود نہیں ہے بلکہ:

قُلِ الرُّوحُ مِنْ أَمْرِ رَبِّي (بنی اسرائیل - 85)

ترجمہ: ”کہہ دیجیے کہ روح امرِ ربی ہے“۔ اس روح کی اپنے اصل اور ابتدا تک رسائی، اس کے لیے سکون کا باعث اور ”جنت“ اور جزا ہے اور اپنے اصل سے دوری اس کے لیے جہنم اور سزا ہے۔ روح جب ترقی اور عروج حاصل کرتی ہے تو اللہ سے اتحاد نہیں کرتی بلکہ جس طرح ذاتِ حق تعالیٰ

اپنے نزول کے دوران عالمِ لاهوت میں روحِ قدسی کی صورت ظاہر ہوا، عالمِ جبروت میں روحِ سلطانی، عالمِ ملکوت میں روحِ سیرانی اور عالمِ ناسوت میں روحِ جسمانی و حیوانی میں ظاہر ہوا۔ اسی طرح روح کے عروج کے دوران جب وہ عالمِ ناسوت سے واپس عالمِ ملکوت اور پھر عالمِ جبروت و لاهوت تک ترقی کرتا ہے تو اس پر سے روحِ جسمانی، روحِ سیرانی اور روحِ سلطانی کی پرتیں اترتی ہیں اور روحِ قدسی یعنی اللہ کی ذات ظاہر ہو جاتی ہے۔ روح کی پرتیں اس طرح سے نہیں اترتیں جیسے جسم سے لباس اترتے ہیں بلکہ جیسے جیسے انسان پاکیزگی حاصل کر کے مرشد کی مہربانی اور اسمِ اللہ ذات کے ذکر و تصور سے قربِ الہی حاصل کرتا ہے تو اس کی روح کی پرتیں لطیف اور شفاف ہوتی جاتی ہیں حتیٰ کہ اتنی لطیف ہو جاتی ہیں کہ قلب میں سے جلوہ حق واضح نظر آنے لگتا ہے اور اپنی لطافت اور پاکیزگی کی بنا پر انسانی روح روحِ قدسی بن جاتی ہے۔ یہ روحِ قدسی ہمیشہ سے ہر انسان میں موجود ہے لیکن انسانوں کو اس کا ادراک نہیں کیونکہ یہ روحِ جسمانی، سیرانی، سلطانی اور نفس کے پردوں میں چھپی ہوئی ہے۔ عالمِ لاهوت میں پہنچ کر اس روحِ قدسی تک رسائی اور اس کی پہچان حاصل کرنا ہی اللہ کی پہچان ہے۔ حدیثِ قدسی میں فرمایا گیا مَن عَرَفَ نَفْسَهُ فَقَدْ عَرَفَ رَبَّهُ ترجمہ: ”جس نے اپنے نفس کو پہچانا اس نے اپنے رب کو پہچانا“ اگر نفس، روح اور اللہ علیحدہ علیحدہ وجود ہوتے تو ان کی پہچان بھی علیحدہ علیحدہ ہوتی۔ اپنے ہی نفس کی پہچان اللہ کی پہچان نہ ہوتی۔ پس جب خدا سے علیحدہ اور اس کے سوا کوئی وجود ہی نہیں تو پھر کیسا اتحاد اور کیسا حلول؟

فصوص الحکم کی شرح کرتے ہوئے محمد ریاض قادری لکھتے ہیں ”علماء حق یعنی صوفیاء کرام کی تحقیق اور مشاہدہ کے مطابق حق محسوس^۱ اور مشہود^۲ (ظاہر) ہے اور خلق معقول^۳ ہے۔

۱۔ ایسا وجود جس کو ثابت کرنے کے لیے کسی ٹھوس وجود یا عقلی دلیل کی ضرورت نہ ہو۔ جسے دلیل کے بغیر مانا جائے اور احساسات کے ذریعے محسوس کیا جاسکے باوجود اس کے کہ وہ ٹھوس وجود نہ رکھے۔ ۲۔ جس کا مشاہدہ ہر شے میں کیا جائے۔ ۳۔ ایسی شے جسے صرف عقل کے سہارے ثابت کیا جائے حقیقتاً وہ موجود نہ ہو۔ یا ایسی شے جسے اپنا وجود ثابت کرنے کے لیے عقل کی ضرورت ہو۔ اگر عقل اسے ثابت نہ کرے تو اس کا ہونا ثابت نہ ہو سکے۔

برعکس علماء ظاہر کے کہ خلق محسوس اور مشہود ہے اور حق معقول ہے۔ چونکہ از روئے حقیقت وجود (صرف) حق تعالیٰ کے لیے ہے پس جو کچھ عالم حس و شہادت میں ہے وہ وجود حق تعالیٰ ہے۔ خلق اس وجود حقیقی کے ظہور کا نام ہے۔ پس موجود تو پھر حق تعالیٰ ہوا جو فی نفسہ موجود ہے اور اپنے وجود کے لیے دوسرے کا محتاج نہیں اور خلق اپنے وجود کے لیے حق تعالیٰ کی محتاج ہے یعنی اس کا وجود حقیقی نہیں صرف عقلاً ثابت کیا جاسکتا ہے۔ براہ راست جو موجود ہے وہ حق تعالیٰ ہے۔ اس کا وجود بلا واسطہ براہ راست موجود ہے اور خلق بالواسطہ موجود ہے۔“

سلطان العارفين حضرت سخی سلطان باھو رحمۃ اللہ علیہ اسی حقیقت کو ان الفاظ میں بیان کرتے ہیں:

الْوُجُودُ مَوْجُودٌ دَائِمٌ لَا فَنَاءٌ لَهُ أَبَدًا الْكَعْدُ وَمَرٌّ لَا بَقَاءَ لَهُ

ترجمہ: وجود ہمیشہ موجود ہے اس کے لیے فنا نہیں اور معدوم ہمیشہ معدوم ہے اس کے لیے بقا نہیں۔

یقین دانم دریں عالم کہ لا موجود الا ھو

ولا موجود فی الکونین لا مقصود الا ھو

ترجمہ: یقین جان کہ کائنات میں ھو (ذات حق تعالیٰ) کے سوا کوئی موجود نہیں بلکہ دونوں جہانوں میں ھو کے سوا کچھ موجود نہیں اور اس کے سوا کوئی مقصود نہیں۔

اور فرماتے ہیں ”ہمہ اوست در مغز و پوست“ یعنی ہر چیز کے ظاہر و باطن میں وہی ایک ذات

جلوہ گر ہے۔ (عین الفقر)

حضرت معین الدین چشتی رحمۃ اللہ علیہ اپنے طالب خاص حضرت قطب الدین بختیار کاکی رحمۃ اللہ علیہ کے

نام ایک خط میں ایک طویل حدیث بیان کرتے ہیں جس میں اسلام کے پانچ بنیادی ارکان کے وہ

اسرار و رموز کھول کر بیان فرمائے جو حضور علیہ الصلوٰۃ والسلام نے حضرت عمر فاروق رضی اللہ عنہ کو تلقین

کیے تھے۔ حدیث کا تمام متن وحدت الوجود پر دلیل ہے۔ حدیث کے اختتام پر حضرت عمر رضی اللہ عنہ نے

حضور علیہ الصلوٰۃ والسلام سے سوال کیا ”ذاتِ رحمن کیا ہے؟ اور دیگر اشیاء کیا ہیں؟“ حضور علیہ

الصلوة والسلام نے جواب دیا ”تمام اشیاء مظہر الہی ہیں۔ درحقیقت سب ایک ہی ہیں۔ ظہور کی صفات مختلف ہیں جیسا کہ ایک ہی مطلب کو مختلف عبارتوں سے ادا کیا جاتا ہے اسی طرح ذات ایک ہی ہے لیکن اس کے مظاہر مختلف ہیں۔“ (اسرارِ حقیقی)

نظر یہ وحدت الوجود کا مطالعہ کرنے والے کے ذہن میں یہ سوال ضرور پیدا ہوتا ہے کہ اگر عالم میں صرف ذاتِ حق تعالیٰ ہی موجود واحد ہے تو ہر جگہ نظر آنے والی اشیاء کیا ہیں۔ سلطان العارفين حضرت سخی سلطان باھو رحمۃ اللہ علیہ ایک روایت کے ذریعے اس کو واضح کرتے ہیں کہ ایک روز ایک مرید نے اپنے مرشد سے سوال کیا کہ دنیا کی ہر شے میں خلاصہ قدرت کا ذاتی اثر باقی ہے۔ سوائے اللہ کے کوئی شے اختیار نہیں رکھتی۔ مٹی اور پانی کے اس عالم موجودات کی جنبش بھی سوائے خلاصہ قدرت کے ممکن نہیں۔ اس صورت میں جہان اور اہل جہان کی پیدائش کیا حقیقت اور حیثیت رکھتی ہے؟ مرشد نے جواب دیا ”جو شے ابتدا اور انتہا رکھتی ہے وہ درحقیقت ہے ہی نہیں، اس پر اعتبار نہیں کیا جاسکتا۔ اگر تو پوچھے کہ جو عالم ہمیں نظر آتا ہے اس کی حرکت اور جنبش کیا معنی رکھتی ہے تو یہ جان لے کہ عالم صرف ایک وہمی اور خیالی صورت ہے جو نہ ہو کر بھی نظر آتی ہے جس طرح آئینہ میں صورت نظر تو آتی ہے لیکن حقیقتاً نہیں ہوتی۔ اسی طرح جہان کا وجود انسان کی حقیقت وجود سے لاعلمی کے سبب ہے۔ وہ آئینے میں نظر آنے والے وجود کو اصل سمجھتا ہے اور اصل وجود سے لاعلم اور بے خبر ہے۔ اگر وہ اصل وجود پر نظر جمالے تو آئینہ (یعنی عالم) اسے نظر نہ آئے اور ہر جگہ صرف حقیقی وجود (یعنی حق تعالیٰ) دکھائی دے۔ جیسا کہ طلسمات سے کوئی شے بنائی جائے لیکن طلسم کرنے والا اپنی زبان سے کبھی نہ کہے گا کہ یہ طلسم ہے۔ یونہی دنیاوی اشیاء کے ظاہری وجود میں خلاصہ قدرت کی آمیزش اور اختلاط اس طرح سے کی گئی ہے کہ اس کی حقیقت لوگوں کی نظروں سے اوجھل ہو گئی ہے اور انہیں ظاہری وجود کے سوا کچھ دکھائی نہیں دیتا۔ یوں عوام کی نظر میں عالم ایک ایسے وجود کی حیثیت اختیار کر لیتا ہے جو حیات اور موت کی امید پر قائم ہے لیکن درحقیقت یہ صرف خلاصہ قدرت کا ظہور ہے اور جب (حقیقی روحانی آنکھیں کھلنے پر)

خلاصہ بذات خود ظاہر ہوتا ہے تو نہ وجود رہتا ہے، نہ حواس، نہ جہان رہتا ہے اور نہ ہی آدم۔ جیسے آگ لکڑی سے جلتی ہے اور اسی لکڑی کو جلا کر خاک کر دیتی ہے۔“ (کلید جنت، شمس العارفین)

فتاویٰ رضویہ میں ہے کہ جب امام احمد رضا خان بریلوی قدس سرہ سے مسئلہ وحدت الوجود کے متعلق سوال کیا گیا تو انہوں نے اس مسئلے کو ایک مثال کے ذریعے واضح کیا کہ ایک بادشاہ عالی جاہ ایک آئینہ خانے میں جلوہ فرما ہے جس میں تمام اقسام و اوصاف کے آئینے نصب ہیں۔ آئینوں کا تجربہ کرنے والا جانتا ہے کہ ان میں ایک ہی شے کا عکس کس قدر مختلف طریقوں سے متجلی ہوتا ہے۔ بعض میں صورت صاف نظر آتی ہے بعض میں دھندلی، کسی میں سیدھی کسی میں الٹی، ایک میں بڑی ایک میں چھوٹی، بعض میں پتلی بعض میں چوڑی، کسی میں خوشنما کسی میں بھونڈی اور یہ اختلاف ان آئینوں کی قابلیت کا ہوتا ہے۔ ورنہ وہ صورت جس کا اس میں عکس ہے، خود واحد ہے۔ آئینہ میں جو مختلف صورتیں اور حالتیں پیدا ہوئیں متجلیٰ ان سے منزہ ہے۔ ان صورتوں کے لئے بھونڈے دھندلے ہونے سے اُس میں کوئی قصور نہیں ہوتا۔

وَلِلّٰهِ الْمَثَلُ الْأَعْلٰی ط (النحل۔ 60)

ترجمہ: اور بلند ترین صفت اللہ ہی کی ہے۔

اب اس آئینہ خانہ کو دیکھنے والے تین قسم کے لوگ ہیں۔ اول نا سمجھ بچے جنہوں نے گمان کیا کہ جس طرح بادشاہ موجود ہے یہ سب عکس بھی موجود ہیں کہ یہ بھی تو ہمیں ایسے ہی نظر آ رہے ہیں جیسے وہ ہاں یہ ضرور ہے کہ یہ اس کے تابع ہیں۔ جب وہ اٹھتا ہے یہ سب کھڑے ہو جاتے ہیں، وہ چلتا ہے یہ سب چلنے لگتے ہیں، وہ بیٹھتا ہے یہ سب بیٹھ جاتے ہیں، تو یہ بھی موجود ہے اور وہ بھی مگر وہ حاکم ہے یہ محکوم۔ اور اپنی نادانی سے نہ سمجھے کہ وہاں تو بادشاہ ہی بادشاہ ہے۔ یہ سب اسی کے عکس ہیں۔ اگر اُس سے حجاب ہو جائے تو یہ سب عکس صفحہ ہستی سے معدوم محض ہو جائیں گے۔ ہو کیا جائیں گے، حقیقی وجود سے تو کوئی حصہ ان میں ہے ہی نہیں۔ حقیقتاً بادشاہ ہی موجود ہے۔ باقی سب

۱۔ تجلی کرنے والا

تو اس کے پرتو کی نمود ہے۔

دوم اہل نظر و عقل کامل وہ اس حقیقت کو پہنچے اور اعتقاد بنایا کہ بے شک وجود ایک بادشاہ کے لیے ہے۔ موجود ایک ہی ہے یہ سب ظل و عکس ہیں کہ اپنی ذات میں اصلاً کوئی وجود نہیں رکھتے۔ اس تجلی سے قطع نظر کر کے دیکھو پھر ان میں کچھ رہتا ہے یا نہیں۔ حاشا عدم محض کے سوا کچھ نہیں۔ اور جب یہ اپنی ذات میں معدوم و فانی ہیں اور بادشاہ موجود یہ اس نمود وجود میں اسی کے محتاج ہیں اور وہ سب سے غنی یہ ناقص ہیں وہ تام۔ یہ ایک ذرہ کے بھی مالک نہیں اور وہ سلطنت کا مالک۔ یہ کوئی کمال نہیں رکھتے، حیات، علم، سمع، بصر، قدرت، ارادہ کلام سب سے خالی ہیں اور وہ سب کا جامع۔ تو یہ اس کا عین کیونکر ہو سکتے ہیں۔ لاجرم یہ نہیں کہ یہ سب وہی ہیں بلکہ وہی وہ ہے اور یہ صرف اس کی تجلی کی نمود۔ یہی حق و حقیقت اور یہی وحدۃ الوجود۔

سوم عقل کے اندھے سمجھ کے اوندھے ان نا سمجھ بچوں سے بھی گئے گزرے۔ انہوں نے دیکھا کہ جو صورت بادشاہ کی ہے وہی ان کی جو حرکت وہ کرتا ہے یہ سب بھی کرتے ہیں، تاج جیسا کہ اس کے سر پر ہے بعینہ ان کے سروں پر بھی ہے۔ انہوں نے عقل و دانش کو پیٹھ دے کر بلکہ شروع کیا کہ یہ سب بھی بادشاہ ہیں اور اپنی حماقت سے وہ تمام عیوب و نقائص جو نقصانِ قواہل کے باعث ان آئینوں میں تھے، خود بادشاہ کو ان کا مورد ٹھہرا دیا کہ جب یہ وہی ہیں تو ناقص، عاجز، محتاج، الٹے بھونڈے، بدنما، دھندلے کا جو عین ہے وہ بھی قطعاً انہی ذمائم سے متصف ہے۔ تعالیٰ اللہ عَمَّا الظَّالِمُونَ عَلُوًّا كَبِيرًا ۝ ترجمہ: ظالم جو کچھ کہتے ہیں اللہ تعالیٰ اس سے بہت بلند و بالا ہے۔

انسان عکس ڈالنے میں آئینے کا محتاج ہے اور وجود حقیقی احتیاج سے پاک۔ وہاں جس کو آئینہ کہیں وہ خود ہی ایک ظل ہے۔ پھر آئینے میں انسان کی صرف مقابل (سامنے کی) سطح کا عکس پڑتا ہے جس میں انسان کی صفات مثل کلام و سمع و بصر و علم و ارادہ و حیات سے اصلاً نام کو بھی کچھ نہیں دکھائی

دیتا (یعنی انسان کے عکس میں صرف انسان کی ظاہری صورت دکھائی دیتی ہے اور صفات نظر نہیں آتیں) لیکن وجود حقیقی اللہ عز و جل کے مجلی نے اپنے ظلال پر نفس ہستی کے ساتھ اپنی صفات کا بھی پرتو ڈالا۔ یہ وجہ اور بھی ان بچوں کی نا فہمی اور ان اندھوں کی گمراہی کا باعث ہوئی اور جن کو ہدایت حق ہوئی وہ سمجھ گئے کہ:

یک چراغ است دریں خانہ کہ از پرتو آں
ہر کجا فی نگری انجمنے ساختہ اند

ترجمہ: ”اس گھر میں ایک چراغ ہے اس کی روشنی سے ہی ہر جگہ بارونق ہے۔“ (فتاویٰ رضویہ اقتباس از شمس الفقرا)

پس جن اشیاء کا ذاتی کوئی وجود ہی نہیں ان کا ذات حق تعالیٰ سے اتحاد ممکن ہی کیسے ہو سکتا ہے۔ یہ فانی ہیں وہ باقی ہے۔ یہ اپنے وجود کے لیے بھی محتاج ہیں اور وہ بے نیاز ہے ہر احتیاج سے۔ ہستی مطلق یعنی ذات حق تعالیٰ کا مخلوق سے اتحاد ممکن ہی نہیں۔ حضرت امام حسین رضی اللہ عنہ فرماتے ہیں کہ اگر اولیاء اللہ کی تصنیفات میں حق اور خلق کے اتحاد کا تذکرہ کیا بھی جائے تو اس سے وہ اتحاد مراد نہ لیا جائے جو دو جدا گانہ وجودوں کے آپس میں مل جانے سے ہوتا ہے بلکہ خلق حق تعالیٰ سے اس طرح متحد یعنی جڑی ہوئی ہے کہ اس کا وجود ہے ہی حق تعالیٰ سے۔ یہ اتحاد وہی ہے جو جز کا کل سے ہوتا ہے جو قطرے کا سمندر سے ہوتا ہے کہ قطرے کا وجود بھی سمندر سے ہے اور اسی میں فنا ہو کر وہ واپس اپنے اصل سے متحد ہو گیا۔ قطرے کا اپنا ذاتی کوئی وجود نہیں اس کا وجود سمندر سے ہی ہے اور جب وہ سمندر میں فنا ہو کر اس سے متحد ہوا تو یہ نہیں کہا جاسکتا کہ دو وجود متحد ہوئے بلکہ یہ کہا جائے گا کہ قطرے نے اپنے ”اصل“ وجود کی طرف رجوع کیا یا اپنی ابتدا کی طرف لوٹ گیا کہ کُلُّ شَیْءٍ یَرْجِعُ اِلٰی اَصْلِهِ ”ہر شے اپنے اصل کی طرف لوٹتی ہے۔“ (حدیث)

☆☆☆☆☆

۱۔ ظل کی جمع۔ سایہ یا عکس

وَلِهَذَا الْوُجُودِ الْوَاحِدِ ظُهُورٌ وَهُوَ الْعَالَمُ وَبُطُونٌ وَهُوَ
الْأَسْمَاءُ وَبَرَزَخٌ جَامِعٌ فَاصِلٌ بَيْنَهُمَا لِيَتَمَيَّزَ بِهِ الظُّهُورُ عَنِ
الْبُطُونِ وَهُوَ الْإِنْسَانُ الْكَامِلُ فَالظُّهُورُ مِرَاةُ الظُّهُورِ وَالْبُطُونُ
مِرَاةُ الْبُطُونِ وَمَا كَانَ بَيْنَهُمَا فَهُوَ مِرَاةُ جَمْعًا وَتَفْصِيلًا۔

ترجمہ: اور اس واحد وجود کے لیے ظہور ہے اور وہ عالم ہیں اور بطون ہیں وہ اسماء ہیں اور ایک
برزخ ہے جو جامع اور دونوں میں فاصل ہے تاکہ اس کی وجہ سے ظہور بطون سے متمیز ہو اور وہ
انسان کامل ہے۔ پس ظہور آئینہ ہے ظہور کا اور بطون آئینہ ہیں بطون کا اور جو (مرتبہ) ان دو کے
درمیان ہے وہ آئینہ جامع اور فاصل ہے۔

شرح: چنانچہ عالم میں جو کچھ بظاہر دکھائی دیتا ہے وہ ذات حق تعالیٰ کے ظہور کے سوا کچھ نہیں اور
ہر شے کا باطن بھی ذات حق تعالیٰ کے اسماء و صفات کے انوار کے سوا کچھ نہیں۔ اسماء و صفات کے
انوار سے مراد ہر مخلوق کی اندرونی قوتیں ہیں جن کی وجہ سے وہ حیات، سمع، بصر، علم وغیرہ کی صفات
رکھتی ہے۔ واضح ہو کہ کائنات کی کوئی شے بھی ”بے جان“ کے زمرے میں نہیں آتی۔ ہر شے کا
وجود ذات حق تعالیٰ کا ظہور ہے اور اللہ تعالیٰ حی و قیوم ہے۔ جانوروں اور پودوں کو تو ہم زندہ مانتے
ہی ہیں لیکن سائنسی نقطہ نگاہ سے جن جمادات کو ”بے جان“ قرار دیا جاتا ہے ان کے مادے کو بھی
خوردین سے دیکھنے پر معلوم ہوتا ہے کہ وہ جن ایٹموں سے مل کر بنے ہیں وہ ایٹم مسلسل حرکت کر
رہے ہیں۔ ان کے نیوکلئیس کے گرد الیکٹران مسلسل اپنے اپنے مدار میں گردش کر رہے ہیں۔ بعض
عناصر (Elements) کے ایٹم بے پناہ قوت کے حامل ہیں جن سے ایٹم بم تیار ہوتے ہیں۔
تمام عناصر قوت کو خارج بھی کرتے ہیں اور جذب بھی کرتے ہیں۔ آپس میں جوڑے
(Bonds) بھی بناتے ہیں پرانے ایٹم مرتے بھی ہیں اور نئے پیدا بھی ہوتے ہیں (اسی وجہ سے
اشیاء گلتی، سڑتی، گھستی اور پرانی ہوتی ہیں) ایک سے دوسرے کو حرارت اور توانائی منتقل بھی

کرتے ہیں۔ ان سب افعال کے لیے انہیں ”قوت“ درکار ہے۔ دنیا کی کوئی بھی شے خود ”قوت“ کو پیدا نہیں کر سکتی کیونکہ طبعیات (Physics) کا ایک قانون ہے کہ:

"Energy can neither be created nor destroyed. It can only be transformed from one form to another."

ترجمہ: ”قوت کو نہ تخلیق کیا جاسکتا ہے نہ تباہ کیا جاسکتا ہے۔ اسے صرف ایک قسم سے دوسری قسم میں تبدیل کیا جاسکتا ہے“۔ یعنی ”قوت“ کا ماخذ دنیا کی کوئی شے نہیں تو پھر اشیاء کو اپنے افعال کے لیے قوت کہاں سے حاصل ہوتی ہے؟ بے شک کائنات کی ہر شے کی قوت کا باعث اس شے کے اندر ہی موجود نورِ حق تعالیٰ ہے جو تمام قوتوں کا مالک، ان کا پیدا کرنے والا، ان کا منبع، مصدر اور سرچشمہ ہے جیسا کہ اللہ نے خود قرآن میں واضح فرمادیا اَنَّ الْقُوَّةَ لِلّٰهِ جَمِیْعًا (البقرہ۔ 165) ترجمہ: بے شک تمام قوتوں کا مالک اللہ ہے“۔ اسی نور کی قوت کے باعث یہ حرکت کرتی، بڑھتی، پھلتی پھولتی ہیں۔ یہی نور سورج کی حرارت، چاند کی روشنی، پانی کی روانی، پھول کی خوشبو، تلی کی اڑان میں ہے۔ یہی نور ایک ”نطفے“ کو انسان بننے کی قوت دیتا ہے۔ اسی نور کی موجودگی کی بنا پر ہم کائنات کی کسی بھی شے کو بے جان نہیں کہہ سکتے۔

حال ہی میں سائنسدانوں نے ایٹم میں موجود ایک ”خدائی ذرّہ“ (یعنی نورِ حق) دریافت کیا ہے اُن کے مطابق ایٹم یا مادے میں اسی ”خدائی ذرّہ“ (نورِ حق) سے حیات ہے۔ ان کے ذہنوں میں کافی عرصے سے ایک سوال کلبلا رہا تھا کہ مادے کو وزن یا کمیت (mass) کس وجہ سے ملتا ہے؟ کیا وجہ ہے کہ مادے میں کچھ ذرّے مثلاً پروٹان، نیوٹران اور الیکٹران وغیرہ تو کمیت یعنی mass رکھتے اور کچھ ذرّے مثلاً فوٹان وغیرہ کی کوئی کمیت نہیں یعنی وہ massless ہیں۔ 1960ء میں ہگز بوزون Higgs Boson نامی ایک سائنسدان نے یہ نظریہ پیش کیا کہ مادے کے جتنے ذرات اب تک دریافت ہو چکے ہیں ان میں ایک خاص ذرّے کی کمی یا خلا نظر آتا ہے۔ اگر وہ دریافت ہو جائے تو مادے کو اور اس کی دیگر تمام خصوصیات بلکہ تمام کائنات کو سمجھنا

آسان ہو جائے گا۔ یقیناً وہی نامعلوم ذرہ ہوگا جو مادے کو کمیت فراہم کرتا ہوگا۔ یہ ذرہ دریافت ہونے سے قبل ہی سائنسدانوں میں مشہور و معروف ہو گیا اور اس کی پُر اسراریت پر کتابیں بھی لکھی جانے لگیں۔ مسٹر لیون لیڈر مین نے بھی اس پر کتاب لکھی اور اسے God Particle کا نام دے دیا۔ اگرچہ ملحد سائنسدانوں نے اسے بالکل پسند نہ کیا لیکن یہ اپنے اصل نام جو اس کے متعلق نظریہ پیش کرنے والے سائنسدان کے نام پر ”ہگز بوزون“ رکھا گیا ہے، کی بجائے God Particle کے نام سے زیادہ جانا جانے لگا۔

اس کو دریافت کرنے کے لیے تحقیقات کئی سال سے جاری تھیں۔ دنیا بھر کے سائنسدانوں کی ایک ٹیم نے اس کی دریافت کے لیے سوئٹزر لینڈ اور فرانس کے سرحدی علاقے ”سرن“ میں ایک زیر زمین سرنگ نمالیبارٹری بنائی جس کا نام لارج ہارڈن کولائڈز (L.H.C) ہے اور اس کی تیاری پر بارہ ارب روپے خرچ آیا۔ اس لیبارٹری میں کائنات کے آغاز میں ہونے والے بگ بینگ کی طرز پر ایک بڑا دھماکہ کیا گیا، بالکل اسی طرح تمام ماحول بنایا گیا جو بگ بینگ کے پہلے سیکنڈ کے کھربویں حصے میں تھا اور پھر ایٹم کے پروٹان اور اینٹی پروٹان کو آپس میں ٹکرایا گیا۔ اس ٹکڑے یا تصادم کی رفتار روشنی کی رفتار (ایک لاکھ چھیاسی ہزار میل فی سیکنڈ) سے زیادہ تھی۔ جب اس انتہائی تیز رفتار تصادم سے دھماکہ ہوا تو یکدم ایک بہت روشن اور چمکدار ذرہ چند لمحوں کے لیے نمودار ہوا اور فوراً غائب ہو گیا۔ بس سائنسدانوں نے اعلان کر دیا کہ ہم نے God Particle دریافت کر لیا ہے۔ یہ تجربہ 4 جولائی 2012ء کو کیا گیا۔ اس کی مزید تحقیقات سے ثابت ہوا کہ یہ وہی خدائی ذرہ ہے جس کی موجودگی کی وجہ سے مادے کو اس کی تمام خصوصیات خاص طور پر وزن یا کمیت عطا ہوتی ہے، اسی وجہ سے تمام کائنات قائم ہے کیونکہ اگر تمام کائنات کا وزن اور کمیت ہی ختم ہو جائے تو اس کا وجود ہی ختم ہو جائے اور وہ بے وقعت ہو کر رہ جائے گی۔

اس ذرے کی جو خصوصیات اب تک دریافت ہوئیں وہ یہ ہیں:

1. It has no spin

یہ گردش نہیں کرتا۔

2. Has no positive or negative electric charge

اس پر منفی چارج ہے نہ مثبت۔

3. Has no colour

کوئی رنگ نہیں رکھتا۔

4. It is very unstable

بہت زیادہ غیر مستحکم ہے۔

5. Decaying into other particles almost immediately

یعنی یہ فوراً ہی دوسرے ذرات میں تبدیل ہو جاتا ہے۔

بے شک یہ ذرہ نورِ الہی کے سوا کیا ہو سکتا ہے۔ نورِ الہی جو کسی کے گرد گردش نہیں کرتا بلکہ کائنات اس کے گرد گردش کرتی ہے۔ نورِ الہی کی تجلی بے رنگ ہے، نہ منفی نہ مثبت اور اس کی ہر تجلی ہر آن اشیائے عالم کو وجود بخش کر اس شے کے باطن میں غائب ہو جاتی ہے وہ شے یا مادہ اس کی وجہ سے ظاہری ٹھوس صورت پاتا ہے اور یہ نور اس کا باطنی وجود یا حقیقت بن جاتا ہے، جو خود غائب ہوتا ہے۔ بے شک یہی نور ہے جو کائنات کے تمام مادے کو وزن عطا کر رہا ہے اور اسے قائم رکھے ہوئے ہے کیونکہ روزِ قیامت اللہ تعالیٰ ہر شے میں سے اپنا یہی نور کھینچ لے گا اور ہر شے بے وزن ہو جائے گی۔ جیسا کہ اللہ تبارک تعالیٰ قرآنِ کریم میں فرماتا ہے:

﴿ فَإِذَا النُّجُومُ طُمِسَتْ ۖ وَإِذَا السَّمَاءُ فُرِجَتْ ۖ وَإِذَا الْجِبَالُ نُسِفَتْ ۖ ﴾ (المرسلات 8-10)

ترجمہ: جب ستارے بے نور ہو جائیں گے اور جب آسمان پھٹ جائے گا اور جب پہاڑ اڑتے پھریں گے۔

﴿ إِذَا الشَّمْسُ كُوِّرَتْ ۖ وَإِذَا النُّجُومُ انْكَدَرَتْ ۖ وَإِذَا الْجِبَالُ سُيِّرَتْ ۖ ﴾ (التکویر 1-3)

ترجمہ: جب آفتاب بے نور ہو جائے گا اور جب ستارے ٹوٹ ٹوٹ کر گر پڑیں گے اور جب پہاڑ چلائے جائیں گے۔

یہ خدائی ذرہ یعنی نورِ الہی ہر شے میں سے نکل جائے گا تو وہ بے نور اور بے وزن ہو جائے گی

اور دھنکی ہوئی روئی کی مانند ادھر ادھر اڑتی پھرے گی۔

اس طرح سائنسدان ایک لمبی چوڑی تحقیق کے بعد اس نتیجے پر پہنچے ہیں کہ کائنات کے تمام مادے کا وجود خدائی ذرّے کی بدولت ہے (اگرچہ وہ اسے یہ نام دینے سے کترار ہے ہیں) لیکن اولیاء و صوفیاء صدیوں سے علی الاعلان یہ کہتے پھرتے ہیں کہ یہ کائنات نورِ خدا کے ظہور کے سوا کچھ ہے ہی نہیں کائنات کی ہر شے اس کے نور کی بدولت ہے۔ وحدت الوجود کا نظریہ یہی تو ہے کہ ہر مادی و غیر مادی شے کا وجود نورِ الہی ہے اور اس کی ظاہری صورت بھی اسی نورِ الہی کی بدولت ہے۔ حتیٰ کہ عیسائی سائنسدان جس بائبل کو پڑھتے ہیں، میں بھی واضح الفاظ میں لکھا ہے:

For by Him all things were created, things in heavens and on earth, visible and invisible.... all things were created by Him and for Him. (colossians 1:16)

ترجمہ: بے شک ہر شے اسی سے تخلیق ہوئی، زمین و آسمان کی نظر آنے والی، نہ نظر آنے والی۔۔۔۔۔ ہر شے اس سے تخلیق ہوئی۔ (باب 1، آیت 16)

بیشک اللہ کے نبیوں، مقرب بندوں اور اولیاء کاملین کی نظروں سے یہ خدائی ذرّہ کبھی بھی پوشیدہ نہ تھا بلکہ ان کی تو نظر ہی ہمیشہ اس خدائی نور پر رہی نہ کہ کائنات کی ظاہری اشیاء پر۔ اقبالؒ اس ولی کامل جو خدا کی ذات کا مظہر، تمام تر نورِ الہی، ظاہر باطن یک ذات، کامل انسان کے متعلق فرماتے ہیں:

اس کی نگاہِ شوخ پہ ہوتی ہے نمودار
ہر ذرّے میں پوشیدہ ہے جو قوتِ اشراق
اس مردِ خدا سے کوئی نسبت نہیں تجھ کو
تو بندۂ آفاق ہے وہ ”صاحبِ آفاق“

ہر ذرے میں پوشیدہ قوت اشراق سے مراد یہی خدائی ذرہ یا خدائی نور ہے جو صاحبِ حال اقبال کی نگاہِ شوخ پر بھی بغیر کسی لیبارٹری، بغیر کسی سائنسی تحقیق، بغیر اربوں ڈالر خرچ کیے نمودار تھا، تبھی تو انہوں نے سو سال قبل ہی اپنے اشعار میں اس کا ذکر کر دیا تھا۔ البتہ اس تک پہنچنے کے لیے عشقِ الہی و عشقِ رسول صلی اللہ علیہ وآلہ وسلم میں اپنی ذات کو فنا کرنا پڑتا ہے۔ جب بندہ اس عظیم ذات میں اپنی ذات کو فنا کر دیتا ہے تو اس کے وجود میں وہی ذات ظاہر ہو جاتی ہے اور پھر وہ بندہ آفاق سے ”صاحبِ آفاق“ بن جاتا ہے۔ اسی صاحبِ آفاق کی پیروی اور رہنمائی میں کائنات کی بڑی سے بڑی حد کو پار کرنا اور چھوٹی سے چھوٹی شے کے اسرار کو جاننا ممکن ہے۔ اسی کو اللہ تعالیٰ نے قرآن میں ”سلطان“ کے نام سے پکارا ”يَمْعَشِرُ الْجِنَّ وَالْإِنْسِ إِنْ اسْتَطَعْتُمْ أَنْ تَنْفُذُوا مِنْ أَقْطَارِ السَّمُوتِ وَالْأَرْضِ فَانْفُذُوا لَا تَنْفُذُونَ إِلَّا بِسُلْطَانٍ“ (الرحمن - 33) ترجمہ: ”اے گروہِ جن و انس! اگر تم میں ہمت ہے تو آسمانوں اور زمین کے کناروں سے باہر نکل کر دکھاؤ، ہرگز نہ نکل سکو گے بغیر سلطان کے۔“

پس سائنسی تحقیق سے بھی ثابت ہوا کہ ذاتِ حق تعالیٰ کے اسماء و صفات کے انوار کائنات کی تمام اشیاء کی باطنی قوت کا باعث ہیں۔ یعنی ان کو عطا کی جانے والی تمام صفات ذاتِ حق تعالیٰ کے اسماء کی بدولت ہیں کہ اسی واحد ذات کا نزول اشیائے عالم کے ظہور کا باعث بنا۔ ہر جا وہی ذات جلوہ گر ہے خواہ ظاہر ہو یا باطن۔ لیکن ”انسان“ کے سوا باقی تمام مخلوقاتِ عالم میں ظہورِ ذات اور اسماء و صفات کے انوار اور قوتیں کامل طور پر موجود ہونے کے باوجود مکمل طور پر جلوہ گر نہیں۔ ذات تو ہر جگہ موجود بھی ہے اور کامل و مکمل بھی ہے لیکن اس کے تمام اسماء اور صفات ہر شے میں مکمل طور پر اجاگر نہیں بلکہ ہر شے کے اس دنیا میں مقصد اور ضرورت کے مطابق اس میں صفات و اسماء کی قوتیں اور انوار ظاہر ہوتے ہیں۔ جن صفات کی اس شے کو ضرورت نہیں ان کے انوار ان میں ظاہر نہیں ہوتے۔ البتہ اس کے باطن میں موجود اور قائم رہتے ہیں۔ اسی بنا پر کائنات کی ہر شے روزِ قیامت بولے گی اور جو کچھ اس سے پوچھا جائے گا اس کے متعلق گواہی دے گی۔ جیسا کہ فرمایا

گیا ترجمہ: ”آج ہم اُن کے مونہوں پر چپ کی مہر لگا دیں گے اور ان کے ہاتھ ہم سے بات کریں گے اور ان کے پاؤں ان کے اعمال کی گواہی دیں گے جو وہ کمایا کرتے تھے۔“ (سورۃ یٰسین۔ 65)۔ گواہی دینے کے لیے حیات، سمع، بصر، علیم، خبیر کی صفات کا موجود ہونا لازمی ہے۔ ہر شے میں ذاتِ حق تعالیٰ مکمل صفات کے ساتھ موجود تو ہے لیکن دنیا میں ان تمام صفات کا اظہار اس شے کی دنیا میں ضرورت اور ”قدر“ (value) کے مطابق ہوتا ہے۔ مثلاً ایک مچھلی کو جس قدر علم کی ضرورت ہے اسی قدر صفتِ علیم کے انوار اس میں ظاہر ہوں گے اسی طرح پتھروں میں سننے دیکھنے بولنے کی تمام قوتیں موجود ہیں تبھی تو حضور علیہ الصلوٰۃ والسلام کے دست مبارک میں چند سنگریزوں نے صاف کلمہ پڑھا اور لوگوں نے سنا بھی اور حضرت داؤد علیہ السلام کے ساتھ پہاڑ بھی تسبیح میں شامل ہوتے تھے۔ اسی طرح حضرت سلیمان علیہ السلام تمام مخلوقات کی زبان سمجھتے اور ان سے انہی کی زبان میں بات کرتے تھے۔ قرآن کریم میں بھی اللہ فرماتا ہے کہ ”زمین اور آسمان اور جو کچھ ان کے درمیان ہے اللہ کی تسبیح کرتے ہیں مگر تمہیں اس کا شعور نہیں۔“ یعنی تمام مخلوقات میں اللہ کی ذات تمام صفات سمیت موجود ہے کہ اللہ نُورُ السَّمٰوٰتِ وَالْاَرْضِ لیکن ذات کی یہ قوتیں صرف اتنی ہی مقدار میں اور تب ہی ان سے ظاہر ہوئیں جتنا اور جب حکمِ الہی ہو اور نہ عموماً یہ تمام قوتیں باطنی طور پر موجود ہوتے ہوئے بھی دنیا میں ظاہر نہیں ہوتیں۔ اسی طرح دیگر تمام اشیاء کے لیے ہے کہ باطنی طور پر تمام اسماء و صفات کے انوار موجود ہوتے ہوئے بھی ظاہر صرف وہی ہوتے ہیں جن کی ضرورت اس شے کی اس دنیا میں حیات کے لیے لازمی ہے اور دیگر صفات چھپی رہتی ہیں۔ انسان دیگر مخلوقات سے اشرف اس لیے ہے کہ دنیا میں جس مخلوق میں سب سے زیادہ اسماء و صفاتِ الہیہ کے انوار ظاہر ہوئے وہ انسان ہے اور جس کو ان صفات سے متصف ہونے کی سب سے زیادہ صلاحیت عطا کی گئی وہ بھی انسان ہی ہے۔ یعنی ذاتِ حق تعالیٰ جس قدر کامل طور پر ذاتِ انسان میں ظاہر ہو سکتی ہے کسی اور شے میں نہیں۔ جیسا کہ رسالہ الغوثیہ میں اللہ تعالیٰ حضور غوث الاعظم رضی اللہ عنہ سے فرماتا ہے کہ ”میں جیسا انسان میں ظاہر ہوا کسی اور میں ظاہر نہیں ہوا۔“ لیکن ان

صفات سے متصف ہونے اور ذاتِ انسان میں ذاتِ حق تعالیٰ کے مکمل طور پر ظاہر ہونے کے لیے انسان کو بشری صفات یعنی شرکی صفات کو مکمل طور پر مغلوب کر کے ذاتِ حق تعالیٰ کا انتہائی قرب حاصل کرنا ہوگا۔ اللہ کی ذات اور اسماء کے انوار کی موجودگی کی وجہ سے ہی انسانوں میں حیات، سمع، بصر، علم، رحمت، مغفرت، رزاقیت وغیرہ کی صفات دیگر مخلوقات سے زیادہ ظاہر ہیں۔ قربِ الہی کے حصول کے ساتھ ساتھ نہ صرف ان صفات کے انوار زیادہ سے زیادہ ظاہر ہوتے جاتے ہیں بلکہ دیگر اسماء و صفات بھی ظاہر ہونا شروع ہو جاتے ہیں۔ تمام انسانوں میں اللہ کی ذات اور تمام صفات کی استعداد کی موجودگی کے باوجود یہ تمام انسانوں میں بھی مکمل ظاہر نہیں ہوتی بلکہ ان کے مقامِ قربِ الہی کے مطابق ہی ظاہر ہوتی ہے اور جس انسان میں ذاتِ حق تعالیٰ مکمل و کامل ترین صفات کے ساتھ ظاہر ہے وہ ازل سے ابد تک صرف ایک ہی ذات ہے یعنی انسانِ کامل حضور علیہ السلام جو ہر زمانے میں لباس بدل کر اس زمانے کے انسانِ کامل کی صورت میں جلوہ گر ہوتے ہیں۔ حضرت عبدالکریم بن ابراہیم الجیلی رحمہ اللہ اپنی تصنیف ”انسانِ کامل“ میں فرماتے ہیں: ”انسانِ کامل وہ قطب ہے جس پر ازل سے آخر تک وجود کے فلک گردش کرتے ہیں اور وہ جب وجود کی ابتدا ہوئی اس وقت سے لے کر ابد الابد تک ایک ہی شے ہے۔ پھر اس کے لیے رنگارنگ لباس ہیں اور باعتبار لباس اس کا ایک نام رکھا جاتا ہے کہ دوسرے لباس کے اعتبار سے اس کا وہ نام نہیں رکھا جاتا۔ اس کا اصلی نام محمد ﷺ ہے اس کی کنیت ابوالقاسم اور وصف عبد اللہ اور اس کا لقب شمس الدین ہے۔ پھر باعتبار دوسرے لباسوں کے اس کے نام ہیں۔ پھر ہر زمانے میں اس کا ایک نام ہے جو اس زمانے کے لباس کے لائق ہوتا ہے۔“

چنانچہ انسانِ کامل کی ذات ازل سے ابد تک وہی ذات ہے جس سے ”وجود“ کی ابتدا ہوئی، جس میں ذاتِ حق تعالیٰ ظاہر ہوئی، جو مرآۃ الہی اور ذات کا اظہار ہے، جس کے سوا ذاتِ حق تعالیٰ کہیں بھی مکمل جلوہ گر نہیں ہے۔ انسانِ کامل اگر ایک طرف ذاتِ حق تعالیٰ کا مکمل اور واحد اظہار ہے تو دوسری طرف اس میں انسانوں کے تمام جسمانی اوصاف بھی موجود ہیں۔ وہ انسانوں میں

انسانوں کی طرح بھی رہتا ہے اور حضرت باری کی کامل جلوہ گاہ بھی ہے۔ اس کا ایک رُخ اگر بشریت اور عبودیت ہے تو دوسرا رُخ ربوبیت ہے۔ اس لحاظ سے حضرت امام حسین ؑ انسانِ کامل کو ”برزخ“ کے اسم سے موسوم کر رہے ہیں۔ برزخ کے لفظی معنی حائل اور فاصل^۱ کے ہیں۔ دو حالتوں اور دو چیزوں کے درمیان جو چیز فاصل ہو اسے برزخ کہتے ہیں۔ اسی لیے موت کے بعد قیامت اور حشر تک کے زمانے کو عالمِ برزخ کہا جاتا ہے جو حیاتِ دنیوی اور حیاتِ اخروی کے درمیان حدِ فاصل ہے۔ برزخ سے مراد وہ شے ہے جو دو چیزوں کے درمیان موجود ہو، جس کا ایک رُخ ایک طرف ہو تو دوسرا رُخ دوسری طرف اور جس کا تعلق دونوں طرف کی حالتوں سے ایک جیسا برابر ہو۔ اگر ایک طرف سے دیکھیں تو لگے کہ اس کا رُخ ادھر ہی ہے اور دوسری طرف سے دیکھیں تو لگے کہ نہیں اس کا رُخ تو ادھر ہے۔ یعنی وہ دونوں اطراف میں کامل و مکمل طور پر ظاہر ہو۔ اس لحاظ سے انسانِ کامل برزخ ہوا جیسا کہ سلطان العارفين حضرت سخی سلطان باھو رحمۃ اللہ علیہ رسالہ روحی شریف میں فرماتے ہیں کہ:

”اگر آنہارا خدا خوانی بجا و اگر بندہ خدا دانی روا“

ترجمہ: اگر تو انہیں خدا کہے تو بجا اور اگر بندہ خدا جانے تو روا۔

پس انسانِ کامل نہ صرف ربوبیت اور عبودیت کا جامع ہے بلکہ ان دونوں یعنی خالق و مخلوق کے درمیان حدِ فاصل بھی ہے، واسطہ بھی ہے، رابطہ بھی ہے اور حجاب بھی ہے کہ برزخ کے ایک معنی پردے اور حجاب کے بھی ہیں جیسا کہ قرآن میں ہے کہ:

وَهُوَ الَّذِي مَرَجَ الْبَحْرَيْنِ هَذَا عَذْبٌ فُرَاتٌ وَهَذَا مِلْحٌ أُجَاجٌ ۚ وَجَعَلَ بَيْنَهُمَا بَرْزَخًا

وَجِجْرًا مَّحْجُورًا (الفرقان-53)

ترجمہ: اور وہی (اللہ) ہے جس نے دو دریاؤں کو ملا دیا۔ یہ (ایک) میٹھا نہایت شیریں ہے اور یہ (دوسرا) کھاری نہایت تلخ ہے اور اس نے ان دونوں کے درمیان ایک پردہ اور مضبوط حجاب بنا دیا ہے۔

۱۔ حائل۔ پردہ۔ آڑ۔ روک ۲۔ جدا کرنے والا، فرق کرنے والا

اس آیت کریمہ میں دو دریاؤں سے مراد دنیا اور آخرت لیا جاسکتا ہے۔ جس کی دنیا تلخ اس کی آخرت میٹھی اور جس کی دنیا میٹھی اس کی آخرت تلخ اور ان دونوں کے درمیان حجاب انسان کا اپنا وجود ہے۔ جیسے ہی انسان اپنے بشری وجود کے حجاب سے مر کر یا روحانی حیات پا کر آزاد ہو جاتا ہے دنیا اور آخرت کی سب حقیقتیں اس کے سامنے کھل جاتی ہیں۔ پس اس آیت کریمہ کے مطابق برزخ کے معنی پردے یا حجاب کے ہوئے۔

انسانِ کامل کی بشریت بھی دیگر تمام انسانوں کے لیے حجاب ہے کہ اس کا باطن تمام تر ذاتِ حق تعالیٰ ہے اس کا ظاہر تمام تر مظہرِ الہی ہے لیکن اس کا دیگر انسانوں جیسا جسمانی وجود ان لوگوں کے لیے حقیقت سے ایک مضبوط حجاب ہے جیسا کہ اللہ تعالیٰ نے حضور علیہ الصلوٰۃ والسلام سے فرمایا کہ قُلْ إِنَّمَا أَنَا بَشَرٌ مِّثْلُكُمْ (الکہف-110) ترجمہ ”کہہ دیجیے کہ میں بھی تمہاری مثل ایک بشر ہی ہوں“۔ جبکہ دوسری طرف فرمایا:

❁ وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى (الأنفال-17)

ترجمہ: (اے محبوب ﷺ) جب آپ نے (ان کافروں پر) پتھر مارے تھے تو (وہ) آپ نے نہیں بلکہ اللہ نے مارے تھے۔

اور فرمایا کہ:

❁ إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ (الفتح-10)

ترجمہ: (اے حبیب ﷺ) بے شک جو لوگ آپ سے بیعت کرتے ہیں وہ (درحقیقت) اللہ ہی سے بیعت کرتے ہیں۔

ان آیات میں ایک طرف حضور علیہ الصلوٰۃ والسلام کی جہتِ بشریت کی بات کی جا رہی ہے دوسری طرف جہتِ ربوبیت کی بات ہو رہی ہے۔ حضور علیہ الصلوٰۃ والسلام کی ذات دونوں لحاظ سے مکمل اور جامع ہے اور اس لیے بھی برزخ ہے کہ آپ ﷺ کی بشریت ان لوگوں کے لیے حجاب ہے جن کی نظر آپ کی حقیقت پر نہیں، جن کے متعلق اللہ نے فرمایا:

﴿وَتَرَاهُمْ يُنْظَرُونَ إِلَيْكَ وَهُمْ لَا يُبْصِرُونَ﴾ (الاعراف- 198)

ترجمہ: اے محبوب (ﷺ)! تو دیکھے کہ تیری (بشریت کی) طرف تکتے ہیں اور (تیری حقیقت میں سے) کچھ نہیں دیکھتے۔

سورہ رحمن میں اللہ فرماتا ہے:

﴿مَرَجَ الْبَحْرَيْنِ يَلْتَقِيْنَ ۝ بَيْنَهُمَا بَرْزَخٌ لَا يَبْغِيْنَ ۝﴾ (الرحمن: 19-20)

ترجمہ: ”اسی نے دو سمندر رواں کیے جو باہم مل جاتے ہیں۔ ان کے درمیان ایک آڑ (برزخ) ہے، (وہ اپنی اپنی) حد سے تجاوز نہیں کر سکتے۔“ اس آیت مبارکہ میں دو سمندروں سے مراد انسان کا ظاہر اور باطن ہے جو باہم ملے ہوئے ہیں کہ ایک ہی انسانی وجود میں اس کا ظاہر بھی موجود ہے اور باطن بھی پنہاں ہے لیکن باہم ملے ہونے کے باوجود انسان کا ظاہر علیحدہ ہے اور باطن علیحدہ، البتہ انسانِ کامل کا ظاہر ہی اس کا باطن اور اس کا باطن ہی اس کا ظاہر ہے کہ یہاں کوئی دوئی نہیں بلکہ یکجائی ہے۔ اس لحاظ سے وہ برزخ ہے کہ صرف اسی کا وجود ہے جہاں ظاہر و باطن علیحدہ علیحدہ نہیں بلکہ ایک ہی ہیں جبکہ باقی تمام مخلوق میں ظاہر کے وجود کا سمندر اور ہے اور باطن کے وجود کا سمندر اور اور انسانِ کامل وہ مقام ہے جہاں یہ سمندر یکجا ہیں۔ اس کے سوانہ کسی مخلوق میں ربوبیت کے آثار پیدا ہو سکتے ہیں اور نہ ہی رب تعالیٰ میں عبودیت کے آثار پیدا ہو سکتے ہیں۔ رب رب ہی ہے اور مخلوق مخلوق ہی ہے۔ اسی لیے مندرجہ بالا آیت میں فرمایا کہ ”وہ اپنی اپنی حد سے تجاوز نہیں کر سکتے۔“ صرف انسانِ کامل ہی ربوبیت و عبودیت کا جامع ہے اسی لیے برزخ اور خالق و خلق کے درمیان فاصل ہے۔ نہ وہ صرف ”عبد“ ہے اور نہ صرف ”ہُو“ بلکہ وہ دونوں کا جامع ”عبدہ“ ہے جس کے متعلق اقبال رحمۃ اللہ علیہ نے فرمایا:

عبدہ از فہم تو بالاتر است

زاں کہ اوہم آدم و ہم جوہر است

ترجمہ: عبادۂ تیری عقل و فہم سے بالاتر ہے کیونکہ وہ بشر بھی ہے اور جوہر (نور) بھی۔

انسانِ کامل پردہ ہے ظاہر اور باطن، خالق اور خلق کے درمیان اس لیے حضرت امام حسین ؑ فرماتے ہیں کہ ”اس کی وجہ سے ظہور (ظاہر کی جمع) بطون (باطن کی جمع) سے متمیز ہوا۔“ انسانِ کامل تمام عالم کا آئینہ ہے اس لیے اس کا ظاہر ہر ظاہر کے لیے آئینہ ہے اور اس کا باطن تمام بطون کا آئینہ ہے۔ وہ حق اور خلق کے درمیان پردہ کی طرح ہے لیکن یہ پردہ اپنی لطافت اور شفافیت کے باعث دونوں کے لیے آئینے کی طرح ہے۔ ایک طرف سے وہ ذاتِ حق تعالیٰ کا آئینہ ہے تو دوسری طرف تمام مخلوق کی اصل صورتیں بھی اس میں واضح نظر آتی ہیں۔ اللہ تعالیٰ تو اس مرآۃِ کامل کے سوا کسی میں خود کو دیکھنا پسند نہیں فرماتا لیکن مخلوق اس آئینہ کی حقیقت سے ناواقفیت کی بنا پر اس میں نظر آنے والی اپنی ہی صورتوں کو پہچان بھی نہیں پاتی۔ حدیثِ مبارکہ میں حضور علیہ الصلوٰۃ والسلام نے فرمایا ”میں ذات کا شفاف آئینہ ہوں۔ حقائق کی صورتیں، مظاہرِ صفاتِ جلالیہ و جمالیہ مجھ میں روشن ہیں۔ ہر مظہر مجھ میں وہی دیکھتا ہے جو اس میں ظاہر ہے پس ابوبکر ؓ مجھ میں وہی دیکھتا ہے جو اس میں ظاہر ہے (یعنی حسن و جمال، لطف اور کمال) اسی لیے ابوبکر ؓ نے کہا کہ وما رایت احسن صور صورة منك ترجمہ: ”میں نے آپ ﷺ سے عمدہ صورت میں کسی کو نہیں دیکھا“ اور ابو جہل لعین کو مجھ میں وہی کچھ دکھائی دیتا ہے جو اس میں ظاہر ہے (یعنی قہر اور انکار اور ضلال) پس اپنے حق میں کہتا ہے:

فارایت اقبح صورة منه

ترجمہ: ”میں نے اُس سے زیادہ قبیح صورت نہیں دیکھی“۔ پس ابوبکر ؓ نے مجھ میں اپنے آپ کو دیکھا اور اپنے حسن و جمال کا وصف بیان کیا اور ابو جہل نے مجھ میں اپنے آپ کو دیکھا تو اسے اس کی اپنی زشتی اور روسیاء ہی دکھائی دی۔ مگر میں نہ یہ ہوں اور نہ وہ اور نیز ہر شان میں تمام کے ساتھ ہوں۔“

جیسا کہ آئینہ خود تو بے رنگ ہے۔ نہ اس میں نظر آنے والا سرخ رنگ اسے سرخ بنا سکتا ہے نہ سیاہ

رنگ اسے سیاہ کر سکتا ہے۔ پس خود تو نہ وہ سرخ ہے نہ سیاہ لیکن سب کو ان کے اصل رنگ سے آشنا کر دیتا ہے۔ نہ ان میں سے ہے نہ ان سے جدا۔ پس انسانِ کامل مظہر عجائب الغرائب ہے اور اس کا وجود طلسمات کا گنجِ معمہ ہے۔



وَإِذَا تَقَرَّرَ هَذَا فَلَنَرُ جُعْ إِلَى مَا كُنَّا بِسَبِيلِهِ فَنَقُولُ كَمَا أَنَّ
بَيْنَ ذَاتِ الْحَقِّ وَذَاتِ الْإِنْسَانِ الْكَامِلِ وَعِلْمَ الْحَقِّ وَعِلْمِهِ
مُضَاهَاةٌ وَأَنَّ كُلَّ مَا فِيهَا مُجَمَّلٌ فَهُوَ فِيهَا مُجَمَّلٌ وَكُلُّ مَا فِيهِ
مُفَصَّلٌ فَهُوَ فِيهِ مُفَصَّلٌ كَذَلِكَ بَيْنَ الْقَلَمِ وَرُوحِ الْإِنْسَانِ
وَاللَّوْحِ وَقَلْبِ الْإِنْسَانِ وَالْعَرْشِ وَجِسْمِ الْإِنْسَانِ وَالْكُرْسِيِّ
وَنَفْسِ الْإِنْسَانِ مُضَاهَاةٌ وَكُلُّ وَاحِدٍ مِنْهَا مِرْآةٌ لِمَا يُضَاهِيهِ
فَكُلُّ مَا فِي الْقَلَمِ مُجَمَّلٌ فَهُوَ فِي رُوحِهِ مُجَمَّلٌ وَكُلُّ مَا فِي اللَّوْحِ
مُفَصَّلٌ فَهُوَ فِي قَلْبِهِ مُفَصَّلٌ وَكُلُّ مَا فِي الْعَرْشِ مُجَمَّلٌ فَهُوَ فِي
جِسْمِهِ مُجَمَّلٌ وَكُلُّ مَا فِي الْكُرْسِيِّ مُفَصَّلٌ فَهُوَ فِي نَفْسِهِ مُفَصَّلٌ
فَالْإِنْسَانُ كِتَابٌ جَامِعٌ لِجَمِيعِ الْكُتُبِ الْإِلَهِيَّةِ وَالْكُونِيَّةِ۔

ترجمہ: اور جب یہ ثابت ہو چکا (کہ تمام عالم آئینہ حق کے سوا کچھ نہیں) تو ہم اس بیان کی طرف واپس رجوع کرتے ہیں جس میں ہم پہلے تھے۔ پس ہم کہتے ہیں کہ ذاتِ حق تعالیٰ اور ذاتِ انسانِ کامل اور علمِ اللہ اور علمِ انسانِ کامل میں مشابہت ہے اور بیشک ہر وہ چیز جو اس (ذاتِ حق تعالیٰ) میں مجمل ہے وہی اُس (انسانِ کامل) میں مجمل ہے اور ہر وہ چیز جو اس میں مفصل ہے وہی قلبِ انسان میں مفصل ہے۔ اسی طرح قلم اور روحِ انسان، لوح اور قلبِ انسان، عرش اور

جسم انسان، کرسی اور نفس انسان کے درمیان مشابہت ہے اور ان میں سے ہر ایک اپنے مشابہہ کے لیے آئینہ ہے۔ پس ہر وہ چیز جو قلم میں مجمل ہے وہ روح انسان میں بھی مجمل ہے اور ہر چیز جو لوح میں مفصل ہے وہ قلب انسان میں بھی مفصل ہے اور ہر وہ چیز کہ عرش میں مجمل ہے وہ انسان کے جسم میں بھی مجمل ہے اور ہر وہ چیز جو کرسی میں مفصل ہے وہی انسان کے نفس میں مفصل ہے۔ پس انسان تمام کتب الہیہ اور کونیہ کے واسطے کتاب جامع ہے۔

شرح: ظہور کی ترتیب کے لحاظ سے قلم اور نور محمدی میں مشابہت ہے کیونکہ ان کا مقام ظہور اور ان میں موجود علم حق تعالیٰ کی صورت ایک ہی ہے۔ اسی طرح لوح اور روح قدسی عرش اور قلب میں مشابہت ہے۔ لیکن مندرجہ بالا عبارت میں حضرت امام حسین رضی اللہ عنہ فرما رہے ہیں کہ قلم اور روح انسان (یہاں مراد روح قدسی ہے)، لوح اور قلب انسان، عرش اور جسم انسان میں مشابہت ہے۔ یہ مشابہت ظہور کی ترتیب یا مقام کے مطابق نہیں ہے بلکہ یہ اسی طرح مشابہہ اور ایک دوسرے کا آئینہ ہیں۔ جس طرح ایک انسان کی ایک آنکھ دوسرے کے مشابہہ، ایک ہاتھ دوسرے کے مشابہہ اور آئینہ ہوتے ہیں حالانکہ جسم میں ان کے مقام علیحدہ علیحدہ ہیں۔ اسی طرح اگرچہ قلم اور روح قدسی، لوح اور قلب، عرش اور جسم کا مقام ظہور علیحدہ علیحدہ ہے لیکن چونکہ وہ ایک ہی ذات کا اظہار ہیں اور ان میں علم کی حالت خواہ مفصل ہو یا مجمل لیکن علم ایک ہی ہے، اس میں کوئی تبدیلی نہیں اس لیے یہ سب مقام و مراتب ایک دوسرے کے عین اور مشابہہ ہیں۔

یہاں قلم کو نور محمدی کے مشابہہ اس لیے قرار نہیں دیا گیا کیونکہ یہاں نور محمدی یعنی ذات انسان کامل کو نور الہی یعنی ذات حق تعالیٰ کے مشابہہ قرار دیا گیا ہے۔ علم اللہ اور علم انسان کامل سے مراد بھی نور الہی اور نور انسان کامل ہی ہے۔ کیونکہ علم نور ہی ہے۔ چونکہ نور محمدی نور الہی کا عین قرار پایا لہذا ان کا مقام تعین بھی ایک ہو گیا۔ اس لحاظ سے قلم کے مقابل روح کا مقام ظہور اور لوح کے مقابل قلب کا مقام ظہور آ گیا۔

جیسا کہ اس سے پہلے بیان کیا گیا کہ انسان کامل برزخ ہے اور برزخ سے مراد ایک ایسا مقام ہے

جو دو مقامات کے درمیان ہو اور جس کا تعلق دونوں مقامات سے یکساں ہو یا دو حالتوں کے درمیان پایا جانے والا ایسا پردہ ہے جس کا ایک رخ ایک حالت کی طرف ہو اور دوسرا رخ دوسری حالت کی طرف۔ پس انسانِ کامل کو اگر ”قلم“ کہا جائے تو یہ اس کا رخ ربوبیت ہے اور اگر نور کہا جائے تو یہ اس کا رخ بشریت ہے۔ اسی طرح قلم کا لوح، عرش اور کرسی کی صورتوں میں حالت اجمال سے حالتِ تفصیل کی طرف سفر کرنا درحقیقت ذاتِ حق تعالیٰ کا نزول کی طرف سفر کرنا ہے تو یوں یہ نزول انسانِ کامل کے رخ ربوبیت کا نزول ہے اور اسی نزول کے دوران نور سے روحِ قدسی اور اس سے قلب، نفس اور جسم کا تخلیق ہونا انسانِ کامل کے رخ بشریت کی تکمیل ہے۔ عرش انسانِ کامل کا رخ ربوبیت ہے تو قلب اس کا رخ بشریت ہے، کرسی اس کا رخ ربوبیت ہے تو نفس اس کا رخ بشریت ہے حالانکہ ذات ایک ہی ہے۔

لوح بھی تو قلم بھی تو تیرا وجود الکتاب

یوں انسانِ کامل ازل سے ابد تک برزخ ہے۔ آغازِ حیات سے ہی وہ ربوبیت و عبودیت کا جامع اور دونوں کے درمیان پردہ ہے جیسا کہ مندرجہ ذیل نقشہ سے سمجھانے کی کوشش کی گئی ہے:

عالم	مرتبہ	نزول کے مراتب
عالمِ امر	احدیت وحدت واحدیت	نورِ الہی نورِ محمدی ﷺ روحِ قدسی قلب (روحِ انسانی کی تخلیق کا آغاز) نفس جسم
عالمِ خلق	جبروت ملکوت ناسوت	رخِ ربوبیت انسانِ کامل رخِ بشریت قلم لوح عرش کرسی کائنات

نور محمدی اور قلم کا ظہور ایک ہی وقت ہوا اور یہ دونوں دو علیحدہ وجود نہیں بلکہ ایک ہی وجود کے دو رخ ہیں۔ اسی ایک وجود میں ایک طرف تمام حقائق الہیہ جمع ہیں اور دوسری طرف تمام حقائق کونیہ۔ البتہ اجمال اور تفصیل کے لحاظ سے یہ ایک ہی ہیں یعنی جس طرح قلم میں تمام اشیائے عالم اجمالاً (خلاصہ مگر جامع) حالت میں موجود ہیں اسی طرح نور محمدی میں بھی اجمالاً موجود ہیں۔ اگلے مرتبے پر قلم سے لوح پر تمام حقائق (الہیہ و کونیہ) تفصیلاً ظاہر ہوئے اور اسی مرتبے میں نور محمد اجمال سے تفصیل کی طرف سفر کرتے ہوئے روح قدسی میں ڈھلا۔ نور و قلم اگر اجمال ہے تو لوح یا روح قدسی تفصیل ہے۔

روح قدسی اگر وہ شے ہیں جہاں نور مرکوز و مجتمع ہے تو قلب وہ مقام ہے جہاں نور کو وسعت و پھیلاؤ حاصل ہوا۔ قلب کی وسعت کے متعلق سلطان العارفين رحمۃ اللہ علیہ فرماتے ہیں: ”اے میرے عزیز! منتهی کامل (انسانِ کامل) کا دل حق تعالیٰ کی ذات کے لیے فراخ اور وسیع ہوتا ہے اور تجلی حق اس میں سما جاتی ہے لیکن رحمتِ خدا میں نہیں سما سکتی۔ اگر رحمتِ حق کو رَحْمَتِي وَسِعَتْ كُلَّ شَيْءٍ (الاعراف - 156) ”میری رحمت ہر شے سے وسیع ہے“ کے مطابق وسعت دی جائے تو پھر بھی انسانِ کامل کے قلب کے مشابہ نہیں ہو سکتی کیونکہ حق تعالیٰ کا فرمان ہے ”میں زمین و آسمان میں نہیں سما سکتا لیکن مومن کے قلب میں سما جاتا ہوں۔“ (سلطان الوہم)

نزول کے جس درجے پر قلم سے علمِ حق لوح محفوظ پر منتقل ہوا اسی مرتبے پر نور محمد روح قدسی میں ڈھلا۔ اس طرح ”لوح“ انسانِ کامل کا رخ ربوبیت ہے اور روح قدسی اس کا رخ بشریت۔ حالانکہ یہ دونوں ایک ہی مقام ہیں لیکن دونوں کے رخ ایک دوسرے سے متضاد طرف ہیں۔ اور وہ واحد وجود جو دونوں طرف کامل طور پر جلوہ گر بھی ہوتا جا رہا ہے اور اپنے وجود کے اظہار کی تکمیل بھی پا رہا ہے ”انسانِ کامل“ ہے جس کے رخ ربوبیت و بشریت کی نمود کے لیے ہی ذاتِ حق تعالیٰ نے یہ تمام نزول کے مراتب طے کیے۔ ”اے محمد ﷺ! اگر آپ ﷺ نہ ہوتے تو میں اپنا رب ہونا ظاہر نہ کرتا۔“

عرش عالم اجسام کی تخلیق کا پہلا مرتبہ ہے اس لیے مندرجہ بالا عبارت میں حضرت امام حسین رضی اللہ عنہ عرش کو جسم انسان سے مشابہ قرار دے رہے ہیں۔ انسان کا حیوانی اور مادی جسم عالم ناسوت یعنی اس دنیا میں تخلیق ہوتا ہے اس لیے عرش کے مقام پر جس جسم کی بات کی جا رہی ہے وہ گوشت پوست کا بنایہ فانی جسم نہیں بلکہ اس سے مراد انسان کا حقیقی باطنی وجود یعنی قلب ہے جو اصل انسان ہے۔ یہ انسان کا وہ جسم ہے جسے فنا نہیں۔ جوازل میں بھی تھا اور ابد میں بھی ہوگا۔ عرش ظہور ربوبیت کا اگلا مرتبہ ہے اور یہاں انسان کے باطنی وجود یعنی قلب کا ظاہر ہونا بشریت کی تکمیل کی طرف اگلا قدم ہے۔ ان دونوں کی مشابہت ان دونوں کے درمیان موجود ذات انسانِ کامل کے آئینہ کی وجہ سے ہے جس میں ربوبیت و بشریت کی دونوں صفات ایک ہی وقت میں تکمیل پا رہی ہیں۔

بالکل یہی کلیہ کرسی اور نفسِ انسان پر بھی لاگو ہوتا ہے۔ نفسِ انسان کے حقیقی باطنی وجود اور ظاہری جسمانی وجود کے درمیان موجود وہ پردہ ہے جو شفاف و پاک ہو تو باطنی وجود یعنی قلب و روح میں موجود نورِ حقیقی واضح دکھائی دیتا ہے۔ نفس کی حیثیت وجودِ انسان میں حاکم کی ہے۔ امارہ ہو تو بھی حاکم ہے کہ برائی کا حکم دیتا ہے اور انسان اس کی ماننے پر مجبور ہوتا ہے۔ لواہ اور ملہمہ کے درجات طے کر کے مطمئن بن جائے تو بھی حاکم ہے کہ تمام اعضاء اس کے تابع فرمان بن جاتے ہیں۔ انسان کی تمام تر زندگی اس کے نفس کے زیر اثر گزرتی ہے خواہ وہ بہترین حالت میں ہو یا بدترین حالت میں۔ نفس ہی وجودِ انسان میں فیصلہ کن حیثیت رکھتا ہے۔ نفس کی حالت کے مطابق ہی انسان کے قربِ الہی کے درجات کے متعلق فیصلہ کیا جاتا ہے۔ اس بنا پر نفس کو ”کرسی“ سے مشابہ قرار دیا گیا کیونکہ کرسی بھی حاکمیت کا نشان ہے اور نفس میں بھی حاکمیت ہے اور اس بنا پر بھی کہ جس طرح ”کرسی“ تمام کائنات کا احاطہ کیے ہوئے ہے بالکل اسی طرح وجودِ انسان کی کائنات کا احاطہ نفس کیے ہوئے ہے۔ کرسی اور نفس کا مقام تخلیق ایک ہی ہے۔ کرسی ربوبیت کے اگلے مرتبے کا ظہور ہے اور نفس تکمیلِ بشریت کا اگلا مرحلہ ہے۔ یہ دونوں مرحلے ایک ہی ذات یعنی انسانِ کامل کی ذات میں تکمیل پا رہے ہیں اور اسی کی ذات کے دو رخ ہیں۔ یوں نفس اور کرسی علیحدہ علیحدہ

وجود نہیں بلکہ ایک ہی وجود کے دو رُخ ہیں۔ ایک رُخ ربوبیت اور دوسرا رُخ بشریت۔ نفس کو وجود انسان کی کائنات میں وہی مقام حاصل ہے جو کرسی کو تمام کائنات میں۔ انسانِ کامل کی ذات میں نفس ہی کرسی ہے۔ جو شے یا مقام اس کی بشریت کے لحاظ سے نفس کہلاتا ہے وہی اس کی ربوبیت کے رُخ سے کرسی کہلاتا ہے اور خود اس کی ذات ان دونوں کی جامع ہے۔

ذاتِ حق تعالیٰ کا کامل و مکمل نزول اور وجودِ انسان کی تکمیل انسانِ کامل کے بشری صورت میں دنیا میں ظاہر ہو جانے پر مکمل ہو جاتی ہے۔ یہ وہ عبد ہے جس میں عبد اور ہُو کی تمام صفات مکمل جلوہ گر ہو چکی ہیں پس یہ عبدہ ہے۔ نورِ روح، قلب اور نفس ہو یا قلم، لوح، عرش اور کرسی ہو تمام مراتب اور مقامات انسان کے جسمانی بشری وجود میں جمع کر دیئے گئے۔

جب ایک انسان بشری جسم کے ساتھ اس دنیا میں بچہ کی صورت میں وارد ہوتا ہے تو یہ تمام مقامات اس کی ذات میں ہی جمع ہوتے ہیں۔ ایک طرف وہ بشر ہوتا ہے دوسری طرف اللہ فرماتا ہے کہ إِنَّ اللَّهَ خَلَقَ آدَمَ عَلَى صُورَةِ الرَّحْمَنِ ترجمہ: ”بے شک اللہ نے آدم (انسان) کو رحمن (اللہ) کی صورت پر تخلیق کیا۔“ ہر عالم، ہر علم، ہر مرتبے اور ہر مقام کی تفصیل اس ایک وجود میں جمع ہے۔ اب انسان کو ہر عالم، ہر مرتبے اور مقام کے متعلق ہر علم اپنی ہی ذات کے اندر سے حاصل ہونا ہے۔ اگرچہ اس کے لیے ظاہری اسباب بھی ضروری ہیں لیکن علم انسان کے وجود کے باہر نہیں بلکہ اندر موجود ہے۔ وہ علم اللہ تعالیٰ کے متعلق ہو یا اشیاء کے متعلق، تمام حقائقِ کونیہ والہیہ اسی کی ذات میں جمع ہیں۔ اس لحاظ سے انسان ”کتابِ جامع“ ہے۔ وہ جس قدر اپنی ذات میں غور و تفکر کے ذریعے سفر کرے گا اسی قدر ”علم“ حاصل کرے گا، خالق کے متعلق بھی اور مخلوق کے متعلق بھی۔ ہر شے کا علمی وجود اس کی ذات میں پنہاں ہے کیونکہ اسی کی ذات میں قلم اور لوح، نور اور روحِ قدسی کی صورت میں موجود ہیں۔ قلم میں ہر شے کا جامع علم موجود ہے اور لوح میں تفصیلی علم موجود ہے۔ البتہ اس علم تک رسائی کے لیے نفس کے پردے کا شفاف اور لطیف ترین ہونا ضروری ہے۔ جس قدر نفس شفاف اور لطیف ہوگا اسی قدر علمِ حق علمِ انسان بنتا جائے گا۔ اس شفاف لطیف پردے

سے جب نور حق اور نور محمد واضح دکھائی دے گا تب ہی لوح اور قلم میں موجود علم (حقائق الہیہ اور کونیہ) واضح طور پر پڑھا جاسکے گا۔ اسی حقیقت کی طرف اشارہ کرتے ہوئے اقبالؒ نے فرمایا:

کی محمدؐ سے وفا تو نے تو ہم تیرے ہیں

یہ جہاں چیز ہے کیا لوح و قلم تیرے ہیں

عام انسانوں میں علم حق و خلق موجود تو اپنی اصل صورت میں ہی ہوتا ہے لیکن نفس کے پردے کے شفاف نہ ہونے کے باعث انہیں اشیاء اور حق تعالیٰ کا حقیقی صحیح علم حاصل نہیں ہوتا بلکہ جیسا ان کا نفس انہیں دکھائے گا ویسا ہی علم حاصل ہوگا۔

انسانِ کامل وہ ہے جس کے نفس کا پردہ شفاف اور لطیف ترین ہے اور جس کو تمام علم حق اور علم خلق مکمل طور پر اور حقیقی صورت میں حاصل ہے پس وہ جامع ترین کتاب ہے۔ اُم الکتاب بھی اور کتاب مبین بھی جس میں تمام علم حق و خلق مکمل ظاہر ہے اور اسی بنا پر علم الہی اور علم انسان میں مشابہت ہے کہ جیسا علم ذات حق تعالیٰ میں موجود ہے بعینہ ذات انسانِ کامل میں ظاہر ہے۔ ذات حق تعالیٰ اور ذات انسانِ کامل میں بھی مشابہت ہے۔ جیسے جیسے ذات حق تعالیٰ نے نزول کیا ویسے ویسے ذات انسانِ کامل نے تکمیل پائی۔ نزول حق تعالیٰ ہی وجود انسانِ کامل ہے۔ انسانِ کامل کی ذات میں ہی ظہور اور نزول کے مراتب مکمل ہوئے۔ اس لیے ذات انسانِ کامل ذات حق تعالیٰ کی مشابہ اور اس کا آئینہ ہے۔



كَمَا قُلْنَا فِي حَقِّ الْحَقِّ إِنَّ عِلْمَهُ بِذَاتِهِ مُسْتَلَزِمٌ لِّعِلْمِهِ بِجَمِيعِ
الْأَشْيَاءِ وَإِنَّهُ يَعْلَمُ جَمِيعَ الْأَشْيَاءِ مِنْ عِلْمِهِ بِذَاتِهِ كَذَلِكَ نَقُولُ
فِي حَقِّ الْإِنْسَانِ الْكَامِلِ إِنَّ عِلْمَهُ بِذَاتِهِ مُسْتَلَزِمٌ لِّعِلْمِهِ بِجَمِيعِ
الْأَشْيَاءِ وَإِنَّهُ يَعْلَمُ جَمِيعَ الْأَشْيَاءِ مِنْ عِلْمِهِ بِذَاتِهِ لِأَنَّهُ هُوَ جَمِيعُ
الْأَشْيَاءِ إجمالاً وَ تَفْصِيلاً فَمَنْ عَرَفَ نَفْسَهُ فَقَدْ عَرَفَ رَبَّهُ وَ

عَرَفَ جَمِيعَ الْأَشْيَاءِ فَفَكَّرَكَ يَا وَلَدِي فِيكَ يَكْفِيكَ فَلَيْسَ شَيْءٌ خَارِجًا مِنْكَ۔

ترجمہ: جیسا کہ ہم حق تعالیٰ کی نسبت کہہ چکے ہیں کہ اس کا اپنی ذات کو جاننا تمام اشیاء کے علم کو مستلزم ہے اور یقیناً وہ خود کو جاننے سے تمام اشیاء کو جانتا ہے اسی طرح ہم انسانِ کامل کی نسبت کہتے ہیں کہ اس کا اپنی ہی ذات کو جاننا تمام اشیاء کے علم کو مستلزم ہے اور وہ اپنی ذات کو جاننے سے تمام اشیاء کو جانتا ہے اس لیے کہ اجمال اور تفصیل کی رو سے وہی جمیع اشیاء ہے۔ پس جس نے اپنے نفس کو پہچانا اس نے اپنے رب کو پہچانا اور تمام اشیاء کو جان لیا۔ پس اے میرے بیٹے! تمہارا اپنے آپ میں تفکر ہی تمہارے لیے کافی ہے کہ کوئی شے تجھ سے باہر نہیں۔

شرح: جیسا کہ مرآة العارفين کی اب تک کی شرح میں یہ بات تفصیلاً بیان کر دی گئی کہ ذاتِ حق تعالیٰ نے اپنی ذات کے اظہار کے لیے درجہ بدرجہ نزول کیا۔ ذاتِ حق تعالیٰ کے نزول کے ساتھ ساتھ انسان کے بشری وجود کی تکمیل بھی ہوتی گئی اور ذاتِ حق تعالیٰ کا مکمل ظہور اور نزول انسانِ کامل کی ذات میں ظاہر ہو گیا۔ ظہور اور نزول کی یہ ترکیب اور نمونہ ہر انسان کے لیے ایک جیسا ہے۔ ہر انسان کی ابتدا نورِ محمدی ہے جو قلمِ الہی کے مشابہ ہے جس میں تمام مخلوقاتِ عالم کا علمی وجود مجملًا موجود ہے۔ جس سے روحِ قدسی تخلیق ہوئی جو لوح کے مشابہ ہے جس میں مخلوقاتِ عالم کے علمی وجود کی تفصیل موجود ہے۔ پھر روحِ قدسی کو قلب کا لباس پہنایا گیا جو عرش کے مشابہ ہے جہاں مخلوقاتِ عالم کے علمی وجود کو پہلی مرتبہ مخلوق صورتِ عطا کی گئی۔ پھر انسان کے اس باطنی حقیقی جسم یعنی قلب کو نفس کے پردے میں لپیٹا گیا جو کرسی سے مشابہ ہے۔ پھر نورِ روح، قلب اور نفس کو عالمِ ناسوت میں ظاہری جسم میں چھپا کر تخلیقِ انسان مکمل ہوئی۔ اللہ نے تمام انسانوں کو برابر بنایا۔ چنانچہ ہر انسان میں ہر عالم کی مخلوقات کا علم اور ان کا علمی وجود حقائقِ کونیہ کی صورت میں موجود ہے اور ذاتِ حق تعالیٰ اور اس کا تمام علم حقائقِ الہیہ کی صورت میں موجود ہے۔ انسان کی ظاہری و

باطنی استعداد بڑھنے اور زمانے کے لحاظ سے انسان کی ضرورت اور کوشش کے مطابق اللہ یہ علم اس پر کھولتا جاتا ہے۔

نظریہ وحدت الوجود کے مطابق ہر شے کا حقیقی وجود چونکہ ذات حق تعالیٰ ہے اس لیے اللہ تعالیٰ کا کسی بھی شے کے متعلق علم درحقیقت اللہ کی اپنی ہی ذات کا علم ہے۔ علم الہی تمام مخلوقات کے علم کو احاطہ کیے ہے۔ کسی شے کی ظاہری باطنی حالت یا اس کے ماضی حال یا مستقبل کے متعلق ہر علم پہلے سے علم الہی میں موجود ہے اور اللہ تعالیٰ اس علم کو ان اشیاء پر نظر ڈال کر یا ان کے متعلق جان کر حاصل نہیں کرتا بلکہ اللہ کا اپنی ذات کے متعلق جاننا ہی ان اشیاء کو جاننا ہے اور وہ خود کو جاننے سے ان تمام مخلوقات عالم کو جاننا ہے۔ اور اس کا یہ ”جاننا“ ایسا ہرگز ہرگز نہیں ہے کہ وہ پہلے کسی بات کو نہ جانتا تھا اور پھر اس نے علم کے حصول کے بعد جان لیا جیسا کہ ہم انسان کسی شے کو پہلے نہیں جانتے اور پھر اس کے متعلق علم حاصل ہونے پر جان لیتے ہیں۔ اللہ ہر شے کی ہر حقیقت کو ہمیشہ سے جانتا ہے۔ وہ کسی بھی شے کے علم کو دوسرے اسباب کے ذریعے ہرگز حاصل نہیں کرتا بلکہ وہ خود علم ہے۔ وہ خود کو جان کر ہر شے کو جاننا ہے اور اس کا یہ جاننا، جب سے وہ ہے تب سے ہی کامل اور ایک جیسا ہے۔ نہ اس میں وقت و حالات کچھ اضافہ کر سکتے ہیں نہ کمی۔

چونکہ انسان کامل ذات حق تعالیٰ کا عین آئینہ ہے اس لیے علم حق و علم خلق اس میں بھی بالکل اسی طرح موجود ہے جس طرح حق تعالیٰ میں۔ ہر شے اور عالم کا ہر علم اس کی اپنی ہی ذات میں موجود ہے اور اسے جاننے کے لیے اسے ان اشیاء یا عالموں کی طرف رجوع نہیں کرنا پڑتا بلکہ اس کی اپنی ہی ذات کا علم کامل اسے تمام اشیائے عالم کا علم عطا کر دیتا ہے۔ علم اس کی ذات میں قلم و لوح یعنی نور اور روح قدسی میں موجود ہے جس پر نفس کا باریک پردہ ہے۔ عام انسان جب اس دنیا میں وارد ہوتے ہیں تو اگرچہ ابتدا میں ان کا نفس بھی شفاف اور لطیف ہوتا ہے اور تمام علم حق و خلق ان میں بھی مکمل و جامع صورت میں موجود ہوتا ہے لیکن وقت کے ساتھ ساتھ ان کے نفس کے پردے کو نفسانی خواہشوں کی گرد اور شیطانی صفات کی سیاہی میلا اور موٹا کرنے لگتی ہے پس

تمام علم حق وخلق ان سے اوجھل ہو جاتا ہے۔ البتہ علم کے جس شعبے میں وہ کوشش اور جدوجہد کرتے ہیں اللہ وہ علم ان پر کھول دیتا ہے۔ جو لوگ انسانی جسم کے متعلق علم کے حصول کے لیے تگ و دو کرتے ہیں اللہ وہ علم ان کے دماغ کے ذریعے ان پر ظاہر کر دیتا ہے، جو لوگ کائنات کے متعلق تحقیق و جستجو کرتے ہیں اللہ اس کا علم انہیں عطا کر دیتا ہے، لیکن جو لوگ علم الہی کے متعلق جستجو کرتے ہیں اللہ ان پر تمام علوم کھول دیتا ہے کیونکہ اللہ کی ذات تمام علوم کا منبع، مصدر اور جامع ہے لیکن اس کے لیے نفس کی پاکیزگی کی ضرورت ہے۔ البتہ ظاہری دنیا کے علوم کے حصول کے لیے نفس کی پاکیزگی ضروری نہیں۔ وہ صرف دماغ کے استعمال سے حاصل ہو سکتے ہیں۔

انسانِ کامل کا نفس نہ کبھی میلہ ہوتا ہے نہ سیاہ اور موٹا، البتہ ایک باریک خوبصورت حجاب ضرور بنا رہتا ہے۔ اللہ جب اپنے علم کو انسانِ کامل پر کھولنا چاہتا ہے تو اس حجاب کو بیچ سے ہٹانا شروع کرتا ہے یا یہ کہا جائے کہ انسانِ کامل پر وہ علم حق وخلق کھولنا شروع کر دیتا ہے جو اگرچہ اس کی ذات میں ازل سے ہی موجود تھا لیکن حکم الہی سے اس کی نظروں سے اوجھل تھا جیسا کہ اللہ تعالیٰ نے حضور علیہ الصلوٰۃ والسلام کو چالیس سال کی عمر میں نبوت عطا کرنے کے بعد اس علم کو ان پر کھولنا شروع کر دیا۔ اللہ اور انسانِ کامل کا علم اگرچہ ایک ہی علم ہے کیونکہ علم حقیقی ہے ہی ایک، لیکن اللہ اور انسانِ کامل کے علم میں فرق یہ ہے کہ اللہ از خود ہر علم کا عالم ہے اور اسے کسی سے حاصل نہیں کرتا لیکن انسانِ کامل ہر علم کو بلا واسطہ اللہ تعالیٰ سے حاصل کرتا ہے۔ جیسا کہ اللہ فرماتا ہے کہ:

وَعَلَّمْنَاهُ مِنْ لَدُنَّا عِلْمًا ۝ (الکہف۔ 65)

ترجمہ: اور اسے علم لدنی عطا فرمایا۔

اور فرمایا:

عَلَّمَهُ شَدِيدُ الْقُوَى ۝ (النجم۔ 5)

ترجمہ: اور اسے شدید قوت والے نے علم سکھایا۔

جب اللہ تعالیٰ انسانِ کامل پر تمام علم کھول دیتا ہے تو اب کائنات کی ہر شے کا علم اس کی اپنی

ذات کے اندر سے اسے حاصل ہو جاتا ہے۔ اور کسی بھی شے کے متعلق جاننے کے لیے اسے اس شے کی طرف رجوع نہیں کرنا پڑتا۔ اب وہ خود کو جاننے سے تمام مخلوقاتِ عالم کو جان لیتا ہے اور خود کو جاننے سے ہی حق تعالیٰ کو جان لیتا ہے کیونکہ تمام حقائقِ الہیہ و کونیہ اسی کی ذات میں جمع ہیں۔ جیسا کہ حضور علیہ الصلوٰۃ والسلام نے فرمایا ”میں تمام کائنات کو اپنی ہتھیلی کی پشت پر دیکھتا ہوں۔“ اور اولیاءِ کاملین کے سامنے بھی تمام کائنات رائی کے دانے کے برابر حقیقت رکھتی ہے جس کا تماشا وہ اپنی ہتھیلی پر دیکھتے ہیں۔

پس کسی بھی انسان کے لیے علمِ حق و خلق کو جاننے کے لیے لازم ہے کہ وہ اپنے نفس کے پردے کے پیچھے چھپی ہوئی روحِ قدسی اور نورِ محمدی یعنی لوح و قلم پر موجود علم تک رسائی حاصل کرے۔ جس قدر اس کے نفس کا پردہ صاف و شفاف ہوگا اسی قدر علمِ حق و خلق اس پر ظاہر ہوگا۔ حقیقت اور حق تک رسائی نفس تک رسائی کے بغیر ممکن نہیں۔ جب انسان اپنے نفس پر پڑی خواہشاتِ نفسانی و شیطانی کی گرد و سیاہی کو دور کر کے اس کی اصل شفاف و لطیف حالت حاصل کر لیتا ہے تو ہی حقیقت اور حق کو پہچان پاتا ہے۔ اسی لیے فرمایا ”جس نے اپنے نفس کو پہچان لیا اس نے اپنے رب کو بھی پہچان لیا اور تمام اشیاء کی حقیقت کو جان لیا۔“

جب نفس آئینے کی مانند شفاف ہو جاتا ہے اور انسان اس کے توسط سے لوحِ قلب پر لکھی حقیقت پر نظر جماتا ہے تو آہستہ آہستہ انسان کی نظر سے نفس کا یہ آئینہ اوجھل ہونے لگتا ہے اور پھر اس کی نظر کے سامنے صرف حقیقت رہ جاتی ہے اور اپنے نفس سے وہ غائب ہو جاتا ہے۔ یعنی نفس موجود ہو کر بھی نہیں رہتا اور یہ حالت صرف انسانِ کامل کے لطیف نفس کی ہے۔ نفس وہ شے ہے جو انسان اور رب کے درمیان حائل ہے لیکن انسانِ کامل کا نفس اپنی لطافت کی بنا پر ہو کر بھی نہیں رہتا۔ چنانچہ انسانِ کامل میں صرف حق رہ جاتا ہے۔

کوئی بھی انسان اپنی حقیقت سے کبھی آشنا نہیں ہو سکتا جب تک وہ نفس کے پردے کے پیچھے قلب پر لکھی تمام مخلوقاتِ عالم کی تفصیل نہیں جان لیتا۔ چونکہ وہ خود بھی مخلوقاتِ عالم میں سے

ہے اس لیے اس کی اپنی ذات کی حقیقت کیا ہے یہ بھی قلب پر ہی لکھا ہے۔ جب تک وہ نفس کو آئینے کی طرح شفاف بنا کر قلب پر لکھی تحریر کو پڑھ نہیں لیتا نہ خود کو جان سکتا ہے نہ ذات حق تعالیٰ کو نہ اپنے ارد گرد موجود دوسرے انسانوں کی حقیقت کو اور نہ ہی اشیاء عالم کی اصل حقیقت کو۔

مولانا روم انسان کے اندر چھپے اس علم عالم کل کے متعلق فرماتے ہیں:

بس بصورت عالم صغریٰ توئی
پس بمعنی عالم کبریٰ توئی

ترجمہ: (اے انسان) صورت سے تو ایک چھوٹا سا جہان ہے لیکن حقیقت میں تو اس تمام عالم سے بڑا عالم ہے۔

آدمی را ہست حس تن سقیم
لیک در باطن یکے خلق عظیم

ترجمہ: انسان جسمانی حواس کے نظریہ سے حقیر و ہیچ ہے مگر باطن میں عالم عظیم ہے۔

جس وجود میں حقائق الہیہ و کونیہ دونوں جمع ہوں اس سے بڑا عالم کون سا ہو سکتا ہے۔ اقبالؒ

فرماتے ہیں:

بجاں پوشیدہ رمز کائنات است
بدن حالے ز احوال حیات است

ترجمہ: کائنات کا تمام علم اور راز تیرے اندر پوشیدہ ہے۔ تیرا ظاہری وجود تو ازل سے ابد تک جاری رہنے والی تیری حیات کے بہت سے احوال میں سے ایک (عارضی) حال ہے۔

تمام حقائق الہیہ اور کونیہ انسان کی باطنی عظیم الشان کائنات یعنی اس کے اندر موجود عرش و لوح و قلم میں محفوظ کرنے کے بعد جب اللہ نے اپنی پہچان کی آزمائش کے لیے انسان کو اس دنیا یعنی عالم ناسوت کی طرف بھیجا تو انسان سے اس کی حقیقت کو چھپا لیا تاکہ وہ جدوجہد اور کوشش کرے خود کو پہچاننے اور اپنی پہچان سے اپنے اللہ کو پہچاننے کی۔ انسان کو اپنی اور اپنے رب کی

پہچان سے اتنا ہی حصہ ملے گا جتنا وہ کوشش کرے گا کیونکہ:

لَيْسَ لِلْإِنْسَانِ إِلَّا مَا سَعَى (النجم-39)

ترجمہ: ”انسان کے لیے اتنا ہی ہے جتنی وہ کوشش کرے گا۔“

انسان کی حقیقت انسان سے پوشیدہ رکھنے کے لیے اور اس لیے بھی کہ اس کا باطنی وجود جو کہ انتہائی لطیف ہے اس عالمِ ناسوت میں محفوظ رہ سکے اللہ نے عالمِ لاهوت میں تخلیق کی گئی حقیقی انسانی روح یعنی روحِ قدسی کو اسفل السافلین کی طرف اتارتے ہوئے ہر عالم یعنی عالمِ ملکوت، جبروت و ناسوت کے مطابق لباس عطا کیے۔ حضرت شیخ عبدالقادر جیلانی رحمۃ اللہ علیہ فرماتے ہیں: ”اللہ تعالیٰ نے جب روحِ قدسی کو عالمِ لاهوت میں عمدہ اور حسین صورت میں تخلیق فرمایا تو ساتھ ہی انسان کا ارادہ بھی کر لیا کہ اسے اسفل السافلین کی طرف پھیرا جائے گا تا کہ غلبہٴ انسیت و محبت کے باعث اسے صدق کے اس مرتبہ عظیم تک پہنچایا جاسکے جو اللہ تعالیٰ کے قرب کا حاصل ہو۔ یہ مقام خاص انبیاء اور اولیاء کرام کا ہے۔ ہر روحِ قدسی کو پہلے تخمِ توحیدی کے ساتھ عالمِ جبروت میں پہنچایا جاتا ہے۔ پھر عالمِ ملکوت سے ناسوت (عالمِ خلق) کے لیے محفوظ رکھا جاتا ہے اور اسے اس ملک کا جامہ (لباس) پہنایا جاتا ہے اور پھر اسے عالمِ ناسوت کی طرف بھیجا جاتا ہے اور اس کے لیے جامہٴ عنصری تیار کیا جاتا ہے (یعنی ہوا، پانی، مٹی اور آگ، اربعہ عناصر سے بنا جسم)۔ اس لیے کہ روح عالمِ ناسوت، ملک یا عالمِ خلق میں جلنے نہ پائے، تو

✽ اصل روح، روحِ قدسی ہے۔

✽ بلحاظ لباسِ جبروتی اس کا نام روحِ سلطانی ہے۔

✽ بلحاظ لباسِ ملکوتی اس کا نام روحِ سیرانی یا روانی ہے۔

✽ بلحاظ ملکی یا بشری اس کا نام روحِ جسمانی یا حیوانی ہے۔

انسانی کامیابی یہ ہے کہ وہ منازل و مقامات کو طے کرتا ہوا عالمِ لاهوت میں پہنچ جائے

(یعنی اپنی اصل روحِ قدسی تک پہنچ جائے)۔“ (سر الاسرار)

حضرت امام غزالی رحمۃ اللہ علیہ روحِ قدسی کی حقیقت بیان کرتے ہوئے فرماتے ہیں ”روح (قدسی) ایک جوہر مجرد ہے جو بذاتِ خود قائم ہے۔ نہ مکان میں متمکن (رہتی) ہے اور نہ جہت اور زمان سے مقید ہے اور نہ بدن اور عالم سے متصل (جڑی ہوئی) ہے اور نہ اس سے خارج ہے بلکہ روح (قدسی) ایک ذات ہے جو اوصافِ ربوبیت سے موصوف ہے اور مقامِ الوہیت میں تمام اشیاء سے اقرب ہے۔ اسی واسطے اللہ تعالیٰ نے حضرت محمد صلی اللہ علیہ وسلم کو نااہلوں سے روح کی حقیقت بیان کرنے کا حکم نہیں کیا۔“ (کیمیائے سعادت)

روحِ قدسی کی طرح انسان کے قلب کو بھی نفس، خناس^۱ و خرطوم^۲ کے پردوں میں چھپا دیا گیا ہے، حضرت سخی سلطان باہو رحمۃ اللہ علیہ قلب کی صورت کے متعلق فرماتے ہیں: ”یہ فقیر باہو کہتا ہے کہ دل کی صورت نیلوفر کے پھول جیسی ہے۔ اس کے پہلو میں چار خانے ہیں۔ ہر خانے میں زمین و آسمان کے چودہ طبقات سے وسیع تر ولایت ہے۔ ہر ایک خانہ نشیبِ دل میں ہے۔ جس میں ستر لامکان پایا جاتا ہے۔ ہر خانے میں خزانہ الہی بھرا ہوا ہے۔ ہر خانے پر ایک پردہ ہے اور ہر پردے پر ایک شیطان موکل ہے۔ پہلا پردہ غفلت کا ہے جس کی بنا پر انسان موت کو بھلائے رکھتا ہے۔ دوسرا پردہ حرص کا ہے، تیسرا پردہ حسد کا ہے اور چوتھا پردہ کبر کا ہے۔ ان سب سے متفق ہیں خناس، خرطوم، خطرات اور وسوسہ۔ قلب کے ہر خانے میں خزانہ الہی ہے۔ پہلا خزانہ علم ہے، دوسرا خزانہ ذکرِ اللہ ہے، تیسرا خزانہ معرفتِ الہی ہے اور چوتھا خزانہ فقر فنا فی اللہ بقا باللہ ہے۔“ (عین الفقر)

قلب کی یہ صورت ہر انسان میں ایک سی ہے۔ اللہ سے محبت رکھنے والے غفلت، حسد، کبر، حرص کے پردے ہٹا کر ان خزانِ الہی کو حاصل کر لیتے اور عام لوگ ان پردوں میں ہی اُلجھے ان کی دوسری طرف موجود خزانوں سے بے خبر تمام عمر گزار دیتے ہیں۔ سلطان العارفين حضرت سخی

۱۔ شیطان خواہ وہ انسانی صورت میں ہو یا جن کی صورت میں۔ ۲۔ خواہشاتِ دنیا کی ایسی لت یا نشہ جن میں پڑ کر انسان اللہ سے غافل ہو جاتا ہے۔

سلطان باہو رحمۃ اللہ علیہ قلب کی مختلف حالتوں کے متعلق بیان فرماتے ہیں:

❁ قلب تین قسم کا ہے۔ ایک قلب اللہ والوں کا ہے جو ہر وقت ذکر اللہ کے نور سے جگمگا تا رہتا ہے اور اس میں اللہ تعالیٰ کے عشق و محبت و شوق کی آگ بھڑکتی رہتی ہے۔ اس میں سوائے طلب الہی کے کوئی طلب نہیں ہوتی۔ دوسرا قلب کافروں کا ہے جس میں حُب دنیا کی ظلمت بھری رہتی ہے۔ ایسے دل والے بظاہر مومن لیکن باطن کافر یا کار اور اہل دنیا امراء کے تابع دار ہوتے ہیں۔ تیسرا قلب اہل دنیا کا سلب شدہ دل ہے۔ اس دل کے مالک معرفت الہی سے محروم و خوار باطن سے بے خبر گدھے کی طرح بار بار بردار جانور ہیں۔ (عین الفقر)

جب ایک انسان مَن عَرَفَ نَفْسَهُ فَقَدْ عَرَفَ رَبَّهُ ”جس نے اپنے نفس کو پہچانا اس نے اپنے رب کو پہچانا“ کے روحانی سفر پر گامزن ہوتا ہے تو سب سے پہلے اس کے نفس کے پردے کا تزکیہ ہوتا ہے۔ نفس گناہوں اور خواہشات کی گرد پڑ پڑ کر نفسِ امارہ کے مقام تک پہنچ چکا ہوتا ہے جو قلب میں موجود نورِ محمدی کے چھپ جانے اور اس نور سے دوری کے باعث ہمیشہ انسان کو برائی اور گناہ کی طرف ہی مائل کرتا ہے۔ اس دنیا میں انبیاء اور اللہ کے خاص چنے ہوئے برگزیدہ اولیاء و صدیقین کے سوا عموماً ہر انسان کا نفس ’نفسِ امارہ‘ کے کسی نہ کسی انتہائی یا ابتدائی مقام پر ہوتا ہے۔ نفس کے تزکیہ کے لیے انسان کو کسی ولی کامل مرشد کامل کی لازماً ضرورت ہے جو روحانی طبیب بن کر نفس کو ’امارہ‘ کے انتہائی پست مقام سے نکالتا ہے۔ ولی کامل کی نگاہ کے ساتھ ساتھ انسان پر خود بھی لازم ہے کہ اگر وہ اپنے اللہ کا قرب اور پہچان چاہتا ہے تو گناہوں اور نفسانی خواہشات سے اجتناب کرے۔ ولی کامل کا فیض اور انسان کی اپنی سعی و کوشش نفس کو امارہ سے لوا مہ کے مقام پر لے آتی ہے جو انسان کو گناہ کے ارتکاب پر ملامت کرتا ہے اور یوں وہ گناہوں سے اجتناب کی طرف پہلا قدم اٹھاتا ہے۔ پھر نفس کا مزید تزکیہ ہوتا ہے۔ نفس کا پردہ مزید شفاف ہوتا ہے اور نفس

’نفسِ ملہمہ‘ کے مقام پر پہنچتا ہے جو انسان کو گناہ سے پہلے ہی الہاماً روک دیتا ہے۔ اور پھر شفافیت کی انتہا پر پہنچ کر نورِ محمدی اس میں ظاہر ہو جاتا ہے اور نفس ’نفسِ مطمئنہ‘ کے مقام پر پہنچ جاتا ہے جو انسان کو گناہ کی طرف مائل ہی نہیں ہونے دیتا۔ جیسے جیسے انسان کا نفس ترقی کرتا اور اس کا تزکیہ ہوتا ہے ویسے ویسے ساتھ ہی اس کے قلب کا تصفیہ بھی ہوتا جاتا ہے اور اس پر پڑے خناس، خرطوم، کبر، حسد وغیرہ کے پردے ہٹتے جاتے ہیں۔ قلب کا تصفیہ تجلیہ روح کا راستہ کھولتا ہے اور روح بھی ساتھ ساتھ ترقی کرتے ہوئے روحِ حیوانی سے روحِ نورانی پھر روحِ سلطانی سے روحِ قدسی کے مقام پر جا پہنچتی ہے جہاں اس کے رب اور اس کے درمیان کوئی حجاب نہیں رہتا اور یوں انسان اپنی ہی ذات میں موجود علمِ حق و خلق کے تمام اسرار تک رسائی بھی حاصل کرتا ہے اور اپنی ابتدا یعنی نورِ محمدی جو روحِ قدسی کی صورت میں ظاہر ہوا تھا، کی طرف بھی لوٹ جاتا ہے۔ اسی لیے کہا گیا ”انتہا ابتدا کی طرف لوٹ جانا ہے۔“ روح اپنے عروج کی انتہا پر اپنی ابتدا کی طرف یعنی ذاتِ حق تعالیٰ کی طرف لوٹ جاتی ہے۔

تزکیہ نفس، تصفیہ قلب اور تجلیہ روح ساتھ ساتھ بالکل متوازی چلنے والے عمل ہیں جن میں سے ہر ایک دوسرے کو تقویت پہنچاتا ہے۔ جیسے ہی نفس مطمئنہ کے مقام پر پہنچتا ہے روح روحِ قدسی کے مقام پر پہنچتی ہے اور قلب میں ذاتِ حق تعالیٰ ظاہر ہو جاتی ہے۔ اسی کے ساتھ ساتھ انسان کا حقیقی علم اور عقل بھی ترقی کرتی ہے۔ جب وہ عالمِ ناسوت کی قید کو توڑ کر عالمِ ملکوت اور جبروت سے گزر کر عالمِ لاہوت تک پہنچتا ہے اس کی عقل اور علم بھی اپنے اسی ابتدائی مقام تک پہنچ جاتا ہے جہاں عقل و علم ”گل“ کی صورت میں تھا جس میں تمام حقائقِ الہیہ اور کونیہ مجملًا موجود تھے۔ حضرت شیخ عبدالقادر جیلانی رحمۃ اللہ علیہ نے روح کے اس سفر کو سرالاسرار میں تفصیلاً بیان فرمایا ہے جس کو ایک نقشہ کے ذریعے واضح کیا جاتا ہے:

عالم متعلقہ علم روح تجلی عقل

1	عالمِ ناسوت (ملک)	علمِ شریعت	روحِ جسمانی	تجلیِ آثار	عقلِ معاش
2	عالمِ ملکوت	علمِ طریقت	روحِ نورانی	تجلیِ افعال	عقلِ معاد
3	عالمِ جبروت	علمِ معرفت	روحِ سلطانی	تجلیِ صفات	عقلِ روحانی
4	عالمِ لاہوت (یا حقیقت)	علمِ حقیقت	روحِ قدسی	تجلیِ ذات	عقلِ کل

ان تمام عالموں سے تعلق رکھنے والے لوگوں کی روح، عقل، علم اور نفس کا تعلق بھی اسی عالم سے ہے مثلاً عالمِ ناسوت میں پھنسے ہوئے لوگوں کی روح حیوانی، علم صرف شریعت تک محدود، نفس امارہ کے درجے پر اور عقل فکرِ معاش میں پھنسی ہوئی۔ ترقی ہونے پر عالمِ ملکوت میں وہ روحِ نورانی حاصل کرتے ہیں اور حضور علیہ الصلوٰۃ والسلام کے علمِ طریقت سے حصہ حاصل کرتے اور نفسِ لواۓہ اور عقلِ معاد پاتے ہیں۔ اور اسی طرح باقی عالموں کے لیے ہے۔

پس ہر انسان جب تک خود کے متعلق نہ جانے گا کہ وہ کس مقام پر ہے وہ کسی بھی شے کے متعلق یا ذاتِ حق تعالیٰ کے بارے میں نہ جان پائے گا۔ عالمِ ناسوت میں تو ہر شے پر ایک ظاہری پردہ ڈال دیا گیا ہے۔ یہاں قید رہ کر انسان نہ اپنے بارے میں حقیقت جان سکتا ہے نہ دوسری اشیاء اور مخلوق یا حق کے بارے میں۔ صرف عالمِ لاہوت میں موجود روحِ قدسی ہی ہے جو انسان اور حق تعالیٰ کی اصل حقیقت سے واقف ہے۔



۱۔ عقبیٰ۔ آخرت۔ ایسی عقل جو عقبیٰ کے متعلق غور و فکر کرے اور پھر عمل کے فیصلے کرے۔

كَمَا قَالَ أَبِي أَمِيرُ الْمُؤْمِنِينَ عَلِيُّ بْنُ أَبِي طَالِبٍ كَرَّمَ اللَّهُ وَجْهَهُ. شعر

(۱) دَاءُكَ فِيكَ وَمَا تَشْعُرُ

دَوَاءُكَ مِنْكَ وَمَا تَبْصُرُ

(۲) وَتَزَعُمُ أَنَّكَ جِرْمٌ صَغِيرٌ

وَفِيكَ انْطَوَى الْعَالَمُ الْاَكْبَرُ

(۳) وَأَنْتَ الْكِتَابُ الْمُبِينُ الَّذِي

بِأَحْرَفِهِ يَظْهَرُ الْمُضْمَرُ

(۴) فَلَا حَاجَةَ لَكَ مِنْ خَارِجٍ

وَفِكْرُكَ فِيكَ وَمَا تَفَكَّرُ

ترجمہ: جیسا کہ میرے والد امیر المومنین حضرت علی کرم اللہ وجہہ نے فرمایا:

(۱) تیرا درد تیرے بیچ ہے اور تو نہیں جانتا۔ تیری دوا بھی تجھ سے ہے اور تو نہیں دیکھتا۔

(۲) اور تو گمان کرتا ہے کہ تو چھوٹا سا جسم ہے حالانکہ تیرے بیچ ایک جہان عظیم سمٹا ہے۔

(۳) اور تو وہ کتاب روشن ہے کہ جس کے حرفوں سے ہر پوشیدہ چیز ظاہر ہوتی ہے۔

(۴) پس تجھے باہر تلاش کرنے کی کوئی حاجت نہیں اور تیرا فکر تیرے اندر ہے حالانکہ تو فکر نہیں کرتا۔

شرح: پس جب کائنات کی ہر شے اور اس کا علم انسان کی ذات کے اندر ہی موجود ہے تو اس کے

حصول کے لیے بھی اسے اپنے ہی اندر جستجو کرنا ہوگی۔ حضرت سخی سلطان باھو رحمہ اللہ فرماتے ہیں:

زمین و آسمان و عرش و کرسی

ہمہ درتست تو از کے بہ پرسی

ترجمہ: ”زمین و آسمان و کرسی سب کچھ تو تیرے اندر ہے، تو دوسروں سے کیا پوچھتا ہے۔“

حضرت امام حسین ؑ اپنے فرزند حضرت امام زین العابدین ؑ کو اپنے والد حضرت علی کرم اللہ وجہہ کے اشعار کے ذریعے ہر شے کی حقیقت، علم حق و خلق و کائنات اور اپنی ذات کی حقیقت پہچاننے کے لیے اپنی ہی ذات میں تفکر کرنے کی نصیحت کرتے ہیں کہ اللہ اور اس کی مخلوق اور اپنے متعلق ہر علم تجھے اپنی ہی ذات کے اندر سے ملے گا کیونکہ تجھ سے باہر کچھ ہے ہی نہیں۔ تیرے اندر ہی وہ سیاہی ہے جس سے کائنات کی کتاب کے تمام حروف لکھے گئے بلکہ حروف کی یہ کتاب بھی تیری ہی ذات کے اندر موجود ہے اسے پڑھ اور ہر علم حاصل کر لے۔ اپنے جسم کو دیکھ کر یہ گمان نہ کر کہ تو بس یہی ہے بلکہ اس جسم میں پوشیدہ حقیقت تک رسائی حاصل کر اور تمام خزانہ الہی پالے۔

باشعور انسان ہمیشہ اپنی حقیقت، اپنی ابتدا اپنی انتہا، اپنے خالق و مالک کی حقیقت اور اس کائنات میں رچائے گئے کھیل کی حقیقت، اس کی اشیاء کی اصل صورت، اپنی تقدیر کی حقیقت سب کچھ جاننے کی خواہش جستجو کرتا ہے۔ اللہ کے جن بندوں نے اپنی ہی ذات میں تفکر کر کے ان تمام حقائق کو جان لیا وہ حقیقت کے تمام طالبوں کو اپنی ہی ذات میں غور کرنے کی تلقین کرتے ہیں۔ اپنی ہی ذات میں غور کرنے کی پہلی تلقین خود اللہ تعالیٰ نے ان الفاظ میں کی۔

وَفِي أَنْفُسِكُمْ أَفَلَا تُبْصِرُونَ (الذريت - 21)

ترجمہ: اور میں تمہارے اندر ہوں کیا تم غور نہیں کرتے۔

أَوَلَمْ يَتَفَكَّرُوا فِي أَنْفُسِهِمْ (الروم - 8)

ترجمہ: کیا وہ اپنے اندر فکر نہیں کرتے۔

انہی آیات کی بنیاد پر تمام اولیاء کرام بھی ہمیں اپنی ذات میں تفکر کر کے ذات حق تعالیٰ کو پہچاننے کی تلقین کرتے ہیں۔

✽ خواجہ حافظ رحمۃ اللہ علیہ فرماتے ہیں:

یار باماست روز و شب حافظ

ہمچوں جانے کہ ہست در رگ و پے

ترجمہ: اے حافظ! یار دن رات ہمارے ساتھ ہے جیسے زندگی ہماری رگ و پے میں ہے۔

✽ حضرت بوعلی شاہ قلندر رحمۃ اللہ علیہ فرماتے ہیں:

یار در تو پس چرائی بے خبر

ترجمہ: یار تیرے اندر ہے تو کیوں بے خبر ہے۔

✽ حضرت معین الدین چشتی اجمیری رحمۃ اللہ علیہ بھی جستجوئے باطن کی اہمیت نمایاں کرتے

ہوئے انسان کو مخاطب کرتے ہیں:

آبِ حیات است اندر ظلمتِ ہستی تو

ماہی شو خولیش را در آبِ حیات فلگن

ترجمہ: تیری ہستی کی تاریکی میں آبِ حیات موجود ہے۔ تو مچھلی بن جا اور خود کو اس آبِ حیات

میں ڈال دے۔

ایک اور جگہ آپ نصیحت کرتے ہوئے فرماتے ہیں:

بامعین گُفت ہر سُوتا بہ کے خواہی دَوید

ہم ز خود جو، ہر چہ خواہی تابدانی کیستی

ترجمہ: ”اس نے معین الدین سے کہا کہ تو کب تک ہر طرف دوڑتا پھرے گا، تجھے جو بھی چاہیے

اسے اپنے اندر تلاش کرتا کہ تجھے پتہ چلے کہ تو کون ہے۔“

✽ حضرت بلھے شاہؒ کے مطابق جس نے راز حق پایا ہے، راہِ باطن تلاش کر کے ہی پایا ہے اور

جس نے یہ راز پالیا وہ آخر سکونِ حقیقی کا حقدار بن گیا اور خوشی و غم، گناہ و ثواب، حیات و موت اور

ہر طرح کے امتیاز سے آزاد ہو گیا۔

جس پایا بھید قلندر دا

راہ کھوجیا اپنے اندر دا

اوہ واسی ہے سکھ مندر دا

جھتے چڑھدی اے نہ لہندی اے
 ایہہ تلکن بازی ویہڑا اے
 ہتم ہتم کے رُو اندھیرا اے
 وڑ اندر ویکھو کیہڑا اے
 کیوں خلقت باہر ڈھونڈیندی اے
 منہ آئی بات نہ رہندی اے

❁ امام غزالی رحمۃ اللہ علیہ مَن عَرَفَ نَفْسَهُ فَقَدْ عَرَفَ رَبَّهُ کی شرح میں فرماتے ہیں:

”اے انسان! تجھ سے قریب ترین اگر کوئی چیز ہے تو تیری اپنی ہی ذات ہے اس لیے اگر تو اپنے آپ کو نہیں پہچانتا تو کسی دوسرے کو کیوں کر پہچان سکے گا؟ فقط یہ جان لینا کہ ”یہ میرے ہاتھ ہیں، یہ میرے پاؤں ہیں، یہ میری ہڈیاں ہیں اور یہ میرا جسم ہے“ اپنی ذات کی شناخت تو نہیں ہے اتنی شناخت تو اپنے لیے دیگر جانور بھی رکھتے ہیں۔ یا فقط یہ جان لینا کہ بھوک لگے تو کچھ کھا لینا چاہئے، غصہ آجائے تو جھگڑا کر لینا چاہئے، شہوت کا غلبہ ہو جائے تو جماع کر لینا چاہئے، یہ تمام باتیں تو جانوروں میں بھی تیرے برابر ہیں پھر تو ان سے اشرف و افضل کیوں کر ہوا؟ تیری اپنی ذات کی معرفت و پہچان کا تقاضا یہ ہے کہ تو جانے کہ تو خود کیا ہے؟ کہاں سے آیا ہے اور کہاں جائے گا؟ اور جو تو آیا ہے تو کس کام کے لئے آیا ہے؟ تجھے پیدا کیا گیا ہے تو کس غرض کے لئے پیدا کیا گیا؟ تیری نیک بختی و سعادت کیا ہے؟ اور کس چیز میں ہے؟ تیری بد بختی و شقاوت کیا ہے اور کس چیز میں ہے؟ اور یہ صفات جو تیرے اندر جمع کر دی گئی ہیں اور ان میں سے بعض صفات حیوانی ہیں، بعض وحشی درندوں کی۔ بعض شیطانی بعض جناتی اور بعض ملکوتی ہیں، تو ذرا غور تو کر کہ تو ان میں سے کون سی صفات کا حامل ہے؟ تو ان میں سے کون ہے؟ تیری حقیقت ان میں سے کس کے قریب تر ہے؟ اور وہ کون کون سی صفات ہیں جن کی حیثیت تیرے باطن میں غریب و اجنبی اور عارضی ہے؟ جب تک تو ان حقائق کو نہیں پہچانے گا اپنی ذات کی شناخت سے محروم رہے گا اور اپنی نیک بختی

وسعدت کا طلب گار نہیں بنے گا کیونکہ ان میں سے ہر ایک کی غذا علیحدہ علیحدہ ہے اور سعادت بھی الگ الگ ہے۔ چوپایوں کی غذا اور سعادت یہ ہے کہ کھائیں، پیئیں، سوئیں اور مجامعت میں مشغول رہیں۔ اگر تو بھی یہی کچھ ہے تو دن رات اسی کوشش میں لگا رہے کہ تیرا پیٹ بھرتا رہے اور تیری شہوت کی تسکین ہوتی رہے۔ درندوں کی غذا اور سعادت لڑنے بھڑنے، مرنے مارنے اور غیظ و غضب میں ہے، شیطانوں کی غذا اور سعادت شرانگیزی اور مکر و حیلہ سازی میں ہے۔ اگر تو ان میں سے ہے تو ان ہی جیسے مشاغل اختیار کر لے تاکہ تو اپنی مطلوبہ راحت و نیک بختی حاصل کر لے۔ فرشتوں کی غذا اور سعادت ذکر و تسبیح و طواف میں ہے۔ جب کہ انسان کی غذا اور سعادت قرب الہی میں اللہ تعالیٰ کے انوارِ جمال کا مشاہدہ ہے۔ اگر تو انسان ہے تو کوشش کر کہ تو ذاتِ باری تعالیٰ کو پہچان سکے اور اس کے انوار و جمال کا مشاہدہ کر سکے اور اپنے آپ کو غصہ اور شہوت کے ہاتھ سے رہائی دلا سکے۔ اور تو طلب کرے تو اس ذاتِ یکتا کو کرے تاکہ تجھے معلوم ہو جائے کہ تیرے اندر ان حیوانی و بھیمی صفات کا پیدا کرنے والا کون ہے؟ اور تجھ پر یہ حقیقت بھی منکشف ہو جائے کہ پیدا کرنے والے نے ان صفات کو تیرے اندر جو پیدا کیا ہے تو کیا اس لیے کہ وہ تجھے اپنا اسیر بنالیں اور تجھ پر غلبہ حاصل کر کے خود فاتح بن جائیں؟ یا اس لیے کہ تو ان کو اپنا اسیر و مسخر بنالے اور خود ان پر غالب آجائے اور اپنے ان اسیروں اور مفتوحین میں سے کسی کو اپنے سفر کا گھوڑا بنالے اور کسی کو اپنا اسلحہ بنالے تاکہ یہ چند دن جو تجھے اس منزلِ گاہِ فانی میں گزارنا ہیں ان میں سے اپنے ان غلاموں سے کام لے کر اپنی سعادت کا بیج حاصل کر سکے اور جب سعادت کا بیج تیرے ہاتھ آجائے تو تو ان کو اپنے پاؤں تلے روندتا ہوا اپنی اس قرار گاہِ سعادت میں داخل ہو سکے جسے خواص کی زبان میں ”حضورِ حق“ کہا جاتا ہے۔ یہ تمام باتیں تیرے جاننے کی ہیں۔ جس نے ان کو نہ جانا وہ راہِ دین سے دور رہا اور لامحالہ دین کی حقیقت سے حجاب میں رہا۔ (کیمیائے سعادت)

✽ شیخ اکبر محی الدین ابن عربی رحمۃ اللہ علیہ فرماتے ہیں: ”اے طالب! تو پہچان اپنی ذات کو کہ کون ہے تو اور کیا ہے حقیقت تیری اور کیا ہے تیری نسبت حق تعالیٰ کی طرف اور کس وجہ سے تو“

حق ہے اور کس وجہ سے تو عالم (جہان) ہے۔ (شرح فصوص الحکم والايقان)

☆☆☆☆☆☆

أَمَّا تَسْمَعُ كَيْفَ يَقُولُ الْحَقُّ عَزَّوَجَلَّ "إِقْرَأْ كِتَابَكَ ط كَفَىٰ بِنَفْسِكَ
الْيَوْمَ عَلَيْكَ حَسِيبًا"، فَمَنْ قَرَأَ هَذَا الْكِتَابَ فَقَدْ عَلِمَ مَا كَانَ
وَمَا هُوَ كَائِنٌ وَمَا هُوَ يَكُونُ فَإِنْ لَّمْ تَقْرَأْ بِتَمَامِهِ فَاقْرَأْ
مَا تَيْسَّرَ مِنْهُ أَلَا تَرَىٰ كَيْفَ يَقُولُ الْحَقُّ سُبْحَانَهُ "سَنُرِيهِمْ آيَاتِنَا فِي
الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ" وَكَيْفَ يَقُولُ
سُبْحَانَهُ وَتَعَالَىٰ "وَفِي أَنْفُسِكُمْ أَفَلَا تُبْصِرُونَ"

ترجمہ: کیا تو نہیں سنتا کہ کس طرح اللہ غالب اور بزرگ فرماتا ہے، ترجمہ: "تو پڑھا اپنی کتاب۔
آج تیرا نفس تیرے لیے کافی ہے تیرا حساب کرنے والا" پس جس نے اس کتاب کو پڑھا اس نے
اس چیز کو معلوم کیا جو ہو چکی ہے اور جو ہونے والی ہے اور وہ جو ہوگی۔ پس اگر اکٹھا نہ پڑھ سکے تو
جس قدر آسان ہو اس میں سے پڑھ۔ کیا نہیں دیکھتا تو کہ کس طرح کہتا ہے اللہ جو پاک ہے،
ترجمہ: "جلد ہی ہم ان کو اپنی نشانیاں دکھائیں گے اس جہان میں اور ان کے نفسوں میں" تاکہ ان پر
ظاہر ہو جائے کہ وہ حق ہے" اور کس طرح کہتا ہے وہ جو پاک اور بلند ہے، ترجمہ: "اور میں
تمہارے نفسوں میں ہوں کیا تم نہیں دیکھتے۔"

شرح: بقول شاعر:

نظری بسوئے خود کن کہ جان دلربائی
مفلک بن خاک خود را کہ تو از بلند جائی
تو ز چشم خود نہانی تو کمال خود چہ دانی
خود از صدف بروں آ کہ تو بس گراں بہائی

ترجمہ: خود کو غور سے دیکھ تو ہی جانِ دلر با ہے۔ خود کو خاک میں نہ ڈال تو بہت بلند مرتبہ ہے۔ اپنے سے پوشیدہ ہے پھر تجھے اپنا کمال کیسے معلوم ہو۔ تو صدف سے باہر نکل کر دیکھ کہ تو بیش بہا قیمتی ہے۔

انسان کی حقیقی ذات ایک قیمتی موتی کی طرح اس کے نفس کی صدف میں پوشیدہ ہے اور وہ حقیقی ذات وہ روحِ قدسی ہے جسے ازل میں حق تعالیٰ نے خود سے جدا کیا اور پھر نزول کے مراتب طے کرتے ہوئے ذاتِ انسان میں چھپایا۔ ذات سے مراد نفس ہی ہے۔ نفس کی حقیقت حاصل کرنا ذات کی حقیقت حاصل کرنا ہے۔ نفس کی پہچان نفس کی زندگی کا باعث ہے کیونکہ جس نے اپنے نفس کی حالت کو نہ پہچانا اس نے اس کی حالت کو بہتر بنانے کی کوشش نہ کی، جس نے نفس کی حقیقت کو نہ سمجھا اس نے اسے قابو میں لا کر سدھارنے اور نفسِ امارہ سے نفسِ مطمئنہ بنانے کی کوشش نہ کی۔ نتیجہ یہ کہ یہ نفس انسان کے اندر کبھی اپنی اصل پاکیزہ حالت کو نہ پاسکا یعنی مردہ ہو گیا۔ علامہ ابن عربی فرماتے ہیں ”نفوس یعنی ارواحِ جہالت کے سبب مردہ ہوتی ہیں اور علم سے زندہ ہو جاتی ہیں“ (فصوص الحکم والایقان)۔ نفس کا علم نفس کی حیات اور پاکیزگی کا باعث ہے۔ نفس کا علم ذریعہ ہے نفس کی پاکیزگی اور لطافت کے حصول کا جس کا لازمی نتیجہ ہے اس تمام علمِ الہی کا حصول جو انسانی قلب میں پوشیدہ ہے۔ پس جن پاکیزہ ہستیوں نے اپنے نفس کا علم اور اس کی پاکیزگی حاصل کر لی انہوں نے تمام علمِ حق اور خلق حاصل کر لیا۔ منقول ہے کہ ایک بار حضرت غوث الاعظم رضی اللہ تعالیٰ عنہ نے اپنے وعظ کے دوران فرمایا: ترجمہ: ”تمہارے دل میرے نزدیک شیشہ کی طرح ہیں۔ میں دیکھ رہا ہوں جو کچھ تمہارے پیٹ میں ہے اور پشت میں ہے۔ اگر لگامِ شریعت نہ ہوتی تو میں تم کو بتا دیتا جو کچھ تم کھا کر آئے ہو اور جو کچھ تم اپنے گھروں میں ذخیرہ رکھتے ہو۔ مجھ سے کوئی چیز پوشیدہ نہیں ہے۔“ اسی اثنا میں بارش شروع ہو گئی۔ ایک شخص نے از روئے امتحان سوال کیا کہ جب حق سبحانہ نے بلا ریب آپ کو غیب پر واقف کیا ہے تو آپ ہمارے اطمینان اور تسلی کے لیے اس بارش کے قطروں کی تعداد بیان فرمادیں۔ اس پر آپ رضی اللہ عنہ

نے پوچھا ”اس بارش کے قطرات کی تعداد پوچھتے ہو یا ان قطرات کی جو ابتداء پیدائش سے قیامت تک ہوں گے۔“ اس شخص نے کہا کہ یہ بہتر رہے گا (آپ ابتدا زمانہ سے قیامت تک ہونے والی بارش کے قطرات کی تعداد بتادیں)۔ حضور غوث الاعظم رضی اللہ تعالیٰ عنہ نے اسے فرمایا ”آگے آؤ۔“ پھر اس کا ہاتھ پکڑ کر اپنے سینے پر رکھا، فوراً اس شخص کو اللہ کی مہربانی سے اپنے قلب مبارک کے ذریعے تمام قطراتِ باران سے واقف کرا دیا۔ اس کا حال متغیر ہو گیا تب آپؐ نے فرمایا ”گو تیرا سوال از راہِ صدق اور عقیدت نہ تھا مگر جب ہم نے تیرا ہاتھ پکڑا ہے (تجھے اپنی شاگردی میں لیا ہے) تو ہم نہیں چاہتے کہ تُو نیچے گرے۔“ آپؐ نے اس پر خاص توجہ فرما کر اسے تمام شبہات سے فارغ کر دیا۔

پس ایسے پاکیزہ نفوس کتابِ حق کی حقیقی صورت ہیں۔ جو علم قرآن کریم میں الفاظ کی صورت میں درج ہے وہ ان کے قلوب میں اپنی اصل صورت میں جلوہ گر ہے۔ جب حضور علیہ الصلوٰۃ والسلام نے حضرت معاذ رضی اللہ عنہ کو کسی جگہ کا والی بنا کر بھیجا تو ان سے پوچھا کہ وہ مسائل کے حل کے لیے کیا تدبیر اختیار کریں گے؟ تو انہوں نے جواب دیا ”وہ قرآن سے مدد لیں گے۔“ حضور علیہ الصلوٰۃ والسلام نے پوچھا کہ اگر قرآن سے مدد نہ ملی تو کیا کریں گے؟ حضرت معاذؓ نے جواب دیا ”سنت سے مدد لیں گے۔“ آپ صلی اللہ علیہ وآلہ وسلم نے پوچھا کہ اگر سنت سے بھی مدد نہ ملی تو کیا کریں گے؟ انہوں نے جواب دیا ”پھر میں اجتہاد کروں گا۔“ یعنی خود کوشش کروں گا اور غورو تفکر کر کے اپنی ہی ذات کے اندر سے مسئلے کا وہ حل نکالوں گا جو قرآن و سنت میں بھی بیان نہیں کیا گیا۔ یہ متفقہ علیہ حدیث اس بات کا ثبوت ہے کہ علم کی وہ صورت جو قرآن و حدیث میں ظاہری الفاظ کی صورت میں بیان نہیں کی گئی وہ پاکیزہ نفس رکھنے والے انسان کے سینے کی کتاب میں موجود ہے جس سے وہ جب چاہے رہنمائی لے سکتا ہے۔ انسان کے سینے میں موجود حقیقی علم قرآن کی کتاب کے متعلق ہی اللہ تعالیٰ نے فرمایا اِنَّ اللّٰهَ يَعْلَمُ مَا فِی السَّمٰوٰتِ وَالْاَرْضِ ط اِنَّ ذٰلِكَ فِیْ کِتٰبٍ اِنْ ذٰلِكَ عَلٰی اللّٰهِ یَسِیْرٌ (الحج-70)

ترجمہ: ”بے شک اللہ جانتا ہے جو کچھ آسمانوں اور زمین میں ہے۔ بے شک یہ سب ایک کتاب میں ہے۔ بے شک یہ اللہ پر آسان ہے۔“

مَا أَصَابَ مِنْ مُّصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ قَبْلَ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ (الحديد-22)

ترجمہ: ”نہیں پہنچتی کوئی مصیبت زمین پر اور نہ تمہاری جانوں میں، مگر وہ ایک کتاب میں اس سے قبل کہ ہم اسے پیدا کریں (موجود) ہوتی ہے۔ بے شک یہ اللہ پر آسان ہے۔“ بے شک یہ کتاب قلب انسانِ کامل ہے جس کے متعلق اللہ تعالیٰ نے فرمایا کہ وَكُلَّ شَيْءٍ أَحْصَيْنَاهُ فِي إِمَامٍ مُّبِينٍ (یسین-12) ترجمہ: ”اور ہر امر کو جمع کر رکھا ہے ہم نے امامِ مبین میں۔“ اقبال رحمۃ اللہ علیہ فرماتے ہیں:

یہ راز کسی کو نہیں معلوم کہ مومن

قاری نظر آتا ہے حقیقت میں ہے قرآن

پس اللہ تعالیٰ انسان کو اسی حقیقی قرآن کو پڑھنے کا حکم دیتا ہے کہ اقْرَأْ كِتَابَكَ (بنی اسرائیل-14) ترجمہ: ”پڑھ اپنی کتاب کو۔“ یعنی جو علم تیری ذات میں نفس کے پردے میں پوشیدہ ہے اس تک رسائی حاصل کر۔ امام احمد بن حنبل رحمۃ اللہ علیہ فرماتے ہیں کہ میں نے حق سبحانہ تعالیٰ کو سو مرتبہ خواب میں دیکھا اور سوال کیا ”کون سی عبادت تیرے نزدیک افضل ہے؟“ فرمایا ”تلاوت قرآن۔“ پس جس نے اس کتاب حقیقت کو پڑھا اس نے جان لیا جو کچھ ہو چکا ہے اور جو کچھ ہو رہا ہے اور جو کچھ ہوگا۔ اس کے نزدیک ماضی، حال اور مستقبل یکساں ہے کیونکہ ازل سے ابد کا تمام دائرہ اس کی نظروں پر عیاں ہے۔ وہ اپنے باطن پر ایک نگاہ ڈالتے ہی ازل سے ابد تک کا تمام علم دہرا لیتے ہیں جیسا کہ حضرت علی رضی اللہ عنہ کے متعلق فرمان ہے کہ وہ گھوڑے کی ایک رکاب سے دوسری رکاب میں پاؤں رکھنے تک قرآن ختم کر لیتے تھے۔ وہ فرقانِ جامع اپنی تلاوت آپ ہی کرتے تھے، پس ان کے چہرہ کا دیدار بھی عبادت میں شمار ہوتا تھا۔ حضرت امام حسین رضی اللہ عنہ

اپنے فرزند امام زین العابدین رضی اللہ عنہ کو بھی اور ان کے توسط سے تمام اُمت کو بھی تلقین کرتے ہیں کہ اپنی ذات کی کتاب کو پڑھو یعنی اپنے اندر غور و فکر کرو۔ اگر اس کتاب کو ایک دم پورا نہ پڑھ سکو تو ٹھہر ٹھہر کر درجہ بدرجہ اتنا پڑھو جتنا آسان ہو جیسا کہ اللہ بھی حضور علیہ الصلوٰۃ والسلام کو حکم دیتا ہے وَذَرِّكَ الْقُرْآنَ تَدْرِيْلًا (سورۃ مزمل - 4) ترجمہ: اور قرآن ٹھہر ٹھہر کر پڑھا کریں۔

حضور علیہ الصلوٰۃ والسلام کے توسط سے یہ حکم تمام اُمت کو ہے کہ وہ اپنی ذات میں مخفی علم کو درجہ بدرجہ حاصل کریں۔ حضرت عبداللہ بن عمر رضی اللہ عنہ سے روایت ہے کہ حضور علیہ الصلوٰۃ والسلام نے فرمایا ”(قیامت کے دن) صاحب قرآن سے کہا جائے گا کہ قرآن پڑھتا جا اور ٹھہر ٹھہر کر پڑھ جیسا کہ تُو دنیا میں پڑھا کرتا تھا۔ پس تیرا مرتبہ وہی ہے جہاں آخری آیت پر پہنچے۔“ (احمد، نسائی، ترمذی) یعنی جس قدر انسان کا نفس شفاف ہوگا اسی قدر اس پر اپنی ذات میں موجود علم حق ظاہر ہوگا اور جس قدر اس پر یہ علم ظاہر ہوا ہوگا اُسی قدر اسے معرفت اور قرب الہی حاصل ہوا ہوگا اور روزِ قیامت بھی اس کا درجہ اسی بنا پر طے کیا جائے گا۔ جس انسان نے اپنے نفس کے موٹے میلے گندے پردے کی وجہ سے اپنی ذات میں چھپے قرآن حقیقی کا کبھی مطالعہ ہی نہ کیا ہو گا، جسے معرفتِ الہی میں سے ایک ذرہ بھی حاصل نہ ہوا ہوگا اسے قربِ الہی کا کیا مقام حاصل ہو گا؟ جن لوگوں پر اپنی ہی ذات میں چھپا تمام علم ظاہر ہے انہیں ظاہری کتابیں، تفسیر، فقہ پڑھنے کی حاجت نہیں اور جن پر ان کی ذات کا علم ظاہر نہیں انہیں کتابیں پڑھنے سے ہی فرصت نہیں۔ اتنی کتابیں پڑھ کر بھی انہیں حقیقی علم حاصل نہیں ہوتا جیسا کہ اقبال رحمۃ اللہ علیہ فرماتے ہیں:

تجھے کتاب کے مطالعہ سے فرصت نہیں کہ تو

کتاب خواں ہے صاحبِ کتاب نہیں ہے

روزِ قیامت ہر انسان کے نفس کی حالت ہی کی بنیاد پر اس کا حساب ہوگا۔ حضور علیہ الصلوٰۃ والسلام کا فرمان ہے ”تمام انسان سو رہے ہیں موت آنے پر سب جاگ اُٹھتے ہیں۔“ روح کا جسم سے تعلق ٹوٹ جانے پر انسان کی اس دنیا میں حیات اور آزمائش کا سلسلہ ختم ہو جاتا ہے۔ اس کی

روح، قلب اور نفس کی جو حقیقتیں اس سے پوشیدہ رکھی گئی تھیں وہ سب اس پر کھول دی جاتی ہیں۔ اس وقت وہ جان جاتا ہے کہ اس کے قلب میں کون کون سے علم حق و خلق کے خزانے پوشیدہ تھے لیکن اپنے نفس کو اس کی اصل نورانی شفاف حالت میں برقرار نہ رکھنے کے باعث وہ ان سے بے خبر رہا۔ یوں نہ صرف اس نے اپنی قیمتی زندگی ضائع کی بلکہ ان خزانوں کی نعمت سے بھی نفس کی آلائشوں کے باعث مستفید نہ ہو سکا۔ اس وقت اس کی پشیمانی ہی اس کی سزا ہوگی۔ روزِ قیامت اس کے حساب کتاب کے لیے اس کو اپنے زندگی بھر کے اعمال نامے کو پڑھنا نہ پڑے گا بلکہ اپنے نفس کی حالت دیکھتے ہی اس کے کروتوت اس پر ظاہر ہو جائیں گے اور اللہ فرمائے گا ”اب پڑھ اپنی کتاب کو، آج تیرا نفس ہی تیرے حساب کے لیے کافی ہے“ اس وقت اللہ تعالیٰ ان کے نفس میں اور تمام دنیا میں موجود اپنی ذات کی تمام نشانیاں ان پر ظاہر فرما دے گا کہ میں تو تمہاری ذات میں ہی موجود تھا لیکن تم اپنی غفلت، دنیا سے محبت اور میری ذات سے لاتعلقی کے باعث اپنے اور میرے درمیان نفس کے حجاب کو گہرا اور سیاہ کرتے گئے۔ میں تم سے دور نہ تھا، شہ رگ سے بھی نزدیک تھا البتہ تم میری طرف کبھی صدقِ دل سے متوجہ ہی نہ ہوئے۔

اس روز جب اللہ اپنے خاص بندوں کو جنہوں نے اپنے نفس کو اس کی اصل شفاف حالت میں برقرار رکھا تھا، اپنے قرب کی جنت میں داخل کرے گا اور بعض کو بعض پر فضیلت عطا فرمائے گا اس وقت کسی کو اپنے مقام پر کوئی اعتراض کرنے کی گنجائش ہوگی نہ کسی اور کے، کیونکہ سب کے نفوس کی حالت سب پر ظاہر ہوگی اور اس حالت کی بنا پر از خود ہر انسان کے جنت و جہنم کے مقام کا فیصلہ ہو جائے گا اسی لئے اللہ تعالیٰ نے فرمایا ”آج تو خود اپنا حساب کرنے کے لیے کافی ہے۔“ اللہ کی اس پر مہربانیاں اور اس کی اللہ تعالیٰ کے احکام سے نافرمانیاں سب اس کے سامنے ہوگا۔ ہر گناہ کے نتیجے میں نفس کے آئینے پر پڑنے والا سیاہ نقطہ اس کے گناہ کا گواہ اور ثبوت ہوگا۔ اپنا حساب کرنے کے لیے اسے کسی فرشتے کی ضرورت نہ ہوگی۔

وَكَيْفَ يَقُولُ سُبْحَانَهُ وَتَعَالَىٰ أَلَمَ ذَلِكَ الْكِتَابُ لَا رَيْبَ فِيهِ“
 أَلِفٌ يَشَارِبُهُ إِلَى الْأَحْدِيَّةِ الذَّاتِيَّةِ أَيْ الْحَقِّ مِنْ حَيْثُ هُوَ أَوَّلُ
 الْأَشْيَاءِ فِي أَزْلِ الْأَزَالِ - وَاللَّامُ يُشَارِبُهُ إِلَى الْوُجُودِ الْمُنْبَسِطِ
 عَلَى الْأَعْيَانِ فَإِنَّ اللَّامَ لَهُ قَائِمَةٌ وَهِيَ الْأَلِفُ وَلَهُ ذَيْلٌ وَهِيَ دَائِرَةُ
 النُّونِ - وَالنُّونُ عِبَارَةٌ عَنْ دَائِرَةِ الْكُونِ فَاتِّصَالُ الْقَائِمَةِ بِالذَّيْلِ
 دَلِيلٌ أَنْبَسِطِ الْوُجُودِ عَلَى الْكُونِ الْجَامِعِ - وَالْمِيمُ يُشَارِبُهُ إِلَى
 الْكُونِ الْجَامِعِ وَهُوَ الْإِنْسَانُ الْكَامِلُ فَالْحَقُّ وَالْعَالَمُ وَالْإِنْسَانُ
 الْكَامِلُ كِتَابٌ لَا رَيْبَ فِيهِ -

ترجمہ: اور اللہ سبحانہ و تعالیٰ کیسے فرماتا ہے کہ آلم۔ یہ (وہ) کتاب ہے جس میں کوئی شک نہیں۔
 (آلم کے) الف سے مراد احدیت ذات حق تعالیٰ ہے یعنی حق تعالیٰ کی اس حقیقت کی طرف
 اشارہ ہے کہ وہ ازل الازال (یعنی وقت کی ابتدا) سے بھی ہر شے کا اوّل ہے اور ’ا‘ اس وجود کی
 طرف اشارہ کرتا ہے جو اعیان پر منبسط ہے اس لئے کہ ’ل‘ کا ایک قائمہ ’ا‘ ہے اور ایک ذیل ہے جو
 دائرہ ’ن‘ ہے۔ ’ن‘ سے مراد دائرہ کون (عالم) ہے۔ پس قائمہ (ا) کا ذیل (ن) سے جڑنا اس
 بات کی دلیل ہے کہ ”وجود“ ”کون جامع“ پر منبسط ہے۔ میم سے تمام عالموں (کون و
 مکاں) کے جامع یعنی انسان کامل کی طرف اشارہ ہے پس حق اور عالم اور انسان کامل ایک کتاب
 ہے جس میں کوئی شک نہیں۔

شرح: حضرت امام حسینؑ انسان کامل ہیں اس لیے آپؑ پر وہ علم بھی عیاں ہے جو عام انسانوں
 سے مخفی ہے۔ قرآن کریم میں کئی سورتوں کے آغاز میں موجود حروف مقطعات کو علماء و مفسرین
 حروف متشابہات قرار دیتے ہیں اور مسلمانوں کو ان کے متعلق غور و فکر کرنے سے منع کرتے ہوئے
 آگے بڑھ جاتے ہیں کہ ان الفاظ کا حقیقی علم صرف اللہ اور اس کے رسول صلی اللہ علیہ وآلہ وسلم کو

ہے۔ لیکن حضرت امام حسینؑ اپنے علم حقیقی کی بنا پر سورۃ البقرہ کے ابتدائی حروف الہم کی حقیقت بیان کرتے ہیں کہ الف 'ا' سے واضح طور پر اور بلا شک و شبہ اللہ تعالیٰ کی ذات مراد ہے جو ہر اوّل کا اوّل، ازل کا ازل، احد، ابتدا، انتہا، الہ اور ہر ابد کا ابد ہے۔ الہ کے الف سے مراد مقام احدیت ہے جہاں ابھی مخلوقات عالم کا ظہور نہیں ہوا اور ان کا علمی وجود یعنی اعیان ثابتہ ابھی ذات حق تعالیٰ میں ہی مخفی ہیں۔ یوں وہ ذات ہر شے کا اوّل ہے۔ چونکہ ابھی "وقت" کا بھی آغاز نہیں ہوا اور "ازل" ہر شے کے وجود، خواہ وہ علمی وجود ہی کیوں نہ ہو، کے آغاز کے وقت کا نام ہے، اس لئے اللہ ہر ازل کا ازل ہے۔ پس وہ الف یعنی آغاز، ابتدا اور اوّل ہے۔ حضرت عبدالکریم بن ابراہیم الجلیلیؒ "احدیت" کا مفہوم اس مثال کے ذریعے واضح کرتے ہیں: "احدیت کی مثال اس دیوار کی سی ہے جسے کوئی دور سے دیکھے۔ وہ دیوار مٹی، اینٹ، چونا اور لکڑی سے بنائی گئی ہو لیکن دیکھنے والا ان چیزوں میں سے کسی چیز کو نہیں دیکھتا وہ صرف دیوار کو دیکھتا ہے۔ پس احدیت تو یہ دیوار ہے جو مٹی، چوٹے اور ریت کا مجموعہ ہے۔ اس وجہ سے نہیں کہ وہ ان سب چیزوں کا مجموعہ ہے بلکہ "دیوار" اس کی ایک خاص ہیئت (صورت) کا نام ہے۔" (انسانِ کامل) ورنہ اینٹ، چوٹے اور ریت کے مجموعے کو اگر دیوار کی صورت دینے کی بجائے کوئی اور صورت دے دی جائے تو وہ دیوار نہ کہلائے گی۔

احدیت ذات حق تعالیٰ کی الوہیت ہے جس کی مثال کسی بھی شے سے نہیں دی جاسکتی۔ اگرچہ اس میں تمام خلق اور کُن سے تخلیق کی گئی ہر شے کا علمی وجود موجود ہے اور اس میں کوئی شک بھی نہیں کہ وہ ہر شے کا اوّل ہے لیکن یہ اس کی احدیت کی وجہ نہیں ہے۔ اگر وہ عالموں کو تخلیق کرنے کا ارادہ نہ کرتا اور اس کی ذات میں اشیاء عالم کا علمی وجود نہ ہوتا تو بھی اس کی احدیت اور الوہیت یوں ہی ہوتی۔ اس کا وجود لیس گمشدہ شے؟ موجود ہوتا۔ لیکن اللہ نے مخلوق کو تخلیق کرنے کا ارادہ کیا چنانچہ تخلیق کے اس عمل کے آغاز سے قبل کی حالت یا مقام "احدیت" کے نام سے موسوم ہے جو

۱۔ مخلوقات عالم کے مادی جسمانی وجود ظاہر ہونے سے قبل ان کی جو صورت علم الہی میں تھی۔

تمام عالموں، اشیاء، مخلوقات کا جامع مقام بھی ہے اور اس سے بلند اور بالاتر بھی ہے۔
 الہ میں موجود 'ل' کے متعلق حضرت امام حسین رضی اللہ عنہ فرماتے ہیں کہ یہ 'ل' دو مقامات کا جامع یا
 دو مقامات کے درمیان پُل کی طرح ہے۔ لام کی ظاہری صورت 'ل' دو حروف 'ا' اور 'ن' کو ملا کر بنتی
 ہے۔ 'ا' پہلے اوپر لکھا جاتا ہے اور 'ن' 'ا' کے آخر میں جوڑ دیا جاتا ہے تو 'ل' بن جاتا ہے۔ مندرجہ
 بالا شرح طلب عبارت میں حضرت امام حسین 'ا' کو قائمہ اور 'ن' کو ذیل فرما رہے ہیں جو آپس میں
 جڑ کر 'ل' بناتے ہیں۔ 'ا' سے مراد ذات حق تعالیٰ ہی ہے اور 'ن' سے مراد وجود عالم کا دائرہ ہے جس
 نے ذات حق تعالیٰ سے وجود پایا اور یہ 'ا' سے ہمہ وقت متصل (جڑی) رہتی ہے۔ 'ا' سے مراد حقائق
 الہیہ اور 'ن' سے مراد حقائق کونیہ یعنی کُن سے تخلیق کردہ تمام اشیاء کے حقائق ہیں۔ 'ا' اپنے مقام
 تنزل پر 'ن' سے جڑا تو 'ل' تخلیق ہوا یعنی الف (اللہ) نے نزول کرتے ہوئے 'ن' کی صورت میں
 عالم کو تخلیق کیا۔ 'ا' سے 'ن' میں نزول کی یہ صورت اس قدر جامع ہے کہ جب مکمل ہو کر 'ل' کی
 صورت اختیار کرتی ہے تو کوئی بھی اسے 'ا' اور 'ن' کا مل کر 'ل' کی صورت بنانا نہیں سمجھتا بلکہ دیکھنے
 والے کو یہی محسوس ہوتا ہے کہ 'ل' ایک ہی حرف ہے اور 'ا' اور 'ن' سے مل کر نہیں بنا۔ بالکل یہی
 صورتحال عالم کی ہے کہ اگرچہ وہ 'ا' اللہ کا 'ن' عالم کی صورت میں نزول اور ظہور ہے لیکن یہ اس قدر
 جامع ہے کہ اس کی اصل حقیقت سب کی نظروں سے اوجھل ہو گئی ہے اور وہ عالم کو صرف عالم ہی
 سمجھتے ہیں اور یہ نہیں سمجھ پاتے کہ یہ اللہ کا نزول اور ظہور ہے۔ اگر 'ل' کے نچلے حصے پر ہاتھ رکھ کر
 اسے چھپا دیں تو صرف 'ا' دکھائی دے گا۔ یہ ان مجذوب الحال لوگوں کی حالت ہے جن کی نظروں
 سے عالم اور اس کی مخلوق اوجھل ہے اور انہیں صرف اللہ دکھائی دیتا ہے۔ اور اگر 'ل' کے اوپر والے
 حصے پر ہاتھ رکھ دیں تو صرف 'ن' دکھائی دے گا۔ یہ ان دنیا دار لوگوں کی حالت ہے جنہیں صرف
 عالم دکھائی دیتا ہے اور اللہ ان کی نظروں سے اوجھل ہے۔ عالم اور اس کی ہر شے اللہ کے اظہار کا
 ذریعہ ہے اس لیے بہت اہم ہے۔ یہ عالم نہ ہوتا تو اللہ کا اظہار کیسے ہوتا اس لیے 'ل' میں موجود
 'ن' بھی اہم ہے کہ اس کے بغیر 'ا' کے اظہار کی تکمیل نہ ہوتی۔ یوں نہ 'ا' کے بغیر 'ن' کا کوئی وجود ہوتا

اور نہ 'ل' کے بغیر 'ا' کا اظہار ہوتا۔ اس لیے 'ل' کے دونوں حصے برابر اہم ہیں۔ ان دونوں کو ان کی اصل حقیقت سمجھ کر دیکھنے سے ہی 'ل' یعنی 'ا' اللہ اور 'ل' عالم کی سمجھ آ سکتی ہے۔

الـم کے 'م' سے مراد انسانِ کامل یا ذاتِ محمد صلی اللہ علیہ وآلہ وسلم ہے جس میں 'ا' کے تمام حقائق یعنی حقائقِ الہیہ اور 'ل' کے تمام حقائق یعنی حقائقِ کونیہ جمع ہیں۔ اللہ نے 'ا' یعنی احدیت سے 'ل' یعنی عالم میں نزول کر کے تمام مراتب طے کیے جن کی انتہائی صورت 'م' محمد صلی اللہ علیہ وآلہ وسلم کی ذات ہے۔ 'ل' عالمِ امر اور عالمِ خلق کا جامع ہے جس میں 'ا' عالمِ امر یعنی باطنی وجود کی طرف اشارہ ہے۔ اور 'ل' عالمِ خلق یعنی اشیاء کے ظاہری جسموں کی طرف اشارہ ہے اور ہر شے کا پورا وجود 'ا' اور 'ل' کو ملا کر یعنی ظاہر اور باطن کو ملا کر بنتا ہے یوں 'ل' ہر شے کے ظاہری و باطنی وجود کی طرف اشارہ ہے۔ 'ل' میں 'ا' پہلے اور 'ل' کا دائرہ بعد میں ہے جبکہ 'م' میں دائرہ اوپر اور 'ا' نیچے کی طرف ہے جس میں اشارہ یہ ہے کہ 'ل' عالم کی ابتدا 'ا' اللہ ہے جبکہ 'م' محمد کی انتہا 'ا' اللہ کی ذات ہے۔ 'ل' کا 'ل' عالم کی طرف اشارہ کرتا ہے لیکن یہاں عالم کا دائرہ نامکمل حالت 'ل' میں ہے جبکہ 'م' کے اوپر بنا دائرہ مکمل 'م' حالت میں ہے جو اس بات کی طرف اشارہ ہے کہ وجود کا دائرہ انسانِ کامل محمد صلی اللہ علیہ وآلہ وسلم کی ذات میں آ کر مکمل ہوتا ہے۔ اس کے بغیر عالم کا 'ل' ادھورا اور نامکمل ہے جو اس بات کی طرف اشارہ ہے کہ عالم میں ہر وقت ایک انسانِ کامل موجود ہے جو قدمِ محمد ﷺ پر ہے۔ اس کی موجودگی کی وجہ سے ہی کائنات کا دائرہ موجود ہے۔ وہ نہ ہو تو کائنات کا توازن قائم نہ رہے اور یہ تمام نظام بے توازن ہو کر درہم برہم ہو جائے۔ وجود کی قوسین (ایک ظاہری وجود کی قوس اور دوسری باطنی وجود کی قوس) ذاتِ محمد ﷺ میں آ کر مل جاتی ہیں اور وجود کا دائرہ مکمل ہوتا ہے اور پھر یہ ذات احدیت یعنی 'ا' کی طرف لوٹ جاتی ہے یوں الـم کی ابتدا بھی قائمہ 'ا' ہے اور انتہا میں 'م' کے نچلے حصے میں بھی قائمہ 'ا' موجود ہے یوں ابتدا بھی 'ا' اللہ اور انتہا بھی 'ا' اللہ۔ الـم کے ابتدائی 'ا' سے انتہائی 'ا' کے درمیان موجود 'م' کا اوپر والا دائرہ ایک مکمل جامع صورت ہے۔ یعنی ذاتِ محمد ﷺ ہی 'ا' اور 'ل' کے تمام حقائق کا جامع ہے۔ پس یوں 'ل' اور 'م' صورت ہے۔

وجود کے دائرے کی کتاب ہیں جس کی ابتدا 'یعنی ذات حق تعالیٰ ہے اور جس کی انتہا ذات انسانِ کامل 'م' ہے جس میں آکر ظہورِ ذات کے تمام مراتب مکمل ہو گئے اور یہ بات ہر شے سے بالاتر ہے کہ انسانِ کامل میں ناصرف ذات حق تعالیٰ مکمل طور پر جلوہ گر ہے بلکہ تمام عالم بھی اسی کی ذات میں جمع اور موجود ہیں۔



وَلِذَلِكَ قَالَ اللَّهُ تَعَالَى "قُلْ كَفَى بِاللَّهِ شَهِيدًا بَيْنِي وَبَيْنَكُمْ
وَمَنْ عِنْدَهُ عِلْمُ الْكِتَابِ"

ترجمہ: اور اس لیے اللہ تعالیٰ نے فرمایا "اے حبیب صلی اللہ علیہ وآلہ وسلم) فرمادیجئے کہ میرے اور تمہارے درمیان اللہ ہی گواہ کافی ہے اور وہ شخص جس کے پاس کتاب کا علم ہے۔"

شرح: سورۃ الرعد کی یہ آخری آیت اس وقت نازل ہوئی جب کفار نے حضور علیہ الصلوٰۃ والسلام کی رسالت کا انکار کیا۔ اگرچہ کفار حضور علیہ الصلوٰۃ والسلام کو ان کی بشریت کے لحاظ سے صادق اور امین مانتے تھے اور ان کے تمام کمالات کا اقرار کرتے تھے لیکن رسالت کا تعلق ان کی جہتِ ربوبیت سے ہے جس کا انہیں انکار تھا۔ رسالت کا تعلق علمِ غیب سے ہے کیونکہ "رسول" ذات حق تعالیٰ کے اُس وجود کی حقیقت لوگوں پر ظاہر کرتا ہے جو لوگوں کی نظروں سے مخفی اور غائب ہے اور اس علم اور پیغام کو لوگوں تک پہنچاتا ہے جو کسی اور ذریعے اور وسیلے سے ان لوگوں تک نہیں پہنچ سکتا۔ یعنی وہ ذات حق تعالیٰ کے وجود، جو کہ غیب ہے، کی بھی خبر دیتا ہے اور اس کا پیغام بھی لوگوں تک پہنچاتا ہے۔ یہ پیغام بھی غیب ہے کہ سوائے رسول کی ذات کے کہیں اور نہیں لکھا ہوا، جو اس نے قرب حق کے انتہائی مقام پر پہنچ کر اس کی ذات سے بلا واسطہ حاصل کیا۔ رسول بطور بشر اعلانِ نبوت سے پہلے بھی ہمیشہ تمام لوگوں کے درمیان اپنے اعلیٰ کمالات کی وجہ سے ممتاز جانا جاتا ہے لیکن جیسے ہی وہ اپنے علمِ غیب کا اظہار لوگوں پر کرتا ہے لوگ تین حصوں میں تقسیم ہو جاتے ہیں۔

اول وہ لوگ جن کا نفس کافی حد تک صاف ہے، یہ حق پرست لوگ اپنے نفس کی شفافیت کے باعث رسول کے علم غیب کا عکس اپنے باطن میں موجود علم کی صورت سے ملتا جلتا ہونے کے باعث فوراً اسے قبول کر لیتے ہیں۔ دوم وہ لوگ جن کا نفس کچھ دھندلا ہے، انہیں کبھی یہ عکس دکھائی دیتا ہے کبھی نہیں۔ اگر دکھائی دیتا بھی ہے تو واضح نہیں ہوتا۔ ان لوگوں پر جب رسول (انسانِ کامل) کے چند معجزات کی نورانی کرنیں پڑتی ہیں تو ان کے نفس کی دھندلاہٹ دور ہو جاتی ہے اور اپنے اندر اور باہر حق کی صورت کا ایک ہی عکس انہیں صاف دکھائی دینے لگتا ہے جس کے بعد یہ بھی انسانِ کامل کی جہت ربوبیت کا اقرار کرنے لگتے ہیں۔ لیکن جن کا نفس بالکل سیاہ ہوا نہیں انسانِ کامل کے علم غیب، اس کی رسالت اور اس کی جہت ربوبیت کا کبھی یقین نہیں آتا۔ ان کی اپنی ذات میں موجود علم حق سے دوری انہیں ذات حق سے بھی دور کر دیتی ہے۔ چنانچہ جس نے رسول کی رسالت کا، انسانِ کامل کی جہت ربوبیت کا اقرار کیا، اس نے اپنی ہی ذات میں موجود علم حق کی نورانی شعاعوں یعنی ذات حق تعالیٰ کی موجودگی کے باعث کیا اور جس نے انکار کیا اس نے اپنی ذات میں موجود ذات حق تعالیٰ کے نور سے دوری کے باعث کیا۔ اس لیے اللہ تعالیٰ نے حضور علیہ الصلوٰۃ والسلام سے فرمایا ”اے محبوب (ﷺ)! آپ جسے چاہیں ہدایت نہیں دے سکتے بلکہ اللہ جسے چاہتا ہے ہدایت دیتا ہے۔“ یعنی ہدایت کا تعلق ظاہری وجود، ظاہری عمل یا ظاہری علم سے ہرگز نہیں بلکہ ہدایت کا سرچشمہ انسانی باطن میں موجود ذات حق تعالیٰ سے اس انسان کا قرب یا دوری ہے، جس کا انحصار اس کے نفس کی شفافیت پر ہے۔ اس لحاظ سے اللہ کی ذات ہی گواہ ہے رسول کی رسالت اور اس کی جہت ربوبیت کی۔ اس کی جہت بشریت کے ظاہری کمالات سے تو کسی کو انکار نہیں لیکن اس کے مظہر ذات الہی اور مظہر علم الہی ہونے کو تسلیم کرنے کا انحصار ہر انسان میں موجود ذات حق تعالیٰ سے قرب یا دوری پر ہے۔ جو انسان حق سے جتنا قریب وہ اتنی ہی جلد رسول یا انسانِ کامل کے علم غیب اور اس کی ربوبیت کو تسلیم کر لے گا۔ اس کے اندر موجود ذات حق تعالیٰ ہی گواہی دے گی انسانِ کامل یا رسول ﷺ کی رسالت کی۔ جب رسول اللہ ﷺ کا

پیغام علم کی صورت ان لوگوں تک پہنچائے گا تو یہ علم ان کی ذات کے اندر موجود علم کا عین، ہو بہو ہوگا اور انہیں اس علم اور پیغام کو تسلیم کرنے میں ذرہ بھر تامل نہ ہوگا۔ ان کے برعکس وہ لوگ جو ذات حق تعالیٰ سے دور اور شیطان سے قریب ہیں انہیں اس کی بات اور پیغام پر کبھی یقین نہ آئے گا۔

جب کفار حضور علیہ الصلوٰۃ والسلام کے پیغام اور انہیں اللہ کے عطا کردہ علم کا انکار کرتے تو آپ صلی اللہ علیہ وآلہ وسلم رنجیدہ خاطر ہو جاتے جس پر اللہ تعالیٰ ان کی تسلی کے لیے فرماتا ہے کہ آپ صلی اللہ علیہ وآلہ وسلم کو ان کفار کے ایمان لانے کی ہرگز فکر نہ کرنی چاہیے۔ آپ صلی اللہ علیہ وآلہ وسلم کی رسالت، کاملیت، مظہر ذات حق تعالیٰ ہونے کی گواہی دنیا میں بھی اللہ ان لوگوں کی زبان سے دے گا جنہوں نے اپنے اندر موجود کتاب کے علم تک رسائی حاصل کر لی اور آخرت میں بھی دے گا جب عالم کی ہر شے سے ظاہری لباس کے پردے اتار دیئے جائیں گے، اللہ کے سوا ہر چیز فنا ہو جائے گی۔ تب تو ان لوگوں کے نفس کے پردے بھی چاک ہو چکے ہوں گے جنہوں نے آپ صلی اللہ علیہ وآلہ وسلم کی رسالت کا دنیا میں انکار کیا تھا۔ اس روز ذات حق تعالیٰ کی موجودگی کی نشانیاں ہر انسان کے نفس کے اندر سے اور آفاق کی ہر شے میں سے ظاہر ہو جائیں گی اور خود انسان کامل کی جہت ربوبیت کے کمال کی گواہی دیں گی، اس لیے ذات محمد صلی اللہ علیہ وآلہ وسلم کو نہ دنیا میں کسی انسان کی گواہی کی حاجت ہے اور نہ آخرت میں۔ اللہ تعالیٰ نے یہ آیت ”آپ صلی اللہ علیہ وآلہ وسلم اور ان کفار کے درمیان صرف اللہ ہی گواہ کافی ہے اور وہ جسے کتاب کا علم ہے“ نازل کر کے رسول اللہ صلی اللہ علیہ وآلہ وسلم یعنی انسان کامل کو اپنی ہی ذات کی طرح ہر شے کی طلب سے بے نیاز کر دیا ہے اور اس فکر سے بھی آزاد کر دیا کہ کوئی ان پر ایمان لاتا ہے یا نہیں۔

حاصل بحث یہ کہ اللہ اور اس کے رسول ﷺ (انسان کامل) کو اس بات کی قطعاً حاجت نہیں کہ کوئی ان پر ایمان لاتا ہے یا نہیں۔ یہ ضرورت مخلوق کی ہے۔ ایمان کا تعلق بھی لوگوں کے نفس کی حالت پر ہے، جس کا نفس جتنا شفاف، اس پر حق اتنا ہی ظاہر اور اس کا ایمان و یقین اسی قدر پختہ، اور سب سے پختہ یقین و ایمان اس کا جس کے پاس ”کتاب“ یعنی انسان کامل کی ذات

کا علم موجود ہے اور یہ علم اس نے اپنی ہی ذات کے اندر سے اس وقت ٹھہر ٹھہر کر درجہ بدرجہ حاصل کیا جب انسانِ کامل کے قرب اور اس کی نگاہ کی بدولت اس کا نفس شفاف سے شفاف تر ہوتا گیا حتیٰ کہ شفاف ترین حالت کو پہنچ کر اس میں روحِ قدسی ظاہر ہو گئی۔ یہ وہی روح ہے جو تمام علمِ حق و خلق کی کتاب کی جامع ہے۔ جس میں تمام حقائقِ الہیہ و کونیہ جامع حالت میں موجود ہیں۔ پس جس نے اس کتاب کے مطالعے سے بھی اور خود روحِ قدسی کے مقام پر پہنچ کر بھی یہ بات حق الیقین سے جان لی کہ انسانِ کامل ہی ذاتِ حق تعالیٰ کا مظہر ہے اور اس کی اگر ایک جہت بشریت ہے تو دوسری ربوبیت ہے، وہ بشریت میں بھی کامل ہے اور ربوبیت میں بھی وہی انسانِ کامل کی کاملیت کا گواہ ہے کیونکہ اس کے پاس کتاب کا اصل اور حقیقی علم ہے۔ چنانچہ انسانِ کامل کی رسالت کی گواہی ذاتِ حق تعالیٰ کے علاوہ اگر بطورِ بشر کوئی دے گا تو وہ دے گا جس نے اپنی ذات کی کتاب کو پڑھا ہوگا جو بعینہ وہی ہے جو انسانِ کامل کی ذات میں موجود ہے، کہ علمِ حق ازل تا ابد ایک ہی ہے اور ہر انسان میں ایک ہی جامع صورت میں موجود ہے۔ کتاب کا علم حاصل کرنے والا خواہ انسانِ کامل کے وجود کی کتاب کو پڑھے یا اپنی ذات کی کتاب کو، اسکو ایک ہی علم حاصل ہوگا بلکہ اسے اپنی ذات میں کتاب کا جو علم حاصل ہوگا وہ انسانِ کامل کی کتاب کا ہی عکس ہوگا اور وہ یہ علم انسانِ کامل کے قلب کے توسط سے ہی حاصل کرے گا اور اسی بنا پر اس کا ایمان و یقین کاملیت کی انتہا پر ہوگا اور اس کی گواہی ہر دوسری شے کی گواہی سے زیادہ مستند ہوگی کیونکہ اس کا علم سب سے مستند ہوگا۔



فَهَذَا يَا وَلَدِي هُوَ الْكِتَابُ وَعِلْمُ الْكِتَابِ وَأَنْتَ الْكِتَابُ
كَمَا قُلْتُ وَعِلْمُكَ بِكَ عِلْمُ الْكِتَابِ وَلَا رَطْبٍ أَيْ عَالَمُ الْمُلْكِ
وَلَا يَابِسٍ وَهُوَ عَالَمُ الْمَلَكُوتِ وَلَا أَعْلَى مِنْهُ إِلَّا فِي كِتَابٍ مُبِينٍ
وَهُوَ أَنْتَ۔

ترجمہ: ”پس اے بیٹے! یہی کتاب ہے اور یہی علم کتاب ہے اور تو خود کتاب ہے جیسا کہ بیان کیا ہم نے اور تیرا اپنے آپ کو جاننا علم کتاب ہی ہے اور نہ کوئی ترجمہ زمین یعنی عالم ملک اور نہ کوئی خشک حصہ زمین یعنی عالم ملکوت اور نہ کچھ اس سے اعلیٰ مگر سب کچھ کتاب مبین میں ہے اور وہ تو ہی ہے۔“

شرح: حضرت امام حسین رضی اللہ عنہ اپنے فرزند اور ان کے توسط سے تمام امت کو حق اور حقیقت کی پہچان اور تمام علم حق و خلق کے حصول کے لیے اپنی ذات کی کتاب پڑھنے کی تلقین کرتے ہیں۔ ”مرآة العارفين“ حضرت امام زین العابدین رضی اللہ عنہ کے اپنے والد محترم حضرت امام حسین رضی اللہ عنہ سے سورۃ فاتحہ کی شرح کے متعلق سوال کا جواب ہے۔ امام عالی مقام رضی اللہ عنہ نے آغاز میں اُم الکتاب سورۃ فاتحہ کی شرح بیان کی اور اسی دوران اپنے فرزند ارجمند پر یہ بھی واضح کر دیا کہ قرآن کا تمام علم ان کی اپنی ہی ذات میں موجود ہے۔ اس کے لیے انہیں کسی سے سوال کرنے کی ضرورت نہیں ہے۔ کتاب کے تمام علم کی حقیقی صورت کا حصول ظاہری علم اور سوال و جواب کی بجائے اپنے قلب میں پوشیدہ علم حق تک رسائی سے ممکن ہے جس کے لیے شفاف نفس کی ضرورت ہے جیسا کہ اقبال رحمۃ اللہ علیہ نے بھی فرمایا:

جب تک تیرے ضمیر پر نہ ہو نزولِ قرآن

گرہ کُشا ہے نہ رازی نہ صاحبِ کُشاف

یعنی جب تک قلب میں موجود کتاب حق نہ پڑھی جائے ظاہری علم کی گتھیاں بھی نہیں سلجھ سکتیں بلکہ حقیقت سے دوری کے باعث یہ ظاہری علم مزید الجھنوں کا باعث بنے گا۔ یہی وجہ ہے کہ آج کے علماء کسی ولی کامل کی بارگاہ سے فیض حاصل کیے بغیر اور اپنے باطن کی صفائی حاصل کیے بغیر جب قرآن کا ترجمہ و تفسیر کرتے ہیں تو ان تمام تفاسیر میں تضاد ہوتا ہے کیونکہ ان میں سے کوئی بھی حقیقت اور حق کے قریب نہیں ہوتا اور امت بھی ان کے اس تضاد کی وجہ سے الجھاؤ کا شکار ہو کر فرقوں میں بٹ جاتی ہے۔ جسے جس عالم کی بات کچھ مناسب لگتی ہے اس کے پیچھے چل پڑتے ہیں

کیونکہ ان کا اپنا باطن تو نفس کے میلے ہونے کے باعث اس لائق ہی نہیں ہوتا کہ ان کی صحیح راستے پر راہنمائی کر سکے۔ میلانفس جو بھی راہ دکھائے گا وہ غلط ہی ہوگی، بگڑا ہوا باطن علم کی بگڑی ہوئی صورت ہی دکھائے گا۔ حقیقی علم کتاب کے حصول کے لیے باطن باصفا ہونا لازم ہے۔ جس کے لیے کسی ولی کامل کی نگاہ کے فیض کا حصول ضروری ہے۔ مرشد کامل جب اپنی نگاہوں کی نورانیت سے طالب حق کے نفس کا تزکیہ اور قلب کا تصفیہ کرتا ہے تب ہی اسے اپنے اندر چھپے تمام عالم، ہر خشک و تر کا علم اور اللہ کا علم حاصل ہوتا ہے۔



وَأَمَّا الْكِتَابُ الَّذِي أُنْزِلَ عَلَى الْإِنْسَانِ الْكَامِلِ فَهُوَ بَيَانُ الْمَرَاتِبِ الْكُلِّيَّةِ الْجُمْلِيَّةِ وَالْجُزْئِيَّةِ التَّفْصِيلِيَّةِ الْإِنْسَانِيَّةِ فَهُوَ بَيَانُ الْكِتَابِ وَالْإِنْسَانِ الْكَامِلِ مَرْتَبَةً وَوَحْدَتِهِ وَجَمْعِيَّتِهِ وَقَدْ فَصَّلَ مَرَاتِبَ تَفْصِيلِهِ لِأَنَّهُ بَيْنَ الْفَرْقِ بَيْنَ مَقَامَاتِهِ وَمَرَاتِبِهِ وَأَطْوَارِهِ وَأَدْوَارِهِ وَذَاتِهِ وَصِفَاتِهِ وَأَفْعَالِهِ لِأَنَّهُ يَحْكِي عَنِ الذَّاتِ وَالْأَسْمَاءِ وَالصِّفَاتِ وَالْأَفْعَالِ وَعَنِ الْعَوَالِمِ وَأَهْلِهَا وَمَرَاتِبِ الْعَوَالِمِ وَأَهْلِهَا وَأَحْوَالِ الْعَوَالِمِ وَأَهْلِهَا فِي كُلِّ مَوْطِنٍ مِنَ الْمَوَاطِنِ وَعَنِ اقْتِضَاءِ أَهْلِهَا إِجْمَالًا وَتَفْصِيلًا وَهَذِهِ تَفَاصِيلُ مَرَاتِبِ الْإِنْسَانِ وَهُوَ فَجْمُوعٌ جَمِيعُهَا فَثَبَتَ أَنَّ هَذَا الْكِتَابَ مُعَرِّفُ الْإِنْسَانِ وَمُبَيِّنُ مَرَاتِبِهِ الْكُلِّيَّةِ وَالْجُزْئِيَّةِ۔

ترجمہ: لیکن جو کتاب انسان کامل پر نازل کی گئی وہ انسان کے مراتب کلیہ جملیہ اور جزئیہ تفصیلیہ کا بیان ہے۔ پس وہ بیان کتاب ہے اور انسان کامل اس کی وحدت اور جمعیت کا مرتبہ ہے۔ (اس کتاب میں) انسان کی تفصیل کے مراتب مفصلاً بیان کر دیئے گئے اس لیے کہ اُس (قرآن) نے

اس (انسان) کے مقامات و مراتب اور اطوار اور ادوار اور اس کی ذات اور صفات اور افعال کے درمیان فرق کو بیان کر دیا۔ اس لیے کہ وہ (قرآن) بیان کرتا ہے انسان کی ذات اور صفات اور اسماء اور افعال کو، عوالم^۱ اور اہل عوالم کے حوالے سے، عوالم اور اہل عوالم کے مراتب کے حوالے سے، عوالم اور اہل عوالم کے احوال کے حوالے سے، مکانوں میں سے ہر مکان کے حوالے سے، خواہشات اور اہل خواہشات کے حوالے سے، اجمالاً بھی اور تفصیلاً بھی۔ اور یہ تمام تفصیلات مراتب انسان کی ہیں اور وہ (قرآن) ان سب کا مجموعہ ہے۔ پس ثابت ہوا کہ یہ کتاب انسان کی تعریف کرنے والی ہے اور اس کے تمام کلمات اور اجمالی مراتب (کی تفصیل) کو بیان کرنے والی ہے۔

شرح: انسانِ کامل خود تمام علوم کا جامع ہے۔ اس کی ذات میں جمع ہے ہر مخلوق کی ابتدا سے اس کی انتہا تک اس کی ہر حالت کا علم کہ وہ کس طرح کس ذریعے سے تخلیق ہوگی، کس صورت میں اور کس طریقے سے اس عالمِ ناسوت میں ظاہر ہوگی، اس کی روزی کے ذرائع کیا کیا ہوں گے، وہ کون کون سے اعمال سرانجام دے گی اور اس کی حیات کا اختتام کیسے ہوگا وغیرہ وغیرہ۔ اسی کے علم میں حق تعالیٰ کی معرفت ذات و صفات کے وہ تمام علوم ہیں جن کا دنیا کی کسی کتاب میں کوئی تذکرہ ظاہری الفاظ کی صورت میں نہیں ہے۔ البتہ قرآنی آیات کے الفاظ کی روح میں وہ معرفت پنہاں ہے جس تک رسائی بھی انسانِ کامل کے قلب کے توسط سے ہی ممکن ہے۔ ایسی صورت میں اصل جامع اُم الکتاب اور کتابِ مبین تو انسانِ کامل کی ذات ہی ہے لیکن ان علوم کو ظاہری آیات کی صورت دے کر قرآنِ مجید فرقانِ حمید کی شکل میں مخلوق کی رہنمائی کے لیے ظاہر کر دیا گیا۔ قرآن کی آیات کے ”نازل“ ہونے سے مراد ہے کہ جو علوم انسانِ کامل حضور علیہ الصلوٰۃ والسلام کے باطن میں جامع اور تفصیلی حالت میں موجود تھے انہیں الفاظ کے روپ میں ڈھال کر ظاہر کر دیا جائے جن میں معانی و مفاہیم کا ایک جہان سمٹا ہوتا کہ وہ علم جو انسانِ کامل کے سینے میں سمندر سے بھی گہری

اور وسیع حالت میں موجود ہے اسے ایک جامع روپ دے دیا جائے۔ لیکن ظاہری قرآن کی اصل حقیقت اور تفصیل و معانی قلبِ انسانی میں ہی موجود ہیں۔ حضور علیہ الصلوٰۃ والسلام پر تمام علم قرآن شبِ معراج ہی کھول دیا گیا تھا۔ جب آپ صلی اللہ علیہ وآلہ وسلم کو کامل قربِ الہی حاصل ہوا تو کامل علمِ الہی بھی حاصل ہو گیا۔ المواہب میں حدیث پاک بیان کی گئی ہے کہ حضور علیہ الصلوٰۃ والسلام نے فرمایا ”شبِ معراج مجھے اللہ تعالیٰ نے (پورا) قرآن بھی تعلیم کر دیا۔“ جس کی آیات بعد میں وقت اور حالات کی مناسبت سے ظاہر ہوتی رہیں۔ یعنی قرآن کا نزول درحقیقت علمِ انسانِ کامل کا ظاہری صورت اختیار کرنا ہے۔

قرآن کا موضوع ”انسان“ ہے۔ یہ اللہ کی طرف سے انسان کے لیے پیغام ہے اس لیے اس کی تمام آیات کا تعلق انسان کی ذات کے ہی مختلف حالات سے ہے۔ جن آیات کا تعلق معرفتِ الہی سے ہے یا جن میں کائنات کی دیگر نشانیوں کا ذکر ہے وہ بھی صرف انسان کی تعلیم ہی کے لیے ہے۔ یعنی قرآن کے تمام علوم ذاتِ انسان کے لیے ہیں اور اسی کے گرد گھومتے ہیں۔ قرآن میں اگرچہ دیگر مخلوقات کا بھی ذکر ہے لیکن ان کے متعلق جامع یا تفصیلی علوم موجود نہیں اس کے برعکس انسانِ کامل کا علم ذاتِ حق کا آئینہ ہے اس لیے وہ تمام مخلوقات کے تمام علوم کا جامع ہے۔

قرآن میں انسان کی ذات اور روح سے متعلق تمام علوم کو سمودیا گیا ہے۔ قرآن بیان کرتا ہے انسان کی ذات کی تمام صفات، احوال اور افعال مختلف عالموں کے حوالے سے۔ انسان اس عالمِ ناسوت میں آکر جن صفات کا حامل بنتا ہے اور جو افعال سرانجام دیتا ہے وہ درحقیقت عالمِ ملکوت و عالمِ مثال میں اس کے افعال، احوال اور صفات کا عکس ہوتا ہے۔ قرآن کی آیات جب انسان کی صفات یا احوال و افعال کے متعلق کچھ بیان کرتی ہیں تو ان کا تعلق تمام عالموں سے ہوتا ہے مثلاً جب اللہ فرماتا ہے کہ ”انسان بڑا ناشکرا ہے“ تو انسان کی اس حالت، صفت اور فعل کا تعلق تمام عالموں سے ہے۔ جس انسان کی روح عالمِ ملکوت میں اس صفت سے متصف ہوئی وہ عالمِ ناسوت یعنی اس دنیا میں بھی یہی صفت اختیار کرے گا اور آخرت میں بھی اسی حالت میں ہوگا

جیسا کہ اللہ نے فرمایا کہ: ترجمہ ”جیسے مریں گے ویسے ہی جمع کیے جائیں گے، جیسے جمع ہوں گے ویسے ہی اٹھائے جائیں گے۔“ اس طرح اللہ تعالیٰ نے ایک چھوٹی سی آیت ”انسان بڑا ناشکرا ہے“ میں انسان کی اس صفت کو تمام عالموں کے حوالے سے بیان کر دیا۔ ”مکانوں میں سے ہر مکان کے حوالے سے“ سے یہی مراد ہے کہ وہ عالم مکان یعنی یہ دنیا ہو یا عالم ملکوت و جبروت یا عالم لامکان ہو، ہر حوالے سے انسان کے اطوار یعنی طور طریقے اور صفات کا بیان قرآن میں موجود ہے۔

قرآن کی کئی آیات کا تعلق صرف عالم ملکوت اور اس میں کیے گئے انسان کے اعمال، احوال اور صفات سے ہے مثلاً عالم ملکوت میں کیے گئے اللہ سے وعدہ ”قالوبلی“ کا ذکر یا اس امانت الہیہ کے اٹھالینے کا ذکر جسے اٹھانے سے آسمان، زمین اور پہاڑوں نے عاجزی ظاہر کر دی تھی۔ ایسی ہی بے شمار آیات اس عالم ناسوت میں انسان کے وارد ہونے سے پہلے کے اعمال، احوال اور صفات کو بیان کرتی ہیں۔ پھر سب سے زیادہ آیات اس عالم ناسوت میں انسان کے اچھے بُرے تمام اعمال، اچھی بُری تمام صفات اور احوال کے ذکر میں ہیں اور ان اعمال، احوال و صفات کو اچھا بنانے کے لیے رہنمائی کرنے کے لیے ہیں۔ آیات میں اس کے بے صبرے پن، اس کے لالچ، اس کے کینے کا بھی ذکر ہے، ایسے اعمال سے بچنے کا حکم اور سزا کا ذکر بھی ہے، مومنوں کی اچھی صفات، اللہ سے ان کے خوبصورت تعلق اور اس کے حوالے سے کئے گئے اعمال اور ان کی اللہ کے ہاں قدر و منزلت کا ذکر بھی ہے۔ انسان کے آپس کے تعلقات کے حوالے سے بھی ان کے افعال، احوال اور صفات کا ذکر ہے اور انہیں بہتر بنانے کی تلقین بھی ہے۔ اور پھر موت کے بعد کے انسان کے حالات، روزِ جزا ہونے والے حساب کتاب اور انسانوں کے افعال و صفات کے حوالے سے ان کے اس عالم ناسوت سے رخصت ہونے کے بعد ان کے مقامات، درجات اور احوال کا ذکر بھی ہے۔ غرضیکہ قرآن کی تمام آیات انسان ہی کے ہر عالم میں احوال، صفات، افعال، مراتب و درجات کا بیان ہیں۔ ہر آیت کا مدعا و مقصد انسان کو اُس کی ذات کے ہی متعلق اور اس کے رب تعالیٰ کے متعلق آگاہی دینا ہے۔ اللہ بندے سے کیا چاہتا ہے اور بندے کے دل

میں کیا کیا خواہشات بھری ہیں سب کی تفصیل اس نازل کردہ یعنی ظاہر کردہ کتاب میں ہے۔ چنانچہ قرآن انسان کے تمام عوالم میں، تمام مراتب میں اور تمام حالات میں اس کی ذات، صفات اور افعال کا کُلّی یعنی مکمل، اجمالی یعنی چند الفاظ میں سمٹا ہوا جامع، جزئی یعنی اس کی ظاہری و باطنی حیات کے ایک ایک جز اور مخلوق انسانی کے ایک ایک جز یعنی فرد کے متعلق تفصیلی بیان ہے۔ جبکہ انسانِ کامل کی ذات ان تمام مراتب، عوالم، احوال و صفات کے ہر طرح کے کُلّی، اجمالی، جزئی، تفصیلی بیان کی جامع ہے۔ اس کی ذات میں یہ تمام تفصیل اپنی اصل حقیقی صورت میں موجود ہے اس لیے وہ اس کتاب یعنی قرآن کا جامع ہے اور چونکہ تمام کی تمام آیات جو قرآن میں پھیلی ہوئی ہیں، قلب انسانِ کامل میں ایک جگہ سمٹ گئی ہیں اس لیے انسانِ کامل قرآنی تفصیل کا مرتبہ وحدت بھی ہے۔

اس کی مثال یوں دی جاسکتی ہے کہ جس طرح طب کی بے شمار کتابوں کا تمام ظاہری علم ایک طبیب کے سینے میں جمع ہوتا ہے اس لیے طبیب کا مرتبہ طب کی تمام کتب سے اعلیٰ ہے بلکہ اس کا شعور اور تجربہ اسے اکثر وہ علم بھی عطا کر دیتا ہے جو کتب میں موجود نہیں اسی طرح انسانِ کامل کے سینے میں تمام علوم قرآن جمع ہیں اس لیے اس کی ذات اصل جامع القرآن ہے۔



وَإِذَا تَقَرَّرَ هَذَا فَاعْلَمْ أَنَّ لِهَذَا الْكِتَابِ الْمُنَزَّلِ عَلَى الْإِنْسَانِ الْكَامِلِ فَاتِحَةً مُسَمَّيَةً بِأَمْرِ الْكِتَابِ وَجَمِيعُ مَا فِي الْكِتَابِ مُفَصَّلٌ فِيهَا مُجْمَلٌ وَمَا فِيهَا مُجْمَلٌ فَهُوَ فِي الْكِتَابِ مُفَصَّلٌ وَالْفَاتِحَةُ فِي الْبِسْمِلَةِ وَالْبِسْمِلَةُ فِي الْبَاءِ وَالْبَاءُ فِي النُّقْطَةِ مَنْدَرَجَةٌ فَهِيَ أُمُّ الْكِتَابِ وَجَمِيعُ الْكِتَابِ كَائِنْ فِيهِ الْحُرُوفُ الْمُقَطَّعَاتُ وَالْمُتَّصِلَاتُ وَالْأَلْفَاظُ وَالْكَلِمَاتُ وَالسُّورُ وَالْآيَاتُ وَالْكِتَابُ

عِبَارَةٌ عَنْ اِنْبِسَاطِهَا وَتَعْيُنِهَا بِجَمِيعِهَا وَاِنْدِرَاجُ الْكُلِّ فِيهَا
عِبَارَةٌ عَنْ عَدَمِ اِنْبِسَاطِهَا اِذَا مَاثَمَّةٌ غَيْرُهَا۔

ترجمہ: اور جب یہ ثابت ہو چکا تو معلوم کر کہ وہ کتاب (قرآن کریم) جو انسانِ کامل پر نازل کی گئی، کے واسطے فاتحہ ہے جس کا نام اُم الکتاب ہے اور ہر وہ چیز جو کتاب کے بیچ مفصل ہے وہ اس (فاتحہ) کے بیچ مجمل ہے اور ہر وہ چیز اس کے بیچ مفصل ہے کتاب (قرآن) میں مجمل ہے۔ اور وہ فاتحہ بسم اللہ کے بیچ ہے اور بسم اللہ باء میں اور باء نقطہ میں درج ہے پس یہ اُم الکتاب اور جمیع الکتاب ہے کہ اس میں حروفِ مقطعات اور متصلات اور الفاظ اور کلمات اور سورتیں اور آیتیں پائی جاتی ہیں۔ اور کتاب اس کی فراخی اور اس کے تعین سے باعتبارِ تمامیت عبارت ہے اور کُل کا اس میں درج ہونا اس کی عدم فراخی سے عبارت ہے اس لیے کہ اس جگہ اس کے علاوہ کوئی چیز نہیں۔

شرح: بخاری شریف میں ہے کہ ایک بار حضور صلی اللہ علیہ وآلہ وسلم نے حضرت ابوسعید بن معلیٰؓ سے فرمایا

الحمد شریف ہے۔ یہی سبع ثانی (سات آیتوں والی) اور قرآنِ عظیم ہے جو مجھے عطا فرمائی گئی۔“ جس طرح انسانِ کامل میں تمام مخلوقات کا علم تفصیلاً اور مجملًا موجود ہے اسی طرح سورۃ فاتحہ میں تمام قرآن کا علم جمع ہے۔ قرآنِ کریم کی سورتوں کی ترتیب نزولی نہیں تو قیفی ہے یعنی جس ترتیب میں یہ نازل ہوئیں قرآن میں اس ترتیب سے نہیں رکھی گئیں بلکہ جو بھی آیت نازل ہوتی حضرت جبرائیلؑ قرآنِ مجید میں اس کی جگہ بھی حضور صلی اللہ علیہ وآلہ وسلم کو بتا دیتے چنانچہ قرآن کی ترتیب حکمِ الہی کے مطابق رکھی گئی اور حکمِ الہی سے ہی سورۃ فاتحہ کو قرآنِ پاک کے آغاز میں رکھا گیا۔ کیونکہ سورۃ الفاتحہ تمام قرآنِ کریم کا خلاصہ اور دیباچہ ہے۔ جو کچھ اللہ تعالیٰ قرآنِ کریم میں بیان فرمانے والا ہے وہ تمام کا تمام اپنی انتہائی جامع صورت میں سورۃ الفاتحہ میں بیان کر دیا گیا ہے۔ قرآن ذکر ہے تمام جہانوں کے رب کا، جس میں ذاتِ حق تعالیٰ کی تعریف و معرفت بیان کی گئی ہے اور سورۃ

فاتحہ میں یہ تعریف اَلْحَمْدُ لِلّٰہِ رَبِّ الْعَالَمِیْنَ کے جامع الفاظ میں بیان کر دی گئی ہے اور ساتھ ہی ساتھ یہ بھی واضح کر دیا گیا کہ اللہ تمام عالموں کا رب ہے جس سے بندوں کے علم میں یہ بات لانا مقصود ہے کہ عالم صرف یہی ایک نہیں جو بندوں کو ظاہراً نظر آتا ہے بلکہ اس کے علاوہ بھی کئی عالم ہیں جن کی حقیقت بندوں کی نظر سے اوجھل ہے۔ یوں بندوں پر اللہ تعالیٰ کی برتری بھی ثابت ہو گئی اور بندوں کا ناقص العلم اور ناقص العقل ہونا بھی ظاہر ہو گیا۔ قرآن میں اللہ تعالیٰ ارض و سماوات کو بنانے کے متعلق آیات بھی بیان فرماتا ہے اور ان میں ظاہر اپنی نشانیوں کا ذکر بھی فرماتا ہے۔ ارض و سماوات اور اس میں ظاہر اللہ تعالیٰ کی تمام نشانیوں کی تمام تر تفصیل کو ”رب العالمین“ کے جامع الفاظ میں سمیٹ دیا گیا۔

قرآن اللہ تعالیٰ کی تمام صفات رحمت و قہر کو بیان کرتا ہے۔ سورۃ فاتحہ میں اس کی رحمت کی صفات کو ”الرَّحْمٰنِ الرَّحِیْمِ“ میں سمو دیا گیا اور اس کی قدرت، اس کی گرفت اور قہر و غضب کی صفات کو بندے کے دل میں اتار دینے کے لیے ”مَالِکِ یَوْمِ الدِّیْنِ“ کے الفاظ استعمال کیے گئے کہ وہی ہے جو روزِ جزا سب فیصلوں کا مالک ہوگا۔ جو اس حقیقت کو تسلیم کرے گا وہی اس کے احکام کی پیروی صحیح طریقے سے کر پائے گا اور وہی اس کی قائم کردہ حدود و قیود کو تسلیم کرے گا۔ قرآن میں روزِ آخرت، اس دن قائم کیے جانے والے میزان اور دی جانے والی جزا و سزا کا ذکر تفصیلاً موجود ہے تاکہ بندے اس دن کے آنے کے لیے تیار ہو جائیں اور اپنے ظاہری و باطنی اعمال کو سنوار لیں۔ اس دن کے متعلق تمام تفصیلی آیات کو بھی مَالِکِ یَوْمِ الدِّیْنِ میں جمع کر دیا گیا ہے۔

قرآن اللہ اور بندے کے تعلق کا بیان ہے۔ قرآن بندے کو عبادات اور توکل کے ذریعے اپنے رب سے اپنا تعلق قائم کرنا سکھاتا ہے اور سورۃ فاتحہ میں یہ تمام تفصیل ”اِیْسَاکَ نَعْبُدُ وَاِیْسَاکَ نَسْتَعِیْنُ“ کے الفاظ میں سمو دی گئی۔ قرآن صراطِ مستقیم کی طرف ہدایت ہے اور بندے کو یہ راہ اختیار کرنے کی ترغیب بھی دیتا ہے اور ذریعے اور راستے بھی سمجھاتا ہے۔ بندے کو دی جانے والی یہ تمام تر غیب ایک دعا کی صورت میں سورہ فاتحہ میں شامل ہے کہ ”اِهْدِنَا الصِّرَاطَ الْمُسْتَقِیْمَ“

ہمیں سیدھا راستہ دکھا۔ اگر انسان صراطِ مستقیم پر گامزن ہونے سے قبل خلوصِ نیت سے یہ دعا کرے گا تو ہی قرآن کے اندر موجود صراطِ مستقیم کے متعلق تمام ہدایت و رہنمائی سے فیض یاب ہو پائے گا۔ اسی لیے قرآن کے آغاز میں رکھی گئی یہ آیت ”إِهْدِنَا الصِّرَاطَ الْمُسْتَقِيمَ“ درحقیقت صراطِ مستقیم کی طرف اٹھنے والا بندے کا پہلا قدم ہے۔ یہ صراطِ مستقیم کن لوگوں کی پیروی کر کے اختیار کیا جاسکتا ہے، ان بندوں کے اوصاف، ان کی پہچان، ان کے طریقے کیا ہیں، ان کا اپنے رب سے تعلق کیا اور کیسا ہے، قرآن میں یہ تمام تفصیل بھی موجود ہے۔ انبیاء و محبوبین کے متعلق آیات اور بیان کردہ واقعات کے ذریعے اللہ ہمیں اپنے ان انعام یافتہ لوگوں کا راستہ اور طریقہ بھی سمجھاتا ہے اور ان کی پیروی کی تلقین بھی کرتا ہے ترجمہ: ”اور لازم ہے تم پر ابراہیم اور ان کے ساتھیوں کی نیک چال چلنی“۔ قرآن کریم میں جا بجا واقعات و آیات کی صورت میں پھیلے ان لوگوں کے اوصاف اور ان کی پیروی کی ترغیب کو سورۃ فاتحہ میں ان الفاظ میں سمیٹ دیا گیا صِرَاطَ الَّذِينَ أَنْعَمْتَ عَلَيْهِمْ ”ان لوگوں کا راستہ جن پر تو نے اپنا انعام نازل کیا۔“ انسان انسان سے ہی سیکھتا ہے اس لیے ضروری ہے کہ اسے اللہ سے اپنا تعلق جوڑنے کے طریقے اس سے پہلے گزرے انسانوں کے طریقوں کی مثالیں دے کر سمجھائے جائیں اور اس کے سامنے ایسے لوگوں کے اوصاف بھی بیان کر دیے جائیں تاکہ وہ اپنے ارد گرد ایسے لوگوں کو تلاش کر کے انہیں آیاتِ قرآنی میں بتائی گئی نشانیوں کے مطابق پہچانے اور پھر ان کی پیروی کرے۔ سورۃ فاتحہ کی اس دعا میں انہی تمام باتوں کی تفصیل کو سمیٹا گیا ہے۔ انسان کو سیدھے راستے پر رکھنے کے لیے ضروری ہے کہ اسے غلط راہ پر چلنے والے لوگوں کے انجام سے بھی باخبر کر دیا جائے تاکہ وہ عبرت پکڑے اور اس راہ کو اختیار کرنے سے پہلے اللہ کے غضب کی مثالیں ان لوگوں کے متعلق جان کر سمجھ لے جنہوں نے اس غضب کو دعوت دی۔ قرآن بندوں کے لیے نصیحت اور عبرت بھی ہے۔ بندوں کے سرکش نفس کو قابو میں رکھنے کے لیے اللہ جا بجا گزشتہ نافرمان قوموں کے برے اعمال اور انہیں دیے گئے عذاب کا بھی تذکرہ کرتا ہے اور ایسی روش کی پیروی کرنے والوں کو روزِ جزا دی جانے

والی سخت سزاؤں کا ذکر بھی کرتا ہے۔ اللہ کے غضب کا یہ تمام ذکر صرف اس لیے کہ لوگ اللہ سے خوف کو قائم رکھیں اور ایسی راہ کی طرف مائل نہ ہوں جو اس کے غضب کو دعوت دے۔ اس تمام تر نصیحت اور عبرت کو سورۃ فاتحہ کی آیت ”غَيْرِ الْمَغْضُوبِ عَلَيْهِمْ وَلَا لَظَّالِمِينَ“ میں سمودیا گیا۔ یوں تمام قرآن کی تمام تفصیل سورۃ فاتحہ میں جمع بھی ہے اور سورۃ فاتحہ تمام قرآن کی بنیاد بھی ہے۔ یوں بھی کہا جاسکتا ہے کہ تمام قرآن سورۃ فاتحہ کا ہی تفصیلی بیان ہے اور اس کی آیات کی تشریح و تفسیر ہے۔

سورۃ فاتحہ کی تمام تفصیل کا ”بسم اللہ“ میں جمع ہونے سے مراد قرآن اور سورۃ فاتحہ کی تمام روح کا اسم اللہ ذات میں جمع ہونا ہے۔ اسم اللہ تمام عالموں میں موجود اللہ کی تمام نشانیوں کا جامع ہے۔ اسم اللہ میں ہی اللہ کی تمام صفات اور ذات مجتمع ہیں اور قرآن انہی صفات و ذات کی حقیقت کا بیان ہے جس کا خلاصہ سورۃ فاتحہ میں ہے۔ اسم اللہ قرآن کی حقیقی روح کو بندے پر کھولتا ہے۔ جب ذکر اسم اللہ ذات سے نفس شفاف ہو کر روح کا تصفیہ ہو جاتا ہے تو قلب انسانی میں پوشیدہ تمام علم قرآن اس پر ظاہر ہو جاتا ہے۔ قرآن میں موجود ہدایت کا خزانہ اسم اللہ ذات سے ہی حاصل ہوتا ہے۔ بغیر اسم اللہ ذات قرآن کی روح تک پہنچنا ناممکن ہے۔ اسم اللہ ذات ہی اسم اعظم ہے جس میں تمام قرآن کی تاثیر جمع ہے۔ سلطان العارفين حضرت سخی سلطان باھو رحمۃ اللہ علیہ فرماتے ہیں:

ب بسم اللہ اسم اللہ دا، اے وی گہناں بھارا ھو

ترجمہ: بسم اللہ میں اسم اللہ پوشیدہ ہے اور یہ وہی بھاری امانت ہے (یعنی ذات حق تعالیٰ) جس کو اٹھانے سے تمام مخلوقات نے انکار کر دیا تھا سوائے انسان کے۔ آپ مزید فرماتے ہیں ”سن چاروں کتابیں توریت، زبور، انجیل اور قرآن مجید حقیقت میں اسم اللہ ذات کی شرح و تفسیر ہیں۔ تمام پیغمبروں نے پیغمبری اسم اللہ ذات کی برکت سے پائی۔ اسم اللہ ذات عین ذات پاک ہے۔“ (عین الفقر)

یعنی نہ صرف قرآن بلکہ اللہ کی طرف سے نازل کردہ تمام الہامی کلام اسم اللہ ذات کی تفصیل ہیں اور ان کا تمام علم اسم اللہ ذات میں جمع ہے۔ سلطان العارفين حضرت سخی سلطان باھو رحمۃ اللہ علیہ کی تمام کتب اسم اللہ ذات کی شرح و تفسیر ہیں۔ اپنی تصنیف نور الہدی شریف میں آپ رحمۃ اللہ علیہ فرماتے ہیں ”جملہ قرآنی علوم، نص و حدیث اور تمام علوم جو لوح محفوظ اور عرش و کرسی پر لکھے ہوئے ہیں، ماہ سے ماہی تک ساری مملکت خداوندی کے غیبی علوم اور اللہ تعالیٰ کے سارے بھید اور توریت، زبور، انجیل و قرآن کے جتنے علوم ہیں تمام حکم احکام اور ظاہری و باطنی، نفسی، قلبی، روحی، سرری امور اور جو حکمتیں تمام عالم مخلوقات کے درمیان جاری ہیں سب کے سب اسی تصور اسم اللہ ذات سے حاصل ہوتے ہیں۔“ (نور الہدی)

جو شخص ذکر و تصور اسم اللہ ذات سے اسم اللہ ذات کی حقیقت تک پہنچ جاتا ہے وہ حق الیقین سے جان لیتا ہے کہ کائنات کا کوئی علم اور راز اسم اللہ ذات سے باہر نہیں ہے۔ سلطان الفقر ششم حضرت سخی سلطان محمد اصغر علی رحمۃ اللہ علیہ فرماتے ہیں ”جس دل کے اندر اسم اللہ ذات نقش ہو کر قرار پا گیا اس کے سامنے کائنات کا کوئی راز باقی نہ رہا“ (شمس الفقر)۔ غرض قرآن کا تمام علم سورۃ فاتحہ میں جمع ہے اور سورۃ فاتحہ کی روح اسم اللہ ذات میں ہے۔

بسم اللہ کا باء میں پوشیدہ ہونے سے مراد اسم اللہ ذات کا ”با“ یعنی بندہ کامل میں ظاہر ہونا ہے۔ ”با“ سے مراد وہ بندہ حق (انسان کامل) ہے جو تمام ذات و صفات حق تعالیٰ کا مظہر ہونے کے ساتھ ساتھ تمام علم حق و خلق کا بھی جامع ہے۔ وہ بندہ مومن یعنی انسان کامل جو قاری نظر آتا ہے لیکن حقیقت میں ہے قرآن جس نے قرب الہی کی انتہا پر پہنچ کر علم الہی کو بھی حاصل کر لیا، وہی بندہ کامل تمام علم قرآن کا جامع ہے۔ اس ”با“ یعنی بندہ مومن میں جمع تمام علم قرآن کا ”با“ کے نقطہ میں جمع ہونے سے مراد قرآن کے تمام علم کا بندہ مومن کے ”قلب“ میں جمع ہونا ہے۔ ”با“ کے نقطہ سے مراد بندہ مومن کا قلب ہے۔ مومن کا قلب کائنات کا وہ مقام ہے جہاں ذات حق تعالیٰ کی سمائی ہے کہ نہ وہ زمینوں میں سماتا ہے نہ آسمانوں میں لیکن بندہ مومن کے قلب میں سما جاتا

ہے۔ بندہ مومن کا قلب ہی با کا وہ نقطہ ہے جہاں اللہ اور اس کا تمام علم جمع اور مرکوز ہے۔ چنانچہ قرآن کا علم ہو یا دوسری الہامی کتب کا، مخلوق کا علم ہو یا خالق کا، دنیا کا علم ہو یا آخرت کا، ہر علم مومن کے قلب کے نقطے میں جمع ہے۔ تمام عالم کے پھیلاؤ سے مراد اس قلب میں موجود کامل نور کا فراخ ہونا یا پھیلنا ہے۔ جس قلب میں اللہ سمایا ہے ظاہر ہے تمام عالم بھی اس میں سمایا ہے۔ اسی قلب کے نور کے فراخ اور وسیع ہونے سے عالم ظاہر ہوا۔ عالم کی تمام مخلوقات اور اشیاء اس قلب کے لیے وہی حیثیت اور حقیقت رکھتی ہیں یا ان کی قلب انسانِ کامل سے وہی نسبت ہے جو قرآن کی آیات، سورتوں، الفاظ اور کلمات کو سورۃ فاتحہ سے ہے۔ قرآن کی تمام آیات، سورتیں، الفاظ اور کلمات جس طرح سورۃ فاتحہ کی تفصیل ہیں اسی طرح افراد، افراد کے گروہ اور قومیں قلب انسانِ کامل کی تفصیل ہیں۔

قرآن پاک میں اللہ فرماتا ہے: ترجمہ: ”ہم نے تم سب کو ایک جان سے پیدا کیا“ اور فرماتا ہے ”وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا“ (یونس-19) ترجمہ: ”اور لوگ پہلے واحد امت تھے پھر جدا جدا ہوئے“۔ وہ مقام جہاں سب مخلوقات واحد حالت میں جمع ہیں وہ قلب انسانِ کامل ہے اسی مقام کی فراخی سے انھیں وسعت اور پھیلاؤ حاصل ہوا۔ اس کی عدم فراخی سے مراد اس کے نور اور علم کا ایک نقطہ پر جمع ہو جانا ہے یعنی واپس اس قلب میں سما جانا اور پھیلاؤ سے واپس کل کی حالت کی طرف لوٹ جانا ہے کہ اس کے سما جانے کے لائق اور کوئی جگہ کائنات میں نہیں۔ اتنا کثیر علم سوائے انسانِ کامل کے فراخ قلب کے کہیں نہیں سما سکتا۔ کیونکہ اس قلب میں سوائے علم و نور حق کے کوئی غیر ماسویٰ اللہ شے موجود نہیں۔



فَمَنْ عَرَفَ مَا قُلْنَا عَرَفَ مَعْنَى قَوْلِهِ تَعَالَى ”أَلَمْ تَرَ إِلَى رَبِّكَ كَيْفَ مَدَّ الظِّلَّ وَلَوْ شَاءَ لَجَعَلَهُ سَاكِنًا“ فَمَدَّ الظِّلَّ عِبَارَةٌ عَنْ انْبِسَاطِ

النُّقْطَةُ الْوُجُودِيَّةُ وَتَعَيَّنَهَا بِتَعَيُّنَاتِ الْحُرُوفِ الْإِلَهِيَّةِ وَالْكُونِيَّةِ
وَالسَّكُونِ عِبَارَةً عَنْ عَدَمِ انْبِسَاطِ النُّقْطَةِ الْوُجُودِيَّةِ وَتَعَيُّنَهَا
بِتَعَيُّنَاتِ الْحُرُوفِ الْإِلَهِيَّةِ وَالْكُونِيَّةِ وَعَدَمِ بَقَائِهَا عَلَى بَسَاطَتِهَا
الْمُنَبَّهَةِ عَلَيْهَا فِي قَوْلِهِ تَعَالَى (كُنْتُ كَنْزًا)۔

ترجمہ: سو جس نے اس چیز کو پہچانا جو ہم نے کہا ہے (اُس نے) اللہ تعالیٰ کے اس قول کے معنی
پہچانے کہ ترجمہ: ”کیا تو اپنے رب کو نہیں دیکھتا کہ کیسا پھیلا یا سایہ کو اور اگر چاہتا تو اسے ساکن کر
دیتا۔“ پس سایہ کھینچنے سے مراد وجود کے نقطے کی فراخی اور حروفِ الہیہ اور کونیہ کا تعین ہے۔ اور
(سایہ کے) ساکن ہونے سے مراد نقطہ وجود کی عدم فراخی اور حروفِ الہیہ اور کونیہ کا عدم تعین اور
اس کی فراخی کی عدم بقا ہے جو اللہ تعالیٰ کے قول ”كُنْتُ كَنْزًا“ میں ایک خزانہ تھا“ پر دلیل ہے۔
شرح: سورة الفرقان میں اللہ تعالیٰ فرماتا ہے ترجمہ: ”کیا تو نے نہیں دیکھا اپنے رب کی طرف
کہ کیسے پھیلا یا سائے کو اور اگر چاہتا تو اسے ٹھہرا ہوا کر دیتا۔ پھر ہم نے سورج کو اس پر دلیل کیا پھر
ہم نے آہستہ آہستہ اسے اپنی طرف سمیٹا۔“ (الفرقان۔ 45, 46)

قرآن کریم اپنے نازل کرنے والے کی طرح سمندر سے بھی گہرے معنی رکھنے والی کتاب
ہے۔ ہر آیت بلکہ ہر حرف معنی اور بناوٹ کے لحاظ سے بے پناہ گہرا اور وسیع ہے۔ اس کے ظاہری
الفاظ کے ظاہری معنوں کا اطلاق اس ظاہری دنیا یعنی عالمِ ناسوت اور اس کے قوانین، افعال و
اعمال پر ہوتا ہے۔ ان ظاہری معنوں کے باطن میں چھپے معنوں کا بھی ایک باطن ہے جن کا تعلق
باطنی عالموں سے ہے اور پھر ان معنوں کا بھی ایک باطن ہے۔ یوں یہ بطون دربطون انتہائی گہری
اور وسیع کتاب ہے۔ ان حقیقی معنوں کے باطن تک رسائی کے لیے انسان کو اس عالمِ ناسوت یا
ظاہری دنیا سے اپنی ہی ذات کے اندر، باطنی عالموں یعنی عالمِ ملکوت، عالمِ جبروت و لاہوت تک

سفر کر کے ذاتِ حق تک رسائی حاصل کرنا ہوگی۔ ذاتِ حقیقی تک رسائی سے ہی قرآنِ کریم کی آیات کے حقیقی معنوں تک رسائی حاصل ہوگی ورنہ اس ظاہری دنیا میں قید انسان خواہ کتنا بھی علم کیوں نہ حاصل کر لے اور کتنا ہی بڑا اور نامور عالم کیوں نہ بن جائے اللہ کی بات کی اصل حقیقت کبھی اس پر ظاہر نہ ہوگی جس کی دلیل سورۃ الفرقان کی مذکورہ بالا آیت ہے۔ قرآنِ کریم کی اس وقت جتنی بھی تفاسیر موجود ہیں ان سب میں اس آیت کی تفسیر میں سائے اور سورج سے مراد دنیاوی ظاہری سورج اور اس سے بننے والے سائے ہی مراد لیا گیا ہے۔ ظاہری دنیا کے لحاظ سے یہ تفسیر درست ہے لیکن یہ انتہائی محدود تفسیر ہے اور حقیقی معنوں کا کوئی نقطہ بھی اس سے واضح نہیں ہوتا۔ اللہ تعالیٰ نے قرآنِ کریم میں خود رسول اکرم صلی اللہ علیہ وآلہ وسلم کو سراج منیر یعنی روشن چراغ کہہ کر پکارا اور شمس یعنی سورج کا لقب بھی حضور علیہ الصلوٰۃ والسلام کے لیے استعمال کیا۔ حضرت امام حسین رضی اللہ تعالیٰ عنہ انسانِ کامل ہیں جن کی رسائی حق اور حقیقت تک ہے چنانچہ وہ اس آیتِ مبارکہ کے حقیقی معنی بیان کرتے ہوئے ”سائے کو دراز“ کرنے کے الفاظ سے ”وجود“ کے نقطے کا فراخ ہونا مراد لیتے ہیں۔ وجود کا نقطہ قلبِ انسانِ کامل یا حقیقتِ انسانِ کامل ہے جسے ”حقیقتِ محمدیہ“ کے نام سے بھی موسوم کیا جاتا ہے اور جس کے متعلق حضور علیہ الصلوٰۃ والسلام کا فرمان ہے ”اللہ نے سب سے پہلے میرے نور کو ظاہر فرمایا اور پھر میرے نور سے تمام مخلوق کو پیدا فرمایا“ نورِ محمدی کے جامع نقطے سے تمام مخلوقات کے نور کا پیدا ہونا ہی ”سائے کا دراز“ ہونا ہے۔ حضور علیہ الصلوٰۃ والسلام کی ذات ہی ”علم“ بھی ہے اور ”قلم“ بھی۔ تمام کا تمام علمِ حق و خلقِ قلبِ انسانِ کامل کی ”قلم“ میں جمع ہے۔ اس قلب سے پھوٹ کر یہ تمام علم اس عالم میں پھیلا۔ اس قلب کے نقطے سے علمِ حق کا تمام عالم میں پھیل جانا سائے کا دراز ہونا ہے۔ اس سے یہ ثابت ہوتا ہے کہ اصل وجود تو نقطہ یعنی نورِ محمد ہے جبکہ باقی عالم اس نقطے سے پھیلا ہوا ساسیہ۔ جس طرح ہر حرف کا آغاز ایک نقطہ سے ہوتا ہے اور ہر حرف درحقیقت اس ایک نقطے کا دراز ہونا ہی ہوتا ہے اس طرح کائنات کے ہر وجود کو اگر ایک حرف سمجھا جائے تو اس کا آغاز نورِ محمدی کا ایک

نقطہ ہی ہے۔ یہی نورِ روحِ قدسی میں ڈھلا اور روحِ قدسی قلب میں اور قلب سے روحِ انسانی کی تخلیق ہوئی اور پھر روحِ ظاہری وجود کی صورت میں ظاہر ہو گئی اور اس تمام سلسلے سے ہی سائے کا دراز ہونا مراد ہے۔

آگے اللہ فرماتا ہے کہ اگر وہ چاہتا تو اس کو ساکن کر دیتا یعنی جب اللہ تعالیٰ نے قلب و نورِ محمدی کو تخلیق کیا اور اس آئینے میں خود کو ملاحظہ کیا تو اس کی اپنی ذات کے دیدار کی خواہش کی تکمیل ہو گئی وہ چاہتا تو اپنے محبوب کی ذات کے ظہور کے بعد مزید ظہور اور نزول کے عمل کو روک دیتا لیکن یہ نورِ محمدی کا فیض اور فیضان ہے جس نے تمام عالموں کی مخلوقات کو وجود بخشا اسی لیے اللہ تعالیٰ نے فرمایا ”نبی اکرم ﷺ کی ذات مومنین پر اللہ کا احسان ہے۔“ کہ وہ نہ ہوتی تو ہم بھی نہ ہوتے۔ اور فرمایا ترجمہ: ”نبی اکرم ﷺ تو مومنین کی جانوں سے بھی زیادہ نزدیک ہیں“ (سورۃ الانفال) یعنی وہ ان کی جان یا روح کے اندر موجود ہیں کیونکہ ہر قلبِ انسانی کا وجود قلبِ محمدی ﷺ سے ہی ہے۔ سائے کے ساکن ہونے سے مراد ہر قلبِ انسانی میں قلبِ محمدی ﷺ کی موجودگی ہے کہ اگر ظاہری اجسام اور نفوس کے پردے ہٹا دیئے جائیں تو ہر جگہ ایک ہی ذات موجود ہے اور اگر ہر جگہ چاروں طرف ایک ہی شے موجود ہو تو خواہ وہ کتنی ہی وسیع اور متحرک کیوں نہ ہو، دیکھنے والے کو وہ ایک ہی نقطہ کی طرح اور ساکن محسوس ہوتی ہے۔

سائے کے ساکن ہونے سے مراد وہ مقامِ واحدیت بھی ہے جہاں ابھی صرف ذاتِ محمد ﷺ کا وجود نورِ محمدی اور روحِ قدسی کے نقطے کی صورت میں موجود ہے اور جہاں ابھی اس نقطے سے مخلوقاتِ عالم کے حروف کی تخلیق اور تعین نہیں ہوا اور مقامِ واحدیت ہی وہ مقام ہے جس کے متعلق اللہ تعالیٰ نے فرمایا کہ کُنْتُ كُنْزًا ”میں تھا ایک خزانہ“۔ یہ خزانہ چھپا ہوا، ٹھہرا ہوا یا ساکن ہے نورِ محمدی کے نقطے میں۔ اللہ چاہتا تو اسے ٹھہرا ہوا ہی رکھتا اور پھر کسی مخلوق کو کوئی وجود عطا نہ ہوتا لیکن اللہ نے اسے دراز فرمایا اور وجودِ محمد ﷺ کو اسے دراز کرنے کی وجہ اور دلیل بنایا جیسا کہ اللہ نے دنیاوی سورج کو سایوں کے بننے اور ان کے پھیلنے اور سکڑنے کی وجہ اور دلیل بنایا۔

حضور علیہ الصلوٰۃ والسلام یا انسانِ کامل ہی آفتابِ حیات اور آفتابِ ہدایت ہیں اور انہی سے پھیلا یا دراز ہوا ہے اس تمام عالم کا سایہ۔

مخلوقاتِ عالم کی تخلیق کو ”سائے کا دراز ہونا“ کہنے میں یہ حکمت بھی نظر آتی ہے کہ سایہ اصل وجود نہیں ہے، نہ ہی سائے کو بقا ہے، سائے کا وجود سورج کے ہونے سے ہے، جو نہی سورج چھپ جائے سایہ ختم ہو جاتا ہے، اسی طرح مخلوقات کا وجود صرف سایہ ہے، اگر اللہ آفتاب یعنی انسانِ کامل کو خود میں چھپا لے تو مخلوقات کا وجود بھی ختم ہو جائے۔ بالآخر کائنات کا اختتام بھی یوں ہی ہے کہ ”ہر انتہا اپنی ابتدا کو لوٹ جاتی ہے“ جس انسانِ کامل کے سورج سے تمام مخلوقات کے وجود کا سایہ تخلیق ہوا جب اللہ اسے اپنی طرف سمیٹ لے گا جیسا کہ اللہ نے سورۃ الفرقان کی مذکورہ بالا آیت میں فرمایا، تو اسی وقت مخلوقات کے ظاہری وجودوں کا سایہ فنا ہو جائے گا اور باقی رہے گا صرف وجودِ حقیقی۔

واضح ہو کہ اس عبارت میں وجود کے نقطے یعنی نورِ محمدی کے فراخ ہو کر مخلوقاتِ عالم کے وجود کے تخلیق ہونے کو جو ”سائے کے دراز“ ہونے سے تشبیہ دی گئی ہے اس سے یہ مراد ہرگز نہیں لی جا سکتی کہ موجوداتِ عالم نورِ الہی کا سایہ ہیں (نعوذ باللہ)۔ نور کا سایہ بننا ممکن ہی نہیں ہے۔ یہ محض ایک تشبیہ ہے جو بات سمجھانے کے لیے دی گئی ہے۔ حقیقت یہی ہے کہ اصل وجود ذاتِ حق تعالیٰ کا ہی ہے اور موجودات اپنے وجود کے لیے اُس ذات کی محتاج ہیں جس طرح سایہ اپنے وجود کے لیے اصل وجود کا محتاج ہے۔ اصل وجود نہ ہو تو سایہ نہ ہو۔ لیکن سایہ بنے یا نہ بنے اصل وجود برقرار رہتا ہے۔ یہ نظریہ ”ہمہ اوست“ ہے۔ حضرت مجدد الف ثانی رحمۃ اللہ علیہ فرماتے ہیں: صوفیاء اشیاء کو حق تعالیٰ کے ظہورات جانتے ہیں اور اس کے اسماء و صفات کی جلوہ گاہ قرار دیتے ہیں۔ تنزل کے شائبہ اور تغیر و تبدل کے گمان کے بغیر۔ جس طرح سایہ شخص سے دراز ہوتا ہے لیکن یہ نہیں کہا جا سکتا کہ وہ سایہ شخص کے ساتھ متحد ہے اور عینیت (ہو بہو ہونے) کی نسبت رکھتا ہے یا وہ شخص تنزل

کر کے سایہ کی صورت میں ظاہر ہوا ہے بلکہ وہ شخص اپنے اصالت کی صرافت پر ہے اور سایہ اس کے وجود میں آیا ہے۔ بے شائبہ تغیر و تبدل۔۔۔۔ (مکتوب نمبر 44۔ جلد دوم) (اقتباس از شمس الفقرا)



فَهَذِهِ النُّقْطَةُ الْبَائِيَّةُ إِشَارَةٌ إِلَى النُّقْطَةِ الْوُجُودِيَّةِ وَ بَاءُ الْبِسْمِلَةِ إِشَارَةٌ إِلَى أُمِّ الْكِتَابِ الثَّانِي وَهُوَ الْقَلَمُ وَلَا رَيْبَ أَنَّهُ كَانَ فِيهِ مُنْدَرَجًا وَالْبِسْمِلَةُ إِشَارَةٌ إِلَى أُمِّ الْكِتَابِ الثَّالِثِ وَهُوَ الْعَرْشُ وَلَا شَكَّ أَنَّ الْعَرْشَ كَانَ مُنْدَرَجًا فِي الْعَقْلِ الَّذِي هُوَ الْقَلَمُ وَالْفَاتِحَةُ إِشَارَةٌ إِلَى الْكِتَابِ الْجَامِعِ وَهُوَ الْإِنْسَانُ وَلَا شَكَّ إِنَّ الْإِنْسَانَ قَبْلَ ظُهُورِهِ كَانَ مُنْدَرَجًا فِي جَمِيعِ الْمَرَاتِبِ كَانْدِرَاجِ الْكُلِّ فِيهِ بَعْدَ ظُهُورِهِ وَإِنْبِسَاطِ النُّقْطَةِ فِي ذَاتِهَا إِشَارَةٌ إِلَى الْكِتَابِ الْمُبِينِ الْأَوَّلِ وَإِنْبِسَاطِ الْبَاءِ بِالسَّيْنِ إِشَارَةٌ إِلَى الْكِتَابِ الْمُبِينِ الثَّانِي وَتَفْصِيلُ حُرُوفِ الْبِسْمِلَةِ وَتَدَاخُلُ بَعْضِهَا فِي الْبَعْضِ إِشَارَةٌ إِلَى الْكِتَابِ الْمُبِينِ الثَّالِثِ وَتَكَرُّرُ مَا فِي الْبِسْمِلَةِ فِي الْفَاتِحَةِ وَتُضَاهِي بَعْضُهَا لِلْبَعْضِ إِشَارَةٌ إِلَى الْكِتَابِ الْمُبِينِ الرَّابِعِ وَجَمِيعُ الْقُرْآنِ مِنَ الْفَاتِحَةِ إِشَارَةٌ إِلَى مَرَاتِبِ الْعَالَمِ وَأَجْزَائِهَا فَافْهَمْ۔

ترجمہ: پس اس باء کے نقطہ سے مراد وجود کا نقطہ ہے اور بسم اللہ کے باء سے مراد دوسری اُم الکتاب ہے اور وہ قلم ہے اور بے شک وہ (یعنی قلم) نقطہ وجودیہ میں مندرج ہے (درج کی گئی ہے، داخل ہے) اور بسم اللہ سے مراد تیسری اُم الکتاب ہے اور وہ عرش ہے اور بے شک عرش اس عقل میں

۱۔ یعنی اس کا اصل ذاتی وجود تو سائے سے پاک ہے البتہ سائے کا بننا اس کے وجود کی بدولت ہے۔

مندرج ہے جس کو قلم کہتے ہیں اور فاتحہ کتاب جامع یعنی انسانِ کامل کی طرف اشارہ ہے اور بے شک انسان اپنے ظہور سے قبل ان تمام مراتب میں اسی طرح مندرج تھا جیسے تمام مراتب بعد ظہور انسان میں مندرج ہیں۔ اور نقطہ کی اپنی ذات میں فراخی کتابِ مبینِ اوّل کی طرف اشارہ ہے اور باء کی سین کے ساتھ فراخی دوسری کتابِ مبین کی طرف اشارہ ہے اور بسم اللہ کے حروف کی تفصیل اور بعض کا اس کے بعض میں داخل ہونا تیسری کتابِ مبین کی طرف اشارہ ہے۔ اور بسم اللہ میں اور فاتحہ میں اس کی تکرار اور بعض کا بعض سے مشابہ ہونا چوتھی کتابِ مبین کی طرف اشارہ ہے۔ اور تمام قرآن کا فاتحہ میں جمع ہونا تمام مراتبِ عالم اور اس کے اجزاء کی طرف اشارہ ہے۔ پس اس سب کو سمجھ۔

شرح: انسان کا وجود مرتبہ وحدت (عالمِ یاہوت) میں نورِ محمدی کے نقطے سے دراز یا فراخ ہو کر عالمِ لاہوت، جبروت، ملکوت کے مراتب طے کرتے ہوئے عالمِ ناسوت میں مکمل ہوا اور یہ تمام مراتب پھر اسی کے وجود میں پوشیدہ ہو گئے جس طرح بیج مختلف مراتب طے کرتے ہوئے درخت کی صورت میں مکمل ہوتا ہے اور پھر اسی درخت کے پھل میں یہ بیج پوشیدہ ہو جاتا ہے۔ عالمِ یاہوت، لاہوت، جبروت اور ملکوت میں سے ہر ایک کے لیے ایک ابتدا ہے اور ایک انتہا۔ جو مقام ایک مرتبہ کی انتہا ہے وہ اس سے اگلے مرتبے کے لیے ابتدا ہے۔ حضرت امام حسینؑ ہر مرتبے کی ابتدا کو اُم الکتاب کے نام سے موسوم کر رہے ہیں۔ اُم سے مراد ”ماں“ جس کے بطن میں اگلی نسل پوشیدہ ہوتی ہے۔ اُم الکتاب سے مراد سورۃ فاتحہ جس میں تمام قرآن پوشیدہ ہے، چنانچہ ہر مرتبے کی ابتدا ”اُم الکتاب“ ہے جس میں اس مرتبے کی تفصیل پوشیدہ ہے اور ہر مرتبے کی انتہا کو ”کتابِ مبین“ کے نام سے موسوم کر رہے ہیں۔ مبین سے مراد روشن، کھلی ہوئی۔ اُم الکتاب سورۃ فاتحہ میں پوشیدہ تمام علمِ الہی کی تفصیل کتابِ مبین قرآنِ کریم میں ظاہر ہو گئی۔ اسی طرح ہر مرتبے کی ابتدا اُم الکتاب ہے جس میں اس مرتبے کی تفصیل پوشیدہ ہے اور اس مرتبے کی انتہا کتابِ مبین ہے جہاں یہ تمام تفصیل کھل کر ظاہر ہو گئی۔ اس مرتبے کی انتہا یعنی کتابِ مبین اگلے مرتبے کے لیے

ابتدا یعنی اُم الکتاب بنی جہاں اس نے مزید تفصیل حاصل کی اور اس تمام تفصیل کے ظاہر ہونے پر کتابِ مبین بن گئی۔ یہ کتابِ مبین اگلے مرتبے کے لیے پھر اُم الکتاب بنی۔ یونہی ان چاروں مراتب کے لیے چار اُم الکتاب ہوئیں اور چار ہی کتابِ مبین ہوئیں اور ان کے مکمل ہونے پر کتابِ جامع یعنی انسانِ کامل کی تخلیق مکمل ہوئی۔

حضرت امام حسین رضی اللہ عنہ ان تمام مراتب کی تفصیل سورۃ فاتحہ کے مطابق اپنے اس قول کے حوالے سے بیان کر رہے ہیں جس میں انہوں نے فرمایا کہ تمام قرآن سورۃ فاتحہ میں ہے اور تمام سورۃ فاتحہ بسم اللہ میں پوشیدہ ہے اور بسم اللہ باء میں اور باء اپنے نقطہ میں پوشیدہ ہے۔ وجود کی ابتدا یعنی پہلی اُم الکتاب نورِ الہی ہے جس سے پہلی کتابِ مبین یعنی نورِ محمدی یا قلم کا ظہور ہوا مرتبہ وحدت کی ابتدا میں۔ مرتبہ وحدت کی انتہا پر یہ نورِ محمدی یا قلم دوسری اُم الکتاب بنا اگلے مرتبہ واحدیت یا عالمِ لاہوت کے لیے۔ یہاں یہ نورِ محمدی ہی ذات میں فراخ ہوا اور اس سے ظہور ہوا روحِ قدسی کا اور قلم سے ظہور ہوا لوحِ محفوظ کا جو اس مرتبے کے لیے کتابِ مبین اور اگلے مرتبے کے لیے اُم الکتاب ہے۔ جو شے جہاں سے ظاہر ہوتی ہے، ظہور سے قبل وہ وہیں پوشیدہ ہوتی ہے جیسے بچہ اپنے ظہور سے قبل ماں میں پوشیدہ ہوتا ہے اور درخت بیج میں۔ یونہی نورِ محمدی اپنے ظہور سے قبل نورِ الہی میں پوشیدہ تھا اور روحِ قدسی ظہور سے قبل نورِ محمدی میں پوشیدہ تھی۔ لہذا حضرت امام حسینؑ کے اس قول کی وضاحت ہوگئی کہ باء اپنے نقطہ میں پوشیدہ تھی۔ جس نقطے کے فراخ ہونے سے باء کی تشکیل ہوئی یہ اسی نقطے میں پوشیدہ تھی۔

روحِ قدسی جس سے تمام ارواح کا مادہ بنا، آغاز ہے موجوداتِ عالم کے وجود کا، اس لحاظ سے یہ ”بسم اللہ“ ہے جس سے ہر کام کی ابتدا ہوتی ہے۔ روحِ قدسی کا نورِ محمدی میں پوشیدہ ہونا اس قول کی وضاحت کرتا ہے کہ ”بسم اللہ“ ”با“ میں پوشیدہ ہے۔ ”با“ ہی نے سین کے ساتھ مل کر ”بسم اللہ“ کو ظاہر کیا یعنی بسم اللہ ”با“ ہی سے ظاہر ہوئی جس کا مطلب یہ ہے کہ بسم اللہ ”با“ میں ہی پوشیدہ تھی۔ روحِ قدسی جو دوسرے مرتبے کی انتہا کے لیے کتابِ مبین ہے، تیسرے مرتبے کی ابتدا کے

لیے اُم الکتاب ہے اور ترتیب کے لحاظ سے یہ تیسری اُم الکتاب ہے یعنی ”بسم اللہ“ تیسری اُم الکتاب ہے۔ اس بسم اللہ سے مکمل سورۃ فاتحہ ظاہر ہوئی۔ روح قدسی نے تفصیل کے تمام مراتب طے کئے اور اس سے تمام موجودات کی ارواح تخلیق ہو گئیں۔ روح قدسی اگر اُم الکتاب ہے تو یہ تمام ارواح کتابِ مبین ہیں۔ یوں تمام ارواح کی تخلیق جس مرتبہ جبروت پر ہوئی وہ تیسری کتابِ مبین ہے کیونکہ یہ روح قدسی کی ہی تفصیل ہیں۔ ان ارواح نے روح قدسی سے ہی وجود حاصل کیا جس سے ظاہر ہوتا ہے کہ یہ تمام ارواح روح قدسی میں ہی پوشیدہ تھیں۔ روح قدسی اگر بسم اللہ ہے تو یہ تمام ارواح سورۃ فاتحہ ہیں اور یہاں یہ قول واضح ہو گیا کہ سورۃ فاتحہ بسم اللہ میں پوشیدہ ہے یعنی تمام ارواح عالم روح قدسی میں پوشیدہ ہیں۔

ان ارواح میں ہر طرح کی مخلوق کی ارواح شامل ہیں اور اگر صرف انسانوں کو دیکھا جائے تو بھی ہر طرح کے انسانوں کی ارواح شامل ہیں خواہ وہ کافر ہوں، عیسائی، ہندو یا مسلمان۔ اسی لیے حضرت امام حسینؑ اس تیسرے مرتبے کو بسم اللہ کے حروف کی تفصیل قرار دیتے ہوئے فرما رہے ہیں کہ ”داخل ہونا بعض کا اس کے بعض میں“ جس طرح حروف نقطوں کے ملنے سے ظاہر ہوتے ہیں اور الفاظ حروف سے اور پھر لفظ مل کر کلمے بنتے ہیں اور کلمے سورت۔ اسی طرح ایک روح ایک حرف ہے جو ایک نقطے یعنی نورِ الہی کے فراخ ہونے سے بنا۔ جس طرح تمام حروف میں سے بعض حروف مل کر ایک لفظ بناتے ہیں اور بعض حروف مل کر دوسرا لفظ اور بعض لفظ مل کر ایک کلمہ بناتے ہیں اور بعض دوسرے لفظ مل کر دوسرا کلمہ بناتے ہیں۔ اسی طرح روحیں بھی مل کر گروہ اور جماعتیں بناتی ہیں اور یہ گروہ اور جماعتیں مل کر قومیں بناتے ہیں۔ بعض روحیں مل کر ایک قوم بناتی ہیں اور بعض مل کر دوسری قوم اور یوں جس طرح سورتیں مل کر تمام قرآن کی کتاب بناتی ہیں اسی طرح روحوں کی مختلف قومیں مل کر صفحہ ہستی کی مکمل کتاب تخلیق کرتی ہیں۔ لیکن یہ تمام روحیں روح قدسی میں پوشیدہ ہیں اور روح قدسی نورِ محمد میں اور نورِ محمد نورِ الہی میں اور اسی ترتیب کے لحاظ سے تمام سورتیں سورۃ فاتحہ میں پوشیدہ ہیں، سورۃ فاتحہ بسم اللہ میں بسم اللہ باء میں اور باء اپنے نقطہ میں۔

سورة فاتحہ اور پورے قرآن میں حروف اور الفاظ کی تکرار بھی ہے اور الفاظ و حروف ایک دوسرے سے مشابہ بھی ہیں اور مختلف بھی۔ بالکل اسی طرح قوموں میں بعض پہلو ایک دوسرے سے مشابہ بھی ہیں اور بعض مختلف۔ یوں روحوں کا ظاہری وجود کے لبادوں میں قوموں اور گروہوں کی صورت میں اس دنیا میں ظاہر ہو جانا چوتھی کتاب مبین ہے۔ جس طرح قرآن کریم چار مراتب طے کر کے اس دنیا میں ظاہر ہوا یعنی لوح محفوظ سے عرش پر اتارا گیا، عرش سے رسول اکرم ﷺ کے سینے پر نازل کیا گیا، سینہ مبارک سے زبان مبارک پر آیا اور زبان مبارک کے ذریعے تمام دنیا میں ظاہر ہو گیا اسی طرح ارواح موجودات وجود کے چار مراتب یا ہوت، لاهوت، جبروت اور ملکوت طے کر کے دنیا میں ظاہر ہو گئیں۔ اب ان موجودات کے وجود کے اندر ہی وہ چاروں مراتب موجود ہیں جن کو طے کر کے وہ اس آخری مرتبے یعنی عالم ناسوت والے وجود تک پہنچیں۔ اس تمام سلسلے کو ایک آسان مثال کے ذریعے سمجھایا جاسکتا ہے کہ ایک طالب علم علم کے مختلف درجات طے کرتے ہوئے ایک خاص مقام تک رسائی حاصل کرتا رہا ہے۔ اب علم کے وہ تمام درجات اس کے اندر جمع ہو جاتے ہیں جنہیں وہ مختلف اوقات میں حاصل کرتا ہے۔ یہ علم ازل سے اس کے اندر ہی موجود تھا۔ دنیا کے ظاہری اسباب کے ذریعے اس علم کے حاصل کرنے کا مطلب اس کے دماغ کے اس پوشیدہ علم کا اس پر ظاہر ہو جانا ہے۔ یہ علم پہلے بھی اس کے اندر تھا اور ظاہر ہونے کے بعد بھی اس کے اندر ہی جمع ہے۔ یوں ہی مخلوقات عالم مختلف درجات طے کرتے ہوئے اپنے ظاہری وجود تک پہنچیں۔ اب یہ تمام درجات اور مراتب ان کی ذات کے اندر ہی جمع ہیں جس طرح قرآن کے تمام تر باطنی معنی اس کے ظاہری الفاظ کے اندر ہی جمع ہیں۔ ان باطنی معنوں تک رسائی کے لیے ان ظاہری الفاظ پر ہی غور و فکر کرنا ہوگا۔ اگر ظاہری الفاظ پر غور و فکر نہ کیا جائے تو باطنی معنوں کی سمجھ کبھی نہ آئے گی۔

اسی طرح عالم ناسوت میں ظاہر وجود کے اندر ہی تمام باطنی عالم اور مراتب جمع ہیں۔ عالم ناسوت وجود کی انتہا ہے اور عالم یا ہوت اس وجود کی ابتدا۔ جیسا کہ آیت مبارک میں فرمایا گیا کہ

انا لله وانا اليه راجعون بے شک ہم اللہ کی طرف سے ہیں اور اسی کی طرف رجوع کرنے والے ہیں، تو اپنی ابتدا یعنی ذات حق تعالیٰ کی طرف رجوع کرنے کے لیے ہر وجود کو اپنی ہی ذات کے اندر ان تمام مراتب کو واپس طے کرنا ہوگا جن سے گزر کر اس نے اپنے ظاہری وجود کو حاصل کیا۔ تمام موجودات عالم میں سے صرف انسان کو ہی یہ شرف حاصل ہے کہ وہ اپنے عقل و شعور کی مدد، نور محمدی کے فیضان اور اپنے زمانے کے انسانِ کامل کے توسط اور وسیلے سے اپنے بالکل ابتدائی مقام یعنی عالم وحدت میں حقیقتِ محمدیہ تک رسائی حاصل کر سکتا ہے۔ دیگر مخلوقات کی تخلیق نچلے درجات پر ہوئی جیسا کہ فرشتوں کی تخلیق عالم جبروت میں ہوئی اور حیوانات و جمادات کی تخلیق عالم ملکوت میں ہوئی اس لیے ان مخلوقات کے انتہائی عروج کا مقام وہی ہے جہاں ان کی تخلیق ہوئی اور اس سے آگے ان کی رسائی ممکن نہیں جیسا کہ معراج کی شب حضرت جبرائیلؑ نے سدرة المنتہی سے آگے جانے سے معذوری ظاہر کر دی تھی سدرة المنتہی عالم جبروت کی انتہا پر ہے۔ یہ وہ مقام ہے جس سے آگے مخلوق کے داخلے کی گنجائش نہیں صرف نور ہی آگے بڑھ سکتا ہے۔ البتہ اللہ جسے چاہے فضیلت عطا کر سکتا ہے مثلاً اصحابِ کہف کے کتے کو حیوانات میں خاص مقام عطا فرمایا۔ جمادات میں حجرِ اسود کو خاص رتبہ عطا فرمایا۔ یونہی جنات میں سے بھی اپنے قرب کی طلب رکھنے والوں کو ضرور ایک خاص مقام تک عروج عطا فرماتا ہے لیکن جو مقام انسانِ کامل کو حاصل ہے وہ کائنات میں کسی کو حاصل نہیں۔



وَإِذَا تَقَرَّرَ هَذَا فَاعْلَمْ أَنَّ الْفَاتِحَةَ تَنْقَسِمُ عَلَى ثَلَاثَةِ أَقْسَامٍ
قِسْمٌ مُتَعَلِّقٌ بِالْحَقِّ وَقِسْمٌ مُتَعَلِّقٌ بِالْخَلْقِ وَقِسْمٌ جَامِعٌ بَيْنَهُمَا
كَمَا رَوَى أَبُو هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ
(مَنْ صَلَّى صَلَوةً لَمْ يَقْرَأْ فِيهَا أُمَّ الْكِتَابِ فَهِيَ خِدَاجٌ ثَلَاثًا) أُمِّي

غَيْرُ تَمَامٍ فَقِيلَ لِأَبِي هُرَيْرَةَ رَضِيَ اللَّهُ عَنْهُ إِنَّا نَكُونُ وَرَاءَ الْإِمَامِ قَالَ إِقْرَأْنَاهَا فِي نَفْسِكَ۔

ترجمہ: اور جب یہ ثابت ہو چکا تو معلوم کر کہ بے شک فاتحہ تین قسموں میں تقسیم ہوتی ہے۔ ایک قسم اللہ سے متعلق ہے دوسری قسم خلقت سے متعلق ہے اور تیسری قسم ان دونوں کے درمیان جامع ہے جیسا کہ حضرت ابو ہریرہ رَضِيَ اللَّهُ عَنْهُ نے نبی پاک ﷺ سے روایت کیا ہے کہ آپ ﷺ نے فرمایا کہ جس شخص نے پڑھی نماز اور اس میں اُم الکتاب (فاتحہ) کو نہیں پڑھا سو اس کی نماز کامل نہیں ہوتی (یہ آپ ﷺ نے تین بار فرمایا)۔ پس حضرت ابو ہریرہ رَضِيَ اللَّهُ عَنْهُ نے کہا کہ ہم امام کے پیچھے ہوتے ہیں، رسول اللہ ﷺ نے فرمایا کہ اس کو اپنے دل کے اندر پڑھا کرو۔

شرح: اگر ہم قرآنی سورۃ فاتحہ پر غور کریں تو وہ تین حصوں پر مشتمل ہے۔ پہلے حصہ ذاتِ حق تعالیٰ سے متعلق ہے جس میں تین آیات الحمد لله رب العالمين O الرحمن الرحيم O مالک يوم الدين O شامل ہیں۔ ان آیات میں ذاتِ حق تعالیٰ کی تعریف بیان کی گئی ہے۔ الحمد میں سے اگر ”ل“ حذف کر دیا جائے تو ”احمد“ رہ جاتا ہے جو حقیقتِ محمدیہ کی طرف اشارہ ہے جو آغاز ہے ”وجود“ کا۔ تمام ”وجود“ کا دائرہ اس ”احمد“ یعنی حقیقتِ محمدیہ سے ”ل“ کی صورت ظاہر ہوا جیسا کہ پچھلے صفحات میں بیان کیا گیا ہے اور احمد کا وجود اللہ سے ظاہر ہوا یوں وجود کا آغاز ”الحمد لله“ ہے جس سے تمام عالمین کی تخلیق ہوئی اور وہی رب العالمین ہے۔ الرحمن الرحيم سے مراد اس کے اسماء کی تجلیات ہیں جو تمام عالموں میں جاری و ساری ہیں اور جن پر تمام حیاتِ عالم کے کاروبار کا دار و مدار ہے۔ مالک يوم الدين اس ساری کائنات کے وجود کے اختتام کے بعد بھی اس کے وجود کی بقا کی علامت ہے۔ سورۃ فاتحہ کی درمیانی آیت ایاک نعبد و ایاک نستعین بندے اور اللہ کے درمیانی تعلق کو ظاہر کرتی ہے اور یہ سورۃ فاتحہ کا دوسرا حصہ ہے جو بندے اور اللہ کے درمیان برزخ ہے۔ سورۃ فاتحہ کا تیسرا حصہ اهدنا الصراط المستقیم سے سورۃ کے اختتام تک ہے جو تمام کا تمام بندوں کے متعلق ہے۔ ان بندوں کے متعلق جو راہِ حق پر ہیں اور

دوسرے وہ جو گمراہ ہیں۔ یعنی پہلی تین آیات صفات و حقائق الہیہ کے متعلق، آخری تین آیات بندوں کی صفات کے متعلق اور درمیان کی ایک آیت اللہ اور بندوں کے درمیان تعلق کے متعلق۔

قرآنی سورۃ فاتحہ کی طرح انسان کی تخلیق کے مراتب بھی تین حصوں پر مشتمل ہیں (1) عالم امر جو تمام ذات حق تعالیٰ سے متعلق ہے اور سورۃ فاتحہ کی پہلی تین آیات کی طرح اس کے بھی تین مقامات یا مراتب ہیں، احدیت (ہاھویت) وحدت (یاھوت) اور واحدیت (لاھوت)، (2) عالم خلق جو مخلوق سے متعلق ہے اور آخری تین آیات کی طرح اس کے بھی تین مراتب یا مقام ہیں جبروت، ملکوت اور ناسوت اور (3) برزخ یعنی انسان کامل جو ان دونوں (حق اور خلق) کے درمیان واسطہ اور وسیلہ ہے درمیانی آیت ایاک نعبد و ایاک نستعین سے متعلق ہے۔ یا یوں بھی کہا جاسکتا ہے کہ انسان کی تین صورتیں یا حالتیں ہیں۔ ایک اس کا ظاہری وجود جس کا تعلق عالم خلق سے ہے، دوسرا اس کا باطن، قلب یا روح قدسی جس کا تعلق عالم امر سے ہے اور تیسری اس کی روح حیوانی و نورانی جو برزخ کی طرح ہے اور جس کا تعلق ایک طرف سے دنیا سے ہے اور دوسری طرف اللہ تعالیٰ سے ہے۔

جب انسان اپنی ابتدا کی طرف یا اپنے رب تعالیٰ کی طرف رجوع کرتا ہے تو فرائض و سنن و نوافل کی ادائیگی، طلب و جستجو، غور و فکر، ذوق و ہمت اور سب سے بڑھ کر مرشد کامل کی رہنمائی کے ذریعے ان تمام مراتب کو درجہ بدرجہ طے کرتے ہوئے عالم لاھوت میں اپنے رب کے حضور حاضر ہو جاتا ہے، اس کا دیدار کرتے ہوئے اس کی عبادت کرتا ہے۔ اسی لیے حضور علیہ الصلوٰۃ والسلام نے فرمایا کہ جس نے نماز میں سورۃ فاتحہ تلاوت نہ کی اس کی نماز ناقص ہے یعنی جس نے سورۃ فاتحہ میں پوشیدہ مراتب کو نہ سمجھا، نہ جانا، نہ طے کیا، نہ بسم اللہ کی حقیقت سمجھی، نہ ”با“ یعنی انسان کامل کو پایا، نہ ہی ”با“ کے نقطے یعنی قلب انسان کامل کے توسط سے اپنی حقیقت، اپنی ابتدا نور محمدی اور اپنی اصل روح قدسی کو عالم لاھوت تک پہنچ کرنے پایا، اس نے اللہ کی بارگاہ تک رسائی حاصل نہ کی،

نہ اس کی بارگاہ میں حضورِ قلب حاصل کیا پس اس کی نماز کامل کیسے ہو سکتی ہے کہ حضور علیہ الصلوٰۃ والسلام نے فرمایا لَا صَلَوةَ إِلَّا بِحُضُورِ الْقُلُوبِ ”حضورِ قلب کے بغیر نماز نہیں ہوتی۔“

حضرت ابو ہریرہؓ نے جب حضور علیہ الصلوٰۃ والسلام سے پوچھا کہ ہم تو امام کے پیچھے ہوتے ہیں یعنی نماز کی تلاوت تو امام کرتا ہے اور مقتدی خاموش رہتا ہے تو حضور علیہ الصلوٰۃ والسلام نے حکم دیا کہ سورۃ فاتحہ کو دل میں پڑھ لیا کرو۔ اس حدیث مبارکہ سے یہ بات سمجھ میں آتی ہے کہ اگرچہ طالب مرید کو اس کا امام یعنی مرشد کامل ہی عالمِ ناسوت سے عالمِ لاہوت تک کے تمام مراتب طے کراتا ہے بلکہ حضرت سخی سلطان باہوؒ کے قول کے مطابق کامل مرشد طالب کو یکدم برم کر کے ایک لمحے میں عالمِ ناسوت سے عالمِ لاہوت کے تمام مراتب طے کرادیتا ہے لیکن اس کا یہ مطلب نہیں کہ مرید کے ذمے کچھ فرائض نہیں اور تمام ذمہ داری مرشد کامل کی ہی ہے بلکہ جس طرح حضور علیہ الصلوٰۃ والسلام نے سورۃ فاتحہ کی تلاوت کو مقتدی پر فرض قرار دیا خواہ وہ امام کے پیچھے ہی کیوں نہ نماز پڑھ رہا ہو، اسی طرح طالب مرید کی نماز یعنی قربِ الہی کو کامل بنانے کے لیے ضروری ہے کہ وہ سورۃ فاتحہ کی طرح اپنی ذات میں پوشیدہ تمام عالموں کے مراتب کو طے کرنے کے لیے خود بھی ذوق و شوق، ہمت و جستجو کا مظاہرہ کرے۔ امام کی مکمل اطاعت و پیروی کے ساتھ ساتھ اپنے باطنی و ظاہری اعمال کو سنوارنے کے لیے خود کوشش کرے۔



فَإِنِّي سَمِعْتُ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ يَقُولُ قَالَ اللَّهُ تَعَالَى قَسَمْتُ الصَّلَاةَ بَيْنِي وَبَيْنَ عَبْدِي نِصْفَيْنِ وَ لِعَبْدِي مَا سَأَلَ فَإِذَا قَالَ الْعَبْدُ الْحَمْدُ لِلَّهِ رَبِّ الْعَالَمِينَ قَالَ اللَّهُ تَعَالَى حَمْدَنِي عَبْدِي وَإِذَا قَالَ الرَّحْمَنُ الرَّحِيمُ قَالَ اللَّهُ تَعَالَى أَثْنَى عَلَيَّ عَبْدِي وَإِذَا قَالَ مُلِكِ يَوْمِ الدِّينِ قَالَ اللَّهُ تَعَالَى هَجَّدَنِي عَبْدِي وَ

إِذَا قَالَ الْعَبْدُ إِيَّاكَ نَعْبُدُ وَإِيَّاكَ نَسْتَعِينُ قَالَ اللَّهُ تَعَالَى هَذَا بَيْنِي وَبَيْنَ عَبْدِي وَلِعَبْدِي مَا سَأَلَ وَإِذَا قَالَ إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ۔ قَالَ اللَّهُ تَعَالَى هَذَا لِعَبْدِي وَلِعَبْدِي مَا سَأَلَ فَالْفَاتِحَةُ مِنْ أَوَّلِهَا إِلَى مُلْكِ يَوْمِ الدِّينِ ط مُتَعَلِّقٌ بِالْحَقِّ الصِّرَافِ وَإِيَّاكَ نَعْبُدُ وَإِيَّاكَ نَسْتَعِينُ مُتَعَلِّقٌ بِالْحَقِّ وَالْعَبْدِ وَمِنْ إِهْدِنَا الصِّرَاطَ الْمُسْتَقِيمَ إِلَى آخِرِ الْفَاتِحَةِ مُتَعَلِّقٌ بِالْعَبْدِ الصِّرَافِ۔

ترجمہ: اس لیے کہ میں نے سنا ہے کہ رسول اللہ صلی اللہ علیہ وآلہ وسلم فرماتے ہیں کہ اللہ نے فرمایا ہے کہ میں نے نماز کو اپنے اور اپنے بندے کے درمیان دو حصوں میں تقسیم کیا اور میرے بندے کے لیے وہ ہے جس کا وہ سوال کرے۔ پس جس وقت بندہ الحمد للہ رب العالمین (سب تعریف اللہ تعالیٰ کے لیے ہے جو تمام جہانوں کا پالنے والا ہے) کہتا ہے تو اللہ کہتا ہے میرے بندے نے میری تعریف کی ہے اور جب کہتا ہے الرَّحْمَنُ الرَّحِيمُ (مہربان اور رحم فرمانے والا ہے) تو اللہ کہتا ہے کہ میرے بندے نے میری صفت بیان کی ہے اور جب کہتا ہے مُلْكِ يَوْمِ الدِّينِ (روزِ جزا کا مالک ہے) تو اللہ کہتا ہے میرے بندے نے میری عزت کی ہے اور جب بندہ کہتا ہے کہ إِيَّاكَ نَعْبُدُ وَإِيَّاكَ نَسْتَعِينُ (ہم تیری بندگی کرتے ہیں اور تجھ سے ہی مدد مانگتے ہیں) تو اللہ کہتا ہے کہ یہ میرے اور میرے بندے کے درمیان ہے اور میرے بندے کے لیے (ہر) وہ چیز ہے جس کا وہ سوال کرے۔ اور جب وہ کہتا ہے إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ (ہم کو سیدھا راستہ دکھا ان کا جن پر تُو نے انعام نازل کیا نہ کہ ان کا جن پر تیرا غضب ہوا اور نہ گمراہوں کا) تو اللہ کہتا ہے کہ یہ میرے بندے کے

لیے ہے اور میرے بندے کے واسطے وہ چیز ہے جس کا وہ سوال کرے پس فاتحہ اپنے آغاز سے لے کر مالک يوم الدين تک محض اللہ سے متعلق ہے اور ایاک نعبد و ایاک نستعین اللہ اور بندے (دونوں) سے متعلق ہے اور اهدنا الصراط المستقیم سے آخر تک صرف بندے سے متعلق ہے۔

شرح: جیسا کہ حدیث پاک میں فرمایا گیا ”نماز مومن کی معراج ہے“ یعنی نماز کے دوران مومن اپنے پروردگار سے اس عالم میں ملاقات کرتا ہے کہ دونوں کے درمیان کوئی تیسرا نہیں ہوتا۔ اس ملاقات میں دیدار کے ساتھ ساتھ رب اور عبد کے درمیان گفتگو کا سلسلہ بھی ہوتا ہے۔ بندہ نماز میں اپنے رب کی حمد و ثنا کرتا ہے، نبی علیہ الصلوٰۃ والسلام پر درود و سلام بھیجتا ہے اور اپنے اور دیگر مومنین کے لیے دعا کرتا ہے۔ اللہ تعالیٰ اپنے بندے کے ادا کردہ ہر جملے کا لازماً جواب دیتا ہے اور مومن کی نماز کبھی اس سے خالی نہیں ہوتی۔ لیکن یہ حقیقی نماز جو اصل میں بندے اور رب کی ملاقات ہے، ہر مسلمان کو نصیب نہیں۔ نماز اور پروردگار سے ملاقات کے دوران بندے اور رب کے تعلق کی گہرائی بندے کے قرب الہی کے مقام پر منحصر ہے۔ بشر خیر اور شر کا مجموعہ ہے۔ خیر اس کی ذات کے اندر ہی اللہ تعالیٰ کی صورت میں موجود ہے اور شر شیطان کی صورت میں۔ اگر انسان کی ذات کو ایک سیدھی لکیر کی مانند تصور کیا جائے تو اس کی ایک انتہا پر ذات حق تعالیٰ ہے اور اس کی مخالف دوسری انتہا پر شیطان ہے۔ انسان کا ہر نیک عمل اور ہر نیک گمان و خیال اسے ایک ایک قدم کر کے اللہ کی طرف لے جاتا ہے اور ہر بُرا عمل اور بُرا گمان شیطان کی طرف لے جاتا ہے۔ انسان عموماً تین قسموں پر منقسم ہیں۔ ایک وہ جو شیطانی عمل کرتے کرتے اللہ سے بالکل دور اور شیطان کے بالکل قریب ہو چکے ہیں، اب نیکی کی کوئی بات ان پر اثر نہیں کرتی۔ دوسرے وہ جو نیک عمل اور نیک گمان کرتے کرتے اللہ کے انتہائی قریب اور شیطان سے بالکل دور ہو چکے ہیں اور قرب الہی کے اس مقام پر پہنچ چکے ہیں کہ شیطان کے ہر ضرر سے محفوظ ہو چکے ہیں اور تیسرے وہ لوگ جو کبھی نیک عمل کر کے چند قدم اللہ کی طرف بڑھتے ہیں تو کبھی گناہ کر کے واپس شیطان کی طرف قدم

بڑھاتے ہیں یوں وہ تمام عمر ادھر سے ادھر اور پھر ادھر سے ادھر چکر کاٹتے رہتے ہیں۔ اللہ بھی اپنے بندوں سے ہم کلام ہوتا ہے اور ان کے ہر سوال کا جواب دیتا ہے اور شیطان بھی اپنے وسوسے انسان کے دل میں ڈالتا رہتا ہے۔ جو بندہ اللہ سے جتنا قریب ہوگا وہ اتنا ہی اس کے کلام کو سنے گا، اس کی بات کو سمجھے گا اور اپنے ہر سوال کا جواب پائے گا، یہ بندہ جتنا قرب الہی میں ہوگا اتنا ہی شیطانی وسوسوں سے بچا رہے گا۔ دوسری طرف جو بندہ اللہ سے دور ہوگا وہ اللہ کے کلام کو نہ کبھی اپنے اندر سن پائے گا نہ اس کی بات سمجھ پائے گا حالانکہ اللہ اپنے اس بندے کے سوالوں اور دعاؤں کا بھی جواب ضرور دے گا لیکن اللہ سے دوری کی بنا پر وہ کبھی انہیں سن نہیں پائے گا بلکہ شیطانی قرب کی وجہ سے ہمیشہ شیطانی سوچوں اور وسوسوں میں گھرا رہے گا۔ اور جو لوگ دونوں انتہاؤں کی درمیان ہیں وہ اگرچہ شیطانی وسوسوں سے کسی حد تک محفوظ رہیں گے لیکن اللہ سے دور ہونے کا نقصان یہ ہوگا کہ یہ لوگ بھی اپنی عبادات اور اپنی دعاؤں کے دوران اللہ کے دیئے گئے جوابوں اور اللہ کی اپنے بندوں سے کی گئی خوبصورت ہم کلامی سے محروم رہ جائیں گے۔ کبھی اللہ کی بات نہ سن سکیں گے نہ سمجھ سکیں گے۔ نماز ان کی معراج کبھی نہ بن سکے گی۔ اللہ تو اپنی بارگاہ میں کھڑے ہونے والے ہر بندے کے ہر سوال اور اس کی ہر عبادت کا جواب لازماً دیتا ہے لیکن ان باتوں کو سن پانا صرف ان لوگوں کی قسمت میں ہے جنہوں نے اِنِّیْ وَجَّهْتُ وَجْهَیْ (الانعام۔ 79) ”بے شک میں نے اپنا چہرہ اُس (اللہ) کے چہرے کی طرف پھیر لیا“ کے مطابق دنیا اور دنیا کی ہر لذت و خواہش سے منہ موڑ کر اپنا رخ صرف اور صرف اپنے پروردگار کی طرف کر لیا ہے۔ ایسے لوگ اپنی ہی ذات کے اندر اپنے رب سے گفتگو کرتے اور اپنی ہر بات کا جواب بالصواب پاتے ہیں جیسا کہ قرآن میں اللہ خود فرماتا ہے وَمَا كَانَ لِبَشَرٍ اَنْ يُكَلِّمَهُ اللّٰهُ اِلَّا وَحِیًا اَوْ مِنْ وَرَآئِ حِجَابٍ اَوْ يُرْسِلَ رَسُوْلًا فِیْ وَحِیٍۭ بِاِذْنِهٖۭ مَا یَشَآءُ ط اِنَّهٗ عَلِیُّ حَكِیْمٌ (سورۃ الشوریٰ۔ 51) ترجمہ: ”اور ہر بشر کی مجال نہیں کہ اللہ تعالیٰ سے کلام کرے مگر یہ کہ وحی کے ذریعے یا پردے کے پیچھے سے یا کسی فرشتے کو فرستادہ بنا کر بھیجے اور وہ اس کے اذن سے جو اللہ تعالیٰ چاہے وحی کرے،

بے شک وہ بلند مرتبہ اور حکمت والا ہے۔

وحی اور فرشتے کے ذریعے پیغام بھیجنے کا سلسلہ حضور علیہ الصلوٰۃ والسلام کی ختم نبوت کے ساتھ ہی ہمیشہ کے لیے ختم ہو چکا لیکن مِنْ وَرَاءِ حِجَابٍ یعنی پردے کے پیچھے سے کلام کا سلسلہ ابھی تک جاری ہے جس کے ذریعے اللہ اپنے دوستوں، ولیوں اور خلفاء سے کلام کرتا ہے اور اپنی بات ان کے دل میں ڈالتا ہے۔

حدیث پاک میں بھی فرمایا گیا کہ مَا مِنْ عَبْدٍ إِلَّا وَ سَيِّكَلِمُهُ رَبُّهُ لَيْسَ بَيْنَ الْعَبْدِ وَالرَّبِّ تَرْجُمَانٌ وَلَا وَاسِطَةٌ ترجمہ: ”ہر ایک (مومن) بندہ اللہ تعالیٰ سے کلام کرے گا اور اس وقت اللہ اور بندے کے درمیان کوئی ترجمان ہو گا نہ واسطہ۔“ (بخاری و مسلم)
اقبال نے بھی فرمایا کہ:

گدائے جلوہ رفتی بر سرِ طور
کہ جان تو ز خود نا محرّمے است

ترجمہ: ”تو دیدار کا منگتا خدا کی تجلی کا طالب بن کر طور پر گیا کیونکہ تو خود سے انجان تھا۔ تجھ کو معلوم نہیں کہ جس تجلی کو تو طور پر ڈھونڈتا تھا وہ تیرے اندر موجود ہے۔“ یعنی حضرت موسیٰ علیہ السلام کو تو اللہ سے کلام کرنے کے لیے کوہ طور پر جانا پڑتا تھا لیکن اُمتِ محمدی کے ایک صادق مسلمان کا ”طور“ اس کی ذات کے اندر ہے۔ اسے اللہ سے جو راز و نیاز اور کلام کرنا ہے وہ اپنی ذات کے اندر ہی کر سکتا ہے۔ پس نماز بھی اللہ اور بندے کے درمیان راز و نیاز ہے اسی لیے اللہ تعالیٰ نے فرمایا کہ میں نے نماز کو دو حصوں میں تقسیم کیا اپنے اور اپنے بندے کے درمیان۔ یعنی جب بندہ نماز کی صورت میں اللہ کی حمد و ثنا کرتا ہے یا اس سے دعا کرتا ہے تو اللہ بھی ساتھ ساتھ اس کی ہر بات اور سوال کا جواب دیتا رہتا ہے جیسا کہ حضرت علی رضی اللہ عنہ کا فرمان ہے کہ ”میں تب تک سجدے سے سر نہیں اٹھاتا جب تک اللہ کی طرف سے ”لبیک یا عبدی“ کی ندا نہیں سن لیتا۔“
حضرت امام حسینؑ بندے اور رب کی دورانِ نماز اس گفتگو کو سورۃ فاتحہ کے حوالے سے بیان

فرماتے ہیں کہ جب بندہ الحمد للہ کہتا ہے تو اللہ فرماتا ہے کہ میرے بندے نے میری حمد و ثنا کی۔ دورانِ تلاوت فاتحہ اگرچہ زبان سے ہر نمازی الحمد للہ کے الفاظ ہی ادا کرتا ہے لیکن ہر نمازی کی حمد الہی ایک جیسی نہیں ہوتی بلکہ ہر شخص اللہ کی حمد و ثنا اپنی معرفت و قرب والہی کے مقام کے مطابق کرتا ہے۔ جو شخص جس قدر ذاتِ الہی کی قدرت و عظمت کی معرفت رکھتا ہے وہ اسی لحاظ سے حمد الہی بیان کرتا ہے۔ معرفتِ الہی سے محروم ایک عام مسلمان عموماً الحمد للہ کے الفاظ غفلت سے اور روانی میں صرف تلاوت کی غرض سے ادا کرتا ہے اور اس غفلت میں وہ ہرگز حقیقی معنوں میں ربِّ تعالیٰ کی حمد و ثنا نہیں کرتا۔ اللہ فرماتا ہے کہ ”جب ایک بندہ مجھے غفلت سے یاد کرتا ہے تو میں اسے لعنت سے یاد کرتا ہوں“ پس اللہ سے کیا جواب بندے کو ملتا ہے یہ اس بندے کے اللہ سے تعلق کی گہرائی اور اخلاص پر ہی منحصر ہے۔ اللہ فرماتا ہے ”فَاذْكُرُونِي اَذْ كُنتُمْ (البقرہ۔ 152) ترجمہ: تم مجھے یاد کرو میں تمہیں یاد کروں گا۔“ جس خلوص اور محبت سے بندہ اللہ کو یاد کرے گا اس سے دس گنا بڑھ کر اللہ اسے خلوص و محبت سے یاد کرے گا اور دوسری طرف غافل بندے کی طرف اللہ بھی نظر نہیں کرتا اگرچہ اس کی تمام دنیاوی ضروریات اسے مہیا کرتا رہتا ہے لیکن قربِ الہی میں ایسے غافل بندوں کا کوئی حصہ نہیں۔

الحمد للہ کے معنی ہیں سب تعریف اللہ ہی کے لیے ہے چنانچہ جب ایک مسلمان کسی بھی انسان یا مخلوق کی کسی بھی خوبی یا حسن کی تعریف کرتا ہے تو درحقیقت وہ اللہ ہی کی تعریف کرتا ہے کیونکہ ہر مخلوق کی ہر خوبی اور حسن اس میں موجود ذاتِ حق تعالیٰ کے نور کی بدولت ہے وہی ہر شے کی ہر خوبی کی وجہ ہے اسی لیے ہر تعریف کا اصل حق دار بھی وہی ہے، مخلوق نہیں۔ عام لوگوں کی نظر مخلوقات اور اشیاء کے ظاہری اجسام پر ہوتی ہے اس لیے وہ ان اشیاء اور مخلوقات کی تعریف کرتے ہیں نہ کہ اللہ کی اور اپنی خوبیوں پر بھی فخر و غرور اختیار کرتے ہیں یہ سمجھ کر کہ ہماری ہر خوبی ہماری اپنی پیدا کردہ ہے۔ ایسے تکبر اور غفلت کے ساتھ ان کا الحمد للہ کے الفاظ ادا کرنا بے معنی، بیکار اور بے فائدہ ہے۔ لیکن معرفت و قربِ الہی سے فیض یاب اولیاء اللہ کی نظر سے ظاہری اجسام کے پردے ہٹ

چکے ہوتے ہیں اس لیے اگر وہ زبان سے کسی شے کی تعریف بھی کریں تو حقیقتاً دل سے وہ صرف اللہ کی قدرت کی حمد و ثنا کر رہے ہوتے ہیں۔ ایک عام مسلمان تو صرف پانچ وقت مقرر کر کے نماز ادا کرتا اور تلاوت فاتحہ کرتا ہے وہ بھی غفلت بھرے دل سے، لیکن اولیاء اللہ دائمی نماز کی حالت میں ہوتے ہیں چنانچہ وہ جب بھی تمام عالموں میں ذات و صفات حق تعالیٰ کے حسن و قدرت کے جلوے دیکھ کر عرش عرش کراٹھتے ہیں، وہ اپنی دائمی نماز میں الحمد للہ کی تلاوت کرتے ہیں جس کے جواب میں اللہ ان سے راضی ہو کر ان کی اس حمد و ثنا کو سراہتا ہے کہ میرے سچے اور خالص بندے نے میری قدرت کے مشاہدے کے بعد میری حقیقی ثنا کی۔ ایسا بندہ خود بھی اللہ کے ہاں تعریف کا حق دار ٹھہرتا ہے کہ جس نے محبت و ذوق الہی کے باعث قرب کے درجات طے کئے اور حق تعالیٰ تک رسائی حاصل کر کے اس کی حقیقی حمد و ثنا کی توفیق حاصل کی۔ قرب کے یہ درجات اس نے اپنی ذات کو ذات حق تعالیٰ میں فنا کر کے حاصل کیے۔ اپنی ذات پر تجلیات الہی کی شدت کو سہا، اس کی محبت میں ہر نعمت سے منہ موڑا اور پھر یہ مقام حاصل کیا کہ صحیح ڈھنگ سے ”الحمد للہ“ ادا کر سکے۔ بے شک اللہ اپنے ایسے محب کی حمد و ثنا کا جواب حمد و ثنا سے ادا کرتا ہے۔

ایسے خالص مومن ہی ”رب العالمین“ کے حقیقی معنی بھی سمجھتے ہیں۔ عجیب بات ہے کہ عام مسلمان زمین و آسمان کا خالق و مالک تو اللہ تعالیٰ کو مانتے ہیں لیکن اپنی ذات اور اس سے وابستہ اشیاء اور رشتوں کا مالک خود کو سمجھتے ہیں۔ جب خود کو یا اپنی ذات سے جڑے رشتوں کو کوئی تکلیف پہنچتی ہے، یا اللہ کی عطا کی ہوئی کوئی نعمت ان سے چھین لی جاتی ہے تو ان کے دل اعتراض سے بھر جاتے ہیں کہ ہماری فلاں چیز ہم سے چھین گئی یا ہمیں فلاں تکلیف پہنچائی گئی۔ اگر حقیقتاً اللہ کو اپنا رب اور اپنی ہر شے کا مالک مانتے تو کبھی کسی عمل پر اعتراض نہ کرتے۔ دلوں میں افعال الہی پر اعتراض بھر کر زبان سے ”رب العالمین“ کہیں بھی تو کیا فائدہ۔ ”رب العالمین“ کے الفاظ حقیقی معنوں میں وہی بندہ الہی ادا کر سکتا ہے جس نے اللہ کو دنیا و آخرت، آسمانوں، زمینوں اور عالموں کا رب ماننے سے پہلے اپنا رب مانا، اپنا اور اپنی ذات سے وابستہ ہر شے کا اصل مالک جانا، جس حال میں اس نے

رکھا راضی رہے، جو دیا لے لیا، جو واپس لیا خوشی خوشی دے دیا۔ وہ بھوکا رکھے، بیمار رکھے، تنہا رکھے، قرب دے، دور کرے، جہنم میں ڈالے یا جنت میں، اس کی رضا کہ وہ مالک ہے۔ ایک مسلمان جب سچے دل سے اللہ کو اپنا رب اور مالک مانے گا تو ہی باطن میں یہ مشاہدہ حاصل کر سکے گا کہ عالمِ ناسوت ہو یا ملکوت، جبروت ہو یا لاہوت ہر عالم کا رب وہ ہے، جہاں پہنچو اسی کی تجلیات کا ڈیرہ ہے۔ اسی کے جلوے، اسی کی قدرت کا نظارہ ہے۔ اس بات میں تو کسی مسلمان کو کوئی شک نہیں کہ تمام ظاہری عالموں کا رب اللہ ہے حتیٰ کہ عیسائی و یہودی بھی یہ مانتے ہیں کہ دنیا و آخرت کا رب اللہ ہے۔ حقیقتاً ”رب العالمین“ کے معنی صرف وہی سمجھے گا جو اپنے باطن میں قرب و معرفتِ الہی کے درجات طے کرتے ہوئے اپنے ان باطنی عالموں میں بھی اس کی قدرت کا مشاہدہ کرے گا اور دیکھ پائے گا کہ مجھے اٹھانے والا، بٹھانے والا، سلانے والا، جگانے والا، کھلانے والا، پلانے والا صرف وہی ایک اللہ ہے۔ زبان سے یہ سب ادا کرنا نہایت آسان ہے لیکن اپنی باطنی بصیرت سے اس سب کا مشاہدہ کر کے حقیقتاً دل سے کہنا بہت مشکل۔ جب بندہ حقیقی مشاہدے کے بعد سچے دل سے اللہ کو ہی ہر ظاہر باطن، اول آخر، زمین آسمان، عالمِ ظاہر و عالمِ باطن کا رب مان لیتا ہے تو ہی اپنا آپ حقیقتاً اپنے مالک کے حوالے کر دیتا ہے اور تب ہی صحیح طور پر ”رب العالمین“ کے الفاظ ادا کرتا ہے، صرف پانچ وقتی نماز میں نہیں بلکہ ہر وقت اپنی دائمی نماز میں۔ اس کے دل سے کسی لمحے یہ خیال او جھل نہیں ہوتا کہ میں ایک بندہ یعنی ایک عاجز غلام ہوں اور میرا ایک مالک ہے جس کو میں اپنے ہر عمل اور ہر خیال کے لیے جواب دہ ہوں صرف تب ہی وہ اپنے ہر عمل اور ہر خیال کی پاکیزگی کی حفاظت کرتا ہے۔ ہر لمحے خود کو عاجز اور اپنے رب کو قادر ماننے والا ہی رب العالمین کے الفاظ کو حقیقی معنوں میں ادا کرتا ہے۔

الحمد لله رب العالمین میں بندہ ”ذاتِ حق تعالیٰ“ کی تعریف کرتا ہے جبکہ الرحمن الرحیم میں ”صفاتِ حق تعالیٰ“ کی، جیسا کہ تنزلاتِ ستہ یعنی نزولِ حق تعالیٰ کے مراتب میں پہلے عالمِ لاہوت میں ذاتِ حق تعالیٰ کا اظہار ہوا اور پھر عالمِ جبروت میں صفاتِ حق تعالیٰ کا۔ پہلی تجلی ذاتی

ہے دوسری صفاتی۔ اسی طرح سورۃ فاتحہ میں بھی پہلی آیت ذات سے متعلق ہے دوسری صفات سے متعلق ہے۔ صفات ذات سے الگ کوئی چیز نہیں ہیں۔ صفات ذات سے ہی منسلک ہیں۔ صفات ذات حق تعالیٰ میں ظہور سے قبل بھی موجود تھیں لیکن صفات کے اظہار کے لیے مخلوق کا وجود ضروری ہے۔ یعنی وہ رحیم تب ہی کہلائے گا یا اس کی صفت رحمت تبھی ظاہر ہوگی جب ایسا کوئی وجود ہوگا جس پر رحمت کی جائے۔ اسی طرح اس کی صفت قہارت تب ہی ظاہر ہوگی جب وہ کسی وجود کو اپنی قہاری سے فنا کرے گا جیسا کہ ایک عورت میں ماں ہونے کی صفت ہمیشہ سے موجود ہوتی ہے لیکن وہ ماں تب تک نہیں بنتی جب تک ایک وجود اس سے پیدا ہو کر اسے ماں نہ بنائے۔ یعنی یہ صفت اس کے وجود میں تھی لیکن اس کے اظہار کے لیے ایک دوسرا وجود ضروری تھا۔

صفات الہیہ اگرچہ ذات سے ایک ہی بار میں اکٹھی ظاہر ہوئیں لیکن اللہ کے فرمان ”میری رحمت ہر شے پر حاوی ہے“ کے مطابق صفات رحمت دیگر تمام صفات پر حاوی اور محیط ہیں اس لیے سورۃ فاتحہ میں صفات الہیہ کے تذکرہ میں الرحمن اور رحیم کے ذکر میں تمام صفات کو سمیٹ دیا گیا ہے۔ اللہ تعالیٰ نے اپنی رحمت سے تمام مخلوقات کو وجود عطا کیا۔ رحمت دو طرح کی ہے رحمت عامہ اور رحمت خاصہ۔ رحمت عامہ تمام مخلوقات کے لیے عام ہے اور اس کا مظہر اسم رحمن ہے جبکہ رحمت خاصہ خاص الخاص بندوں یعنی مومنین کے لیے ہے اور اس کا مظہر اسم رحیم ہے۔ اللہ تعالیٰ نے مخلوقات کو اپنی ذات سے وجود عطا کر کے ان پر احسان کیا۔ کوئی کیڑا مکوڑا ہو یا درندہ، درخت ہو یا پہاڑ، مسلمان ہو یا کافر، گنہگار ہو یا مومن، اپنے اسم رحمن کی تجلّی سے وہ ہر موجود شے پر رحمت کرتا ہے خواہ وہ اللہ کو مانے اور اس کی اطاعت کرے یا نہ کرے۔ اسم رحمن سے ہی وہ کافروں کو بھی رزق عطا کرتا اور ان کی دعاؤں کو سنتا اور قبول کرتا ہے۔ چونکہ اسم رحمن سے جاری رحمت جمیع مخلوقات پر اللہ کا احسان ہے اس لیے یہ رحمت امتنائی کہلاتی ہے۔ احسان اس لیے بھی کہ یہ مخلوقات اس رحمت کے بدل میں اپنے وجود عطا کرنے والے کا نہ ٹھیک سے شکر ادا کر پاتے ہیں،

نہ صحیح طور پر حمد و ثنا کرتے ہیں جس کا وہ حقدار ہے اور نہ ہی اس کی محبت میں کچھ قدم بڑھا سکتے ہیں۔ اللہ تعالیٰ ان کی ان تمام کمزوریوں کو جانتے ہوئے بھی انہیں وجود عطا کرتا ہے، زندگی عطا کرتا ہے، رزق عطا کرتا ہے، ان کی خواہشات پوری کرتا ہے اور بدلے میں ان سے کچھ طلب نہیں رکھتا چنانچہ اس کی یہ رحمت سراسر ان پر احسانِ الہی ہے۔ کسی مخلوق کی اتنی مجال نہیں کہ وہ اللہ کی حمد اس کی شان کے مطابق ادا کر سکے سوائے انسانِ کامل محمد ﷺ کے، اور جو اللہ نے قرآنِ پاک میں یہ فرمایا ”زمین و آسمان کی ہر شے اللہ کی تسبیح کر رہی ہے“ تو یہ تسبیح بھی وہ مخلوق نہیں کر رہی بلکہ ان کا اصل ان کا مبداء نور محمدی ہی کر رہا ہے یا یوں کہا جائے کہ وہ ذات اپنی حمد خود کر رہی ہے کہ کسی دوسرے کو اس کی کامل معرفت و پہچان حاصل ہی نہیں لہذا کوئی دوسرا اس کی حمد اس کی شان کے مطابق نہیں کر سکتا۔ یعنی عابد بھی وہ اور معبود بھی وہ، ساجد بھی وہ مسجود بھی وہ، حامد بھی وہ محمود بھی وہ۔ چنانچہ اس نے جو کچھ بھی مخلوق کو عطا کیا اس دنیا و آخرت میں وہ سراسر اس کا اپنے اسمِ رحمن کی تجلیات کے ذریعے مخلوقات پر احسان ہے اور مخلوقات کے اعمال کا اس میں کچھ حصہ نہیں۔

جبکہ اسمِ رحیم سے جاری رحمتِ خاصہ اللہ نے اپنے خاص بندوں یعنی مومنین کی بندگی، محبتِ الہی اور اس کی خاطر کئے گئے نیک اعمال کی جزا کے طور پر خود پر واجب کر لی ہے۔ قربِ الہی کے درجات طے کرتے ہوئے ان مومنین کو تجلیاتِ الہیہ کی اس شدت کو سہنا ہوتا ہے جس سے کوہِ طور بھی ریزہ ریزہ ہو گیا اور حضرت موسیٰ علیہ السلام بے ہوش ہو گئے۔ چنانچہ ان تجلیات کو سہنے، اپنے نفس کو مارنے اور شیطان سے لڑنے کے لیے جو قوت مومنین کو درکار ہے وہ اسمِ رحیم سے انہیں حاصل ہوتی ہے۔ یہ اللہ کا فضل اور خاص مدد ہے مومنین کے لیے جس کے ذریعے وہ قربِ الہی کی طلب رکھنے والوں کے درجات بلند کرتا ہے۔ یہ مومنین کی محبت کا وہ بدل ہے جو اللہ نے خود پر واجب کر لیا ہے اس لیے یہ رحمتِ وجوبی کہلاتی ہے۔ اللہ مومنین کی اس رحمتِ وجوبی سے مدد نہ فرماتا تو وہ کبھی صرف اپنے اعمال و عقائد یا عشق و محبت کے سبب سے قربِ الہی حاصل کرنے کے لائق نہ ہو پاتے جیسا کہ اللہ فرماتا ہے ”یہ فضلِ الہی ہے جسے چاہتا ہے عطا کرتا ہے۔“ مومنین کے لیے

رحمتِ انتنائی بھی ہے کیونکہ وہ اللہ کی مخلوق میں شامل ہیں اور رحمتِ وجوبی بھی کیونکہ انہوں نے دنیا و عقبیٰ کی طلب چھوڑ کر صرف اللہ کی طلب کی جبکہ باقی تمام مخلوق کے لیے صرف اسمِ رحمن کی رحمتِ انتنائی یا رحمتِ عامہ ہے اور اسمِ رحیم کی رحمتِ وجوبی یا رحمتِ خاصہ میں ان کا کوئی حصہ نہیں۔

فصوص الحکم میں ہے ”رحمتِ انتنائی اسمِ رحمن کی صفت اور رحمتِ وجوبی اسمِ رحیم کی صفت ہے۔ اسمِ رحمن کے ساتھ اللہ تعالیٰ نے جمیع کائنات کو اپنی ذات سے پیدا کیا۔ یہ رحمتِ عامہ ہے پس اسمِ رحمن کے ساتھ اللہ تعالیٰ نے جمیع مخلوق پر احسان (امتنان) کیا۔ اسمِ رحیم کے ساتھ اللہ تعالیٰ نے طبقہٴ مومنین کو اپنی رحمتِ خاصہ وجودیہ سے نوازا اور ان کو اعمالِ صالح کی توفیق بخشی۔ ان مومنین پر امتثالِ امرِ الہی (یعنی تعمیلِ حکم) واجب ہے اور اللہ تعالیٰ پر ان کے اعمالِ صالح کی جزا میں رحمت واجب ٹھہری۔ اسمِ رحمن کے مظاہر جمیع مخلوقات ہیں اور اسمِ رحیم کے مظاہر مومنین، اولیاء کرام اور انبیاء علیہم السلام ہیں اور یہ رحمتِ وجوبی رحیمی بھی رحمتِ انتنائی رحمانی سے ہے۔ رحمتِ وجوبی کسی عمل کی جزا یا عمل کے ثواب کی صورت میں ظاہر ہوتی ہے مگر چونکہ حق تعالیٰ ہر عمل کرنے والے کی ہویت (اصل حقیقت) ہے اور وہی فاعل حقیقی ہے اس لحاظ سے وہ رحمت جو حق تعالیٰ نے خود پر واجب فرمائی ہے حقیقتاً اس سے ہے، اسی کے لیے ہے۔ اس کا غیر ہے کون جس کے لیے وہ رحمت واجب فرمائے۔ اسی طرح اللہ تعالیٰ نے اپنے آپ پر جزائے عمل کو واجب کر لیا ہے تو یہ واجب کر لینا بھی ایک قسم کا امتنان (احسان) ہے کیونکہ کسی غیر نے اس کو واجب نہیں کیا اور نہ کسی غیر کے لیے یہ رحمت واجب ہوئی۔“ (فصوص الحکم والايقان)

سورۃ فاتحہ کی تیسری آیت میں جب بندہ مالکِ یوم الدین کہتا ہے تو وہ قدرتِ الہی کا اقرار کرتا ہے اور اس کا یہ اقرار بھی اس کی معرفتِ الہی کے بقدر ہوگا۔ جس قدر اس نے قدرتِ الہی کا مشاہدہ و معرفت حاصل کی ہوگی اسی قدر یقین سے وہ اس کا اقرار کرے گا۔ قدرتِ الہی کا تعلق اعمال و افعالِ الہی سے ہے۔ تنزلاتِ ستہ میں تیسرے تعین پر عالمِ جبروت میں اعمال و افعالِ الہی کا اظہار ہوا اور اسی مناسبت سے سورۃ فاتحہ کی تیسری آیت میں بندہ قدرتِ الہی کا اقرار

یہ کہہ کر کرتا ہے کہ ”وہی روزِ جزا کا مالک ہے“۔ اللہ کی قدرت اللہ کے افعال سے ظاہر ہوتی ہے جو وہ اس کائنات کے نظام کو چلانے کے لیے کرتا ہے۔ مالک سے مراد حاکم، شدید القوت، ہر شے پر قادر۔ مالکِ یوم الدین سے مراد کہ تمام موجودات پر اس کا تصرف آخرت کے اس لمحے تک قائم ہے جب تک ان موجودات کا وجود قائم ہے۔ صوفیاء کرام ”یوم“ سے مراد تجلّی الہی بھی لیتے ہیں۔ تجلیات کا تعلق چونکہ باطن سے ہے اور ظاہر میں ان کا مشاہدہ ممکن نہیں اس لیے ”یوم“ سے مراد تنزیہ حق تعالیٰ ہے یعنی ہر شے کے باطن میں تجلیاتِ ذات و صفاتِ حق تعالیٰ کی موجودگی کی وجہ سے وہ شے حیات، بصر، سمع، علم اور دیگر صفات سے متصف ہے۔ تنزیہ کے معنی یہ ہیں کہ ہر شے کا باطنی وجود تجلیاتِ ذاتِ حق تعالیٰ کی بدولت قائم ہے اور یہی معنی ہیں ”یوم“ یعنی تجلیات کا مالک ہونے کے۔ دین کا تعلق ظاہری اعمال سے ہے اس لیے دین سے مراد تو حیدِ تشبیہی ہے یعنی ہر شے ذات و صفاتِ حق تعالیٰ کا اظہار ہے۔ تنزیہ سے مراد باطن، تشبیہ سے مراد ظاہر اور مالکِ یوم الدین سے مراد کہ وہ یوم (تمام باطنی تجلیات) کا بھی مالک ہے اور دین (ظاہری اعمال) کا بھی، تنزیہ یعنی باطن بھی وہ اور تشبیہ یعنی ظاہر بھی وہ اور ہر شے کے ظاہر و باطن کا مالک، اس پر قادر صرف وہی ذاتِ حق تعالیٰ ہے۔

سورۃ فاتحہ کی پہلی تین آیات کا تعلق حقائقِ الہیہ اور عالمِ امر سے ہے۔ چوتھی آیت ایاک نعبد و ایاک نستعین برزخ ہے عالمِ امر اور عالمِ خلق میں کیونکہ یہ آیت بندے اور رب کے درمیان تعلق کو جوڑتی ہے اور اس کا تعلق حقائقِ الہیہ اور کونیہ دونوں سے ہے جبکہ آخری تین آیات کا تعلق صرف عالمِ خلق سے ہے اور یہ حقائقِ کونیہ یعنی مخلوق کے اعمال و افعال سے متعلق ہے۔ سورۃ فاتحہ کی سب آیات اللہ نے اس طرح سے نازل کی ہیں کہ جیسے بندہ اللہ کو مخاطب کر کے اس کی حمد اور اس سے دعا کر رہا ہو، حالانکہ یہ آیات نازل اللہ نے کیں اور بندے کا اس میں کچھ عمل دخل شامل نہیں کیونکہ اگر اللہ تعالیٰ سورۃ فاتحہ کی یہ آیات نازل نہ کرتا تو کسی بندے کی مجال نہ تھی کہ ایسی ایک بھی آیت بنا لیتا۔ تو یوں کہا جاسکتا ہے کہ ان آیات میں اللہ خود بندے کی زبان سے خود کو ہی

مخاطب کر رہا ہے اور اپنے ہی متعلق بیان کر رہا ہے ”سب حمد تمام عالموں کے رب کے لیے ہے، وہی رحمن و رحیم ہے وہی روز جزا کا مالک ہے“ اور خود ہی فرما رہا ہے ”ہم تیری ہی عبادت کرتے ہیں اور تجھی سے مدد مانگتے ہیں۔“ بات اللہ کی ہے اور ادب بندے کی زبان سے ہو رہی ہے چنانچہ اپنا اصل حامد بھی وہ خود ہے اور طالب بھی۔ خود ہی کہنے والا اور خود ہی سننے والا، خود ہی تقاضا کرنے والا اور خود ہی اس کو پورا کرنے والا ہے لیکن یہ نہیں کہا جاسکتا کہ وہ خود ہی عبد ہے اور خود ہی رب ہے (نعوذ باللہ)، کیونکہ عبد عبد ہے اور رب رب ہے۔ البتہ عبد کی اصل حقیقت، اس کا باطن، اس کا مبداء ذات حق تعالیٰ ہے اور جب ایک خاص عبد اپنی اس اصل حقیقت تک پہنچ کر اس کو پہچان لیتا ہے اور خود کو اس میں فنا کر لیتا ہے تو یہ ذات اس کا ظاہر بھی ہو جاتی ہے تب وہ ”عبد“ اور ”ہو“ کا جامع ہو جاتا ہے اور ایسا ک نعبد و ایسا ک نستعین کی حقیقت کو سمجھ پاتا ہے کہ یہاں کون عابد ہے کون معبود، کون طالب ہے کون مطلوب، کون عبد ہے کون رب۔ اس کی ذات میں ہی عبودیت اور ربوبیت کے تمام اسرار تکمیل پاتے ہیں اور یہ ”عبد“ جو خود اس عبودیت اور ربوبیت کا جامع ہے، جو ایک جہت سے ”عبد“ اور ایک جہت سے ”ہو“ ہے، جو ایک رُخ سے مانگنے والا اور ایک رُخ سے دعا کا سننے والا ہے صرف انسانِ کامل ہے جیسا کہ علامہ ابن عربی فرماتے ہیں ”انسانِ کامل کی حقیقت ربوبیت و عبودیت کی جامع ہے۔ ذات ایک ہے اس کی شانیں دو ہیں۔ ایک شان کا نام عبودیت ہے دوسری شان کا نام ربوبیت ہے۔“ (فصوص الحکم والا یقان)

چنانچہ جس طرح انسانِ کامل برزخ ہے عبودیت اور ربوبیت کے درمیان، عالمِ امر اور عالمِ خلق کے درمیان اسی طرح یہ آیت ایسا ک نعبد و ایسا ک نستعین بھی برزخ ہے۔ انسانِ کامل بھی واسطہ اور وسیلہ ہے بندے اور رب کا تعلق جوڑنے والا اور یہ آیت بھی۔ چنانچہ ایسا ک نعبد و ایسا ک نستعین سے مراد انسانِ کامل کی ذات ہے۔

اللہ کے ایسے کامل اکمل ولی جو ذاتِ حق میں فنا ہو کر ”ہو“ کے ساتھ ”ہو“ ہو گئے، جو عبودیت و ربوبیت کے جامع ہو گئے، جن کا باطن و ظاہر صرف وہی ایک ذات ہو گئی ان سے مدد مانگنا، ان کی

حقیقت یعنی اللہ تعالیٰ سے مدد مانگنا ہے اور یہ شرک کے زمرے میں ہرگز نہیں آتا جیسا کہ ایاک نعبد و ایاک نستعین سے بعض اوقات مراد لی جاتی ہے کہ صرف اللہ ہی سے مدد مانگنا جائز ہے اور کسی اور سے مدد مانگنا شرک ہے۔ بے شک اللہ کے غیر سے مدد مانگنا شرک ہے لیکن جو ذات اللہ کی ذات کے سمندر میں فنا ہو کر خود سمندر ہو گئی وہ اللہ سے غیر کہاں رہ گئی۔ ایسے کامل اکمل اولیاء سے استعانت طلب کرنا حق ہے۔ صدر الافضل سید محمد نعیم الدین مراد آبادی ایاک نعبد و ایاک نستعین کی تفسیر کرتے ہوئے فرماتے ہیں ”پہلی تین آیات میں ذکر ذات و صفات کے بعد ایاک نعبد فرمانا اشارہ ہے کہ اعتقاد عمل پر مقدم ہے اور عبادت کی مقبولیت عقیدے کی صحت پر موقوف ہے۔ نَعْبُدُ (ہم تیری عبادت کرتے ہیں) کے صیغہ جمع (ہم) سے ادا بجماعت بھی مستفاد ہوتی ہے اور یہ بھی کہ عوام کی عبادتیں محبوبوں اور مقربوں کی عبادت کے ساتھ درجہ قبول پاتی ہیں۔ اس میں رد شرک بھی ہے کہ اللہ تعالیٰ کے سوا عبادت کسی کے لیے نہیں ہو سکتی۔ وایاک نستعین میں یہ تعلیم فرمائی کہ استعانت (مدد) خواہ بواسطہ ہو یا بے واسطہ ہر طرح اللہ تعالیٰ کے ساتھ خاص ہے۔ حقیقی مستعان (مدد کرنے والا) وہی ہے باقی آلات و خدام و احباب وغیرہ سب عون الہی کے مظہر ہیں۔ بندے کو چاہیے کہ اس پر نظر رکھے اور ہر چیز میں دست قدرت کو کارکن دیکھے۔ اس سے یہ سمجھنا کہ اولیاء و انبیاء سے مدد چاہنا شرک ہے عقیدہ باطلہ ہے کیونکہ مقربان حق کی امداد امداد الہی ہے، استعانت بالغیر نہیں۔ اگر اس آیت کے معنی وہ ہوتے جو وہابیہ نے سمجھے تو قرآن پاک میں فَأَعِیْذُوْنِیْ بِقُوَّةٍ اور اِسْتَعِیْذُوْا بِالصَّبْرِ وَالصَّلٰوَةِ کیوں وارد ہوتا اور احادیث میں اہل اللہ سے استعانت کی تعلیم کیوں دی جاتی۔“

مندرجہ بالا شرح طلب عبارت میں حضرت امام حسین رضی اللہ عنہ بیان فرما رہے ہیں ”جب بندہ ایاک نعبد و ایاک نستعین کہتا ہے تو حق تعالیٰ فرماتا ہے یہ میرے اور میرے بندے کے

۱۔ مدد ۲۔ ترجمہ: تم اپنے زور بازو سے میری مدد کرو۔ (الکہف۔ 95) ۳۔ ترجمہ: صبر اور نماز کے ذریعے مدد چاہا کرو۔ (البقرہ۔ 153)

درمیان ہے اور میرے بندے کے لیے ہے وہ چیز جس کا اس نے سوال کیا۔“ یعنی اللہ اپنے ہر بندے کی بات سنتا اور اس کی ہر طلب کو پورا کرتا ہے۔ اب یہ بندے پر ہے کہ وہ اللہ سے کس چیز کا سوال کرتا ہے؟ دنیا یا عقبیٰ کا یا خود ذاتِ حق تعالیٰ کے قرب کا۔ دنیا و آخرت میں بندے کو جو کچھ ملتا ہے وہ حقیقتاً اسکی اپنی طلب اور کوششوں کے مطابق ملتا ہے۔ جو شخص جس شے کی جتنی شدت سے طلب کرتا ہے اور اس کے حصول کے لیے جتنی کوشش کرتا ہے اللہ بالآخر اسے وہ ضرور عطا کر دیتا ہے۔ فصوص الحکم میں علامہ ابن عربی رحمۃ اللہ علیہ بیان فرماتے ہیں: ”حق تعالیٰ نے جو کچھ ہمارے لیے حکم فرما دیا ہے وہ ہمارے اعیانِ ثابتہ کے تقاضا کی وجہ سے ہے بلکہ علمِ الہی میں ہم خود ہی اپنے اوپر حکم کرنے والے ہیں کیونکہ عالم کو علم معلوم ہی نے عطا کیا ہے۔ ہماری استعدادات نے زبانِ حال سے جو مانگا حق تعالیٰ جو ادِ حقیقی نے عطا کر دیا۔ اگر کسی نے زہر مانگا تو عطا کر دیا، تریاق مانگا تو عطا کر دیا، کفر مانگا تو عطا کر دیا، اسلام مانگا تو عطا کر دیا۔ جو ادِ حقیقی رب تعالیٰ کی طرف سے عطا ہی عطا ہے۔ مانگنے والے ہم خود ہیں گویا ہم خود ہی اپنی استعدادات کے مطابق حکم کر رہے ہیں اس لیے حق تعالیٰ کا ارشاد ہے فَلِلّٰهِ الْحُجَّةُ الْبَالِغَةُ (الانعام-149) یعنی اللہ تعالیٰ کے لیے حجتِ بالغہ ہے۔“ (فصوص الحکم)۔ پس روزِ آخرت کوئی بندہ اللہ پر اعتراض نہ کر سکے گا کہ تو نے ہمارے ساتھ ایسا کیوں کیا یا ہمیں خود سے دوری یا قرب کی حالت میں کیوں رکھا۔ اللہ اس دن ان پر یہ حقیقت کھول دے گا کہ اللہ نے انہیں اسی حال میں رکھا جس کی طلب ان کی ارواح نے کی تھی۔ اس دن ان کی ہر حجت باطل ہو جائے گی اور صرف اللہ تعالیٰ کی حجت کامل ہوگی۔

اهدنا الصراط المستقیم سے آخر سورۃ تک تینوں آیتیں حقائقِ کونیہ یعنی عالمِ خلق اور مخلوق سے متعلق ہیں اور ان تینوں آیتوں کا دعائیہ صورت میں ہونا واضح کرتا ہے کہ مخلوق عاجز و بے بس ہے۔ از خود کسی مخلوق کے لیے ممکن نہیں کہ وہ صراطِ مستقیم کو پاسکے جب تک کہ اسے مدد و توفیقِ الہی حاصل نہ ہو البتہ اس کی طلب کرنا بندے کے بس میں ہے اور اسی طلب کی ترغیب اللہ

اس آیت اهدنا الصراط المستقیم میں دے رہا ہے کہ مجھ سے سیدھا راستہ طلب کرو میں ضرور دکھاؤں گا۔ اس دعا کی قبولیت کا وعدہ اللہ نے خود قرآن میں ان آیات کی صورت میں کیا کہ: ترجمہ: ”اور جو ہماری راہ میں کوشش کرتے ہیں ہم انہیں خود تک پہنچنے کا راستہ (صراطِ مستقیم) سنبھال دیتے ہیں“ (سورۃ عنکبوت-69) اور فرمایا ترجمہ: ”وہی (اللہ) انہیں اندھیروں سے نکال کر نور کی طرف لے آتا ہے“۔ (البقرہ-257)

صراطِ مستقیم وحدت کی طرف اشارہ ہے کیونکہ صراطِ مستقیم خود واحد ہے۔ حقائق کو نبیہ یعنی مخلوق سے متعلق حقائق بیان کرتے ہوئے پہلے صراطِ مستقیم یعنی وحدت کا ذکر ظاہر کرتا ہے کہ پہلے مخلوق وحدت میں تھی اور پھر اس میں اختلاف پیدا ہوا جیسا کہ اللہ فرماتا ہے: ”وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا“ (سورۃ یونس-19) ترجمہ: ”اور لوگ ایک ہی امت تھے پھر مختلف ہوئے“۔ ”امت“ سے یہاں مراد ان کا واحد ہونا یا وحدت میں ہونا ہے۔

یوں ایک ہی مبدا اور منبع یعنی نور محمدی سے پیدا ہونے والی ارواح وحدت سے اختلاف کی طرف گامزن ہوتے ہوئے دو مختلف گروہوں میں تقسیم ہوئیں جن کا تذکرہ اگلی دو آیات میں ہے۔ ایک انعام یافتہ گروہ جو جمالِ الہی کا مظہر ہے جس کا ذکر صراط الذین انعمت علیہم میں ہے اور دوسرا گروہ گمراہ اور غضب یافتہ گروہ جو جلالِ الہی کا مظہر ہے جس کا ذکر غیر المغضوب علیہم ولا الضالین میں ہے۔ یہ آیات ذاتِ حق تعالیٰ کے وحدت سے کثرت کی طرف سفر کو ظاہر کرتی ہیں کہ ذاتِ حق تعالیٰ جو سورۃ فاتحہ کے آغاز میں اپنی ذات و صفات کی حمد کرتے ہوئے یکتا و واحد ہے، تنزلاتِ ستہ کے مراتب طے کرتے ہوئے جب عالمِ امر سے عالمِ خلق میں ظاہر ہوا تو اس نے عالمِ امر میں اپنی وحدت کے برعکس عالمِ خلق میں کثرت کو پسند فرمایا۔ پہلی تین آیات وحدت سے متعلق ہیں اور آخری تین آیات کثرت سے متعلق ہیں اور ان کی درمیانی آیت ایاک نعبد و ایاک نستعین دونوں کی جامع یا دونوں میں برزخ ہے۔ چنانچہ سورۃ فاتحہ کی سات آیات تنزلاتِ ستہ ہی کی طرح نزولِ حق تعالیٰ کا بیان ہیں البتہ ترتیب میں فرق یوں ہے کہ

تنزلاتِ ستہ کا ساتواں مرتبہ یعنی انسانِ کامل جسے کُنْتُ کَنْزًا مَخْفِيًّا فَأَرَدْتُ أَنْ أُعْرِفَ فَخَلَقْتُ الْخُلُقَ ذَاتِ سَرٍّ چشمہٴ چشمان“ میں ”ذاتِ سر چشمہٴ چشمان“ سے موسوم کیا گیا، کو سورۃ فاتحہ کی چوتھی آیت میں ایاک نعبد و ایاک نستعین سے منسوب کیا گیا۔

تخلیقِ آدم کے متعلق اللہ تعالیٰ نے فرمایا کہ لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝ ثُمَّ رَدَدْنَاهُ أَسْفَلَ سَافِلِينَ ۝ (التین - 4، 5) ترجمہ: ”ہم نے انسان کو احسن صورت میں تخلیق کیا اور پھر اسے اسفل السافلین کی طرف اتار دیا۔“ سورۃ فاتحہ بھی انسان کی اسی تخلیق کا بیان ہے۔ پہلی تین آیات میں اس ”احسن صورت“ کا بیان ہے اور پھر اسفل السافلین کی طرف نزول کرتے ہوئے آخری آیت غیر المغضوب علیہم ولا الضالین میں اسفل السافلین کی آخری انتہا کا ذکر ہے اور حدیثِ قدسی کنت کنزاً مخفياً میں یہی مرتبہ ”فَخَلَقْتُ الْخُلُقَ“ میں بیان کیا گیا ہے۔

سورۃ فاتحہ کی آخری آیات میں اللہ تعالیٰ نے صراطِ مستقیم کی طرف ہدایت طلب کرنے والوں کے لیے صراطِ مستقیم کی نشاندہی فرمادی کہ صراطِ مستقیم اصل میں وہی راہ ہے جس پر تمہارے بزرگ اولیاء اور اللہ کے مقرب لوگ چلے جن پر اس نے اپنے قرب و دیدار کا انعام نازل کیا۔ صراطِ مستقیم درحقیقت ان مقرب لوگوں کی پیروی اور اتباع کی راہ ہے جو وحدت کی طرف سفر کرتے ہوئے اللہ واحد کے ساتھ واحد ہو گئے۔ پس جس کو صراطِ مستقیم کی تلاش ہے وہ ایسے محبوبینِ الہی کو تلاش کرے اور پھر ان کے دامن سے وابستہ ہو کر ان کے نقشِ قدم پر چلے۔ ان انعام یافتہ لوگوں کا نقشِ قدم ہی صراطِ مستقیم ہے اور جو ان کے خلاف ہے وہ مغضوبین اور ضالین یعنی غضب یافتہ گمراہ لوگوں کی راہ ہے۔ جس نے ان انعام یافتہ لوگوں کی راہ کو ٹھکرایا اس نے صراطِ مستقیم کو ٹھکرایا اور خود بھی گمراہوں کے گروہ میں شامل ہو گیا۔

اللہ تعالیٰ نے ان آیات میں انعام یافتہ لوگوں کی وسیع اصطلاح استعمال کر کے اپنے قرب کے حامل تمام لوگوں کو اس میں شامل کر لیا ہے جن میں انبیاء و اولیاء و صدیقین سب شامل ہیں۔ اگر انعام یافتہ گروہ سے صرف انبیاء مراد لینا مقصود ہوتا تو اللہ واضح طور پر فرماتا کہ ”انبیاء کی راہ پر چلا“

اکثر لوگ اولیاء اللہ کے اعلیٰ مقام اور ان کی پیروی کا رد کرتے ہوئے صرف نبی اکرم ﷺ کی پیروی اور اتباع کو جائز اور اولیاء کے اتباع کو ناجائز قرار دیتے ہیں حالانکہ اولیاء کی راہ نبی اکرم ﷺ کی راہ سے جدا ہے ہی نہیں۔ آپ ﷺ کی راہ کی اتباع کر کے ہی تو وہ اللہ کے قرب کے لائق بنے اور انعام یافتہ کہلائے۔ ان کی اتباع اصل میں حضور علیہ الصلوٰۃ والسلام کی اتباع ہی ہے کیونکہ یہ تمام انعام یافتہ گروہ ایک ہی صراطِ مستقیم پر ہے۔ وہ صراطِ مستقیم عشق و دیدارِ الہی کی راہ ہے۔ ظاہری اعمال میں تھوڑا بہت فرق ہو سکتا ہے کہ ہر ایک کے اظہارِ محبت کے انداز جدا جدا ہوتے ہیں لیکن باطنی عقائد ایک ہی ہیں۔ یہ وہ لوگ ہیں جن کی اپنی ذات عشقِ الہی اور عشقِ رسول کی تپش سے فنا ہو چکی اور جو اپنی اصل حقیقت، حقیقتِ محمدیہ یعنی وحدت تک پہنچ چکے اور اب نورِ محمدی ہی ان کی حقیقت ہے۔ ان کے ظاہری اجسام کے لباس میں اصل وجود خود نبی اکرم ﷺ کا ہے جیسا کہ علامہ ابن عربی رحمہ اللہ فرماتے ہیں ”ہر زمانہ میں آپ ﷺ ازل سے ابد تک اپنا لباس بدلتے رہتے ہیں اور اکمل افراد کی صورت میں حضور ﷺ ہی جلوہ نما ہوتے ہیں“ (فصوص الحکم)۔ حضرت شیخ عبدالقادر جیلانی رحمہ اللہ فرماتے ہیں ”تمہارے درمیان صورتاً کوئی نبی موجود نہیں ہے تاکہ تم اس کی اتباع کرو۔ پس جب تم حضور نبی کریم ﷺ کے متبعین کی اتباع کرو گے جو کہ حضور نبی اکرم ﷺ کی حقیقی اتباع کرنے والے اور اتباع میں ثابت قدم تھے تو گویا تم نے نبی کریم ﷺ کی اتباع کی۔ جب تم ان کی زیارت کرو گے تو گویا تم نے نبی کریم ﷺ کی زیارت کی۔“ (الفتح الربانی۔ مجلس ۱۴)

علامہ ابن عربی رحمۃ اللہ علیہ فصوص الحکم میں فرماتے ہیں ”قیامت کے روز ہر کسی پر رازِ توحید فاش کر دیا جائے گا کہ درست عقیدہ وہی ہے جو اولیاء اللہ کا ہے۔“ اولیاء کا عقیدہ صراطِ مستقیم اس لیے بھی ہے کہ انہوں نے کبھی فرقہ بندی کی بات نہیں کی۔ سب صرف اللہ سے تعلق کی درستی اور قلب کی صفائی پر زور دیتے ہیں۔

پس ایسے کامل اولیاء کی اتباع نبی اکرم ﷺ کی اتباع ہے اور اب جبکہ رسول اکرم ﷺ کی ظاہری


نبوت اختتام پذیر ہو کر باطنی نبوت میں تبدیل ہو گئی تو ان اولیاء کی اتباع ہم پر واجب ہو گئی جن میں یہ باطنی نبوت پائی جاتی ہے جیسا کہ اللہ نے فرمایا کہ **أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ** (سورۃ النساء-59) ترجمہ: ”اللہ اور اس کے رسول ﷺ کی اطاعت کرو اور اس کی جو تم میں سے صاحب امر ہو۔“ صاحب امر سے مراد دنیاوی حکمران ہرگز نہیں ہو سکتے کیونکہ ان میں سے کثرت ان کی ہے جو نبی اکرم ﷺ کی اتباع کرنے والے نہیں ہیں، ان کی اطاعت نبی اکرم ﷺ کی اطاعت کے خلاف ہوگی اور نہ ہی یہ لوگ ”انعام یافتہ گروہ“ میں شامل ہیں۔ اولی الامر وہی ولی کامل ہے جو خود نبی اکرم ﷺ کی کامل اتباع کرنے والا ہے، اس کی راہ وہی ہے جو حضور علیہ الصلوٰۃ والسلام کی ہے۔ اس کی اتباع نبی اکرم ﷺ کی اتباع اور نبی اکرم ﷺ کی اطاعت اللہ کی اطاعت ہے۔ یہی صراطِ مستقیم ہے، یہی انعام یافتہ لوگوں کا رستہ اور یہی وہ رسی ہے جس کو اللہ نے مضبوطی سے تھامنے کا حکم دیا ہے۔

حضرت علی کرم اللہ وجہہ کا فرمان ہے ”اگر میں سورۃ فاتحہ کی شرح لکھوں تو ستر کتابوں میں لکھی جائے۔“ ستر کا عدد محض کثرت کی طرف اشارہ ہے ورنہ حضرت علی کرم اللہ وجہہ نے صرف بسم اللہ کی تفسیر بیان کرنے میں رات سے صبح کر دی تھی۔ سورۃ فاتحہ میں معنی در معنی تمام عالمین کے حقائق پوشیدہ ہیں جن کی شرح و تفسیر مکمل طور پر بیان کرنا ممکن نہیں۔ صوفیاء کرام اپنی اپنی استعداد کے مطابق اس سورۃ کی شرح کرتے آئے ہیں لیکن اس کی شرح و بیان مکمل نہ ہو سکا نہ ہی ہو سکتا ہے چنانچہ ہم یہاں اس کی شرح کا اختتام کرتے ہیں۔



وَلِتَحْقِيقِ هَذِهِ الْأَقْسَامِ الثَّلَاثَةِ رَسْمًا دَائِرَةً وَقَسْمًا هَا
بِقَسْمَيْنِ بِسَبَبِ خَطِّ مَآرٍ بَيْنَهُمَا وَجَعَلْنَاهَا قِسْمًا لِلْحَقِّ وَقِسْمًا
لِّلْعَبْدِ وَقِسْمًا جَامِعًا لَّهُمَا وَهِيَ هَذِهِ

ترجمہ: اور ان تینوں اقسام کی تحقیق کے لیے ہم نے ایک دائرہ کھینچا ہے اور ہم نے اس کو اس خط کے ذریعے دو قسم میں تقسیم کیا ہے جو ان دونوں کے درمیان سے گزرتا ہے اور ہم نے اس کی ایک قسم اللہ کے واسطے اور دوسری قسم بندے کے واسطے اور تیسری قسم جامع ان دونوں کے واسطے بنائی اور وہ (دائرہ) یہ ہے:



وَاعْلَمْ أَنَّ هَذِهِ الدَّائِرَةُ الْكُلِّيَّةُ مُشْتَمِلَةٌ عَلَى جَمِيعِ الْمَوْجُودَاتِ جَبَرُوتِهَا وَمَلَكَوْتِهَا وَبَرَزَخِ جَامِعٍ وَمُلْكِهَا فَمَا يَتَعَلَّقُ بِالْحَقِّ مِنْهَا يُسَمَّى بِالْجَبَرُوتِ وَمَا يَتَعَلَّقُ بِالْعَبْدِ يَنْقَسِمُ قِسْمَيْنِ قِسْمٌ سُمِّيَ بِالْمَلَكَوتِ وَقِسْمٌ سُمِّيَ بِالْمُلْكِ فَإِنَّ لِلْعَبْدِ رُوحًا وَجَسَدًا رُوحُهُ شَامِلٌ لِلْمَلَكَوتِ وَجِسْمُهُ شَامِلٌ لِلْمُلْكِ وَمَا يَتَعَلَّقُ بِالْحَقِّ وَالْعَبْدِ مَعًا سُمِّيَ بِالْحَقِيقَةِ الْكُلِّيَّةِ الْإِنْسَانِيَّةِ وَالْقِسْمُ الَّذِي يَتَعَلَّقُ بِالْعَبْدِ كَمَا قُسِمَ قِسْمَيْنِ وَسُمِّيَ كُلُّ قِسْمٍ بِاسْمٍ كَذَلِكَ خُصِّصَ قِسْمٌ بِأَهْلِ السَّعَادَةِ وَالْهَدَايَةِ وَهُوَ مِنْ إِهْدَانَا الصِّرَاطِ

الْمُسْتَقِيمَ إِلَى أَنْعَمَتْ عَلَيْهِمْ وَقِسْمٌ بِأَهْلِ الشَّقَاوَةِ وَالضَّلَالَةِ
وَهُوَ مَنْ غَيْرِ الْمَغْضُوبِ عَلَيْهِمْ إِلَى وَلَا الضَّالِّينَ۔

ترجمہ: اور جاننا چاہیے کہ یہ دائرہ کلیہ جبروت، ملکوت، برزخ اور ملک کی تمام موجودات پر مشتمل ہے۔ جو کچھ حق سے متعلق ہے اسے جبروت کہتے ہیں اور جو کچھ عبد سے متعلق ہے اس کی دو اقسام ہیں ایک قسم کو ملکوت اور ایک قسم کو ملک کہتے ہیں اس لیے کہ عبد کے واسطے روح اور جسم ہے۔ اس کی روح ملکوت کے واسطے شامل ہے اور اس کا جسم ملک کے واسطے شامل ہے اور وہ جو اللہ اور بندے دونوں سے متعلق ہے اس کا نام حقیقت کلیہ انسانیہ رکھا گیا ہے۔ جو قسم عبد سے متعلق ہے اس کی پہلے ہی دو قسمیں ہو چکی ہیں اور ہر قسم کا ایک نام رکھا گیا ہے (یعنی ملک اور ملکوت)۔ ایسے ہی اس کی ایک قسم اہل سعادت اور ہدایت کے لیے خاص ہے جس کا بیان اِهْدِنَا الصِّرَاطَ الْمُسْتَقِيمَ سے اَنْعَمْتَ عَلَيْهِمْ تک ہے اور ایک قسم اہل شقاوت اور ضلالت کے لیے (خاص) ہے جس کا بیان غَيْرِ الْمَغْضُوبِ سے وَلَا الضَّالِّينَ تک ہے۔

شرح: سورۃ فاتحہ نزول ذات حق تعالیٰ اور ظہور الہی کے تمام مراتب کا بیان ہے۔ حضرت امام حسین رضی اللہ عنہ نے طالبان معرفت کی سہولت کے لیے سورۃ فاتحہ کی آیات میں بیان کردہ ان تمام مراتب کو انتہائی فراست کے ساتھ ایک دائرہ جو خطوط کے ذریعے تقسیم کیا گیا ہے، کی صورت میں دکھایا ہے جس کی مدد سے سورۃ فاتحہ کی عبد اور رب کے درمیان تقسیم کو مزید آسانی اور وضاحت کے ساتھ سمجھا جاسکتا ہے، پہلی تین آیات جن کا تعلق اللہ تعالیٰ کی ذات اور صفات کے ظہور کے ساتھ ہے، کو دائرے کے اوپر والے نصف حصے میں رکھا گیا ہے، آخری تین آیات کو نیچے والے نصف حصے میں اس طرح رکھا گیا ہے کہ اس کے مزید دو حصے کیے گئے ہیں جس میں انسانوں کی دو حصوں میں تقسیم کو ظاہر کیا گیا ہے۔ دائرے کو دو حصوں میں تقسیم کرنے والا خط سورۃ فاتحہ کی درمیان والی آیت

ایاک نعبد و ایاک نستعین کو ظاہر کرتا ہے جو برزخ اور تعلق ہے اللہ اور بندے کے درمیان۔
 تنزلاتِ ستہ میں سے پہلے تین مراتب، مراتبِ حقی کہلاتے ہیں کیونکہ ان میں صرف
 ظہورِ ذات و صفاتِ حق تعالیٰ ہے اور ابھی خلق کی صورت ظاہر نہیں ہوئی۔ اللہ تعالیٰ نے احدیت
 (الحمد لله رب العالمین) میں اپنی تنہا ذات سے وحدت یعنی حقیقتِ محمدیہ صلی اللہ علیہ وآلہ وسلم
 (الرحمن الرحیم) میں قدم رکھا اور پھر واحدیت (مالک يوم الدين) کی طرف نزول کیا
 جہاں اس ذات کے انوار و تجلیات اور اسماء و صفات کا اظہار ہوا۔ یہاں ابھی خلق کی تخلیق نہیں
 ہوئی۔ دائرہ حیات کے اس نصف حصے کو مندرجہ بالا عبارت میں ”جبروت“ کہا گیا ہے۔ جبروت
 کے معنی ’جوڑنے والا‘ یا ’جڑا ہوا‘ کے ہیں۔ چونکہ یہاں ذاتِ حق تعالیٰ وحدت کی صورت میں ہے،
 ابھی کثرت ظاہر نہیں ہوئی، اگرچہ اسماء کے انوار ظاہر ہو گئے ہیں لیکن ان میں بھی پھیلاؤ نہیں بلکہ
 وحدت اور یکجائی ہی ہے اس لیے اسے جبروت کہا گیا۔

دائرہ کا نچلا حصہ انسانوں کے متعلق ہے۔ جس طرح ایک انسان واحد ہو کر بھی واحد نہیں
 بلکہ ظاہر اور باطن، جسم اور روح کا مرکب ہے اسی لحاظ سے انسانوں سے متعلق اس نصف دائرے
 کو مزید دو حصوں میں تقسیم کیا گیا ہے۔ روح کا تعلق ملکوت سے ہے اور جسم کا تعلق ملک سے یعنی
 اس دنیا اور عالمِ ناسوت سے ہے۔ انسان کے باطن اور ظاہر، روح اور جسم کی اس تقسیم کو اس
 دائرے میں اہلِ سعادت (وہ لوگ جو صراطِ مستقیم پر چلے) اور اہلِ شقاوت (وہ لوگ جو گمراہ
 ہوئے) کی صورت میں علیحدہ علیحدہ دکھایا گیا ہے۔ اہلِ سعادت اللہ کی طرف سے ہدایت یافتہ
 لوگ ہیں جن کی نظر دنیا سے ہٹ کر آخرت اور عقبیٰ کی طرف ہو گئی ہے، جبکہ اہلِ شقاوت اہلِ ظاہر
 ہیں جن کا تعلق حق تعالیٰ سے نہ ہو کر صرف اس دنیا اور اس کے ظاہر تک محدود ہے۔ اہلِ سعادت
 اہلِ روح ہیں کیونکہ ان کی روح ان کے جسم پر اور ان کا باطن ان کے ظاہر پر حاوی آچکا ہے جبکہ
 اہلِ شقاوت اہلِ جسم ہیں کیونکہ ان کی روح ان کے جسموں میں مغلوب ہے اور ان کا ظاہر ان
 کے باطن پر حاوی ہے۔ اہلِ سعادت حق تعالیٰ کے جمال کے مظہر ہیں اور اہلِ شقاوت اللہ تعالیٰ

کے جلال کے مظہر۔ اللہ کے انوارِ جلال و جمال اوپر والے نصف دائرے جو مراتبِ حقّی کو ظاہر کرتا ہے، میں اکٹھے یا جامع ہیں اس لیے اسے جبروت کہا گیا ہے جبکہ نچلے نصف دائرے میں، جو مراتبِ خلقی کا بیان ہے، میں جدا جدا یا علیحدہ علیحدہ ظاہر ہو گئے ہیں۔ جمالِ حق تعالیٰ کے مظہرِ اہل سعادت کا تعلق ملکوت سے ہے کیونکہ وہ فرشتوں سی لطافت و نورانیت حاصل کر کے اس عالمِ ناسوت یا عالمِ ظاہر دنیا سے بلند ہو کر عالمِ ملکوت تک پہنچ گئے ہیں کیونکہ ان کی روح ان کے جسموں پر حاوی ہے جبکہ جلالِ حق تعالیٰ کے مظہرِ اہل شقاوت اسی عالمِ ناسوت میں قید ہیں۔

اہل شقاوت کو اگرچہ اس عالمِ ناسوت میں گنہگار ان میں شامل کیا جاتا ہے لیکن ان کا وجود کائنات میں اتنا ہی ضروری ہے جتنا اہل سعادت کا، کیونکہ اگر اہل شقاوت نہ ہوں تو اہل سعادت کی سعادت کی قدر و قیمت معلوم نہ ہو سکے۔ جس طرح اگر اندھیرا نہ ہو تو روشنی کی قیمت معلوم نہ ہو، اگر غم نہ ہو تو خوشی کی کوئی قدر نہ ہو۔ اہل شقاوت کا وجود بھی حق تعالیٰ سے ہے اور وہ اللہ تعالیٰ کے جلال کے مظہر ہیں۔ اس لیے اگر آخرت میں انہیں عذاب بھی ملے گا تو وہ بھی اللہ کی رحمت کی ہی ایک صورت ہوگی۔ نارِ جہنم سے ان کے وجود میں موجود غیر ماسوئی اللہ جل کر راکھ ہو جائے گا، غیریت (کہ ان کا وجود اللہ سے غیر کوئی وجود ہے) کا وہم اُٹھ جائے گا اور پھر ان کے وجود میں بھی ذاتِ حق تعالیٰ ظاہر ہو جائے گی۔ فصوص الحکم میں شیخ ابن عربی رحمۃ اللہ علیہ فرماتے ہیں:

✽ حق تعالیٰ دوزخیوں کو دوزخ میں اس لیے بھیجے گا تا کہ وہ عذاب کے باعث رب تعالیٰ کو یاد کریں۔ دنیا میں وہ یادِ حق سے غافل تھے لیکن دوزخ میں پہنچتے ہی وہ ذاکر ہو جائیں گے۔ اگر غافل ذاکر بن جائیں تو وہ عذاب اُس راحت سے ہزار درجہ بہتر ہے جو بندہ کو حق تعالیٰ سے غافل کر دے پس عذابِ آخرت میں بھی رحمت پوشیدہ ہے۔ (فصوص الحکم والايقان)

سید عبدالکریم بن ابراہیم الجیلی رحمۃ اللہ علیہ ”انسانِ کامل“ میں بیان فرماتے ہیں:

✽ معلوم کرنا چاہیے کہ دوزخیوں کو دوزخ میں لذت ہوگی جیسے کہ اس شخص کو لڑائی جھگڑے میں لذت آتی ہے جو اس کے لیے پیدا کیا گیا ہے۔ بہت سے لوگ لڑائی میں لذت پاتے ہیں

حالانکہ وہ جانتے ہیں کہ وہ اس میں تکلیف پارہے ہیں، لیکن ربوبیت جو ان کے نفس میں پوشیدہ ہے ان امور میں خوض^۱ کرنے پر ان کو آمادہ کرتی ہے۔ پھر ان کے لیے ایک اور لذت بھی ہے جو خارش والوں کی لذت کے مشابہ ہے کہ اگرچہ کھجلا کھجلا کر اس کا بدن کٹ جاتا ہے اور چھل جاتا ہے مگر وہ اس کو کھجلا نے میں لذت پاتا ہے اور وہ عذاب و لذت کے مابین ہوتا ہے۔ اور ان دوزخیوں کے لیے ایک اور لذت بھی ہے جو اس جاہل کی لذت کے مشابہ ہے جو اپنی رائے پر نازاں ہوتا ہے اگرچہ وہ خطا پر ہی ہو۔ (انسانِ کامل)

فرمایا گیا ہے کہ انبیاء علیہم السلام اس واسطے نہیں بھیجے گئے کہ وہ شقی لوگوں کو سعید بنادیں۔ اگر ایسا ہوتا تو حضور علیہ الصلوٰۃ والسلام ابو جہل کو ضرور مومن بنادیتے۔ بلکہ اس واسطے بھیجے گئے تاکہ وہ آکر صرف آواز دے دیں اور اہل سعادت الگ ہو جائیں اور اہل شقاوت الگ۔ اہل سعادت ازل سے ہی اہل سعادت ہیں اور اہل شقاوت ازل سے ہی اہل شقاوت ہیں اور ابد تک یہی صورتحال رہے گی۔ لہذا دنیا میں بھی وہ اپنے اپنے گروہ میں ہی رہتے ہیں جس میں تبدیلی کی کوئی صورت نہیں۔ دنیا میں انبیاء و اولیاء کے ذریعے دی جانے والی دعوت حق کو صرف اہل سعادت ہی قبول کریں گے اور اہل شقاوت کبھی قبول نہ کریں گے۔

مندرجہ بالا دائرہ میں مراتبِ حقّی اور مراتبِ خلقی کے درمیان کھینچی گئی لکیر یا خط جو سورۃ فاتحہ کی درمیانی آیت ایاک نعبد و ایاک نستعین کو ظاہر کرتی ہے۔ یہ آیت اللہ اور بندے کے درمیان تعلق کو ظاہر کرتی ہے، ربوبیت حق تعالیٰ اور مخلوقات کے اجسام کی صورت میں اس کے اظہار کو ایک دوسرے سے جدا اور ممتاز بھی کرتی ہے اور رب اور عبد کو جوڑتی بھی ہے۔ چنانچہ یہ برزخ ہے جس کے لفظی معنی ”پردہ“ کے ہیں۔ دائرہ کو غور سے دیکھنے سے برزخ کی حقیقت بھی واضح ہو جاتی ہے اور انسانِ کامل کی بھی جسے حضرت امام حسین رضی اللہ عنہ نے اس سے قبل برزخ سے تشبیہ دی تھی۔ اس لکیر کا تعلق دائرے کی دونوں اطراف سے ہے۔ یہ دائرے کے اوپر والے

نصف حصے سے بھی اسی طرح جڑی ہے جس طرح نچلے حصے سے۔ اوپر والے حصے کا تعلق ربوبیت سے ہے اور نیچے والا کاعبودیت سے، اوپر والی حق ہے نیچے والا خلق اور یہ لکیر دونوں کے درمیان حدِ فاصل بھی ہے اور دونوں کو جوڑنے والی بھی۔ اس کا ایک رُخ ربوبیت ہے اور دوسرا رُخ عبودیت ہے اور یہی حقیقتِ انسانِ کامل بھی ہے، وہی واسطہ اور وسیلہ ہے رب اور خلق کے درمیان، لہذا برزخ ہے جس کا اظہار سورۃ فاتحہ میں ایاک نعبد و ایاک نستعین کے الفاظ میں کیا گیا ”ہم تیری ہی عبادت کرتے ہیں اور تجھ سے ہی مدد مانگتے ہیں“۔



وَذَلِكَ لِأَنَّ عَالَمَ الْجَبَرُوتِ جَامِعٌ لِلْجَلَالِ وَالْجَمَالِ وَلَا بُدَّ أَنْ يَكُونَ لَهَا مَظْهَرَانِ لِيُظْهَرَ بِهِمَا إِحْكَامُهَا فَأَهْلُ السَّعَادَةِ وَالْهُدَايَةِ وَهُمْ أَصْحَابُ الْيَمِينِ مَظْهَرُ الْجَمَالِ وَأَهْلُ الشَّقَاوَةِ وَالضَّلَالَةِ وَهُمْ أَصْحَابُ الشِّمَالِ مَظْهَرُ الْجَلَالِ وَلَا بُدَّ أَنْ يَكُونَ لَهَا مَقَامَانِ لِيُظْهَرَ فِيهِمَا أَحْكَامُهَا وَأَخْلَاقُهَا وَأَعْمَالُهَا وَهَبَا الْجَنَّةُ وَالنَّارُ وَجَمِيعُ ذَلِكَ مُنْدَرِجٌ فِي الْقِسْمِ الَّذِي يَتَعَلَّقُ الْعَبْدُ

ترجمہ: (یہ تقسیم ضروری ہے) اس لیے کہ عالمِ جبروت جلال اور جمال کا جامع ہے اور ان کے لیے ضروری ہے کہ ان کے مظہر ہونے چاہیے تاکہ اُن (مظاہر) میں اُس کے احکام ظاہر ہوں۔ پس اہلِ سعادت اور ہدایت اصحابِ یمن ہیں جو مظہرِ جمال ہیں اور اہلِ شقاوت اور ضلالت اصحابِ شمال ہیں جو مظہرِ جلال ہیں اور ضروری ہے کہ ان دونوں کے لیے دو مقام ہوں تاکہ ان میں ان کے احکام اور اخلاق اور اعمال ظاہر ہوں۔ اور وہ (مقام) جنت اور دوزخ ہیں۔ یہ سب اس قسم میں مندرج ہے جو عبد کے متعلق ہے۔

شرح: کائنات کی جمیع مخلوقات اللہ تعالیٰ کے اسماء کی مظہر ہیں۔ ہر مخلوق کے لیے ایک اسم ہے۔

عالم جبروت میں یہ تمام اسماء اور ان کی صفات ”ذات“ میں جمع ہیں۔ اسماء اور ان سے ظاہر ہونے والی صفات کو دو قسم پر تقسیم کیا جاسکتا ہے جلالی اور جمالی۔ جلالی اسماء کی مثال قہار، جبار، مفضل وغیرہ ہیں جبکہ جمالی اسماء کی مثال کریم، لطیف، رحمن اور رحیم وغیرہ ہیں۔ جبروت میں یہ سب ذات میں جمع ہیں لیکن ان کے اظہار کے لیے ضروری ہے کہ دو ہی قسم کے ان کے مظہر بھی ہوں چنانچہ اللہ نے مخلوق کو دو ہی قسم پر تقسیم کیا۔ نصف جو اس کے جمالی اسماء کے مظہر ہوں اور نصف جو اس کے جلالی اسماء کے مظہر ہوں۔ فصوص الحکم میں ہے:

✽ اے طالب تو جان لے کہ وہ ذات اور وجود جس کا اسم اللہ ہے ذات کے لحاظ سے وہ احد ہے اور اسماء کے لحاظ سے وہ کل ہے۔ یعنی حقیقت کے اعتبار سے وہ احد ہے اس کے سوا کسی چیز کا وجود نہیں اور اسماء کے اعتبار سے کل موجودات اُسی احد کے مظاہر ہیں۔ اسم اللہ جامع جمیع اسماء و جامع جمیع صفات ہے۔ باقی اسماء میں سے ہر ایک اسم ایک خاص صفت کا مظہر ہے۔

✽ جملہ ممکنات عالم اسی ذات احد کے اسماء کے مظاہر ہیں۔ نیز موجودات میں سے ہر ایک موجود کا ایک خاص رب ہے اور وہ موجود اسی رب کا مربوب ہے یعنی ہر موجود ایک خاص اسم کا مظہر ہے اور وہ موجود اسی اسم کے تحت کام کرتا ہے گویا وہ اسم اس موجود کا رب ہے اور اس موجود کی تربیت وہی اسم کرتا ہے۔ حضور اکرم صلی اللہ علیہ وآلہ وسلم کی ذات گرامی اسماء الہیہ کی جامع ہے۔

✽ ہر صورت حق کی صورت ہے۔ صورت آدم علیہ السلام بھی حق ہے اور صورت ابلیس بھی حق ہے مگر آدم علیہ السلام کی صورت اسم ”ہادی“ کی صورت ہے اور ابلیس کی صورت اسم ”مضل“ (گمراہ کرنے والا) کی صورت ہے۔ انبیاء کرام اور ان کے وارثین ہدایت کے امام ہیں۔ شیاطین اور ان کے وارث گمراہی کے امام ہیں۔ ہدایت کا ورثہ بھی علمی ہے اور ضلالت کا ورثہ بھی علمی ہے۔ شیطان اپنے علم سے ہی گمراہ ہوا اور آدم علیہ السلام اسماء الہیہ کے علم سے مستحق خلافت ہوئے۔ (فصوص الحکم والايقان)

اللہ کے جمالی اسماء کے مظہر انہی اسماء کی تجلیات پر پلتے ہیں، انہی سے قوت حاصل کرتے

اور انہی کی صفات کو اپناتے ہیں اور اہل سعادت کہلاتے ہیں۔ جبکہ جلالی اسماء کے مظہر انہی کی تجلیات پر پلتے، ان سے قوت حاصل کرتے اور انہی صفات کو اپناتے ہیں اور اہل شقاوت کہلاتے ہیں۔ جس اسم الہی کی تجلیات پر وہ مظہر یا موجود پلتا ہے وہی اسم اس کا رب کہلاتا ہے، وہی اسم اس کی تربیت کرتا ہے اور اسی اسم کی وہ اطاعت کرتا ہے چنانچہ ان موجودات میں انہی اسماء الہیہ کی صفات اور ان کے احکام ظاہر ہوتے ہیں جن کی تجلیات سے ان کا تعلق جڑتا ہے۔

چونکہ اللہ کے جمالی اسماء اور جلالی اسماء کی مظہر بننے والی موجودات دو قسم کی ہیں اس لیے ضروری ہے ان دو طرح کے مظہروں کے لیے ٹھکانے اور مقام بھی دو طرح کے ہوں پس اہل جمال یا اہل سعادت کو اصحابِ یمین یعنی داہنی طرف والے کہا اور اہل جلال یعنی اہل شقاوت کو اصحابِ شمال یعنی بائیں طرف والے کہا۔ اصحابِ یمین کا ٹھکانہ جنت بنایا اور اصحابِ شمال کا ٹھکانہ جہنم بنایا۔ ان داہنی طرف والوں اور بائیں طرف والوں کے علاوہ کچھ خاص مقربین حق بھی ہیں جو نہ داہنی طرف ہیں اور نہ بائیں طرف بلکہ سیدھے چل کر اپنے رب اپنے اللہ تک پہنچنے والے ہیں۔ یہ وہ لوگ ہیں جو جلالی و جمالی تمام اسماء کے جامع اسم اللہ کے مظہر ہیں۔ ان کا رب اسم اللہ ہے، اسی کی تجلیات پر یہ پلتے ہیں، وہی ان کی تربیت کرتا ہے اور اسی کی وہ اطاعت کرتے ہیں اور اس اسم کی تمام صفات اور احکام ان میں ظاہر ہوتے ہیں۔ ان کے لیے نہ جنت ہے نہ جہنم بلکہ ان کے لیے خود ذات حق تعالیٰ اور اس کا قرب ہے۔ سورۃ واقعہ میں اللہ اپنی مخلوق کے ان گروہوں کے متعلق فرماتا ہے:

ترجمہ: ”اور (روزِ قیامت) تم تین قسم کے ہو جاؤ گے۔ تو داہنی طرف والے کیسے داہنی طرف والے اور بائیں طرف والے کیسے بائیں طرف والے اور جو سبقت لے گئے وہ تو سبقت ہی لے گئے۔ وہی مقرب بارگاہ ہیں چین کے باغوں میں۔“ (سورۃ واقعہ 12-8)

اصحابِ یمین اور اصحابِ شمال کے ٹھکانے بھی بتادیئے۔

ترجمہ: ”اور داہنی طرف والے کیسے داہنی طرف والے۔ بغیر کانٹوں کے بیڑیوں میں اور کیلے کے گچھوں میں اور ہمیشہ سائے میں اور ہمیشہ جاری پانی میں اور بہت سے میوؤں میں جو نہ ختم

ہوں گے اور نہ روکے جائیں گے اور بلند کچھونوں میں۔ (الواقعہ 34-27)

ترجمہ: ”اور بائیں طرف والے کیسے بائیں طرف والے۔ جلتی ہوا اور کھولتے پانی میں اور جلتے دھوئیں کے سائے میں جو نہ ٹھنڈا اور نہ فرحت بخش ہوگا بیشک وہ اس سے پہلے (یعنی دنیا میں اور ازل میں) نعمتوں میں تھے۔ (الواقعہ 45-41)

اپنی اپنی سمیتیں اور اپنے اپنے ٹھکانے ان موجودات یا ان کی ارواح نے ازل میں خود چنے تھے۔ روزِ الست اللہ تعالیٰ نے ان مخلوقات کو اپنے سامنے آراستہ کر کے ان سب پر اپنے اسم ”اللہ“ کی تجلی برابر ڈالی تھی اور پھر پوچھا ”اَلَسْتُ بِرَبِّكُمْ“ ”کیا میں تمہارا رب نہیں ہوں؟“ سب نے اسمِ اللہ کو ہی اپنا رب مانا اور کہا ”قَالُوا بَلٰی“ ترجمہ: ”بے شک تو ہی ہمارا رب ہے“ (سورۃ الاعراف - 172)۔ یعنی اللہ نے اپنے جلال اور جمال کے تمام اسماء کی تجلی وحدت کی جامع صورت میں سب ارواح پر برابر ڈالی اور کسی کو اس سے محروم نہ رکھا۔ لیکن پھر جب ذات سے اس کے اسماء و صفات ظاہر ہوئے تو نو حصے ارواح کی نظر ذات سے ہٹ کر اسماء و صفات پر لگ گئی۔ ہر موجود نے ان میں سے وہ اسم جس کی صفات اپنا کروہ اسے اپنا رب بنانا چاہتا تھا خود پسند کیا اور خود چنا اور پھر اس پر قائم ہو گیا۔ اللہ کی ذات سے اس کے جلالی اسماء پہلے ظاہر ہوئے اور جمالی اسماء بعد میں جیسا کہ حضرت سخی سلطان باہور رحمۃ اللہ علیہ فرماتے ہیں ”اللہ نے اپنی پہچان کے لیے مخلوق کو پیدا کرنا چاہا تو پہلے بائیں طرف قہرِ جلالت سے دیکھا جس سے نارِ شیطانی پیدا ہو گئی پھر دائیں طرف لطف و کرم جمعیت و رحمت اور شفقت و التفات کی نظر سے دیکھا تو آفتاب سے روشن تر نورِ محمدی پیدا ہو گیا۔ اس کے بعد امرِ کن فرمایا اور کل مخلوقات کی ارواح پیدا ہو گئیں اور اپنے مراتب کے لحاظ سے جماعتیں اور صفیں بنا کر اپنی اپنی جگہ پر ادب کے ساتھ اللہ تعالیٰ کے روبرو اس کے حکم کے انتظار میں کھڑی ہو گئیں۔

اس موقع پر اللہ تبارک و تعالیٰ نے فرمایا:-

اَلَسْتُ بِرَبِّكُمْ کیا میں تمہارا رب نہیں ہوں؟

✽ اس سوال پر تمام ارواح نے جواباً کہا!

✽ قَالُوا بَلَىٰ ہاں! بے شک تو ہی ہمارا رب ہے۔

اس اقرار بے ساختہ پر بعض ارواح تو بے حد پریشان ہوئیں (کہ ہم نے ہاں کیوں کہہ دیا) یہ کافروں مشرکوں، منافقوں اور کاذبوں کی ارواح تھیں۔ اور بعض ارواح آوازِ الست پر بلی کا اقرار کر کے بے حد خوش و فرحان تھیں پھر اللہ تعالیٰ نے (اس روزِ ميثاق) تمام ارواح سے کہا اے روحو! آج مانگ لو مجھ سے جو تمہارا ہے جی میں آئے تم جو مانگو گے میں عطا کروں گا۔ اس پر تمام ارواح نے کہا!

✽ اے ہمارے رب ہم تجھ سے تجھ کو ہی مانگتے (طلب کرتے) ہیں۔

اس پر اللہ تعالیٰ نے اُن کے سامنے بائیں ہاتھ پر دنیا کی ساری زینت اور خزانے پیش کیے تو سب سے پہلے شیطان مردود نفس امارہ کے ساتھ دنیا میں داخل ہو گیا۔ شیطان نے اس زیب و زینت بھری دنیا اور اس کی پُرکشش رعنائیوں میں کھو کر چوبیس بانگیں دیں (یا آپ کہہ سکتے ہیں کہ ارواح کو لذتِ دنیا کی طرف متوجہ کرنے کے لئے دنیا میں لذت کے چوبیس شعبہ جات تخلیق کیے) ان چوبیس بانگوں کو سن کر 9 حصہ ارواح شیطان کی پیروی میں دنیا میں داخل ہو گئیں اور اُس کی راہ پر لگ گئیں (یعنی دنیا میں اپنی پسند کا شعبہ چن لیا)۔ شیطان کی وہ چوبیس بانگیں (یا شعبہ جات) یہ ہیں:-

- 1 سرود (رقص و سرور گانے بجانے) کی بانگ۔
- 2 حُسن پرستی اور حُسنِ ظہری کی بانگ۔
- 3 ہوائے انا کی مستی کی بانگ۔
- 4 شراب نوشی، خمر و مدہوشی والی (نشے لانے والی) اشیاء کی بانگ۔
- 5 بدعت اور اختراعاتِ ابلیسی کی بانگ۔
- 6 ترکِ نماز کی بانگ۔
- 7 آلاتِ موسیقی یا آلاتِ رقص و سرور کے فروغ کی بانگ۔
- 8 ترکِ جماعت کی بانگ۔

- 9 غفلت، بے پرواہی کی بانگ۔
- 10 عُجْب (خود پسندی) کی بانگ۔
- 11 حرص (لاچ) کی بانگ۔
- 12 حسد (یعنی جلن یا دوسرے کی نعمت پر زوال کی طلب) کی بانگ۔
- 13 ریاکاری (یعنی دورنگی یا ظاہر داری) کی بانگ۔
- 14 کینہ (یعنی دل میں دشمنی رکھنے اور موقع ملنے پر بدلہ لینے) کی بانگ۔
- 15 کبر و ہنکار، غرور و تکبر، رعونت اور بڑائی کی بانگ۔
- 16 نفاق، عداوت، پھوٹ، بھگاڑ اور نا اتفاقی کی بانگ۔
- 17 غیبت کی بانگ۔
- 18 شرک، یعنی کسی کو اللہ تعالیٰ کا شریک بنانے کی بانگ۔
- 19 کفر، یعنی اللہ تعالیٰ کی ذات کا انکار اور سرکشی کی بانگ۔
- 20 جہالت (گمراہی، لاعلمی اور اس پر اصرار) کی بانگ۔
- 21 جھوٹ اور کذب کی بانگ۔
- 22 بدظنی، بدگمانی (شک و شبہ اور بے یقینی) کی بانگ۔
- 23 نظرِ بد، یا بد نظری کی بانگ۔
- 24 طمع کی بانگ۔

شیطان مردود کی ان بانگوں کو سنا گیا۔ جو ان صفات سے موصوف ہوا وہ انہی لوگوں میں ہے۔ جیسے وہ اُس وقت تھے ویسے ہی آج ہیں (یعنی عالم ارواح میں جس شعبہ کو انہوں نے شیطان کی پیروی میں پسند کیا ویسے آج اس دنیا میں ہیں)۔

✽ ارشادِ باری تعالیٰ ہے:-

الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ ۝ (البقرہ-268)

ترجمہ: شیطان تمہیں فقر سے ڈراتا اور فواحش پر اکساتا ہے۔

جس نے شیطان سے رشتہ جوڑا اور اس کی پیروی اختیار کی اور پسندیدہ دنیا ہوا وہ دنیا میں غرق ہو گیا۔

یہی نو حصہ ارواح شیطان کی بانگوں کے سحر میں آیا اس 9 حصہ ارواح کے سوا ایک حصہ ارواح اللہ تعالیٰ کے روبرو مودب کھڑی رہیں۔ اللہ تعالیٰ نے انہیں لطف و کرم سے فرمایا: اے (ثابت قدم) ارواح! جو چاہو مجھ سے مانگ لو میں تم کو عطا کروں گا۔

ان ارواح نے پھر جواب دیا ”اے ہمارے رب! ہم تجھ سے تجھ ہی کو مانگتے (طلب کرتے) ہیں۔“ اس پر اللہ تعالیٰ نے دائیں طرف تمام بہشت، لذت بہشت و زیب و زیبائش بہشت (جنت، حورو قصور، میوہ جات اور جنت کی تمام نعمتیں) کو پیش کیا تو اس ایک حصہ ارواح میں سے نو حصہ ارواح بہشت میں داخل ہو گئیں یہ متقی و پرہیزگار لوگوں یعنی اہل عقبیٰ کی ارواح تھیں وہاں انہوں نے بلند اور سریلی آواز سے زہد و تقویٰ کا نعرہ لگایا اور شریعت محمدی صلی اللہ علیہ وآلہ وسلم پر استحکام حاصل کیا۔ چنانچہ یہ عالم، فاضل، متقی، پرہیزگار اور زہد و ریاضت اور تقویٰ والے لوگوں کی ارواح تھیں۔ باقی ایک حصہ ارواح اللہ تعالیٰ کے روبرو ایستادہ رہیں ان ارواح صادقہ و کاملہ نے نہ دنیا کو دیکھا اور نہ جنت کی نعمتوں کی طرف نظر اٹھائی، نہ اُن کے کانوں نے شیطان کی بانگوں کو سنا اور نہ اُن کے کانوں نے آواز بہشت سنی کہ یہ فنا فی نور اللہ بقا باللہ ہو کر حضوری حق میں غرق تھیں۔ یہ مجلس محمدی (صلی اللہ علیہ وآلہ وسلم) کی حضوری والے اہل حضور عارف فقراء کی ارواح تھیں ان ہی کے حق میں حضور علیہ الصلوٰۃ والسلام نے فرمایا ہے:-

❁ الْفَقْرُ فَخْرِي وَالْفَقْرُ مِنِّي ۝ الدُّنْيَا حَرَامٌ عَلَى أَهْلِ الْعُقْبَىٰ وَالْعُقْبَىٰ حَرَامٌ عَلَى أَهْلِ الدُّنْيَا وَالْدُّنْيَا حَرَامٌ عَلَى طَالِبِ الْمَوْلَىٰ ۝ مَنْ لَهُ الْمَوْلَىٰ فَلَهُ الْكُلُّ ۝

ترجمہ: فقر میرا فخر ہے اور فقر مجھ سے ہے۔ دنیا اہل عقبیٰ پر حرام ہے اور عقبیٰ اہل دنیا پر

حرام ہے اور دنیا و عقبیٰ طالبِ مولیٰ پر حرام ہیں جسے مولیٰ مل گیا وہ مالکِ کل ہو گیا۔ (مفسر العارفین)۔

کلید التوحید کاں

جلالی اسماء کو اپنا رب چننے والی کافروں اور اہل دنیا کی ارواح تھیں اور یہی اصحابِ شمال یا اہل شقاوت بنے۔ پھر اللہ کے جمالی اسماء کی تجلیات ظاہر ہوئیں تو باقی بچی ہوئی ایک حصہ ارواح میں سے نو حصے ارواح نے ان اسماء کو اپنا رب چن لیا، یہ اہل سعادت یا اصحابِ یمین کی ارواح ہیں جو اہل عقبی یا اہل جنت ہیں۔ صرف ایک حصہ ارواح کی نظر آخر تک صرف اور صرف ذات پر رہی اور انہوں نے اسمِ اللہ کو ہی اپنا رب مانا، اسی کی اطاعت اور اسی سے محبت کی، یہ اہل اللہ مقرر ہیں، انبیاء و اولیاء کی ارواح ہیں جن کا راستہ بالکل سیدھا صراطِ مستقیم ہے، نہ داہنے نہ بائیں، نہ جلال نہ جمال بلکہ اہل اللہ۔ ان کا دین ہی حقیقی دین ہے کیونکہ دین اسلام ایک سیدھا راستہ (صراطِ مستقیم) ہے جو نہ دائیں ہے نہ بائیں ہے۔ اگرچہ داہنی طرف والوں کے لیے اللہ نے جنت اور اس کی نعمتیں انعام میں رکھی ہیں لیکن ان کو وہ عزت، مقام و مرتبہ ہرگز حاصل نہیں جو قربِ حق کے گہوارے میں رہنے والے اہل اللہ کے لیے ہے۔ ان کے لیے نہ جنت ہے نہ نار کیونکہ جنت اور جہنم ”عبد“ سے متعلق ہے اور یہ اہل اللہ عبودیت اور ربوبیت کے جامع (عبدہ) ہیں، ان کے لیے صرف ذاتِ حق اور اس کا قرب ہے۔ چنانچہ حضرت امام حسین رضی اللہ عنہ اگلی عبارت میں ان کے متعلق فرماتے ہیں:

وَأَمَّا الْقِسْمُ الْمُتَعَلِّقُ بِالْحَقِّ وَالْعَبْدِ مَعَانِ الَّذِي سُمِّيَ بِالْحَقِيقَةِ
الْكُلِّيَّةِ الْإِنْسَانِيَّةِ فَهُوَ مَرْتَبَةُ أَهْلِ الْكَمَالِ وَ مَقَامُ الْمُطْلِعِ
وَمَنْزِلُ الْأَشْرَافِ عَلَى الْأَطْرَافِ وَمَوْقِفُ الْأَعْرَافِ قَالَ اللَّهُ تَعَالَى
وَعَلَى الْأَعْرَافِ رِجَالٌ يَعْرِفُونَ كُلًّا بِسِيمَاهُمْ لِأَنَّهُمْ مُحِيطُونَ
عَلَى الْكُلِّ وَلَهُمُ الْكَمَالُ الْمُتَعَلِّقُ بِالذَّاتِ وَالْجَلَالُ وَالْجَمَالُ
مُنْدَرَجَانِ فِي الْكَمَالِ وَأَرْبَابُ هَذَا الْمَوْقِفِ الْعَارِفُونَ الْمُوَحِّدُونَ

ترجمہ: اور جو قسم حق اور عبد دونوں کے متعلق ہے جس کو حقیقتِ کلیہ انسانیہ کہتے ہیں وہ اہل کمال کا مرتبہ ہے اور ان کا مقام طلوع اور منزل اشرف کی اطراف میں اور آرام گاہ اعراف ہے۔ اللہ تعالیٰ نے فرمایا کہ اعراف کے اوپر مرد ہیں جو ہر ایک کو ان کی پیشانیوں سے پہچانتے ہیں اس واسطے کہ وہ سب کا احاطہ کرنے والے ہیں۔ ان کے واسطے کمال ہے جو ذات (حق تعالیٰ) سے متعلق ہے اور اس کمال میں جمال اور جلال دونوں داخل ہیں اور اس مقام کے اصحاب عارف اور موحد ہیں۔

شرح: اہل اللہ، اہل کمال ہیں، اللہ کے جلال و جمال سمیت تمام صفات کے جامع۔ حیات، سمع، علم، بصر، قیومیت اور ان تمام صفات سے متصف جن کا تعلق صرف ذات حق تعالیٰ سے ہے۔ یہ موحد ہیں کیونکہ انہوں نے اللہ کی واحد ذات کو رب مانا نہ کہ کسی ایک اسم یا اس کی صفت کو یا زیادہ اسماء و صفات کو بلکہ اس ذات سے تعلق جوڑا اور اسی ایک واحد ذات میں فنا ہو کر اسی کے ساتھ واحد ہو گئے چنانچہ موحد کہلائے اور ہمیشہ ایک صراطِ مستقیم پر رہے نہ دائیں (جنت کی) طرف مڑے نہ بائیں (دنیا کی) طرف مڑے۔ پس یہ کمالِ عظیم کے مالک اور مقامِ لازوال پر متمکن ہیں۔ یہ عارفینِ الہی ہیں یعنی اللہ کو دیکھنے، پہچاننے اور جاننے والے، اس علمِ خداوندی کی بنا پر یہ عام مسلمانوں کو اللہ کی معرفت کی تعلیم دینے والے ہیں۔ صفات حق سے مکمل طور پر متصف ہونے کی بنا پر یہ علیم بھی ہیں اور تمام مخلوقِ الہی کے احوالِ ظاہر و باطن کے ناظر اور جاننے والے ہیں۔ ان کی نگاہ کی حقیقت نگاہِ الہی ہے، یہ اللہ کی سماعت و بصارت سے بہرہ ور ہیں، اللہ خود ان کی سماعت و بصارت و گویائی اور ہر قوت ہے کیونکہ یہ اللہ کی ذات میں فنا ہو چکے، اس لیے یہ تمام مخلوق کے ظاہر و باطن کو جاننے اور پہچاننے والے ہیں۔ وہ سب مخلوق پر اسی طرح محیط ہیں جس طرح اللہ کی ذات ہر شے پر محیط اور ہر شے کا احاطہ کرنے والی ہے جیسا کہ سلطان العارفین حضرت سخی سلطان باھو رحمۃ اللہ علیہ فرماتے ہیں ”عارف کامل قادری بہر مقام حاضر بہر قدرتے قادر“ ترجمہ: ”عارف کامل قادری ہر مقام پر حاضر اور ہر قدرت پر قادر ہے“۔ یہ بات ہرگز بعید از قیاس یا ناممکن نہیں کیونکہ عارفین باللہ وہ اہل اللہ ہیں جن کے قلب میں ذات حق سمائی ہے اور جس قلب کی وسعت

ایسی بے انتہا ہو کہ اس میں اللہ کی لامحدود ذات سما جائے وہ قلب اللہ کی محدود مخلوق کا احاطہ کیوں نہیں کر سکتا۔ سلطان العارفين حضرت سخی سلطان باہو رحمۃ اللہ علیہ فرماتے ہیں:

✽ عارفوں کے قلب رحمت الہی سے وسیع ہوتے ہیں کہ رحمت الہی دل میں سما جاتی ہے لیکن قلب رحمت الہی میں نہیں سہاتا کہ رحمت الہی اللہ تعالیٰ کی نظر رحمت ہے اور قلب نظر گاہ الہی ہے۔ بے شک عارف حقیقت قلب سے واقف ہوتا ہے اور اس کا سینہ مقام ہدایت ہوتا ہے۔ (کلید التوحید)

✽ اے میرے عزیز! منتهی کامل کا قلب حق تعالیٰ کی ذات کے لیے فراخ اور وسیع ہوتا ہے اور تجلی حق اس میں سما جاتی ہے لیکن رحمت خدا میں نہیں سما سکتی۔ اگر رحمت حق کو رَحْمَتِي وَسِعَتْ كُلَّ شَيْءٍ ”میری رحمت ہر شے سے وسیع ہے“ کے مطابق وسعت دی جائے تو پھر بھی انسان کامل کے قلب کے مشابہ نہیں ہو سکتی کیونکہ حق تعالیٰ کا فرمان ہے ”میں زمین و آسمان میں نہیں سما سکتا لیکن مومن کے قلب میں سما جاتا ہوں“۔ لیکن رحمت خداوندی اور عرش رحمت مومن کے مقابلے میں محسوس ہی نہیں ہوتا کیونکہ لَوْ أَنَّ الْعَرْشَ وَمَا حَوْلَهُ مِثَّةَ أَلْفِ أَلْفٍ مَّرَّةً فِیْ زَوَايَا مِنْ زَوَايَا قَلْبِ الْعَارِفِ مَا حَصَلَ لَهُ عَقْدٌ ترجمہ: اگر عرش اپنے گرد و نواح کے ساتھ لاکھوں گنا بھی بڑھ جائے تو بھی وہ قلب عارف کے زاویے سے باہر نہیں ہو سکتا۔ گویا کہ عرش باری تعالیٰ اور قلب عارف کے درمیان مقابلہ محال ہے۔ (سلطان الوہم)

آپ رحمۃ اللہ علیہ مزید فرماتے ہیں:

✽ ربوبیت خاص رازِ رب ہے جو فقراے عارف باللہ کا نصیبہ ہے۔ حدیث قدسی میں فرمان حق تعالیٰ ہے ”جو مجھے پا کر پہچاننا چاہتا ہے وہ مجھے عارف باللہ فقیر کی وساطت سے پا بھی لیتا ہے اور پہچان بھی لیتا ہے“۔ پس راہ معرفت مولیٰ میں عارف باللہ نادیدہ ہرگز نہیں ہوتا اور نہ ہی جہان کی کوئی شے اس سے مخفی ہوتی ہے۔ عارفین باللہ جو کچھ دیکھتے ہیں اور کہتے ہیں وہ سب اللہ تعالیٰ اور اس کے رسول صلی اللہ علیہ وآلہ وسلم کے حکم سے ہی ہوتا ہے جیسا کہ فرمان حق تعالیٰ ہے کہ ترجمہ: ”میرا نبی (صلی اللہ علیہ وآلہ وسلم) اپنی مرضی سے کچھ نہیں کہتا بلکہ وہ وہی کہتا ہے جو اس پر وحی کی

جاتی ہے۔“ (سورة النجم)

چشم با چشم است و دل با دل نظیر

انتہائے عارفانہ ایں فقیر

ترجمہ: عارف باللہ کا انتہائی مرتبہ یہ ہے کہ ان کی آنکھیں اللہ کی آنکھیں اور ان کا دل اللہ کا دل ہوتا ہے۔ (کلید التوحید کلاں)

حضرت غوث الاعظم رضی اللہ عنہ عارف باللہ کے متعلق فرماتے ہیں:

✽ عارف باللہ کے اخلاق، اخلاقِ خداوندی ہوتے ہیں لہذا وہ اہلِ معصیت کو شیطان، نفس اور خواہش کے ہاتھ سے چھڑانے کی کوشش کرتا رہتا ہے۔ (الفتح الربانی)

✽ عارف باللہ کسی چیز کے ساتھ نہیں ٹھہرتا، اسے نہ نیند آتی ہے نہ اونگھ اور نہ کوئی اسے اللہ سے روک سکتا ہے، وہ تو ہر چیز کے پیدا کرنے والے کے ساتھ قرار پاتا ہے۔ (الفتح الربانی)

انسان کا حقیقی مقام یہی ہے جس کی بنا پر وہ اللہ کی تمام مخلوقات سے افضل ہے۔ حقیقتِ کلیہ انسانیہ یہی ہے کہ اللہ تعالیٰ نے ہر انسان کو اپنی ہر صفت سے متصف ہونے کی صلاحیت و استعداد کے ساتھ پیدا فرمایا اسی لیے اس نے فرمایا ”اللہ نے انسان کو اپنی صورت پر پیدا کیا“ اور فرمایا کہ عَلَّمَ اَدَمَ الْاَسْمَاءَ كُلَّهَا (البقرہ-31) ”آدم کو تمام اسماءِ الہیہ (یعنی صفاتِ الہیہ) کا علم سکھایا“ اور حدیثِ قدسی میں حکم بھی فرمایا گیا کہ تَخْلَقُوا بِاَخْلَاقِ اللّٰهِ ترجمہ: ”اللہ کے اخلاق (صفات) سے متصف ہو جاؤ“۔ قربِ حق تعالیٰ کے سفر میں جب انسان ترقی کرتا ہے تو اس میں ذاتِ حق تعالیٰ ظاہر ہوتی جاتی ہے اور اُس کی صفات بھی اس کی بشری صفات پر غالب آتی جاتی ہیں۔ جتنا قرب بڑھتا ہے اتنی ہی صفاتِ حق تعالیٰ کا اظہار اس کی ذات سے ہوتا ہے حتیٰ کہ انسان کی اپنی ذات و بشری صفات مکمل فنا ہو کر اللہ کی ذات و صفات اس میں ظاہر ہو جاتی ہیں اور وہ اپنے اصل مقام یعنی ’وحدت‘ یا حقیقتِ محمدیہ تک پہنچ جاتا ہے جہاں نورِ محمدی کی صورت میں ذات و صفات کا مکمل و کامل اظہار ازل میں ہوا۔ ہر انسان اسی ایک کلیہ (formula) پر پیدا

کیا گیا لیکن اس کلیہ کا عملی، فعلی اور مکمل اظہار صرف عارفین باللہ میں ہوتا ہے اور ان میں بھی کامل ظہور صفات حق تعالیٰ صرف انسانِ کامل میں ہوتا ہے۔

اہلِ سعادت اگرچہ اللہ کے ہاں دیگر مخلوقات سے بہتر مقام رکھتے ہیں اور ان میں کچھ صفاتِ الہیہ کچھ حد تک ظاہر بھی ہوتی ہیں لیکن ان میں اللہ کی کوئی بھی صفت کامل طور پر ظاہر نہیں ہوتی جس کی دلیل یہ ہے کہ صفاتِ الہیہ افضل اور اعظم ترین ہیں ان سے متصف انسان کسی صورت کسی بھی کمتر شے یا کمتر مقام کی تمنا کر ہی نہیں سکتا، اہلِ سعادت یا دہنی طرف والے طلب اللہ کی بجائے طلبِ عقبیٰ و جنت میں ہی رہتے ہیں اور اسی طلب میں اللہ کی عبادت کرتے ہیں اور آخرت میں اللہ انہیں یہی عطا کرتا ہے لیکن اللہ کی تخلیقات کے حساب سے جنت انسان سے کمتر شے ہے۔ اللہ کی صفات یا کم از کم ایک بھی صفت سے کامل متصف انسان اس کمتر شے کی طلب کیسے کر سکتا ہے۔ یہ بات شانِ صفاتِ الہیہ کے خلاف ہے، چنانچہ صفاتِ الہیہ سے متصف انسان صرف اللہ ہی کی طلب کرتا ہے اور اس کی صفات سے زیادہ سے زیادہ متصف ہو کر اس کے قرب کی انتہائی منازل پر پہنچنے کی طلب میں کوشاں رہتا ہے۔ ایسا انسان ہی اشرف المخلوقات اور حقیقی انسان کہلانے کے لائق ہے۔

☆☆☆☆☆☆

وَإِذَا تُقِرَّرَ هَذَا فَأَعْلَمْ أَنَّ فِي هَذَا الْبَرَزَخِ يَتَّصِفُ الْحَقُّ تَعَالَى بِصِفَاتِ الْعَبْدِ مِنَ الضَّحْكِ وَالْبُكَاءِ وَالْبَشَاشَةِ وَالْفَرَحِ وَالْمَكْرِ وَالْإِسْتِهْزَاءِ وَالْمَرَضِ وَالْجُوعِ وَالْعَطَشِ وَمَا أَشَبَهُ ذَلِكَ وَالْعَبْدُ يَتَّصِفُ بِصِفَاتِ الْحَقِّ تَعَالَى مِنَ الْحَيَاةِ وَالْعِلْمِ وَالْإِرَادَةِ وَالْقُدْرَةِ وَالسَّمْعِ وَالْبَصَرِ وَالْكَلَامِ وَالْأَحْيَاءِ وَالْإِمَاتَةِ وَالْإِنْبِسَاطِ وَالْإِنْقِبَاضِ وَالتَّصَرُّفِ فِي الْأَكْوَانِ وَغَيْرِ ذَلِكَ فَهَذَا الْبَرَزَخُ هُوَ مَرْتَبَةُ التَّنَزُّلِ الرَّبَّانِيِّ لِيَتَّصِفَ الرَّبُّ فِيهَا بِالصِّفَاتِ الْعَبْدَانِيَّةِ

وَمَرْتَبَةُ ارْتِفَاعِ الْعَبْدِ لِيَتَّصِفَ الْعَبْدُ فِيهَا بِالصِّفَاتِ الرَّبَّانِيَّةِ
فَهِىَ الْعَمَى الْمَذْكُورُ فِي الْحَدِيثِ الْمَشْهُورِ وَلَوْ لَا إِنِّي أَخَافُ عَنِ
التَّطْوِيلِ وَالْإِعْرَاضِ عَنِ التَّوْحِيدِ لَذَكَرْتُ فِي هَذِهِ الْمَرْتَبَةِ
الْعَمَائِيَّةِ أَسْرَارَهَا فَأَخَذْتُ لِذَلِكَ عِنَانَ الْقَلَمِ وَاسْتَفَيْتُ بِمَا
يَلِيْقُ بِهَذَا الْمُخْتَصَرِ۔

ترجمہ: اور جب یہ ثابت ہو چکا تو معلوم کر کہ تحقیق اس برزخ میں حق تعالیٰ صفاتِ عبد سے متصف ہے جیسے کہ ہنسنا اور رونا، بشارت اور خوشی اور مکر اور استہزاء اور مرض اور بھوک اور پیاس اور اسی سے مشابہ (دیگر صفات وغیرہ) اور عبد حق تعالیٰ کی صفات سے متصف ہوتا ہے جیسا کہ حیات اور علم، ارادہ اور قدرت، سماع اور نظر اور کلام، زندہ کرنا اور مارنا، بَسْط و قَبْض، اکوان اور اس کے غیر میں تصرف وغیرہ (کی صفات)۔ پس یہ برزخ تنزلِ ربانی کا وہ مرتبہ ہے تا کہ پروردگار صفاتِ عبودیت سے متصف ہو اور عبد کی بلندی کا وہ مرتبہ ہے جس میں عبد صفاتِ ربانی سے متصف ہوتا ہے۔ پس یہی مقامِ عماء ہے جو مشہور حدیثِ مبارکہ میں مذکور ہے اور اگر طوالت اور توحید کے موضوع سے اعراض (ہٹ جانے) کا خوف نہ ہوتا تو میں ضرور اس مرتبہ عماء کے اسرار بیان کرتا۔ پس اسی سبب سے میں نے اپنے قلم کی باگ کو روک لیا ہے اور اسی بیان کو کافی سمجھا جو مختصر اور مناسب ہے۔

شرح: جیسا کہ مقامِ برزخ کی شرح میں یہ بات تفصیلاً بیان کر دی گئی کہ اس مقام کے حامل اہل اللہ عارفین کی ایک جہت عبودیت ہے اور ایک جہت ربوبیت ہے، وہ تمام صفاتِ الہیہ سے متصف ہو کر مقامِ ربوبیت پر متمکن ہیں، ان کی بشری صفات ذاتِ حق تعالیٰ میں فنا ہو گئیں اور ان میں تمام کی تمام صفاتِ الہیہ ظاہر ہو گئیں۔ یہ انسانی عروج کا انتہائی مقام ہے جہاں عبد ”عبدہ“ کہلاتا ہے یعنی وہ عبد جس کی صورت میں شہو ظاہر ہے لیکن یہ مقام عبد کو صرف اپنی اللہ کی طرف سیر

عروجی سے حاصل ہونا ناممکن ہے کیونکہ ذاتِ حق تعالیٰ مقامِ لامحدود کی مالک ہے۔ اس تک رسائی تب تک ممکن نہیں جب تک وہ خود بھی تنزل کر کے اپنے عبد کی طرف نہ بڑھے۔ اگر ایک طرف بندہ سیرِ عروجی کرتے ہوئے اللہ کی طرف بڑھتا ہے تو دوسری طرف اللہ بھی تنزل کرتے ہوئے اپنے عبد کی ذات میں ظاہر ہوتا جاتا ہے حتیٰ کہ مکمل ظاہر ہو جاتا ہے جیسا کہ اس نے حدیثِ قدسی میں فرمایا ”جب میرا بندہ میری طرف ایک قدم بڑھاتا ہے تو میں اس کی طرف دس قدم بڑھاتا ہوں۔ وہ میری طرف چل کر آتا ہے تو میں اس کی طرف دوڑ کر آتا ہوں“ عبد کا عروج یہ ہے کہ وہ صفاتِ حق تعالیٰ سے متصف ہوتا جاتا ہے اور ذاتِ حق تعالیٰ کا نزول یہ ہے کہ وہ صفاتِ عبد سے متصف ہوتا جاتا ہے جس کے متعلق اس حدیث میں بیان کیا گیا ہے ”میرا بندہ نوافل کے ذریعے میرے اس قدر قریب ہوتا ہے کہ میں اس کے ہاتھ بن جاتا ہوں وہ مجھ سے پکڑتا ہے، میں اس کے کان بن جاتا ہوں وہ مجھ سے سنتا ہے، میں اس کی آنکھیں بن جاتا ہوں وہ مجھ سے دیکھتا ہے، میں اس کے پاؤں بن جاتا ہوں وہ مجھ سے چلتا ہے“۔ پس ان اہل اللہ عارفین کی ذات میں کچھ نہیں بچتا سوائے حق تعالیٰ کے۔ بندہ صفاتِ الہیہ اپناتا ہے اور اللہ صفاتِ عبد، بندہ ذاتِ حق تعالیٰ میں فنا ہوتا ہے اور اللہ تعالیٰ ذاتِ عبد میں۔ اسی مقام کو سلطان العارفین حضرت سخی سلطان باہو رحمۃ اللہ علیہ نے رسالہ روجی شریف میں ”گا ہی قطرہ در بحر و گا ہی بحر در قطرہ“ ترجمہ: ”کبھی قطرہ سمندر میں اور کبھی سمندر قطرہ میں“ کے الفاظ میں بیان کیا ہے۔ مقامِ برزخ میں عبد اور الہ مشترک خصوصیات کے حامل ہو جاتے ہیں۔ عارف باللہ کے وجود میں بولنے والا، ہنسنے والا، رونے والا، مذاق کرنے والا، تدبیریں کرنے والا حق تعالیٰ کے سوا اور کوئی نہیں ہوتا۔ رسالۃ الغوثیہ میں اللہ تعالیٰ حضور غوث الاعظم رضی اللہ عنہ سے فرماتا ہے ترجمہ: ”اے غوث الاعظم! انسان (کامل) کوئی چیز نہ کھاتا ہے نہ پیتا ہے، نہ کھڑا ہوتا ہے نہ بیٹھتا ہے، نہ بولتا ہے، نہ سنتا ہے نہ کوئی کام کرتا ہے، نہ کسی چیز کی طرف متوجہ اور نہ اس سے روگردان ہوتا ہے مگر یہ کہ اس میں میں ہوتا ہوں۔ میں ہی اس کو حرکت میں لاتا ہوں اور میں ہی اس کو ساکن رکھتا ہوں“ پھر فرمایا ”اے غوث الاعظم! انسان

(کامل) کا جسم، اس کا نفس، اس کا دل، اس کی روح، اس کے کان، اس کی آنکھ اور اس کے ہاتھ پاؤں ہر ایک چیز کو میں نے اپنی ذات سے اپنے لیے ظاہر کیا ہے۔ وہ نہیں مگر میں ہی ہوں اور میں اس سے غیر نہیں ہوں۔ حضور غوث الاعظمؒ نے اللہ تعالیٰ سے پوچھا ”اے رب! کیا تیرے لیے کھانا پینا ہے؟“ فرمایا ”فقیر کا کھانا میرا کھانا اور اس کا پینا میرا پینا ہے“ (رسالۃ الغوثیہ)۔ پس یوں اللہ بندے کی صفات سے متصف ہوتا ہے اور اسے وہ صفات حاصل ہوتی ہیں جو اسے جسم انسان میں ظاہر ہوئے بغیر ہرگز حاصل نہ ہو پاتیں یعنی اگر اللہ تنزل کر کے انسان کے روپ میں ظاہر نہ ہوتا تو اس کا وجود ایسا لطیف، نورانی بلکہ عقل سے بھی بالاتر کوئی ایسا وجود ہے جو نہ ہنس سکتا ہے نہ رو سکتا ہے، اسکی محبت، اس کے جذبات و احساسات کے اظہار کے لیے یہ جسم انسان ہی ذریعہ بنتا ہے، اپنے ان جذبات و احساسات کے اظہار کی خاطر ہی اس نے انسان اور جسم انسان کو پیدا کیا اور اس کے مادی وجود میں خود ظاہر ہو کر بے صورت کو صورت عطا کی، اپنے احساسات و جذبات کو اظہار کا کمال عطا کیا۔ ایسا نہ ہوتا تو اس ذات کا اظہار ادھورا اور نامکمل رہتا۔ حضرت داتا گنج بخش رحمۃ اللہ علیہ فرماتے ہیں:

✽ ”ہر چیز کی ذات اس کی ذات سے ہے، ہر چیز کا اثر اس کے اثر سے ہے، ہر شے کی صفت اس کی صفت سے ہے۔ متحرک اس سے متحرک اور ساکن اس سے ساکن ہے۔ بندہ کا فعل محض مجازاً ہے ورنہ درحقیقت وہ فعل خداوند عالم کا ہے۔ اس طرح قلب اللہ سے دوستی کا محل (مقام) ہے۔ آنکھیں اس کے دیدار کا محل اور جان عبرت کا محل ہوتی ہے۔“ (کشف المحجوب)

”اسرار حقیقی“ میں بیان کیا گیا ہے کہ حضرت عمر رضی اللہ عنہ نے حضور علیہ الصلوٰۃ والسلام سے پوچھا ”یا رسول اللہ صلی اللہ علیہ وآلہ وسلم! اس خاک کے پتلے میں بولنے والا، سننے والا اور دیکھنے والا کون ہے اور کیسا ہے؟“ پیغمبر خدا صلی اللہ علیہ وآلہ وسلم نے فرمایا ”وہی (اللہ) بولنے والا، سننے والا اور وہی دیکھنے والا ہے۔“

اگرچہ ذات حق تعالیٰ ہر انسان کے باطن میں موجود ہے لیکن ظاہر صرف انسانِ کامل میں

ہے کیونکہ وہ تمام صفاتِ الہیہ سے متصف ہو چکا اور اس کا ظاہر باطن ایک ہو چکا اور اس ”ایک“ ہو جانے کی بنا پر ہی وہ ”موحد“ کہلایا۔ انسانِ کامل میں ہی اللہ کی وہ صفات بھی ظاہر ہیں جو دیگر انسانوں میں قطعاً ظاہر نہیں مثلاً اس کا علمِ الہی ہے یعنی کامل و مکمل ہر شے کا احاطہ کرنے والا، اس کا ارادہ اللہ کا ارادہ ہے، اللہ اور اس کی ذات ایک ہو چکی اس لیے ان کا ارادہ بھی ایک ہو چکا، اللہ وہی چاہتا ہے جو اس کا محبوب چاہتا ہے، اور محبوب وہی چاہتا ہے جو اللہ چاہتا ہے۔ پھر اللہ اسے اپنی کامل قدرت سے متصف کرتا ہے جس کے متعلق فرمایا گیا ”فقیر وہ نہیں جس کے پاس کچھ نہیں بلکہ وہ ہے جو کن کہے اور (وہ کام) ہو جائے“۔ پیدا کرنا اور مارنا بھی انسانِ کامل کے سپرد ہوتا ہے جیسا کہ حضرت غوث الاعظم ”قم“ کہہ کر مردوں کو زندہ کیا کرتے تھے۔ انسانِ کامل کو یہ قوت و اختیار حاصل ہوتا ہے کہ وہ اپنی نگاہ سے اللہ کے طالبوں کے دلوں کو زندہ کرے اور نفوس کو مار ڈالے۔ انسانِ کامل کی نگاہ سے زندہ کیا ہوا دل یعنی قلب و روح ابدی حیات پاتا ہے اور کبھی دوبارہ نہیں مرتا۔ سلطان العارفين حضرت سخی سلطان باہو رحمۃ اللہ علیہ فرماتے ہیں ”مرشد (کامل انسان) ہی محی (زندہ کرنے والا) اور صمیت (مار ڈالنے والا) ہے۔ وہ دلوں کو زندہ کرتا اور نفس کو مارتا ہے“ (سلطان الوہم)۔ اور اکوان یعنی تمام کون و مکان پر اس کو عطاۃ الہی سے تصرف عطا ہوتا ہے۔ جیسا کہ غوث الاعظم رضی اللہ عنہ فرماتے ہیں ”اے بندے! جب تو مقامِ فنا پر پہنچے گا تو تجھ پر تکوین (امرِ کن کا اذن) وارد کی جائے گی یعنی فنایت کے بعد موجود کرنا اور کائنات پیدا کرنا تیرے سپرد کیا جائے گا اور عالم میں تصرف کرنے کی طاقت تجھے عطا کی جائے گی جس کی بدولت تو جہاں میں تصرف کرے گا۔“ (فتوح الغیب)

پس یہ مقامِ برزخ اور اہلِ برزخ کی حقیقت ہے کہ یہاں عبد رب کی صفات سے متصف اور رب عبد کی صفات سے متصف ہے۔ عبد کے روپ میں رب ظاہر ہے اور رب کا روپ عبد نے اختیار کیا ہے۔ اس مقام پر نہ عبد عبد رہا نہ رب رب۔ بلکہ یہ مقامِ عبدہ ہے۔ ”انسانِ کامل“ میں سید عبد الکریم بن ابراہیم الجلی فرماتے ہیں ”فی نفسہ وہ ایک ذات ہے جس کی دو جہتیں ہیں ایک

سفل (نیچے) کی جانب اور دوسری اوپر کی جانب۔ اور بیان کرنے میں ہر جہت کے لیے ذات، اوصاف اور فعل جدا جدا ہیں۔ اگر تو ایک کہے تو بھی سچ ہے اور اگر تو دو کہے تو وہ دو بھی ہیں۔ یا اگر تو کہے کہ نہیں بلکہ وہ تو مثلث (تین) ہے تو تو نے سچ بولا، یہ ہے حقیقت انسان۔ اس کی احدیت پر نظر ڈال کہ وہ (اللہ) اس کی ذات ہے اور بول اُٹھ کہ وہ اپنی شانِ احدیت میں واحد و یکتا ہے اور اگر تو دو ذاتیں دیکھے تو بہ سبب اس کے عبد و رب ہونے کے تو کہہ دے گا کہ وہ دو ہیں اور جب تو حقیقت پر یعنی اس چیز پر جس کو میں نے دو ضدوں (عبد اور رب) میں جمع کیا، سرسری نظر ڈالے گا تو تو حیران رہ جائے گا، نہ اس کے سفل کو عالی اور نہ اس کی بلندی کو سفل کہہ سکے گا بلکہ اس کی حقیقت کے لیے جس کی ذات کے حقائق کو دو وصف (عبد کے وصف بھی اور رب کے وصف بھی) لاحق ہوئے ہیں ایک تیسرا نام مقرر کر اور وہ تیسری ذات وہ ہے جس کا عالم علوی کی جہت سے ”احمد“ نام ہے اور عالم سفلی کی جہت سے ”محمد ﷺ“ رب ہونے کی جہت سے وہ اسم عزیز و ہدیٰ سے تعریف کیا جاتا ہے۔ (انسانِ کامل)

گذشتہ صفحات میں بنائے جانے والے دائرے میں مقامِ برزخ یعنی مقامِ انسانِ کامل کو ظاہر کرنے والی درمیانی لکیر اس تمام حقیقت کو بڑی خوبی سے بیان کرتی ہے کہ اس کا تعلق عالمِ علوی (اوپر والے حصے یعنی حقیقت و اوصافِ ربوبیت) سے بھی ہے اور عالمِ سفلی (نیچے والے حصے یعنی حقیقت و اوصافِ عبد) سے بھی ہے اور پھر اس اوپر اور نیچے کے تعلق کے علاوہ اس کا اپنا ایک ذاتی وجود بھی ہے جو ان دونوں کا جامع بھی ہے اور ایک ایسا عجیب وجود ہے جو مکمل رب بھی ہے اور مکمل عبد بھی ہے۔ جیسا کہ حضور علیہ الصلوٰۃ والسلام نے اپنی حقیقت بیان کی ”اَنَا اَحْمَدُ بَلَامِیْمٌ“ اور فرمایا ”مَنْ رَأَى فَقَدْ رَأَى الْحَقَّ“ یعنی جس نے مجھے دیکھا اس نے رب کو دیکھا۔ پس اس کی حقیقت کو سمجھنا فہم و عقل سے بالاتر ہے جیسا کہ حضور علیہ الصلوٰۃ والسلام نے فرمایا ”میری حقیقت سے میرے رب کے سوا کوئی واقف نہیں۔“


اس عجیب و غریب مقام کو حضرت امام حسین رضی اللہ عنہ مقامِ عماء فرما رہے ہیں۔ حدیث

شریف میں مذکور ہے کہ ابی زرین عقیلی رضی اللہ عنہ روایت کرتے ہیں کہ میں نے حضور علیہ الصلوٰۃ والسلام سے عرض کی ”این کان ربنا قبل ان یخلق الخلق قال کان فی العماء ما فوقہ ہوا و ما تحتہ ہوا“ یعنی ہمارا رب پیدائش خلق سے پہلے کہاں تھا؟ آپ صلی اللہ علیہ وآلہ وسلم نے فرمایا ”عماء میں تھا اور اس کے اوپر اور نیچے ہوا تھی“۔ یہ مقامِ عماء بھی مقامِ انسانِ کامل کی طرح عجیب اور فہم و عقل سے بالا ہے۔ اسی کے متعلق سلطان العارفين حضرت سخی سلطان باھو رحمۃ اللہ علیہ نے فرمایا ”اس ذات پاک کو سمجھنے کے لیے عقل کے ہزاروں ہزار قافلے سنگسار ہو گئے مگر اس کی ماہیت کو سمجھ نہ پائے“ (رسالہ روحی شریف) اور اسی مقام کے متعلق فرمایا گیا کہ تَفَكَّرُوا فِیْ آیَاتِہٖ وَلَا تَفَكَّرُوا فِیْ ذَاتِہٖ ”اس کی ذات میں تفکر نہ کرو بلکہ اس کی نشانیوں پر غور کرو“۔ حضرت امام حسین رضی اللہ عنہ نے طوالت اور اس خوف سے کہ لوگ اس کے حقائق کو سمجھ ہی نہ پائیں گے اور اپنی کم فہمی کے سبب توحید کے منکر ہو جائیں گے، اس مقام کے اسرار کو بیان نہیں فرمایا۔ اسی غرض کو سامنے رکھتے ہوئے ہم بھی اس کے بیان سے گریز کریں گے۔



فَثَبَّتْ عَلَى مَا قَرَرْنَا أَنَّ فَاتِحَةَ الْكِتَابِ جَامِعَةٌ لِجَمِيعِ الْمَرَاتِبِ وَالْعَوَالِمِ الَّتِي هِيَ الْكِتَابُ وَجَمِيعُ الْمَرَاتِبِ وَالْعَوَالِمِ فِيهَا مُنْذَرَجَةٌ وَلِذَلِكَ سُمِّيَتْ بِأَمِّ الْكِتَابِ وَأَمَّا الْبِسْمِلَةُ الْمَوْسُومَةُ بِأَمِّ الْأُمِّ فَهِيَ أَيْضًا عَلَى قِسْمَيْنِ قِسْمٌ مِنْهَا مَا يَتَعَلَّقُ بِالذَّاتِ وَهُوَ الْبِسْمُ وَقِسْمٌ يَتَعَلَّقُ بِالصِّفَاتِ وَهُوَ الرَّحْمَنُ الرَّحِيمُ وَمَا بَيْنَهُمَا فَهُوَ جَامِعٌ لِلْقِسْمَيْنِ وَمُقَابِلُهُمَا وَهِيَ فِيهِ جَمْعٌ وَهُوَ اللَّهُ وَإِنْ شِئْتَ أَنْ تَرَسِّمَ عَلَيْهَا دَائِرَةً فَارْسُمُهَا وَاجْعَلْهَا قَابَ قَوْسَيْنِ بِخَطِّ مَآرٍ فِي وَسْطِهَا فَثَبَّتِ الْبِسْمُ فِي الْقَوْسِ الْأَيْمَنِ وَالرَّحْمَنُ الرَّحِيمُ

فِي الْقَوْسِ الْإَيْسَرِ وَاللَّهُ فِي الْبَرْزَخِ لِأَنَّهُ اسْمٌ لِلذَّاتِ الْمَوْصُوفَةِ بِجَمِيعِ
الْأَسْمَاءِ وَالصِّفَاتِ فَهُوَ بَرْزَخٌ مِنْ حَيْثُ جَمْعِيَّتُهُ لِلْقِسْمَيْنِ وَهِيَ هَذَا
ترجمہ: پس اس تقریر سے جو ہم بیان کر چکے ہیں ثابت ہوا کہ فاتحہ ان تمام مراتب اور عوالم کی
کتاب جامع ہے جو کتاب (کتاب حیات) میں ہیں اور تمام مراتب اور عوالم فاتحہ میں داخل
(جمع) ہیں اسی واسطے اس کا نام اُم الکتاب ہے۔ لیکن بسم اللہ جس کو اُم الام کہتے ہیں، دو قسم پر
منقسم ہے جس میں سے ایک قسم ذات کے متعلق ہے اور وہ 'بسم' ہے اور دوسری قسم صفات کے متعلق
ہے وہ الرَّحْمَنُ الرَّحِيمُ ہے اور (ایک قسم) جو ان دو کے درمیان ہے وہ ان دو قسموں کی جامع
اور ان دونوں کے مقابل ہے اور یہ دونوں قسمیں اس کے بیچ جامع ہیں اور وہ اللہ ہے۔ اور اگر تو
چاہے کہ (اس تقسیم کو واضح کرنے کے لیے) اس پر دائرہ کھینچے (جیسا کہ سورۃ فاتحہ کی تقسیم کی
وضاحت کے لیے بنایا گیا ہے) تو اس دائرہ کو دیکھ اور اس کو قاب قوسین کی صورت بنا بسبب اس
خط کے جو اس کے وسط میں سے گزرنے والا ہے۔ پس "بسم" کو داہنے قوس میں، رحمن اور رحیم کو
بائیں قوس میں اور اللہ کو برزخ میں ثابت کر اس لیے کہ یہ اس ذات کا اسم ہے جو تمام اسماء اور
صفات سے موصوف ہے اور وہ تمام قسموں کے اس میں جمع ہونے کے اعتبار سے برزخ ہے اور وہ
دائرہ یہ ہے:



شرح: مرآة العارفين کی تمام تر شرح میں یہ بات دلائل کے ساتھ ثابت کر دی گئی کہ قرآن کی ابتدا سورۃ فاتحہ کی طرح وجود کی سورۃ فاتحہ ذات محمد صلی اللہ علیہ وآلہ وسلم ہے۔ اس سورۃ فاتحہ میں تمام تر قرآن بھی جمع ہے اور ذات حق تعالیٰ اور ذات انسان کی تمام تر تفصیل بھی جمع ہے۔ اللہ کے اسماء و صفات اور اس کی ذات کے ظہور کے تمام مراتب کی تفصیل، حقائق کوئیہ اور حقائق الہیہ کے تمام اسرار و رموز، عالم لاہوت، جبروت، ملکوت و ناسوت کے تمام حقائق کی تفصیل غرضیکہ ”حیات“ کی عظیم کتاب اپنے تمام مراتب و عوالم سمیت اسی سورۃ فاتحہ میں جمع بھی ہے اور اسی کے بطن سے اپنا ظہور اور تفصیل پاتی ہے۔ پس خواہ قرآن کی سورۃ فاتحہ ہو یا وجود کی، ہر لحاظ سے سورۃ فاتحہ اُم الکتاب ہے۔

مرآة العارفين کے آغاز میں ہی حضرت امام حسین رضی اللہ عنہ فرماتے ہیں ”تمام قرآن سورۃ فاتحہ میں جمع ہے اور تمام فاتحہ ”بسم اللہ الرحمن الرحیم“ میں جمع ہے“ تو یوں بسم اللہ الرحمن الرحیم اُم الکتاب سورۃ فاتحہ کے لیے اُم الام یعنی ماں کی ماں ہے۔ سورۃ فاتحہ کی طرح بسم اللہ الرحمن الرحیم بھی دو قسموں میں تقسیم کی گئی ہے اور ان دو قسموں کو جوڑنے والی ایک برزخ ان دونوں کے درمیان ہے۔ ان دو قسموں کو دو قوسوں کی صورت میں تقسیم کیا گیا ہے اور پھر ان دو قوسوں کو ملا کر دائرے کی صورت دے دی گئی ہے۔ دو قوسوں کے ملنے کے لیے عربی میں قاب قوسین کی اصطلاح استعمال کی جاتی ہے۔ عرب کے رواج کے مطابق دو قبیلے جب آپس میں دوستی کرتے تھے تو ایک رسم ادا کرتے تھے جس میں دو کمائیں ملا کر چلائی جاتی تھیں جس سے یہ اشارہ دینا مقصود ہوتا تھا کہ اب ہم ایک ہیں، ایک کا دشمن دوسرے کا دشمن اور ایک کا دوست دوسرے کا دوست متصور ہوگا۔ اسی رسم کو قاب قوسین کہا جاتا تھا۔ شب معراج جب حضور علیہ الصلوٰۃ والسلام قرب الہی کے آخری انتہائی مقام پر تھے تو اس قربت اور یکجائی کے اظہار کے لیے اللہ تعالیٰ نے سورۃ النجم میں قاب قوسین کی اصطلاح استعمال کی ہے۔ اور حقیقتاً یہ وہ مقام ہے جب انسان کامل میں ذات حق تعالیٰ مع اپنے تمام اسماء و صفات کے مکمل طور پر سما بھی جاتی ہے اور ظاہر بھی ہو جاتی ہے۔ دونوں میں دوئی کی کوئی گنجائش نہیں رہتی ہے۔ ایک کو پکارو تو دراصل دوسرے کو پکارا جا رہا ہے اور دوسرے کی

بات کرو تو حقیقتاً وہ پہلے کی بات ہے۔ یہاں نور محمد نور الہی یعنی اپنی اصل کی طرف لوٹ گیا ہے جہاں سے اس کا آغاز ہوا تھا اور ساتھ ساتھ اپنی عبدیت کو بھی قائم رکھتے ہوئے ایک برزخ کی صورت اختیار کر گیا ہے جس کی ایک جہت عبودیت ہے دوسری ربوبیت اور یوں انسانِ کامل حضور علیہ الصلوٰۃ والسلام واسطہ اور وسیلہ بن گئے اللہ اور بندوں کے درمیان تعلق کو جوڑنے والا۔

بسم اللہ الرحمن الرحیم بھی اسی کاملیت کو دو قوسوں کے ملاپ کے ذریعے ظاہر کرتی ہے۔ ایک قوس جسے قوسِ ایمن یا داہنی قوس کہا گیا ہے ”بسم“ یعنی اللہ کے اسماء کے لیے ہے۔ دوسری قوس صفاتِ الہیہ الرحمن الرحیم کے لیے ہے جن سے اشارہ تمام صفات کی طرف ہے اور یہ اسماء و صفات جمع ہو گئے مقامِ برزخ یعنی انسانِ کامل میں جسے اس دائرے میں ”اللہ“ کے نام اور ذات سے موسوم کیا گیا ہے جیسا کہ علامہ ابن عربی رحمۃ اللہ علیہ فصوص الحکم میں فرماتے ہیں ”پس کامل اکمل اور مکمل وہ شخص ہے جو عالمِ اجسام سے ترقی کر کے مرتبہ احدیت میں پہنچ جائے اور تمام صفاتِ الہیہ سے متصف اور موصوف ہو جائے جیسا کہ حدیث میں ہے کہ تَخْلُقُوا بِاخْلَاقِ اللّٰهِ ترجمہ: ”اللہ کے اخلاق (صفات) سے متصف ہو جاؤ“۔ صفاتِ الہیہ بعض جلالیہ ہیں اور بعض جمالیہ ہیں۔ عارفِ کامل دونوں کا مظہر ہے مگر درحقیقت یہ کمال اس ذات کو حاصل ہے جس کا نام اللہ ہے۔ یہ ذات کا وہ اسم ہے جو جمیع اسماء و صفات کا جامع ہے۔ مخلوقات میں اسمِ اللہ کا اطلاق صرف اور صرف جناب سرورِ کونین صلی اللہ علیہ وسلم پر صادق آتا ہے کیونکہ حضور علیہ الصلوٰۃ والسلام اللہ تعالیٰ کے لیے مرآتِ تامہ (مکمل آئینہ) اور مجلّیٰ اعظم ہیں۔“ (فصوص الحکم والايقان)


سید عبدالکریم الجلی رحمۃ اللہ علیہ فرماتے ہیں ”جب حق اپنے کسی بندہ پر بہ حیثیت اپنے اسمِ اللہ کے متجلی ہوتا ہے تو بندہ اپنے نفس سے فانی ہو جاتا ہے اور اللہ اس میں اس کے لیے اس کا نفس ہو جاتا ہے اور اس کی صورت وہی کل محدثات کی غلامی سے آزاد ہو جاتی ہے اور قیدِ اکوان سے وہ آزاد ہو جاتا ہے۔ پھر وہ احدی الذات، واحدی الصفات ہے۔ نہ باپوں کو جانتا ہے نہ ماؤں کو۔ جس نے اللہ کا ذکر کیا اس نے اُس کا ذکر کیا جس نے اللہ کو دیکھا اس نے اُس کو دیکھا۔“ (انسانِ کامل)

✽ پھر اس کو کہا جاتا ہے تو میرا حبیب ہے تو میرا محبوب ہے تو میری مراد ہے۔ بندوں میں میرا منہ (چہرہ اور زبان) ہے۔ تو مقصدِ اسنیٰ اور مطلبِ اعلیٰ ہے۔ اسرار میں تو میرا سر ہے۔ انوار میں تو میرا نور ہے۔ تو میرا عین تو میری زینت، تو میرا جمال تو میرا کمال ہے، تو میرا اسم تو میری ذات تو میری نعت تو میری صفات ہے۔ میں تیرے اسم میں تیری رسم میں تیری علامت میں تیری نشانی ہوں۔ (انسانِ کامل۔ ناشر نفیس اکیڈمی)

یہ تمام جہان، خواہ ظاہری ہو یا باطنی اللہ کے اسماء و صفات کا اظہار ہے۔ ہر شے اللہ کے کسی نہ کسی اسم اور صفت کی مظہر ہے اور انسانِ کامل اللہ کی ہر صفت اور ہر اسم کا مظہر ہے چنانچہ اسم اللہ کا اطلاق اس پر واجب و جائز ہے۔ بسم اللہ الرحمن الرحیم 'بسم' یعنی اسمائے الہیہ، الرحمن الرحیم یعنی صفات الہیہ اور دونوں کے درمیان 'اللہ' یعنی ذاتِ حق کا احاطہ کرتی ہے۔ ذات، صفات و اسماء کا احاطہ کرنے کی بنا پر اُمّ الام ہے۔ یہی "بسم اللہ الرحمن الرحیم" مخلوقات کی بھی تین حصوں میں تقسیم کو ظاہر کرتی ہے جیسا کہ سورۃ فاتحہ کی تین حصوں میں تقسیم بھی مخلوقات کی تقسیم کو ظاہر کرتی ہے۔ بسم اللہ الرحمن الرحیم کے مندرجہ بالا دائرہ میں پہلی قوس یعنی 'بسم' کی قوس مخلوق کے اس حصے کو ظاہر کرتی ہے جو اللہ کو صرف اس کے اسم سے جانتے ہیں یعنی ان کا علم اللہ کے متعلق صرف اس حد تک ہے کہ کوئی ذات ہے جس کا اسم اللہ ہے جو اس کائنات کو پیدا کرنے والی اور چلانے والی ہے۔ دوسری قوس ان لوگوں کی ہے جو اللہ کو اسکی صفات سے پہچانتے ہیں اور کائنات کی ہر شے میں اس کی صفات کو جاری و ساری دیکھتے ہیں۔ ان قوسوں کو جس مقام پر جوڑا جا رہا ہے یعنی مقامِ برزخ جسے 'اللہ' سے ظاہر کیا گیا ہے، بندوں میں سے ان خاص الخاص لوگوں کو ظاہر کرتی ہے جو ذاتِ حق تعالیٰ کو جانتے پہچانتے ہیں اور جو اس ہستی کی معرفت حاصل کر چکے ہیں جس پر اسم اللہ کا اطلاق ہوتا ہے۔ بندوں کی اسی طریق پر تقسیم بہترین ہے کیونکہ اسی کی بنا پر آخرت میں ان کے مقامات طے ہوں گے ورنہ دنیا میں دولت یا رنگ و نسل وغیرہ کی بنیاد پر کی گئی تقسیم تو عارضی ہے۔

وَاعْلَمْ أَنَّ الْبِسْمِلَةَ مُشْتَبِلَةٌ عَلَى ثَلَاثَةِ أَسْمَاءٍ وَهِيَ اللَّهُ
وَالرَّحْمَنُ وَالرَّحِيمُ وَبَرَزَخٌ جَامِعٌ فَأَمَّا اللَّهُ فَهُوَ مُشْتَبِلٌ عَلَى جَمِيعِ
الْأَسْمَاءِ وَالصِّفَاتِ الْفَاعِلَةِ وَالْقَابِلَةِ وَالْحَقِيقَةِ الْمُسْتَعِدَّةِ
لِلْفَاعِلَةِ وَالْقَابِلَةِ فَارْصِمُ فِيهَا دَائِرَةً أُخْرَى كَمَا قُلْتُ وَاثْبَتْ
الْفَاعِلَةَ فِي الْأَيْمَنِ وَالْقَابِلَةَ فِي الْإَيْسَرِ وَالْحَقِيقَةَ الْمُسْتَعِدَّةَ لَهَا
فِي الْبَرَزَخِ كَمَا تَرَى فَاشْهَدْ هَكَذَا دَائِرَةَ اللَّهِ

ترجمہ: اور جاننا چاہیے کہ بسم اللہ تین اسمائے الہیہ اللہ، رحمن اور رحیم پر مشتمل ہے۔ ان کے علاوہ ایک برزخ جامع اللہ ہے جس میں تمام اسماء اور صفات فاعلہ اور قابلہ شامل ہیں اور وہ حقیقت جو صفات فاعلہ اور قابلہ کے لیے قوت رکھنے والی ہے شامل ہے۔ پس ایک دوسرا دائرہ کھینچ جس طرح میں نے کہا (یعنی دو قوس بنا) اور فاعلہ کو دائیں طرف اور قابلہ کو بائیں طرف ثابت کر (لکھ) اور حقیقت کو ان دونوں کے بیچ برزخ بنا جو (ان دونوں کو) قوت دینے والی ہے۔ جیسا کہ تو دیکھتا ہے۔ پس گواہ رہ۔ دائرہ اس طرح ہے:



شرح: جیسا کہ بیان کیا جا چکا ہے کہ کائنات کی ہر شے اللہ کے کسی نہ کسی خاص اسم اور صفت کی مظہر ہے۔ اللہ کی ذات اپنے تمام اسماء و صفات سمیت ہر شے کے باطن میں موجود ہے اور اس کی حیات اور قوت کا باعث ہے۔ ظاہری اجسام کو قائم رکھنے والی ذات وہی ذات ہے جو حیاتی قیوم ہے۔ اگرچہ یہ ذات مکمل طور پر مع اسماء و صفات ہر شے کے باطن میں موجود ہے لیکن ہر شے سے صرف ایک اسم ظاہر ہوتا ہے اور وہی اسم اس کا رب ہے۔ صرف انسانِ کامل وہ ہستی ہے جس کا ظاہر و باطن ایک ہی ہے یعنی اس کے باطن میں موجود ذاتِ حق تعالیٰ کامل طور پر اس میں ظاہر بھی ہے اسی لیے بارگاہِ الہی سے اسے رب الارباب کا لقب حاصل ہے۔

حق تعالیٰ کی وہ صفات جو ہر شے کو حیات، سماعت، بصارت، کلام، علم، ارادہ اور قدرت عطا کرتی ہیں اور جن کی بدولت وہ ہر عمل اور فعل سرانجام دیتا ہے صفاتِ فاعلہ کہلاتی ہیں۔ یہ صفات ہر مخلوقِ الہی کے لیے عام ہیں۔ جبکہ وہ خاص صفاتِ الہیہ جو کسی مخلوق کو کسی خاص قابلیت کے لحاظ سے دوسری مخلوقات سے ممتاز کرتی ہیں صفاتِ قابلہ کہلاتی ہیں مثلاً کسی شخص میں رحم کی صفات دوسری تمام صفات پر حاوی ہیں کسی میں قہر کی صفات غالب ہیں۔ ہر شخص اپنی باطنی استعداد اور قابلیت کے مطابق ان صفات کو اپنی ذات سے ظاہر کرتا ہے۔ جبکہ حکمِ الہی ہے کہ تخلقوا باخلاق اللہ ترجمہ: اللہ کی (تمام) صفات سے متصف ہو جاؤ۔ اللہ کی تمام صفات سے اپنی قابلیت و استعداد اور فضلِ الہی کی بدولت متصف ہو جانے والا انسانِ کامل ہے جس کا باطنی مقام ربوبیت ہے اور اس کا ظاہر عبودیت ہے۔ صرف اسی کی ذات میں ربوبیت اور عبودیت جمع ہے اور اسی کی ذات میں تمام صفاتِ فاعلہ و قابلہ مجتمع ہیں۔ اس کے سوا کسی کی ذات میں ربوبیت و عبودیت جمع نہیں۔ عبد صرف عبد ہے اور رب صرف رب ہے اور اسی لحاظ سے مندرجہ بالا دائرہ کھینچا گیا ہے جس میں ربوبیت کی قوس علیحدہ ہے اور عبودیت کی قوس علیحدہ ہے اور درمیان میں برزخ انسانِ کامل ہے جو عبودیت اور ربوبیت کا جامع ہے۔ صفاتِ فاعلہ کو ربوبیت کی قوس میں اس لیے رکھا گیا ہے کیونکہ یہ صفات ہر شے یعنی تمام مظاہر اللہ میں ذاتِ حق تعالیٰ کی موجودگی کی وجہ سے اس

میں ظاہر ہوتی ہیں اور یہ اپنی تخلیق کردہ ہر شے کو عطا کرنا اللہ تعالیٰ نے خود پر واجب کر لیا ہے اسی لیے حضرت امام حسین رضی اللہ عنہ نے انہیں ”صفات فاعلہ وجوبیہ مظاہر اللہ“ لکھا یعنی اللہ تعالیٰ کی وہ صفات فاعلہ جو تمام مظاہر الہیہ (مخلوقات) کے لیے واجب ہیں۔ صفات قابلہ کو عبودیت کی قوس میں اس لیے رکھا کیونکہ ان صفات سے بندے اپنی عبودیت کی بنا پر متصف ہوتے ہیں اور یہ ہر مخلوق اور ہر بندے کو عطا کرنا اللہ پر واجب نہیں ہے بلکہ صرف ان بندوں کے لیے ممکن ہے جو اللہ کی عطا کردہ استعداد اور قابلیت کو اسی کی صفات سے متصف ہونے کے لیے استعمال کرتے ہیں اسی لیے ان کے لیے حضرت امام حسین رضی اللہ عنہ نے ”صفات قابلہ امکانیہ مظاہر اللہ“ کی اصطلاح استعمال کی۔ حضرت عبدالکریم بن ابراہیم الجیلی رحمۃ اللہ علیہ عبودیت کی تعریف اور عبادت اور عبودیت کے فرق کو بیان کرتے ہوئے فرماتے ہیں: ”عبودیت اللہ تعالیٰ کے ساتھ مرتبہ الہیہ سے حضرت خلقیہ کی طرف بندہ کا رجوع کرنا ہے اور یہ مقام اس (بندہ) کے لیے جمیع مقامات کو نگاہ رکھنے والا ہے۔ اور عبادت اور عبودیت میں فرق یہ ہے کہ عبادت اس چیز کا نام ہے کہ بندہ طلب جزا کے لیے اعمال خیر کو بجالائے اور عبودیت یہ ہے کہ اعمال خیر محض اللہ کے لیے بجالائے جائیں۔ ان میں جزا حاصل کرنے کی کوئی خواہش نہ ہو بلکہ عمل خالص اللہ تعالیٰ کے لیے ہو اور عبودیت اللہ تعالیٰ کے ساتھ عمل کرنے سے مراد ہے اسی لیے مقام عبودیت جمیع مقامات کا محافظ ہے۔“ (انسان کامل)

چونکہ انسان کامل عبودیت و ربوبیت میں کامل ہونے کے ساتھ ساتھ صفات فاعلہ اور صفات قابلہ میں بھی کامل ہے لہذا وہ قوت و قدرت میں بھی کامل و اکمل ہے اور اپنی اسی کاملیت کی بنا پر وہ ہر شے کو صفات فاعلہ و قابلہ کی قوت فراہم کرنے والا ہے، وہی ہر شے کی حیات، سماعت، بصارت، قدرت، ارادہ، علم اور کلام کی حقیقی قوت ہے۔ ہر شے میں وہی حقیقت مستعد ہے یعنی اس کی قوت ہر شے کی قوت کا باعث ہے، اس کی حیات سے ہر شے کی حیات ہے، اس کی قوت


کلام ہر شے میں متکلم ہے۔ غرضیکہ وہی ہر شے اور تمام کائنات کی روح رواں ہے جیسا کہ شبِ معراج جب حضور علیہ الصلوٰۃ والسلام اس کائنات اور عالمِ ناسوت سے نکل کر لاہوت لامکان کی طرف عازمِ سفر ہوئے تو تمام کائنات یک دم بے حس و حرکت ہو گئی کیونکہ آپ ﷺ کی ہی قوتِ حیات و سمع و بصر وغیرہ کی بدولت ہر شے کی حیات و سمع و بصر وغیرہ تھی۔ انسانِ کامل ربِّ تعالیٰ سے صفاتِ فاعلہ و قابلہ کی قوت حاصل کر کے اسے مخلوقات تک پہنچانے والا وسیلہ اور ذریعہ ہے لہذا اسے برزخ قرار دے کر قوسِ عبودیت و قوسِ ربوبیت کے درمیان رکھا گیا۔



وَأَمَّا الرَّحْمَنُ فَهُوَ اسْمٌ لِلْحَقِّ بِإِعْتِبَارِ إِنْبِسَاطِ الْوُجُودِ عَلَى الْأَعْيَانِ وَالرَّحِيمُ اسْمٌ لَهُ بِإِعْتِبَارِ اخْتِصَاصِهِ مِنْ كُلِّ عَيْنٍ بِحِصَّةٍ مِّنْ حِصَصِ الْوُجُودِ فَالْحَقُّ بِنَفْسِهِ الرَّحْمَةُ الْإِمْتِنَانِيَّةُ الْعَامَّةُ الْمَخْصُوصَةُ بِالرَّحْمَنِ وَالْوُجُودِيَّةُ الْخَاصَّةُ الْمُتَّصِلَةُ بِالرَّحِيمِ يُرِيدُ ظُهُورَ الْمَرْحُومِ لِيُظْهَرَ بِهِ سِرُّ رَحْمَةِ الرَّحْمَانِيَّةِ وَبِأَعْمَالِ الْمَرْحُومِينَ عِنْدَ اعْطَاءِ جَزَائِهِمْ رَحِيمِيَّةٍ فَوَقَعَتْ نِسْبَةُ الرَّحْمَةِ بَيْنَ الْمُنتَسِبِينَ وَهُوَ الرَّحْمَنُ وَالرَّحِيمُ وَالْمَرْحُومُ فَافْهَمْ فَإِذَا فَهِمْتَ فَارْسِمْ دَائِرَةَ لِاسْمِ الرَّحْمَنِ فَافْعَلْ فِيهَا مَا فَعَلْتَ فِي غَيْرِهَا وَاثْبِتِ الْإِسْمَ فِي الْقَوَائِمِ الْأَيْمَنِ وَكَلِّبَاتِ الْمَرَاتِبِ فِي الْإَيْسَرِ لِأَنَّ رَحْمَةَ الرَّحْمَنِ وَسِعَتْ كُلَّ شَيْءٍ وَكُلُّ مَنْ وَسِعَتْهُ الرَّحْمَةُ فَهُوَ مَرْحُومٌ وَاثْبِتِ الرَّحْمَةَ فِي الْبَرْزَخِ كَمَا تَرَاهُ دَائِرَةَ الرَّحْمَنِ۔

ترجمہ: اور رحمن اللہ تعالیٰ کا وہ اسم ہے جو وجود کی فراخی اور وسعت کے اعتبار سے تمام مخلوقات

کے لیے ہے اور رحیم اس کا اسم ہے جو ہر ایک شخص کے لیے مختص ہے اس اعتبار سے کہ وہ وجود کے حصوں میں سے ایک حصہ ہے۔ پس اللہ کی ذات رحمت عامہ ہے جو (ہر خاص و عام پر) احسان کرنے والی ہے۔ یہ (رحمت عامہ) اسمِ رحمن کے ساتھ مخصوص ہے اور (وہ رحمت) وجودیہ خاصہ اسمِ رحیم کے ساتھ جڑی ہوئی ہے۔ (اللہ تعالیٰ) ارادہ کرتا ہے مرحوم کو ظاہر کرنے کا تاکہ اس کے سبب سے رحمت (اللہ) کی رحمانیت کا راز ظاہر ہو اور ان مرحومین کے اعمال کی جزا دیتے وقت اللہ کی رحیمیت ظاہر ہو۔ پس اللہ کی رحمت کی نسبت تین نسبتوں میں واقع ہے اور وہ رحمن، رحیم اور مرحوم ہے پس اس کو سمجھو۔ سو جب تو نے اس کو سمجھا تو ایک دائرہ اسمِ رحمن کا کھینچ اور اس میں اسی طرح کر جس طرح تو نے دوسرے دائروں میں کیا ہے (یعنی دو قوس بنا) اور اسمِ رحمن کو دائیں قوس میں لکھ اور مراتبِ کلیہ کو بائیں قوس میں لکھ اس لیے کہ رحمتِ رحمن ہر شے کو محیط ہے اور جس پر رحمت محیط ہے وہ مرحوم ہے اور رحمت کو برزخ میں لکھ جیسا کہ تو دائرہ رحمن کو دیکھتا ہے:



شرح: اللہ کا اسمِ رحمن اللہ کے تمام اسماء و صفات پر محیط ہے حتیٰ کہ اللہ کی صفتِ جبار و قہار بھی اس

کی رحمانیت کی ہی ایک صورت ہے کیونکہ وہ اپنے جبر و قہر کو بھی اپنے بندے کی بھلائی اور بہتری اور اسے سیدھے راستے پر لانے کے لیے استعمال کرتا ہے لہذا اس پر رحمت ہی کرتا ہے۔ اَللّٰهُ تَوْذَاتِ حق تعالیٰ کا ذاتی اسم ہے لیکن صفاتی اسماء میں سے اللہ کی ذات کو مکمل بیان کرنے والا اللہ کا اسم و صفت رحمن ہی ہے۔ چنانچہ اپنی فراخی اور وسعت کے اعتبار سے اسم رحمن ہر صفاتی اسم پر محیط ہے اور اس اعتبار سے بھی اسم رحمن ہر شے کو محیط ہے کیونکہ اللہ اسی اسم کی تجلی سے ہر شے کو اپنی رحمت و کرم سے نوازتا ہے اور کائنات کی کوئی بھی شے کسی بھی وقت اسم رحمن کی تجلی سے باہر نہیں ہے جبکہ دیگر اسماء و صفات کی تجلیات مخصوص اشیاء اور مخصوص اوقات کے لیے ہیں۔ سید عبدالکریم بن ابراہیم الجلیلی اسم رحمن کی دیگر اسماء پر عظمت و وسعت بیان کرتے ہوئے فرماتے ہیں: ”اور صفاتِ الہیہ میں اصل وصف اس کا اسم رحمن ہے اس لیے کہ وہ شمولیت و احاطہ میں اسم اللہ کے مقابل ہے اور فرق ان دونوں کے درمیان یہ ہے کہ ”رحمن“ اپنی جامعیت اور عمومیت کے اعتبار سے ذاتِ حق تعالیٰ کی وصفیت کا مظہر ہے اور ”اللہ“ مظہر ہے اسمیت کا۔ جان کہ رحمن وجود کی بلند رتبہ ذات کے لیے اسم علم ہے۔“ (انسانِ کامل)


نظریہ وحدت الوجود جو مرآة العارفين کی بنیاد ہے، کے مطابق ہر شے، ہر موجود میں ذاتِ حق تعالیٰ ہی اصل وجود ہے اور اس کی ظاہری صورت فانی اور بے حقیقت ہے۔ چنانچہ ہر شے میں ذاتِ حق تعالیٰ اپنے اسم رحمن کی صفت کے تحت موجود ہے اور اسی صفت کے تحت وہ اس شے کو وجود عطا کرتا ہے، کائنات میں مقام عطا کرتا ہے اور اس کی ہر ضرورت پوری کرتا ہے، اس طرح ہر موجود کا تعلق اللہ تعالیٰ سے اس کے اسم رحمن کے تحت ہی جڑتا ہے۔ پس یہ اسم ہر صفاتی اسم پر غالب ہے۔ اس کے تحت جاری رحمتِ عامہ برزخ ہے یعنی تعلق واسطہ اور وسیلہ ہے اللہ اور کل موجودات میں تعلق جوڑنے کا جیسا کہ مندرجہ بالا دائرہ میں اللہ کی رحمانیت کی صفت کو اوپر والی قوس میں دکھایا گیا۔ کل موجودات کو نیچے والی قوس میں اور اسم رحمن کی تجلی سے ظاہر ہونے والی رحمتِ عامہ کو دونوں کے درمیان برزخ کے طور پر دکھایا گیا ہے۔ رحمتِ عامہ سے مراد بھی انسانِ کامل یعنی حضور علیہ الصلوٰۃ

والسلام ہیں جنہیں اللہ نے خود رحمت العالمین کا نام دیا اور آپ ہی برزخ ہیں اللہ اور مخلوق کے درمیان اسی لیے رحمت عامہ کو اس دائرے میں درمیان میں رکھا گیا۔ اللہ نے کل موجودات کو ظاہر ہی اس لیے کیا تا کہ ان کے وجود کے ذریعے اللہ کی رحمانیت کی صفت ظاہر ہو۔ یہ تمام موجودات ”مرحوم“ ہیں یعنی وہ اشیاء جن پر رحم کیا جائے۔ اس کائنات میں ذات حق تعالیٰ کا اظہار تین نسبتوں یا تین صورتوں میں ہے۔ اس کی رحمانیت جو تمام مخلوق کے لیے رحمت عامہ ہے، اس کی رحیمیت جو مومنین کے لیے خاص ہے جس کے ذریعے وہ نیک بندوں کے اعمال کی جزا دیتا ہے اور مرحومین یعنی وہ تمام موجودات جن پر رحمانیت اور رحیمیت کی تجلی کی جاتی ہے۔ ان مرحومین میں بھی حق تعالیٰ ہی بصورت رحمن اور رحیم ظاہر ہوتا ہے۔ رحمانیت رحیمیت سے زیادہ فراخ اور وسیع ہے کیونکہ کل موجودات کے لیے ہے۔



وَأَفْعَلُ فِي الرَّحِيمِ مَا فَعَلْتُ فِي الرَّحْمَنِ إِلَّا أَنَّ رَحْمَةَ الرَّحِيمِ رَحْمَةٌ
وَجُودِيَّةٌ مُتَعَلِّقَةٌ بِالْعَمَلِ فَمَرْحُومُهَا الْمُؤْمِنُونَ الَّذِينَ يَعْمَلُونَ
الصَّالِحَاتِ فَأُثْبِتَ اسْمَ الرَّحِيمِ فِي الْإِيْمَنِ وَاسْمَ الْمُؤْمِنِينَ فِي
الْإِيْسَرِ وَالرَّحْمَةِ فِي الْبَرْزَخِ كَمَا تَرَاهُ دَائِرَةُ الرَّحِيمِ۔

ترجمہ: اور (اسم) رحیم کے لیے بھی اسی طرح کر جس طرح تو نے (دائرہ) رحمن میں کیا ہے مگر فرق یہ ہے کہ اسم رحیم سے جاری رحمت رحمت وجودیہ ہے جو اعمالِ صالحہ کے متعلق ہے پس (رحمت رحیمہ کے لیے) مرحوم صرف مومن ہیں جو اعمالِ صالحہ کرتے ہیں۔ پس اسم رحیم کو دائیں قوس میں لکھ اور مومنین کا اسم بائیں قوس میں لکھ اور رحمت کو بیچ برزخ لکھ جیسا کہ تو دیکھتا ہے دائرہ (رحیمہ) کو۔



شرح: سید عبدالکریم بن ابراہیم الجلیلی اسمِ رحمٰن اور اسمِ رحیم سے جاری رحمتِ الہیہ کے فرق کو بیان کرتے ہوئے فرماتے ہیں ”جان کہ رحیم اور رحمٰن دو اسم ہیں جو رحمت سے مشتق ہیں لیکن رحمٰن اعم اور رحیم اخص و اتم ہے۔ رحمٰن کا عموم اس جہت سے ہے کہ خدا تعالیٰ کا نام رحمٰن اس رحمت کے لحاظ سے ہے جو جمیع موجودات کو شامل ہے اور رحیم کا خصوص اس جہت سے ہے کہ اس کا نام رحیم اس رحمت کے لحاظ سے ہے جو صرف اہل سعادت کے لیے مخصوص ہے۔ رحمتِ رحمٰن قیمت یعنی عذاب میں بھی پائی جاتی ہے مثلاً ناگوار مزہ اور بو والی دوا کا پینا۔ اگرچہ وہ مریض کے حق میں رحمت ہے لیکن طبع کو ناگوار گزرتی ہے اور رحمتِ رحیم محض نعمت ہے اس میں اور کوئی ملاوٹ نہیں اور اہل سعادت کاملہ کے سوا اور کسی میں نہیں پائی جاتی۔ اسمِ رحیم کے تحت میں جو رحمت ہے ان میں سے ایک رحمت اللہ کی اپنے اسماء و صفات پر رحمت ہے جس کے ذریعے اللہ نے ان اسماء و صفات کے آثار اور اثرات کو ظاہر فرمایا۔ پس رحیم رحمٰن میں یوں موجود ہے جس طرح وجودِ انسانی میں آنکھ موجود ہے کہ آنکھ (اسمِ رحیم کی طرح) بہت عزیز اور خاص تر ہے اور وجودِ انسان (اسمِ رحمٰن کی طرح) سب کو شامل ہے۔ اسی جہت سے کہا گیا ہے کہ رحمتِ رحیم عالمِ آخرت میں پورے طور پر

ظاہر ہوگی۔ اس لیے کہ وہ دنیا سے زیادہ وسیع ہے (جس طرح آنکھ کی پہنچ جسم کی پہنچ سے بہت زیادہ ہوتی ہے۔ جس حد تک اور جس تیزی سے آنکھ کسی مقام پر پہنچ سکتی ہے اس سرعت سے جسم نہیں پہنچ سکتا) اور نیز اس جہت سے بھی کہ دنیاوی نعمتیں شائبہ کدورت سے خالی نہیں ہیں جن کا منبع و سرچشمہ رحمانیت ہو سکتی ہے نہ کہ رحیمیت۔ (انسان کامل)

اللہ کے اسم رحیم سے جاری رحمت صرف مومنین کے لیے مخصوص ہے۔ اللہ کا ایک اسم ”مومن“ بھی ہے اسی لحاظ سے اللہ کے اسم رحیم کی رحمت اللہ کی ذات پر بھی جاری و ساری ہے اور اسی اسم کی تجلی سے اللہ کے دیگر اسماء و صفات کے آثار و اثرات ظاہر ہوتے ہیں اور اسی اسم کے تحت اللہ اپنے خاص بندوں سے اپنا خاص تعلق جوڑتا ہے اور انہیں ان کے اعمال کی جزا اس اسم کی خصوصی تجلیات کے ذریعے دیتا ہے۔ اس لحاظ سے اسم رحیم برزخ ہے یا تعلق اور وسیلہ ہے اللہ اور اس کے خاص بندوں یعنی مومنین کے درمیان۔



وَبِهَذَا الْإِعْتِبَارِ حُكْمُ الْأُصُولِ يَسْرِي فِي الْفُرُوعِ فَلِكُلِّ حَرْفٍ
مِّنْ حُرُوفِ الْبِسْمِلَةِ وَالْفَاتِحَةِ وَلِكُلِّ سُورَةٍ إِجْمَالًا وَلَا يَأْتِيهَا
وَكَلِمَاتُهَا وَحُرُوفُهَا تَفْصِيلًا دَائِرَةٌ مُّقْوَسَةٌ مِّ بِقَوْسَيْنِ وَبَرْزَخٌ
جَامِعٌ بَيْنَهُمَا وَذَلِكَ لَا يَسَعُ فِي هَذَا الْمُخْتَصَرِ وَلَا فِي جَمِيعِ الْعَوَالِمِ
(كَمَا قَالَ اللَّهُ تَعَالَى) قُلْ لَوْ كَانَ الْبَحْرُ مَدَادًا لِّكَلِمَاتِ رَبِّي لَنَفِدَ
الْبَحْرُ قَبْلَ أَنْ تَنْفَدَ كَلِمَاتُ رَبِّي وَلَوْ جِئْنَا بِمِثْلِهِ مَدَدًا ط
فَاكْتَفَيْنَا عَلَى مَا رَقَمْنَا وَاللَّهُ يَقُولُ الْحَقُّ وَهُوَ يَهْدِي السَّبِيلَ وَهُوَ
حَسْبُنَا وَنِعْمَ الْوَكِيلُ - اَللّٰهُمَّ صَلِّ عَلَى سَيِّدِنَا مُحَمَّدٍ اَوَّلِ كُلِّ

شَيْءٍ وَأَوْسَطُ كُلِّ شَيْءٍ وَآخِرُ كُلِّ شَيْءٍ كَمَا تُحِبُّ وَتَرْضَى وَعَلَى إِلَهٍ
وَعِثْرَتِهِ وَأَحْفَادِهِ وَأَصْحَابِهِ وَعَشِيرَتِهِ مِنَ الْأَنْبِيَاءِ وَالْمُرْسَلِينَ
وَالْأَوْلِيَاءِ الصَّالِحِينَ بِرَحْمَتِكَ يَا أَرْحَمَ الرَّاحِمِينَ لَا إِلَهَ إِلَّا اللَّهُ مُحَمَّدٌ
رَسُولُ اللَّهِ

ترجمہ: اور اس اعتبار کے ساتھ فروع (دیگر اسمائے صفات) کے لیے حکم اصول جاری ہوتا ہے۔
پس ہر ایک حرف کے لیے حروفِ بسملہ اور فاتحہ سے اور ہر سورۃ کے لیے اجمال کی رو سے اور اس
کے کلمات اور آیات اور حروف کے لیے تفصیل کی رو سے دو قوسوں کی مدد سے ایک دائرہ بنایا گیا
ہے اور ان دو قوسوں کے درمیان ایک برزخ جامع ہے۔ اور (اسمائے الہیہ کی تفصیل) نہیں سما سکتی
اس مختصر (رسالے) میں بلکہ تمام عوالم میں (بھی) نہیں سما سکتی جیسا کہ اللہ تعالیٰ فرماتا ہے ”کہہ
دیجئے (اے رسول صلی اللہ علیہ وآلہ وسلم!) اگر تمام دریا اللہ کے کلمات (لکھنے) کے لیے سیاہی بن
جائیں تو ان تمام دریاؤں کی سیاہی ختم ہو جائے گی لیکن میرے رب کے کلمات ختم نہ ہوں گے۔
اگرچہ ہم اس کی مثل اور مدد کو لے آئیں“ لہذا ہم اس پر اکتفا کرتے ہیں جو ہم لکھ چکے ہیں اور اللہ
حق فرماتا ہے ”اور وہی (سیدھے) راستے کی ہدایت دیتا ہے اور وہی کافی ہے ہم کو خوب
کار ساز“ اے اللہ! درود بھیج ہمارے سردار محمد ﷺ پر کہ وہ ہر چیز کا اول ہیں اور ہر چیز کا اوسط
ہیں اور ہر چیز کا آخر ہیں جیسا کہ تجھ کو پسند ہو اور تو راضی ہو جان پر اور ان کی آل اور اولاد پر، ان
کے احفاد پر اور ان کے اصحاب پر اور انبیاء و مرسلین و اولیاء صالحین کے گروہ پر ساتھ اپنی رحمت کے
اور تو سب رحم کرنے والوں سے زیادہ رحم کرنے والا ہے۔ اللہ کے سوا کوئی معبود نہیں محمد ﷺ اللہ
کے رسول ہیں۔

شرح: حضرت امام حسین رضی اللہ عنہ نے اللہ کے اسماء اللہ، رحمٰن اور رحیم کے مخلوقاتِ عامہ اور
مومنین خاصہ کے ساتھ تعلق کو دائروں کی مدد سے واضح فرمادیا اور دیگر تمام اسماء و صفات کے لیے
بھی یہی اصول طے کر دیا کہ اوپر والی قوس میں اسمِ الہی اور نیچے والی قوس میں اسم سے فیض

حاصل کرنے والے اور اس اسم کی صفت کو اپنا لینے والے گروہ مخلوق کا نام اور درمیان میں برزخ یا تعلق واسطہ اور وسیلہ بنایا اس اسم و صفت کے آثار و تجلیات کو جو انسانِ کامل کے توسط سے مخلوق تک پہنچتی ہیں کیونکہ اللہ کے اسماء و صفات کی تجلیات کو بلا کسی واسطہ اور وسیلہ کے برداشت کرنا مخلوق کے لیے ممکن نہیں ہے۔ انہی دائروں کی مدد سے اللہ کے ہر اسم کا مخلوق سے تعلق سمجھا جاسکتا ہے۔ واضح ہو کہ ہر موجود کے لیے اللہ کے اسماء میں سے ایک اسم ہے اور وہ شے اسی اسم کی مظہر ہے اور اسی اسم کی صفات اس سے ظاہر ہوتی ہیں اور وہی اسم اس کا رب ہے۔ اسمائے الہیہ لامحدود ہیں چنانچہ ان اسماء کے لیے لامحدود دائرے کھینچے جاسکتے ہیں جن کو ان مختصر الفاظ، اوراق اور وقت میں بیان کرنا ناممکن ہے۔ بسم اللہ الرحمن الرحیم اور سورۃ فاتحہ کی طرح قرآن کے تمام حروف و کلمات اور سورتوں کے لیے بھی دائرے بنائے جاسکتے ہیں جن کی مدد سے ان حروف و کلمات و سورتوں میں پوشیدہ حقائق الہیہ، حقائق کونیہ اور حقائق برزخ کو بیان کیا جاسکتا ہے کہ کن الفاظ کا تعلق حقائق کونیہ یعنی مخلوقات کے حقائق سے ہے اور کن کا حقائق الہیہ سے ہے اور کن کا انسانِ کامل کی ذات یعنی برزخ سے ہے اور یہ تینوں کس طرح آپس میں مربوط و منسلک ہیں اور کس طرح اپنی اپنی ذاتی حیثیت میں جدا گانہ اہمیت بھی رکھتے ہیں لیکن یہ تمام تفصیل بیان کرنا ممکن نہیں۔ اللہ تعالیٰ فرماتا ہے کہ اگر تمام دریا سیاہی بن جائیں اور تمام درختوں کی قلمیں بنالی جائیں تو بھی اللہ کی بات ختم نہ ہوا گرچہ ان جیسے اور مدد کو لے آئیں۔ پس تمام حقائق الہیہ و کونیہ کا بیان ممکن نہیں۔

اللہ تعالیٰ فرماتا ہے ”تمہیں نہیں دیا گیا علم مگر تھوڑا“ یعنی بندے کا علم اگرچہ اس کی اپنی ذات کی حقیقت کی رو سے بہت ہے لیکن اللہ کے علم کے مقابلے میں اس کے علم کی وہی حیثیت ہے جو سمندر کے مقابلے میں قطرے کی ہے۔ اللہ نے اپنے علم کی لامحدود صورتیں بنائیں اور اس کو مخلوق میں اپنے اسماء کی تجلیات کے ذریعے تقسیم کر دیا۔ پس اللہ کا علم تمام مخلوق کے علم کو محیط بھی ہے اور اس تمام علم سے کئی گنا زیادہ بھی ہے اور اس علم کا سب سے بڑا حصہ انسانِ کامل حضور علیہ الصلوٰۃ والسلام کے پاس ہے جنہیں شدید قوت والے رب نے خود علم سکھایا اور ان کی محبوبیت کے صدقے اپنا کوئی

علم ان سے پوشیدہ نہ رکھا۔ مخلوق کو جو بھی علم ملا آپ صلی اللہ علیہ وآلہ وسلم کے علم سے ہی ملا۔
حضرت امام حسین رضی اللہ عنہ حضور علیہ الصلوٰۃ والسلام، آپ کے اہل بیت، اولاد، اصحاب،
تمام انبیاء مرسلین اور اولیاء مقربین پر درود و سلام بھیجتے ہوئے اس عاجزی کے اظہار کے ساتھ مرآة
العارفین کا اختتام کرتے ہیں کہ اللہ اور اس کی ذات کے علم کو مکمل بیان کرنا ناممکن ہے۔



مرشد محترم خادم سلطان الفقر حضرت نخی سلطان محمد نجیب الرحمن مدظلہ الاقدس کی خصوصی توجہ اور
باطنی مہربانی سے یہ شرح مرآة العارفين لکھی گئی جو عرصہ ایک سال (دسمبر 2010ء سے دسمبر
2011ء) میں مکمل ہوئی۔ ماہنامہ سلطان الفقر لاہور میں یہ شرح مسلسل ہر ماہ شائع ہوتی رہی
(سوائے فروری 2011ء ماہ ربیع الاول کے جو کہ میلاد النبی صلی اللہ علیہ وآلہ وسلم کا خصوصی ایڈیشن تھا)۔

نسخہ جات

اس شرح کے لیے مرآة العارفين کے تین نسخوں سے استفادہ کیا گیا جن کے متن اور عبارت میں
کہیں کوئی تضاد یا فرق نہیں پایا گیا۔ ان نسخوں کی تفصیل مندرجہ ذیل ہے:

(1) مرآة العارفين۔ از تصنیف لطیف سید العارفين سبط رسول سید الشہد حضرت امام حسین
رضی اللہ عنہ۔ جس کو اللہ والوں کی قومی دکان (رجسٹرڈ) ملک چن الدین خلف الرشید ملک فضل
الدین تاجر قومی کتب نے تعلیمی پریس لاہور میں باہتمام ملک نور الہی طبع کرا کے شائع کیا۔ (فقط
متن اور ترجمہ)۔ سال اشاعت درج نہیں ہے۔ قیمت آٹھ آنہ درج ہے۔

(2) مرقاة السالکین شرح مرآة العارفين از شیخ الحدیث محمد فیض احمد اویسی بہاولپوری۔ زاویہ
پبلیشرز۔ دربار مارکیٹ لاہور (متن، ترجمہ اور شرح)۔ سال اشاعت 2007ء

(3) کنز العارفين من مرآت العارفين از میاں خادم حسین صوفی۔ ناشر سنی پبلیشرز اردو بازار
لاہور۔ (متن، ترجمہ اور شرح)۔ سال اشاعت درج نہیں لیکن کتاب کے آخر میں مترجم نے

اختتام ترجمہ کی تاریخ 8 جمادی الثانی 1393 ھ مطابق 9 جولائی 1973ء تحریر فرمائی ہے۔

کروڑوں درود و سلام اللہ کے محبوب محمد ﷺ، ان کے اہل بیت رضی اللہ عنہم، آل اولاد اور اصحاب کرام رضی اللہ عنہم پر اور بے حد و حساب شکرانہ ان تمام مقربین الہی کے لیے جن کی خصوصی مہربانیاں اس عاجزہ کے ہمیشہ شامل حال رہیں جن کے بغیر یہ عاجزہ ایک بھی لفظ لکھنے کے قابل نہ تھی۔ اللہ ان سب کے مراتب بے حساب بلند کرے خصوصاً حضرت امام حسین رضی اللہ عنہ کے جنہوں نے اپنے علم الہی کے بے پایاں سمندر سے مرآة العارفين کا یہ بیش بہا خزانہ اُمت محمدی کی صراطِ مستقیم پر رہنمائی کے لیے عطا کیا۔

یہ خادمہ اپنی اس عاجزانہ کاوش کو اپنے مہربان مرشد خادم سلطان الفقر حضرت سخی سلطان محمد نجیب الرحمن مدظلہ الاقدس کے نام کرتی ہے جنہوں نے مجھے اس اہم کام کی ادائیگی کے لیے منتخب فرمایا اور ہر قدم پر خصوصی طاہری و باطنی رہنمائی فرمائی۔ اللہ ان کے مراتب بے حد و حساب بلند فرمائے اور انہیں ان کے مشن میں سرخرو فرمائے۔ (آمین)

استفادہ کتب

شرح مرآة العارفين کے لیے قرآن حکیم فرقان مجید اور مستند کتب احادیث کے علاوہ مندرجہ ذیل کتب سے استفادہ کیا گیا:

- (1) نہج البلاغہ۔ خطبات حضرت علی کرم اللہ وجہہ الکریم۔ ترجمہ: مفتی محمد وسیم اکرم قادری۔ آر۔ آر پرنٹرز لاہور
- (2) شرح فصوص الحکم والایقان۔ شیخ اکبر محی الدین ابن عربی رحمۃ اللہ علیہ۔ ترجمہ و شرح محمد ریاض قادری، علم و عرفان پبلشرز۔ 34 اردو بازار لاہور
- (3) شجرة الکون۔ شیخ اکبر محی الدین ابن عربی رحمۃ اللہ علیہ۔ مترجم: علامہ صوفی محمد صدیق بیگ۔ ناشر علی برادران تاجران کتب فیصل آباد
- (4) انسان کامل۔ سید عبدالکریم بن ابراہیم الجلیلی رحمۃ اللہ علیہ۔ نفیس اکیڈمی اردو بازار کراچی
- (5) کیمیائے سعادت۔ حجتہ الاسلام امام ابو حامد محمد الغزالی رحمۃ اللہ علیہ۔ ناشر مشتاق بک کارنر الکریم مارکیٹ اردو بازار لاہور
- (6) کشف المحجوب۔ حضرت داتا گنج بخش سید علی ہجویری رحمۃ اللہ علیہ۔ اسلامی کتب خانہ اردو بازار لاہور
- (7) رسالۃ الغوثیہ۔ غوث الاعظم شیخ عبدالقادر جیلانی رحمۃ اللہ علیہ۔ مترجم غلام دستگیر قادری۔ ناشر پبلیشرز رائل پارک لاہور

(8) سر الاسرار۔ غوث الاعظم شیخ عبدالقادر جیلانی رحمۃ اللہ علیہ۔ ترجمہ: محمد عبدالاحد قادری۔ قادری رضوی کتب خانہ لاہور

(9) فتوح الغیب۔ ایضاً

(10) الفتح الربانی۔ ایضاً

(11) نور الہدیٰ۔ تصنیف لطیف سلطان العارفين حضرت نخی سلطان باہو رحمۃ اللہ علیہ۔ ترجمہ سید امیر خان نیازی مرحوم۔ العارفين پبلیکیشنز لاہور

(12) عین الفقر۔ ایضاً

(13) کلید التوحید۔ ایضاً

(14) محکم الفقر۔ ایضاً

(15) شمس العارفين۔ ایضاً

(16) رسالہ روحی شریف۔ تصنیف لطیف حضرت نخی سلطان باہو رحمۃ اللہ علیہ۔ مترجم خادم سلطان الفقر حضرت نخی سلطان محمد نجیب الرحمن مدظلہ الاقدس۔ سلطان الفقر پبلیکیشنز لاہور

(17) سلطان الوہم۔ تصنیف لطیف حضرت نخی سلطان باہو رحمۃ اللہ علیہ۔ مترجم حافظ حماد الرحمن سروری قادری۔ سلطان الفقر پبلیکیشنز لاہور۔

(18) اسرار حقیقی۔ حضرت معین الدین چشتی اجمیری رحمۃ اللہ علیہ۔ اکبر بک سیلرز۔ زبیدہ سینٹر لاہور

(19) شمس الفقرا۔ تصنیف لطیف خادم سلطان الفقر حضرت نخی سلطان محمد نجیب الرحمن مدظلہ الاقدس۔ سلطان الفقر پبلیکیشنز لاہور

(20) فتاویٰ رضویہ۔ امام احمد رضا بریلوی رحمۃ اللہ علیہ

(21) سر دلبراں از حضرت شاہ سید محمد ذوقی رحمۃ اللہ علیہ۔ ناشر پرائم پرنٹرز کراچی

”مرآة العارفين“ حضرت امام حسینؑ کی تصنیفِ مبارکہ ہے جس میں نظریہ وحدت الوجود کے حقائق کو کھول کر بیان کیا گیا ہے۔ ہر زمانے میں ایک انسانِ کامل موجود ہوتا ہے جو حقیقتِ محمدیہ کا اظہار اور مظہرِ ذاتِ الہی ہوتا ہے۔ اس کتاب میں حضرت امام حسینؑ نے پہلی مرتبہ انسانِ کامل کی اصطلاح کو نہ صرف واضح کیا ہے بلکہ ذاتِ حق تعالیٰ کے عالمِ ہاھویت سے لے کر عالمِ ناسوت میں نزول اور انسانِ کامل میں ظہور کے مقامات و مراتب کو تفصیلاً بیان فرمایا ہے۔

مرشدِ کامل اکمل حضرت سخی سلطان محمد نجیب الرحمن مدظلہ الاقدس کی اجازت اور ظاہری و باطنی رہنمائی میں محترمہ عنبرین مغیث سروری قادری نے اصل عربی متن کے ساتھ اردو ترجمہ اور جامع شرح بھی تحریر کی ہے تاکہ قارئین کے لیے انسانِ کامل کی حقیقت کو سمجھنا آسان ہو جائے۔ اسرار و معرفتِ الہی کے نور سے لبریز یہ کتاب طالبانِ مولیٰ کے لیے بہترین تحفہ ہے۔

f /SultanBahoo.SultanulFaqr

+Sultanbahoo-Sultan-ul-Arifeen

سلطان الفقر پبلیکیشنز (رجسٹرڈ)



= سلطان الفقر ہاؤس =

4-5/A - ایکسٹینشن ایجوکیشن ٹاؤن وحدت روڈ ڈاکخانہ منصورہ لاہور۔ پوسٹل کوڈ 54790

Ph: +92-42-35436600 Cell: +92 322 4722766

www.Sultan-Bahoo.com, www.sultan-ul-arifeen.com

www.sultan-ul-faqr-publications.com

E-mail: sultanulfaqr@tehreekdawatofaqr.com

ISBN: 978-969-9795-27-5



Rs: 499

تصنیف لطیف: سید الشہداء حضرت امام حسینؑ رضی اللہ عنہ

مرآة العارفين

(ترجمہ و شرح)

عنبرین مغیث سروری قادری

ترجمہ و شرح

سلطان الفقر پبلیکیشنز